

تورق اور اسلامی بینکوں کا مروجہ طریقہ کار

[معاصر دنیا میں اسلامک بینک ضرورت مندوں کو نقد قرض فراہم کرنے کے لئے ایک خاص طریقہ اختیار کرتے ہیں، جسے بعض قدیم فقہی کتابوں میں 'تورق' کہا گیا ہے، اس کو منظم طور پر انجام دینے کے شرعی حکم اور جائز و ناجائز ہونے کے حدود کے سلسلہ میں مقالات و مباحث جو انیسویں فقہی سمینار منعقدہ مورخہ ۱۲-۱۵ فروری ۲۰۱۰ء کو جامعہ مظہر سعادت ہانسوٹ کجرات میں پیش کئے گئے]

جملہ صفحہ بچہ، نائر محفوظ

نام کتاب : توریق اور اسلامی بینکوں کا مروجہ طریقہ کار
صفحات : ۵۴۹
قیمت : ۲۰۰ روپے
طبع اول : مارچ ۲۰۱۱ء

ناشر

ایفا پبلیکیشنز، نئی دہلی

۱۶۱- ایف بی سٹریٹ، جوگابائی، پوسٹ باکس نمبر: ۹۷۰۸


جامعہ نگر، نئی دہلی - ۱۱۰۰۲۵


ای میل: ifapublication@gmail.com


فون: 011 - 26981327

مجلس اولیٰ

- ۱- مولانا مفتی محمد ظفر الدین مفتاحی
- ۲- مولانا محمد برہان الدین سنبھلی
- ۳- مولانا بدر الحسن قاسمی
- ۴- مولانا خالد سیف اللہ رحمانی
- ۵- مولانا عتیق احمد بستوی
- ۶- مفتی محمد عبید اللہ اسعدی







فہرست مضامین

۱۱	سوالانا خالد سیف اللہ رحمانی	پیش لفظ
پہلا باب (تہذیبی امور)		
۱۵		اکیڈمی کا فیصلہ
۱۷		سوالنامہ
۱۹	مفتی محمد سراج الدین قاسمی	تفصیلی مقالات
۳۸	سوالانا قاضی عبدالجلیل قاسمی	عرض مسئلہ
دوسرا باب: تعارف مسئلہ		
۵۷	سوالانا شعیب جوسب	تورق اور مالیاتی اداروں میں اس کے عملی اخلاق کا ڈھانچہ
تیسرا باب: تفصیلی مقالات		
۷۳	سوالانا خالد سیف اللہ رحمانی	انقلابی اور منہسوب بند تورق
۸۷	ڈاکٹر (مفتی) حافظ عبدالباہظ خان	سماصر اسلامی بینکاری اور تورق، ایک تحقیقی جائزہ
۱۱۸	سوالانا راشد حسین ندوی	مسئلہ تورق - وضاحت اور شرعی حکم
۱۲۸	مفتی محمد ثناء الہدی قاسمی	تورق کے شرعی احکام
۱۳۱	سوالانا بدر رحیم ندوی	تورق کی حقیقت اور اس کا حکم
۱۵۱	سوالانا نور الحق رحمانی	تورق کا مسئلہ
۱۶۰	مفتی محمد جنید عالم ندوی قاسمی	اسلامی بینکوں میں رائج تورق کا شرعی حکم
۱۶۸	سوالانا ڈاکٹر ظفر الاسلام صدیقی	مسئلہ تورق
۱۸۳	سوالانا مفتی اقبال محمد شکاروی	مسئلہ تورق فقہاء کی نظر میں

۲۰۹	مولانا محمد ثناء جہاں مدوی	تورق کی شرعی حیثیت
۲۳۶	مفتی محمد شوکت ثناء قاسمی	تورق - صورتیں اور احکام
۲۳۸	مولانا محمد اعظم مدوی	تورق - تعارف و احکام
۲۶۳	مفتی محمد عارف اللہ القاسمی	حقیقی اور مروی تورق کی حقیقت اور حکم
۲۸۳	مولانا محمد حفیظ یوسف محمود	تورق کا حکم
۲۹۱	مفتی اشرف قاسمی	تورق کا مسئلہ
۲۹۶	مولانا محمد ممتاز خاں مدوی	مسئلہ تورق اور اسلامی بینکوں میں تورق کا نظام
۳۰۳	مولانا محمد توقیر بدایونی	مسئلہ تورق اور بینکنگ نظام
۳۱۳	مولانا ریاض احمد قاسمی	تورق کا مسئلہ
۳۱۸	مفتی سید اقرار شہد قاسمی بنگلوری	تورق کے مسئلہ پر فقہی نظر
۳۲۵	مولانا محمد عثمان بستوی	تورق اور بیعہ میں فرق
۳۳۶	مولانا ارشد ثناء داب	تورق کا مسئلہ
۳۳۵	مولانا محمد ارشد فاروقی	مسئلہ تورق کا شرعی حکم

چوتھا باب: مختصر تحریریں

۳۵۵	مفتی شیر علی کھڑائی	قرض کے حصول کے لئے تورق کا حلیہ اختیار کرنا
۳۵۷	مولانا زبیر احمد قاسمی	مسئلہ تورق
۳۶۰	مولانا قاضی عبدالجلیل قاسمی	تورق کا مسئلہ
۳۶۶	مفتی حمید اللہ قاسمی	تورق کا حکم شرعی
۳۶۸	مولانا اختر امام عادل	تورق کے ذریعہ قرض کا حصول اور اسلام کا موقف
۳۷۳	مولانا ابوسفیان مفتاحی	تورق کا مسئلہ
۳۷۶	مولانا خورشید انور اعظمی	مسئلہ تورق فقہاء کی نظر میں
۳۸۱	مولانا ابو بکر قاسمی	تورق اور بیعہ کی شرعی حیثیت
۳۸۶	مفتی عبدالرحیم قاسمی	تورق کا مسئلہ
۳۸۷	مولانا سلطان احمد اصلاحی	تورق کا مسئلہ
۳۹۰	مولانا خورشید احمد اعظمی	بینکوں میں رائج تورق پر ایک نظر
۳۹۵	مولانا عبدالقیوم پالنپوری	بینک کے تورق کے طریقہ کے متعلق سوال کا جواب

۳۰۰	سوالانا محمد جعفر علی رحمانی	تورق کا شرعی حکم
۳۰۳	منشی اسماعیل بن ابراہیم بھٹو کو دروی	تورق کا مسئلہ
۳۰۶	سوالانا اشتیاق احمد الاعظمی	تورق کا مسئلہ
۳۱۱	سوالانا محی الدین بزدوی	مسئلہ تورق فقہاء کی نظر میں
۳۱۵	سوالانا محمد امجد علی سرگامی	مسئلہ تورق
۳۲۰	سوالانا محبوب فروغ احمد گامی	تورق کا مسئلہ
۳۲۷	سوالانا محمد فاروق درہنگوی	مسئلہ تورق شریعت کی روشنی میں
۳۳۳	سوالانا عبید اللہ ندوی	تورق - وضاحت اور حکم
۳۴۱	سوالانا امداد اللہ گامی	تورق کی صورت جائز ہے یا نہیں؟
۳۴۴	سوالانا افتخار احمد مقتدی	تورق کا مسئلہ
۳۴۶	سوالانا نعیم اختر گامی	مسئلہ تورق
۳۴۸	سوالانا محمد مغفور بادوی	تورق
۳۵۵	منشی محمد معز الدین گامی	تورق کا مسئلہ اسلامی نقطہ نظر سے
۳۵۸	سوالانا عبداللطیف پالپوری	مسئلہ تورق کا شرعی حکم
۳۶۱	سوالانا عطاء اللہ گامی	تورق کی شرعی حیثیت
۳۶۳	سوالانا صبح اختر	تورق کا مسئلہ اور اسلام کا موقف
۳۶۷	سوالانا محمد احسن عبدالحق ندوی	تورق فقہ اسلامی کی روشنی میں
۳۷۴	سوالانا حفیظ الرحمن اعظمی مدنی خیر آبادی	تورق کا طریقہ اختیار کرنے کا شرعی حکم
۳۷۷	سوالانا ساجد علی گامی	تورق - صورتیں اور احکام
۳۸۱	سوالانا سلمان پالپوری	مسئلہ تورق شریعت کے آئینہ میں
۳۸۸	منشی لطیف الرحمن ولایت علی	تورق کا شرعی حکم
۳۹۵	سوالانا محمد نوٹا دگامی	مسئلہ تورق - فقہاء کے نقاط نظر
۵۰۳	منشی رضوان الحسن مظاہری	تورق کا مسئلہ اسلامی نقطہ نظر سے

{۱۰}

۵۰۶	سوالانا عبدالخواب اناوی	تورق کی حقیقت فقہاء کی نظر میں
۵۱۰	سوالانا محمد سوسی	تورق کا حکم فقہ اسلامی کی روشنی میں
۵۱۸	سوالانا محمد مصطفیٰ قاسمی آواپوری	بچے تورق کی حقیقت اسلامی تناظر میں
۵۲۳	حافظ شیخ کلیم اللہ عمری مدنی	تورق کا مسئلہ
۵۲۶	سید عبدالحمید انجلیوی	بچوں میں رائج تورق کا حکم
۵۲۸	سوالانا رائد گوہر وی	تورق کا مسئلہ
	پانچواں باب: اختتامی امور	
۵۳۱		مناقشہ

☆☆☆

پیش لفظ

شریعت میں قرض کی حیثیت تبرع اور احسان کی ہے قرض دینے والا قرض لینے والے سے فائدہ اٹھائے یہ بالکل جائز نہیں اور یہ سود کے دائرہ میں آ جاتا ہے، کیونکہ رسول اللہ ﷺ نے ارشاد فرمایا کہ قرض پر جو بھی نفع اٹھایا جائے وہ سود ہے۔ ”کل قرض جر نفعاً فہو ربا“، امام ابو حنیفہؒ کی احتیاط کا یہ عالم تھا کہ وہ دھوپ سے بچنے کے لئے اپنے مقرض کے مکان کے سایہ میں بھی کھڑے نہیں ہوتے تھے کہ کہیں مقرض سے نفع اٹھانے میں اس کا شمار نہ ہو جائے۔

موجودہ دور میں جو اسلامک بینک قائم ہے، ان کے پاس دو طرح کے ضرورت مند آتے ہیں، ایک وہ جن کو مشنریز یا دوسری اشیاء کی ضرورت ہوتی ہے، بینک اس سامان کو خرید کر ان سے نفع کے ساتھ فروخت کر دیتا ہے یا اپنی ملکیت میں رکھتے ہوئے ان کو استعمال کے لئے دیتا ہے، دوسرے قسم کے ضرورت مند وہ ہیں جن کو نقد روپے کی ضرورت ہوتی ہے، بینک انہیں جو کچھ قرض حسنہ دیتا ہے اس پر نفع نہیں لے سکتا اور جب بینک کو خود نفع حاصل نہ ہو تو وہ اپنے کھاتہ داروں کو کیسے نفع فراہم کر سکتا ہے، اس لئے آج کل بعض بینکوں نے ”تورق“ کا طریقہ کار اختیار کیا ہے۔

تورق کا سادہ طریقہ یہ تھا کہ ”الف“، ”ب“ سے قرض کا طلبگار ہوتا، ”ب“ کے پاس نقد رقم موجود نہیں ہوتی، اس لئے وہ کوئی سامان ”الف“ کو دے دیتا کہ وہ اسے فروخت کر دے اور اس کی قیمت حاصل کر کے اپنی ضرورت کو پوری کر لے، لیکن یہ ایک انفرادی معاملہ ہوتا اور اتفاقی طور پر کبھی پیش آ جاتا، اب صورت حال یہ ہے کہ اسلامی بینک اس کو منظم طریقہ پر استعمال

{۱۲}

کرنے لگے اور یہ ایک طرح سے فرض میں نفع حاصل کرنے کی صورت بن گئی۔
اس پس منظر میں اکیڈمی نے اپنے انیسویں فقہی سمینار میں ”تورق“ کے مسئلہ کو بھی غور
وفکر کو موضوع بنایا، علماء ہند کے علاوہ مشہور ماہر اسلامی معاشیات ڈاکٹر محی الدین قرۃ داغی نے بھی
بحث میں حصہ لیا، ان مباحث، مقالات اور تجاویز کا مجموعہ اس وقت آپ کے سامنے ہے، جسے
اکیڈمی کے شعبہ علمی کے رفیق مولانا محمد سراج الدین قاسمی نے مرتب کیا ہے، امید ہے کہ یہ مجموعہ
اس مضمون کو سمجھنے میں معاون ہوگا، اہل علم عموماً اور اسلامی معاشیات سے تعلق رکھنے والے خصوصاً
اس سے فائدہ اٹھائیں گے، وباللہ التوفیق

خالد سیف اللہ رحمانی
(خادم اسلامک فقہ اکیڈمی انڈیا)

۱۶ صفر ۱۴۳۲ھ

۲۱ جنوری ۲۰۱۱ء

جميڪ فقهي تحقيقات

پهلا باب

تمهيدى امور

امکیت کا فیصلہ:

تورق اور موجودہ اسلامی بینک

مجمع الفقہ الاسلامی الہند (اسلامک فقہ اکیڈمی انڈیا) کا انیسواں سمینار صوبہ کجرات کے معروف علمی ادارہ ”جامع مظہر سعادت ہانسوٹ“ میں ۲۷ تا ۳۰ صفر المظفر ۱۴۳۱ھ مطابق ۱۲ تا ۱۵ فروری ۲۰۱۰ء بروز جمعہ تا دو شنبہ منعقد ہوا۔

اس سمینار میں ملک کے تمام صوبہ جات کے ممتاز علماء، اور مرکزی اداروں کے نمائندوں کی بڑی تعداد نے شرکت کی، بیرون ملک سے بھی بہت سے علماء کی شرکت رہی، امریکہ، کناڈا، برطانیہ، جنوبی افریقہ کے علاوہ نیپال و ایران نیز قطر سے وہاں کے معروف عالم و محقق شیخ علی محی الدین قرہ داغی، اور مصر سے دارالافتاء مصریہ کے نمائندہ و نائب مفتی شیخ احمد مدوح سعد نے بھی شرکت کی۔

اس سمینار میں پانچ موضوعات میں سے ایک موضوع ”تورق“ سے متعلق درج ذیل تجاویز پاس کی گئیں:

بعض دفعہ انسان کو نقد رقم کی ضرورت ہوتی ہے اور اسے کوئی قرض دینے والا نہیں ملتا، لہذا وہ شخص کوئی مال ادھار زیادہ قیمت پر خرید کر کسی تیسرے شخص کے ہاتھ نقد کم قیمت پر فروخت کر دیتا ہے تاکہ اسے نقد رقم حاصل ہو جائے، یہ صورت دور قدیم سے رائج ہے، فقہاء حنابلہ کے یہاں اس صورت مسئلہ کے لئے ”تورق“ کا لفظ استعمال کیا گیا ہے، جمہور فقہاء کے نزدیک دو علیحدہ عقد ہونے کی بنا پر یہ صورت جائز ہے۔ دور حاضر میں بعض اسلامی بینک اور مالیاتی ادارے

توزق کے نام سے بعض معاملات کرتے ہیں جن کے بارے میں اختلاف رائے پایا جاتا ہے، اس پس منظر میں سمینار میں غور و خوض اور بحث و مباحثہ کے بعد درج ذیل قراردادیں طے پائیں:

۱- اگر اسلامی بینک یا کوئی اور مالیاتی ادارہ قرض لینے والے کے ہاتھ سامان زیادہ قیمت میں ادھار فرخت کر کے کم قیمت میں خود ہی یا اس کا کوئی ذیلی ادارہ خریدتا ہے تو یہ ناجائز ہے۔

۲- اگر بینک حقیقت میں خرید فرخت نہیں کرتا بلکہ یہ صرف کاغذی کارروائی ہوتی ہے تو یہ بھی شرعاً ناجائز ہے۔

۳- اگر اسلامی بینک قرض لینے والے کے ہاتھ اپنا کوئی سامان زائد قیمت میں ادھار فرخت کر کے بے تعلق ہو جائے اور خریدار اس سامان کو قبضہ میں لینے کے بعد اپنے طور پر کسی ایسے شخص کے ہاتھ کم قیمت میں نقد فرخت کر دے جس کا اس بینک سے اس معاملہ میں کوئی تجارتی تعلق نہ ہو تو یہ صورت جائز و درست ہوگی۔

☆☆☆

تورق اور موجودہ اسلامی بینک

عام بینک ضرورت مندوں کو سود پر قرض فراہم کرتے ہیں، یہ قرض بعض دفعہ معاشی مقاصد یا ایسی ضروریات کے لئے لیے جاتے ہیں، جن میں مقروض کا مقصد کسی سامان کا حصول ہوتا ہے، جیسے کارخانہ کے لئے مشینیں، رہائشی ضرورت کے لئے گھر وغیرہ، اور بعض دفعہ قرض طلب کرنے والے کو نقد رقم کی ضرورت ہوتی ہے، جیسے ملازمین کے لئے تنخواہیں، علاج کے لئے ہسپتال کی فیس وغیرہ۔

اسلامی مالیاتی ادارے پہلی قسم کی مطلوبہ رقم کے لئے مضاربہ، شرکت اور زیادہ تر مراہمہ یا اجارہ کا طریقہ استعمال کرتے ہیں، یعنی ضرورت مند شخص اگر کاروبار کے لئے رقم لینا چاہتا ہے تو اسے پارٹنر بنا لیتے ہیں، یا بینک خود مطلوبہ اشیاء خرید کر کے ضرورت مند شخص کو زیادہ قیمت پر فروخت کر دیتا ہے، اور اگر وہ شے کرایہ پر لگائی جاسکتی ہو تو وہ بعض اوقات کرایہ پر لگا دیتا ہے؛ لیکن دشواری اس وقت پیش آتی ہے، جب ضرورت مند شخص کو نقد روپیوں کی ضرورت ہو؛ کیوں کہ اگر نقد رقم پر نفع لیا جائے تو ظاہر ہے کہ یہ باہر ہو جائے گا۔

اس کے لئے اسلامی بینکوں نے ایک طریقہ ”تورق“ کا اختیار کیا ہے، جس میں بینک خریدار سے کوئی ایسی شے فروخت کرتا ہے، جس کو بیچ کر ضرورت مند مطلوبہ رقم حاصل کر سکتا ہے، عملی طور پر اس کی صورت یہ ہوتی ہے کہ مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے، اور اسے ”ب“ سے ایک لاکھ

روپے نقد میں فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے، اور ”ب“ کو دس ہزار روپیہ نفع مل جاتا ہے، اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے ہی دس ہزار روپے نفع حاصل ہوتا ہے۔

تورق کی اس صورت کا ذکر عام طور پر فقہاء حنابلہ کے یہاں ملتا ہے، جو بظاہر ”بیع عینہ“ سے قریب ہے، فرق یہ ہے کہ بیع عینہ میں خریدار جس شخص سے زیادہ قیمت پر ادھار خریدتا ہے، اسی شخص سے کم قیمت پر فروخت کر دیتا ہے، تورق میں ایک شخص سے زیادہ قیمت میں ادھار ایک چیز خرید کر تا ہے اور اس کے بجائے کسی اور شخص سے کم قیمت پر وہی چیز بیچ دیتا ہے۔

سوال یہ ہے کہ اسلامی بینکوں کے لئے ضرورت مندوں کو نقد رقم فراہم کرنے کے لئے اس طریقہ کار کا استعمال کرنا جائز ہے یا نہیں؟ کیوں کہ شکل کے اعتبار سے یہ محض خرید و فروخت ہے اور مقصد کے اعتبار سے قرض فراہم کی جانے والی رقم پر نفع حاصل کرنا ہے، احکام شریعت میں معاملات کی ظاہری شکل کی بھی اہمیت ہے اور عاقدین کے مقاصد کی بھی۔

تلخیص مقالات:

تورق اور موجودہ اسلامی بینک

منشی محمد سراج الدین ٹانگی ✽

دنیا کے جن ملکوں میں اسلامک بینکنگ کا قیام عمل میں آیا ہے، ان بینکوں میں فائننس کے لئے تورق کا طریقہ اختیار کیا جاتا ہے، تاکہ ایک طرف حاجتمندوں کی حاجت روائی ہو سکے، تو دوسری طرف بینک کے ہونے والے اخراجات کی تلافی ہو سکے، لہذا اس نظام کو بینکنگ نظام میں کلیدی حیثیت حاصل ہے، اسی اہمیت کے پیش نظر اسلامک فقہ اکیڈمی انڈیا نے اپنے انیسویں سمینار منعقدہ ۱۲-۱۵ فروری ۲۰۱۰ء ہانسوٹ کجرات کے لئے ایک موضوع تورق سے متعلق منتخب کیا ہے۔ اس موضوع سے متعلق ارباب افتاء و محققین کے جو مقالات اکیڈمی کو موصول ہوئے ان کی تلخیص پیش خدمت ہے:

لغوی تعریف:

تورق ”ورق“ سے تفاعل کا صیغہ ہے، ورق راء کے فتح کے ساتھ پتے کو کہتے ہیں جب کہ راء کے کسرہ کے ساتھ چاندی کو کہتے ہیں خواہ وہ ڈھالی ہوئی ہو یا نہ ہو، قرآن میں ہے: ”فابعثوا أحدکم بورقکم هذه إلى المدینة“ (کہف: ۱۰)، اس کی جمع اوراق اور وراق ہے، اور اوراق فلان کا معنی ہے اس کا مال بڑھ گیا، استورق کا معنی ہے ورق کا مطالبہ کیا، (المعجم

الوسیط، لسان العرب ۱۰/۳۷۵)۔

✽ رفیق شعبہ علمی اسلامک فقہ اکیڈمی انڈیا۔

[مقالہ مفتی عبدالباسط خاں لاہور، مولانا راشد حسین ندوی، مولانا ممتاز خاں ندوی، مفتی اقبال شکاروی]-

اصطلاحی تعریف:

مولانا راشد حسین ندوی لکھتے ہیں: تورق ایک قدیم اصطلاح ہے، لیکن اس کا ذکر پوری صراحت کے ساتھ فقہاء حنابلہ کے یہاں ملتا ہے دوسرے فقہاء اس کا ذکر ضمناً کرتے ہیں، فقہاء شوافع اس کو زرقہ کہتے ہیں۔

مولانا موصوف نے الانصاف وغیرہ کے حوالہ سے اس کی تعریف ان الفاظ میں نقل کی ہے: "أن يشتري المرء سلعة نسيئة ثم يبيعها نقدا بغير البائع بأقل مما اشتراها به ليحصل بذلك على النقد" [دیکھئے مقالہ مولانا ممتاز خاں ندوی، مولانا توقیر بدر، مفتی محمد اقبال شکاروی، مولانا محمد ابن عبدالحق، مولانا عبداللہ فلاحی]-

مولانا عبدالباسط خاں الموسوعة الفقهية الكويتية کے حوالہ سے لکھتے ہیں: تورق بیج کی وہ قسم ہے جس میں نقد رقم کا ضرورت مند ایک شخص سے ادھار چیز منگے دھون خریدتا ہے اور پھر اسے بازار میں نقد قیمت پر (جو ادھار قیمت سے کم ہوتی ہے) کسی تیسرے شخص کے ہاتھ بیچ دیتا ہے اور نقد رقم حاصل کر کے اپنی ضرورت پوری کر لیتا ہے چونکہ اسے نقد رقم (ورق یعنی چاندی) حاصل ہو جاتی ہے اسی مناسبت سے اس معاملہ کو تورق کہتے ہیں (الموسوعة الفقهية الكويتية ۱۳/۱۳۷۱ تورق کے تحت)، [مولانا ابو بکر قاسمی، مفتی عارف باللہ، مولانا ارشد شاداب]-

مولانا سلمان صاحب وجہ تسمیہ پر روشنی ڈالتے ہوئے لکھتے ہیں:

اس مسئلے کو تورق کے ساتھ اس لئے موسوم کیا گیا ہے کہ اس میں مشتری کا مقصد بذات خود سامان نہیں ہوتا بلکہ اس کا مقصد درہم حاصل کرنا ہوتا ہے (فقہ معاملات المصنفیہ ص ۲۷ یوسف المبرلی)۔

شافعیہ نے اس کی تعریف اس طرح کی ہے: "أما الزر نقد: فهو أن يشتري الرجل سلعة بشمن إلى أجل، ثم يبيعها من غير بائعها بالنقد ثم قال: وهي العينة

الجائزة (الزهر ص ۲۱۶) [ممتاز خان ندوی]۔

ڈاکٹر محمد علی انقري نے ان الفاظ میں اس کی تعریف کی ہے: "التورق هو شراء سلعة لبيعها إلى آخر غير بائعها الأول للحصول على النقد" [مقالہ مفتی اقبال ٹنکا روئی]۔
تورق کے سلسلہ میں فقہاء کے مذاہب:

اکثر مقالہ نگاروں نے لکھا ہے کہ تورق کی یہ صورت کہ کوئی چیز ایک سے ادھار خرید کر دوسرے سے کم قیمت پر نقد بیچی جائے، جمہور علماء یعنی مالکیہ، حنفیہ، شافعیہ، حنابلہ اور اصحاب ظوہر کے نزدیک جائز ہے: "جمہور العلماء علی اباحتہ سواء من سماہ تورقاً وہم الحنابلة أو من لم یسمہ بهما الاسم وهم من عدا الحنابلة" (موسمہ ۱۳/۱۳، البتہ امام احمد ابن حنبل کی ایک روایت جس کو ابن تیمیہ اور ابن القیم نے راجح قرار دیا ہے، یہ ہے کہ تورق حرام ہے (فتاویٰ ابن تیمیہ ۳۰/۲۹، اعلام المؤمنین ۱۷۰/۳) [مقالہ مولانا راشد حسین ندوی، مفتی شوکت شائقی]۔

مولانا راشد حسین ندوی لکھتے ہیں کہ "دکٹر عبداللہ بن محمد نے اپنے مقالہ مذاہب العلماء فی اتورق میں تورق کے سلسلہ میں تین اقوال نقل کئے ہیں:

پہلا قول: شافعیہ، حنابلہ اور امام ابو یوسف کے نزدیک جائز ہے۔

دوسرا قول: حنفیہ، مالکیہ اور امام احمد کی ایک روایت کے مطابق تورق مکروہ ہے۔

تیسرا قول: امام احمد کی ایک روایت جس کو ابن تیمیہ نے راجح قرار دیا ہے تورق حرام ہے۔

مولانا موصوف اس پر تبصرہ کرتے ہوئے لکھتے ہیں کہ مصنف مذکور نے کتب فقہیہ کے جن عبارتوں کو متدل بنا کر حنفیہ کی طرف کراہت کی نسبت کی ہے، وہ عبارتیں بیخ العینہ سے متعلق ہیں نہ کہ مسئلہ تورق سے۔

جمہور کے دلائل:

۱- ان آیات کا عموم جن میں مطلقاً بیوع کو جائز قرار دیا گیا ہے، مثلاً:

الف- ”و أحل الله البيع وحرم الربا“ (سورۃ بقرہ ۲۷۵)۔

ب- ”وقد فصل لكم ما حرم عليكم“ (سورۃ انفاس ۱۳)۔

ج- ”يا أيها الذين آمنوا لا تأكلوا أموالكم بينكم بالباطل إلا أن تكون تجارة عن تراض منكم“ (سورۃ نساء ۲۹)۔ [دیکھئے مقالہ مولانا راشد حسین ندوی، مفتی شوکت شاتاقی]۔
علامہ کاسانی فرماتے ہیں: ”مظاهر هذه النصوص يقتضى جواز كل بيع إلا ما خص بدليل“ (بدائع الصنائع ۵/۱۸۹) [دیکھئے مقالہ مولانا راشد حسین ندوی، مفتی شوکت شاتاقی]۔

۲- ”عن أبي سعيد الخدري وأبي هريرة أن رسول الله ﷺ استعمل رجلا على خيبر فجاءه بتمر جنيب، فقال رسول الله ﷺ: ”أكل تمر خيبر هكذا؟ قال: لا، والله يا رسول الله، إنا لنا خذ الصاع من هذا بالصاعين والصاعين بالثلاثة، فقال رسول الله ﷺ: لا تفعل، بع الجميع بالدرهم، ثم ابتع بالدرهم جنيبا“ (بخاری کتاب البیوع حدیث ۲۲۰۱)۔

[مقالہ مولانا راشد حسین ندوی، مولانا اختر امام عادل، مولانا محمد شوکت شاتاقی، مولانا شاہ جہاں ندوی، مولانا ابوبکر شاتاقی]۔

۳- تورق کے جواز کی عقلی دلیل یہ ہے کہ اس میں بیع کے تمام ارکان و شرائط موجود ہیں نیز یہ عقد مفسد عقد یعنی جہالت، دھوکہ اور سود وغیرہ سے خالی ہے، لہذا لوگوں کی مصلحت کے پیش نظر بھی اس کو جائز ہونا چاہئے [مقالہ مولانا شاہ جہاں ندوی]۔

البتہ مولانا راشد صاحب لکھتے ہیں: ”جواز ہلنا البیع مشروط بأن لا یبیع المشتري السلعة بضمن أقل مما اشتراها علی بانعها الأول لا مباشرة ولا بالواسطة فإن فعل فقد وقع فی بیع العینة المحرم شرعا لاشتماله علی حیلة الربا فصار عقدا محرما“ (مجلد الجوت الفقہیہ المعاصرہ ص ۶۱-۶۲)۔

عدم جواز کے دلائل:

۱- ”عن علی أن رسول الله ﷺ نهى عن بيع المضطر وبيع الغرر“

(ابوداؤد حدیث: ۳۳۸۲)۔

ان حضرات نے تورق کو بھی بیع مضطر قرار دیا ہے۔

[مولانا راشد حسین ندوی، مفتی شوکت ثاقبی، مولانا سلمان پالنپوری، مولانا شاہ

جہاں ندوی]۔

۲- ”إنما الأعمال بالنیات“ (بخاری حدیث: ۱)۔

۳- ابن قیم فرماتے ہیں: ”فإن عامة العينة إنما تقع من رجل إلى مضطر

إلى نفقة يضمن بها عليه الموسر بالقرض حتى يربح عليه في المائة ما أحب وهذا

المضطر إن أعاد السلعة إلى بائعها فهي العينة وإن باعها لغيره فهو التورق، وإن

رجعت إلى ثالث يدخل بينهما فهو محلل الربا، والأقسام الثلاثة يعتمدها

المرابون أخفها التورق وقد كرهه عمر بن عبد العزيز وقال: هو أخية الربا

وعن أحمد فيه روايتان وأشار في رواية الكراهة إلى أنه مضطر وهذا من فقهه

رضي الله عنه قال: فإن هنا لا يدخل فيه إلا مضطر وقال المعنى الذي لأجله

حرم الربا موجود فيها بعينه مع زيادة الكلفة بشراء السلعة وبيعها والخسارة

فيها، فالشريعة لا تحرم الضرر الأدنى وتبيح ما هو أعلى منه“ (اعلام المؤمنین ۳/

۱۸۲) [مولانا راشد حسین ندوی، مولانا شوکت ثاقبی، مفتی اقبال شکاروی]۔

علامہ ابن تیمیہ فرماتے ہیں: ”إن التورق أصل الربا فإن الله حرم أخذ

دراهم بدراهم أكثر منها إلى أجل لما في ذلك ضرر المحتاج وأكل ماله

بالباطل وهذا المعنى موجود في هذه الصورة وإنما الأعمال بالنیات وإنما لكل

امری ما نوى، وإنما الذى أباحه الله البيع والتجارة وهو أن يكون المشتري

غرضہ أن يتجر فيها، فأما إذا كان قصده مجرد الدراهم بلمراهم أكثر منها فهذا لا خير فيه“ (فتاویٰ ابن تیمیہ ۲۹/۳۳۳) [مفتی شوکت ثنائی]۔

فریقین کے استدلال کا ایک جائزہ:

۱۔ جمہور نے آیت بیوع کے عموم سے استدلال کیا ہے۔

ڈاکٹر وہبہ زحیلی لکھتے ہیں: ”لكن الأخذ بظواهر النصوص مقبول ما لم يدل دليل على المنع وقد ورد في السنة ما يدل على منع بيع العينة ومنها التورق“۔
۲۔ جمہور کے مسلک کی تائید میں حضرت ابوسعید خدریؓ اور حضرت ابوہریرہؓ کی حدیث پیش کی گئی ہے۔

ڈاکٹر وہبہ زحیلی اس حدیث پر کلام کرتے ہوئے لکھتے ہیں: ”لكن هذا الحديث ظاهر في أن العقد الثاني ليس مع العاقد الأول فيختلف عن أحاديث بيع العينة ولا يقصد به المراباة وإن تم العقد الثاني مع غير العاقد الأول، خلافاً للتورق الذي يقصد به مجرد الحصول على الدراهم وأن التعاقد حيلة أو عملية صورية واضحة الدلالة والهدف“۔

عدم جواز کے تاملین نے جن نصوص سے استدلال کیا ہے، بعض مقالہ نگار نے اس پر بھی نقد کیا ہے۔

چنانچہ حضرت علیؓ کی جس روایت سے عدم جواز پر استدلال کیا گیا ہے اس سے استناد ہی درست نہیں کیوں کہ سند یہ روایت ضعیف ہے۔ علامہ خطابی لکھتے ہیں: ”وفى إسناد الحديث رجل مجهول لا ندري من هو“ (معالم السنن ۳/۷۵)۔ علامہ منذری فرماتے ہیں: اس حدیث کی سند میں مجہول راوی ہے، علامہ عبدالحق فرماتے ہیں: یہ حدیث ضعیف ہے، علامہ ابن القطن فرماتے ہیں صالح بن عامر اور تیمی دونوں مجہول ہیں، (عون المعبود ۷/۳۶۶) [مقالہ مولانا شاہ جہاں ندوی، مفتی محمد شوکت ثنائی، مولانا ممتاز خاں ندوی، مولانا راشد حسین ندوی]۔

دیگر یہ کہ اس بیع کو بیع مضطر سے موسوم کرنا بھی محل نظر ہے، کیوں کہ بیع المضطر کی تعریف خطابی نے معالم السنن میں اور ابن الاثیر نے النہایہ فی غریب الحدیث و لآثر میں ان الفاظ میں کی ہے: ”بیع المضطر یكون من وجهین: أحدهما أن یضطر إلى العقد من طریق الإكراه علیه فهذا فاسد لا ینعقد، والثانی أن یضطر إلى البیع لمدین یركبه أو مؤنة ترهقه فیبیع ما فی یده بالوكس من أجل الضرورة“ (معالم السنن ۲۷/۵، النہایہ ۸۲/۳)۔

[مولانا عبید اللہ نلاحی ندوی، مولانا شاہ جہاں ندوی، مولانا ممتاز خاں ندوی، مولانا راشد حسین ندوی]۔

ان حضرات نے ”إنما الأعمال بالنیات“ اور ”الأمر بمقاصدها“ سے بھی استدلال کیا ہے۔

اس سلسلے میں مختلف مقالہ نگاروں نے لکھا ہے کہ ان اصولوں پر فقہ کے بہت سے ابواب کی بنیاد ہے۔ لیکن یہاں غور کرنے کی ضرورت یہ ہے کہ تورق کا مقصد کیا ہے۔ سود حاصل کرنا یا سود سے بچنا، درحقیقت اس کی صورت کی مشابہت جنیب تمر و اہلی روایت سے ہے کہ وہاں ظاہری شکل میں تبدیلی کر کے ایک صاع کے بدلہ دو صاع حاصل کرنے کی صورت اختیار کی گئی ہے، یہاں بھی شکل میں تبدیلی کر کے دس کے بدلے پندرہ حاصل کئے جا رہے ہیں [مقالہ مولانا راشد حسین ندوی]۔

اس نکتہ پر امام ماوردی نے بھی بحث کی ہے، اور امام شافعی کی طرف سے دفاع کرتے ہوئے لکھتے ہیں:

و أما الجواب عن قولهم أنه ذریعة إلى الربا الحرام فغلط بل هو سبب یمنع من الحرام وما منع من الحرام كان ندباً (الخواص الکبیر)۔
[مفتی عبدالباسط خاں پاکستان، مولانا راشد شاداب]۔

تورق کے سلسلہ میں عرب علماء کی رائیں:

بعض مقالہ نگار حضرات نے تورق کے جواز پر رابطہ عالم اسلامی اور دیگر علماء کی رائیں بھی نقل کی ہیں:

رابطہ عالم اسلامی کی مجمع الفکر الاسلامی نے پندرہویں اجلاس منعقدہ رجب ۱۴۱۹ھ میں جوئر اردو ایس پاس کی ہے ان میں ایک یہ تھی، ”أن بیع التورق هنا جائز شرعا، وبه قال جمهور العلماء، لأن الأصل فی البیوع الإباحة، لقول الله تعالى أحل الله البیع وحرّم الربا، ولم يظهر فی هذا البیع ربا لا قصدا ولا صورة ولأن الحاجة داعية إلى ذلك لقضاء دين أو زواج أو غیرهما“، البتہ اس قرار میں یہ شرط بھی موجود ہے۔ ”جواز هنا البیع مشروط بأن لا یبیع المشتري السلعة بشمن أقل مما اشتراها به علی بائعها الأول، لا مباشرة ولا بالواسطة“۔

[دیکھئے مقالہ: ڈاکٹر وہبہ زحیلی صاحب، مولانا راشد حسین ندوی، مفتی عبدالباسط خاں]

نیز اللجۃ الدائمة للبحوث العلمیہ والافتا میں فتویٰ نمبر ۱۶۴۰۲ کے جواب میں تحریر کیا

ہے: أما مسألة التورق فمحل خلاف والصحيح جوازها۔

اسی طرح سعودیہ عربیہ کے مفتی شیخ محمد بن ابراہیم، شیخ عبداللہ بن باز اور شیخ صالح شمیمین نے بھی چند شرائط کے ساتھ جواز کا فتویٰ دیا ہے (مجلد البحوث الختمیہ المعاصرة العدد السابع والاربعون ص ۲۵۶)۔ [مقالہ مولانا سلمان پالنپوری، مولانا عبداللہ حسن فلاحی]۔

لیکن شیخ عبداللہ بن باز لکھتے ہیں: ”هنا القول الراجح إن شاء الله عند الحاجة إليها أما عند الاستغناء عنه فالأولى تركها خروجاً من خلاف العلماء واحتياطاً للدين وابتعاداً عن اشتغال النعمة بما قد يشق تخليصها منه“ (مجموع فتاوى ابن باز ۱/۹۹)۔

بینک میں رائج تورق:

جہاں تک بینک میں تورق کی رائج صورتوں کا ذکر ہے تو اکثر مقالہ نگاروں نے لکھا ہے

کہ بینک میں رائج توریق کی صورت توریق ہے ہی نہیں، وہ بیع عینہ ہے جس کو جمہور علماء نے ممنوع قرار دیا ہے، اس لئے توریق حرام ہے، بعض مقالہ نگاروں نے ضرورت توریق کی اجازت دی ہے، تاکہ ضرورت مندوں کے لئے قرض کا حصول آسان ہو سکے، جبکہ بعض مقالہ نگاروں نے بینک میں توریق کی جو صورتیں مروج ہیں ان صورتوں کا ذکر کیا ہے، اور ان کا حکم الگ الگ بیان کیا ہے، بعض صورتیں جو توریق کے تحت آتی ہیں ان کو جائز قرار دیا ہے، اور وہ صورتیں جو بیع عینہ کے تحت آتی ہیں ان کو ممنوع اور ناجائز قرار دیا ہے۔

چونکہ بینک کے توریق کو جن مقالہ نگاروں نے ناجائز قرار دیا ہے انہوں نے عام طور سے بیع عینہ کی حرمت کو اپنے استدلال میں پیش کیا ہے اور بعض مقالہ نگاروں نے تفصیل سے بیع عینہ کی تعریف، ان کی قسموں اور ان کے احکام بیان کئے ہیں، جو پیش خدمت ہے:

بیع عینہ کی تعریف:

ڈاکٹر ظفر الاسلام صاحب لکھتے ہیں: صحابہ کرام و فقہاء عظام نے عینہ کی مختلف تعریضیں کی ہیں: حضرت ابن عباس نے اس کی تعریف اس طرح کی ہے: "أن يبيع الرجل حريرة بمائة ثم يشتريها بخمسين" (اعلاء السنن ۱۳/۱۷۰، باب العینہ)۔

روایت حدیث میں بھی عینہ کا لفظ وارد ہوا ہے: "عن النبي ﷺ أنه قال: إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذللاً لا ينزعه حتى ترجعوا إلى دينكم" (ابوداؤد باب في المنع من العينة) [مفتی اقبال قاسمی]۔

علامی شامی لکھتے ہیں: "اختلف المشايخ في تفسير العينة التي ورد النهي عنها، قال بعضهم تفسيرها: أن يأتى الرجل المحتاج إلى آخر ليستقرضه عشرة دراهم ولا يرغب المقرض في الاقراض طمعا في فضل لا يناله بالمقرض فيقول: لا أقرضك ولكن أبيعك هذا الثوب إن شئت بائني

عشر درهما وقيمته في السوق عشرة لبيعه في السوق بعشرة فيرضى به المستقرض فيبيعه كذلك فيحصل لرب الثوب درهما وللشترى قرض عشرة“ (نہجی ۵۳۱/۷-۵۳۲)۔

[مولانا ظفر الاسلام، مولانا محمد شوکت شاتقاسمی، مولانا خورشید انور اعظمی، مولانا عبدالقیوم پالنپوری، مولانا عبداللطیف پالنپوری، مولانا صاحب اختر، مولانا امداد اللہ شاتقاسمی]۔

جب کہ بعض فقہاء عظام نے اس کی تعریف اس طرح کی ہے، علامہ شامی لکھتے ہیں: ”وقال بعضهم: هي أن يدخل بينهما ثالثا فيبيع المقرض ثوبه من المستقرض باثني عشر درهما ويسلمه إليه ثم يبيعه الثالث من صاحبه وهو المقرض بعشرة ويسلمه إليه ويأخذ منه العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهما كذا في المحيط“ (نہجی ۵۳۲/۷) [مقالہ ڈاکٹر ظفر الاسلام، مولانا شوکت شاتقاسمی، مفتی باقر ارشد شاتقاسمی]۔

الموسوعة الفقهية (۹/۹۶ طبع کویت) میں ان الفاظ میں تعریف کی گئی ہے: ”أن يبيع سلعة بثمان إلى أجل معلوم ثم يشتريها نفسه نقدا بثمان أقل، وفي نهاية الأجل يدفع المشتري الثمن الأول والفرق بين الثمنين فضل هو ربا للبايع الأول“ [مقالہ ڈاکٹر ظفر الاسلام]۔

بیع عینہ سے متعلق فقہاء عظام کے نقاط نظر:

امام شافعی اور امام ابو یوسف کے علاوہ تقریباً تمام فقہاء کا بیع عینہ کے عدم جواز پر اتفاق ہے۔ ابن قدامہ لکھتے ہیں: ”إن من باع سلعة بثمان موقل ثم اشتراها بأقل منه نقداً لم يجز في قول أكثر أهل العلم روى ذلك عن ابن عباس، وعائشة، والحسن، وابن سيرين، والشعبي، وبه قال أبو الزناد وأصحاب الرأي ولأن ذلك ذريعة إلى الربا“ (یعنی ۱۹۳-۱۹۴) [مولانا صاحب اختر شاتقاسمی، مولانا اختر امام عادل]۔

البتہ امام ابو یوسف سے عدم کراہت کا قول منقول ہے۔

وقال أبو يوسف: لا يكره هذا البيع لأنه فعله كثير من الصحابة وحمد
علي ذلك ولم يعلموه من الربا (رد المحتار ۵/۳۲۵) [مقالہ مفتی عارف باللہ تاشمی]۔
امام ابو یوسف نے بیع عینہ کو جائز قرار دیا ہے، جب کہ امام محمد سے اس کی کراہت
منقول ہے امام محمد فرماتے ہیں: ”هذا البيع في قلبي كأمثال الجبال اختراعه آكلة
الربا“ (مولانا اختر امام عادل، مفتی اشرف)۔

شامی نے ان دونوں کی قولوں کے درمیان تطبیق اس طرح دی ہے:

”إن الذي يقع في قلبي انه ان فعلت صورة يعود فيها الى البائع جميع
ما أخرجته أو بعضه..... فيكره يعني تحريما، فإن لم يعد كما إذا باعه
المديون في السوق فلا كراهة فيه بل خلاف الأولى وجعله السيد أبو السعود
محمل قول أبي يوسف وحمل قول محمد والحديث على صورة العود“
(رد المحتار ۷/۳۸۱) [مقالہ مولانا اختر عادل تاشمی، مفتی عارف باللہ تاشمی، مولانا شاہ جہاں ندوی،
مولانا لطیف الرحمن صاحب]۔

علامہ شامی کے اس تحقیق کے بعد بیع عینہ کے سلسلہ میں صرف دو مکاتب فکر باقی رہتے
ہیں، ایک جمہور کا جن کے نزدیک مکروہ ہے، دوسرے متقدمین شوافع کا جن کے نزدیک بیع عینہ
جائز ہے، متاخرین شوافع کے نزدیک بھی بیع عینہ مکروہ ہے۔

چنانچہ مفتی عبدالباسط خاں لکھتے ہیں کہ شافعی مسلک میں بیع عینہ جائز ہے حتیٰ کے بائع اول
پابند کرے مشتری اول کو کہ وہ کم قیمت پر اسے بی فروخت کرے، البتہ متاخرین شوافع مثلاً زکریا
انساری، شربنی اور ربلی وغیرہ بیع عینہ کی کراہت کے قائل ہیں (الحادی الکبیر ۵/۲۸۹، معنی المحتاج ۳/۱۳۹)۔

جمہور کے دلائل:

دارقطنی میں ہے: عالیہ فرماتی ہیں: ”دخلت أنا وأم ولد زيد بن أرقم علي

عائشة فقالت أم ولد زيد بن أرقم إني بعت غلاماً من زيد بثمان مائة درهم إلى العطاء ثم اشتريته منه بستمائة درهم نقداً فقالت لها: بس ما اشتريت وبس ماشریت أبلغی زیداً أن جهاده مع رسول الله ﷺ بطل إلا أن يتوب“ (دارقطنی ۵۲۳)

[مولانا اختر امام عادل قاسمی، مولانا حذیفہ محمود]۔

حضور ﷺ سے منقول ہے، آپ نے فرمایا: ” إذا تبایعتم بالعینة وأخذتم أذنان البقر ورضیتم بالزرع وترکتتم الجهاد سلط الله علیکم ذلالاً ینزعہ حتی ترجعوا إلی دینکم“ (ابوداؤد) [مفتی اقبال قاسمی، مفتی شوکت ثناء قاسمی]۔

بینکوں میں توریق کی رائج صورتیں:

بعض مقالہ نگاروں نے ان صورتوں کو بھی ذکر کیا ہے جو بینک میں ان دنوں رائج ہیں:

مفتی عبدالباسط خاں لکھتے ہیں: توریق کی دو تقسیمات ہیں:

تقسیم اول: ۱- توریق حقیقی: جس میں باقاعدہ بائع، مشتری اور تیسرا شخص معاملات کرتے ہیں [مقالہ مولانا شاہ جہاں ندوی، مفتی اقبال شکاروی]

۲- توریق صوری: جس میں محض صورت کوئی چیز ضرورت مند شخص خریدتا ہے اور بغیر قبضہ کے محض کاغذی کارروائی کے ذریعہ بالواسطہ طور پر اس پہلے شخص کے کسی ایجنٹ یا جاننے والے کے ہاتھ بیچ دیتا ہے جس کو بائع اول خود متعین کرتا ہے، اور مشتری بیچ پر نہ تو قبضہ کرتا ہے اور نہ مشتری ثانی [مفتی عارف باللہ قاسمی]۔

تقسیم دوم: ۱- توریق فردی: اس کو توریق حقیقی بھی کہتے ہیں، جس کا ذکر اوپر گزرا، یہ عموماً افراد کے درمیان ہوتا ہے اور فرد اس سے متمتع ہوتا ہے، اس لئے اسے توریق فردی کہتے ہیں۔

مولانا سلمان صاحب نے اس کو توریق بسیط سے تعبیر کیا ہے۔

۲- توریق منظم: جس میں نقد کی ضرورت مند شخص کے لئے بائع توریق کے تمام امور کا اہتمام کرتا ہے، چنانچہ ضرورت مند شخص جب بائع سے مہنگے داموں ادھار قیمت پر کوئی چیز خرید

لیتا ہے تو یہی بائع اس شخص کی طرف سے وکیل بن کر اس کی چیز کو آگے نقد پر فروخت کر دیتا ہے۔ اور خریدنے والے سے چیز کی قیمت لے کر ضرورت مند شخص کے حوالہ کر دیتا ہے۔

[مولانا شاہ جہاں، مفتی اقبال شکاروی، مولانا سلمان پالنپوری]

۳- بینکاری تورق: یہ تورق منظم ہی کی ایک صورت ہے جس میں بینک متورق کی طلب پر بازار سے نقد چیز خرید کے متورق کو ادھار پر منگے داموں فروخت کر دیتا ہے اور پھر متورق کی طرف سے بطور وکیل کے اس چیز کو کسی تیسرے شخص کے ہاتھ نقد کم قیمت پر فروخت کر کے رقم متورق کے اکاؤنٹ میں منتقل کر دیتا ہے، یہ تیسرا شخص بینک ہی سے متعلق ہوتا ہے۔ یہ مراجعہ عکسہ بر او راست انویسٹمنٹ اور انویسٹمنٹ بطریق وکالتہ وغیرہ ناموں سے جاری ہے۔ تورق مقلوب: یہ بینکاری تورق ہی کی ایک قسم ہے، البتہ اس میں بینک متورق ہوتا ہے اور بینک کا اکاؤنٹ ہولڈر بائع اول ہوتا ہے وہ بینک کو ادھار پر منگے داموں چیز بیچتا ہے جو بینک ہی اولاً وکالتہ انٹرنیشنل مارکیٹ یا نیشنل مارکیٹ سے خریدتا ہے اور بینک اس چیز کو کسی تیسرے شخص کے ہاتھ نقد فروخت کر دیتا ہے، یوں نقد بینک کے پاس آ جاتی ہے۔

تورق کی ان قسموں کے احکام:

۱- تورق فردی تورق حقیقی ہے، جس کا حکم اور فقہاء کے اختلافات ابتدائی صفحات میں

گزر چکے۔

۲- تورق منظم: مفتی عبدالباسط صاحب لاہور لکھتے ہیں: تورق منظم کی اصطلاح

موجودہ دور میں رائج ہوئی ہے، البتہ اس کی حقیقت فقہاء سلف کے دور میں بھی موجود تھی، پھر انہوں نے بعض تابعین فقہاء مثلاً سعید بن مسیب، الحسن بن یسار البصری، امام مالک اور امام احمد کے فتاویٰ نقل کئے ہیں، مثلاً:

داؤد بن عاصم ثقفی کہتے ہیں: میں نے سعید بن مسیب سے پوچھا کہ میری بہن نے

مجھ سے کہا تھا کہ میرے لئے بیع عینہ کا معاملہ کرنے کے لئے کسی کو تلاش کرو، میں نے ان سے کہا:

میرے پاس گندم ہے، پھر میں نے وہ گندم سونے کے بدلے ان سے ادھار فروخت کر دی۔ اور انہوں نے اس پر قبضہ کر بھی لیا، پھر مجھ سے کہنے لگیں اب کوئی ایسا شخص تلاش کرو جو مجھ سے یہ گندم نقد خرید لے، میں نے کہا: میں خود آپ کی طرف سے فروخت کر دیتا ہوں چنانچہ یہ گندم وکالتہ میں نے ان کی طرف سے فروخت کر دی۔

سعید بن المسیب نے پوچھا: کیا تم ہی اس گندم کے اصل مالک نہ تھے؟ میں نے کہا: میں ہی اس کا اصل مالک تھا، تو ابن المسیب نے فرمایا: ”فلذک الربا محضا فخذ رأس مالک و اردد إليها الفضل“ (مصنف عبدالرزاق حدیث: ۱۵۲۷۳، ۱۵۲۷۴، ۱۵۲۷۵) [مفتی عبدالباسط، مفتی اقبال شکاروی]۔

۲۔ کسی نے حسن بصری سے پوچھا: میں ریشم فروخت کرتا ہوں، کوئی دیہاتی مرد یا عورت ریشم مجھ سے خریدتے ہیں اور پھر کہتے ہیں کہ ہماری طرف سے بازار میں اب تم ہی نقد فروخت کرو، کیوں کہ بازار کا ہمیں علم نہیں۔

حسن بصری نے فرمایا: ”لا تبعه ولا تشتروه ولا ترشده إلا أن ترشد إلى السوق“ (مصنف عبدالرزاق ۲۹۵/۸) [مقالہ مفتی عبدالباسط]۔

۳۔ امام مالک سے کسی نے پوچھا ایک شخص سودینار کے بدلے ایک چیز ادھار فروخت کرتا ہے جب بائع اور مشتری میں معاملہ طے پا جاتا ہے تو خریدار فروخت کنندہ سے کہتا ہے کہ میری طرف سے اس چیز کو نقد فروخت کر دیجئے، امام مالک نے فرمایا: لا خیر فیہ (المدوۃ الکبریٰ ۱۲۵/۳) [مفتی عبدالباسط]۔

۴۔ امام محمد لکھتے ہیں: ”ولو باعه لرجل، لم یکن ینبغی له ان یشتریه بأقل من ذلک قبل ان ینقل لنفسه ولا لغيره بل ولا ینبغی للذی باعه ان یشتریه ایضاً بأقل من ذلک لنفسه ولا لغيره، لأنه هو البائع“ (مطبوعہ لاصل ۵۵۷، ۵۵۶/۳) [مقالہ مفتی عبدالباسط، مفتی اقبال شکاروی]

تورق منظم کے سلسلہ میں رابطہ عالم اسلامی کے فیصلے:

رابطہ عالم اسلامی مکہ مکرمہ نے اپنے سترہویں سمینار مورخہ ۱۷/۱۲/۲۰۰۳ء میں تورق سے متعلق درج ذیل فیصلے کئے:

۱۔ أن التزام البائع في عقد التورق بالوكالة في بيع السلعة لمشتري آخر أو ترتيب من يشتريها يجعلها شبيهة بالعينة الممنوعة شرعاً، سواء أكان الالتزام مشروطاً صراحةً أم بحكم العرف والعادة المتبعة.

۲۔ أن هذه المعاملة تؤدي في كثير من الحالات إلى الأخلال بشروط القبض الشرعي اللازم لصحة المعاملة.

۳۔ أن واقع هذه المعاملة يقوم على منح تمويل نقدي بزيادة لما سمي بالمستورق فيها من المصرف في معاملات البيع والشراء التي تجري منه والتي هي صورية في معظم أحوالها، هدف البنك من إجرائها أن تعود عليه بزيادة على ما قدم من تمويل، وهذه المعاملة غير التورق الحقيقي المعروف عند الفقهاء [مقاله مفتی عبدالباسط]۔

تورق مقلوب:

مفتی عبدالباسط خاں لکھتے ہیں: یہ تورق مقلوب عام تورق اور مراحمہ سے زیادہ نقصان دہ ہے، اس لئے کہ تورق منظم میں فروختگی کا معاملہ مکمل ہونے کے بعد عمیل بینک کو دوبارہ فروختگی کے لئے وکیل بنانا ہے جب کہ تورق مقلوب میں بینک کی توکیل ابتداء ہی میں شامل ہے، نیز تورق منظم میں دائن (بینک) طرف ثالث سے نقد وصول کر کے مدین کو دیتا ہے اور تورق مقلوب میں مدین (بینک) دائن کو وکالیہ فروختگی کے بعد رقم دیتا ہے۔

تورق مقلوب کے بارے میں مجمع الفقہ الاسلامی مکہ مکرمہ کا فیصلہ: ”ان هذه المعاملة تدخل في مفهوم التورق المنظم وقد سبق للمجمع ان قرر تحريم

التورق المنظم بقراره الثانی فی دورته السابعة عشرة وما علل به منع التورق المصر فی من علل بوجود فی هذه المعاملة“ [مفتی عبدالباسط]۔

مجمع الفقه الاسلامی جدہ نے اپنے انیسویں اجلاس منعقدہ ۲۶-۳۰ اپریل ۲۰۰۹ء میں تورق مقلوب کے بارے میں درج ذیل تجاویز پاس کیں:

”لا يجوز التورق ان (المنظم والعكسى) وذلك لأن فيها تواطوا بين الممول والمستورق صراحة أو ضمنا أو عرفا تحايلا لتحصيل النقد الحاضر بأكثر منه في الذمة وهو ربا“ [مقالہ مفتی عبدالباسط]۔

اس تفصیل کے بعد مقالہ نگار حضرات کی آراء و نقاط نظر پیش خدمت ہے، اس سلسلہ میں تین نقاط نظر پائے جاتے ہیں:

پہلا نقطہ نظر:

بعض مقالہ نگار حضرات کی رائے یہ ہے کہ اسلامی بینکوں کے ذریعہ کئے جانے والے جن معاملات کو تورق کا نام دیا گیا ہے، وہ تورق ہے ہی نہیں، بلکہ بیع عینہ کی شکل ہے، جو جمہور کے نزدیک حرام ہے۔

مفتی اقبال سنکاروی لکھتے ہیں: تورق کی موجودہ رائج تمام اقسام بیع عینہ میں داخل ہے، لہذا وہ تمام صورتیں جس میں مدین کی جہت سے سود متحقق ہوتا ہو، سامان بائع اول کے پاس آتا ہو یا نہ آتا ہو تمام کو عینہ کہا جائے گا، چاہے اس کا نام ثانیہ، ثلاثیہ، تورق نکسی، تورق منظم، مقلوب اتورق یا بیع الوفا یا بیع الجنبہ ہو۔

[مولانا شاہد علی قاسمی، توقیر بدر قاسمی، مولانا صبیح اختر قاسمی، مولانا حذیفہ]۔

البتہ مولانا عطاء اللہ قاسمی نے لکھا ہے کہ بعض فقہاء نے بیع عینہ کو جو جائز قرار دیا ہے، اس کو انفرادی صورت حال پر محمول کیا جاسکتا ہے [مفتی ابو بکر قاسمی]۔

مولانا محمد عثمان بستوی لکھتے ہیں: تورق کی جو شکل سوال میں مذکور ہے اس کا اختیار کرنا

شرعاً جائز نہیں اور جو شکل اس کے علاوہ ہے وہ بھی کراہت سے خالی نہیں، اس لئے اس کی بھی اجازت نہیں۔

مولانا تقاضی عبدالجلیل صاحب لکھتے ہیں:

عینہ یا تورق کی جو شکل سوال میں مذکور ہے، صریح سودی کاروبار ہے، اس بیع کو حیلہ بنایا جا رہا ہے، اس میں قرض دے کر سود حاصل کرنا مقصود ہے، اس لئے یہ معاملہ حرام ہے۔

[مفتی اشرف صاحب، مولانا راشد صاحب]۔

مولانا عبداللطیف صاحب لکھتے ہیں: صورت مسئلہ میں دوسری بیع جائز نہیں ہے، ہدایہ میں ہے: ”و من اشتری جاریة بألف درهم حالة أو نسيئة فقبضها ثم باعها من البائع بخمسة مائة قبل أن ينقذ الثمن لا يجوز البيع الثاني“ (ہدایہ ۳/۵۷)۔

مولانا راشد حسین صاحب لکھتے ہیں: موجودہ دور کے محققین نے اگرچہ تورق کو جائز قرار دیا ہے، لیکن بینک کے تورق کو ناجائز قرار دیا ہے۔

ڈاکٹر زبیر لکھتے ہیں: ”أما إذا كان الشخص الثالث أي مشتري السلعة من العميل المتورق وكيلا عن البائع في شرائها أو مشتريا..... فلا يجوز عندئذ هذه المعاملة لأنها تكون عينة في الحقيقة وإن كانت تورقاً سوريا“۔

نیز اس میں دیگر ایسی چیزیں بھی موجود ہیں جو صریح حرام ہے۔ مثلاً:

۱- ”نہی رسول اللہ ﷺ عن بيعتين في بيعة“ (ترمذی حدیث ۱۳۳۱)

۲- ”عن ابن مسعود قال: نهى رسول الله ﷺ عن صفقتين في

صفقة“ (سنن احمد ۳/۳۹۸) [مقالہ مولانا راشد صاحب]۔

مولانا راشد صاحب لکھتے ہیں: اس میں ایک عقد بیع دوسرا عقد سلف یا عقد بیع اور دوسرا

عقد شرط ہے۔

دوسرا نقطہ نظر:

بعض مقالہ نگار حضرات نے بینکوں میں رائج تورق کے اقسام کے احکام کے درمیان فرق کیا ہے، تورق منظم کو تو بالکل حرام قرار دیا ہے جب کہ تورق فردی کو بعض شرائط کے ساتھ جائز قرار دیا ہے، ان حضرات نے مجموعی طور پر درج ذیل شرائط ذکر کی ہیں:

- ۱- بینک سامان کا واقعتاً مالک ہو اور بیع پر اس کا قبضہ ہو۔
- ۲- مشتری کفر کی ضرورت ہو اور اس کفر کی دیگر ذرائع سے نمل سکے۔
- ۳- اس کو بیع کی حقیقتاً ضرورت ہو۔
- ۴- مشتری اس وقت سامان فروخت کرے جب کہ اس کے قبضے میں بیع حقیقتاً آجائے۔

- ۵- مشتری بینک یا اس سے متعلق ادارے سے سامان نہ بیچے۔
 - ۶- بینک اوصار دیتے وقت مدت ادائیگی کو واضح اور متعین کر دے۔
 - ۷- عقد بیع میں منافی بیع کوئی شرط نہ ہو اور نہ ہی اس عقد میں شبہ رہا پایا جائے۔
- [مولانا شاہ جہاں ندوی، مفتی عارف باللہ قاسمی، شیخ کلیم اللہ عمری، مفتی شوکت ثناء قاسمی، مولانا ممتاز خاں ندوی، مفتی رضوان الحسن مظاہری، مولانا خورشید انور اعظمی، مولانا خورشید احمد اعظمی، مولانا عبدالقیوم پالنپوری]۔

تیسرا نقطہ نظر:

بعض مقالہ نگار حضرات کی رائے یہ ہے کہ بیع عینہ امام شافعی اور امام ابو یوسف کے نزدیک جائز ہے، اسی سے ملتی جلتی شکل تورق کی ہے لہذا قرض خواہ مشتری کے اضطرار کو دیکھتے ہوئے تورق کو جائز قرار دیا جانا چاہئے، عرب علماء میں اس نقطہ نظر کے تاملین شیخ عبداللہ المنیع، موسیٰ آدم عیسیٰ، اور دکتور اسامہ بحر ہیں، ڈاکٹر عزالدین خوجہ لکھتے ہیں: "فلنذهب بعضهم إلى القول بالجواز..... من فضيلة الشيخ عبد الله المنيع، والدكتور موسى آدم

عیسیٰ، والأستاذ أسامة بحر“۔

مولانا ابوسفیان صاحب مفتاحی لکھتے ہیں: حنفیہ کے نزدیک بیع عینہ جائز ہے اور اسی سے ملتی جلتی شکل تورق کی بھی ہے، لہذا وہ بھی جائز ہے امام ابو یوسف فرماتے ہیں: ”العینة جائزة ما جور من عمل بها“ (۲۷۲/۳)، لہذا صورت مسئولہ جائز ہے [مولانا شیر علی کجراتی]۔

مولانا افتخار احمد مفتاحی لکھتے ہیں: ربا سے بچنے کے لئے امام ابو یوسف کے قول کو مد نظر رکھتے ہوئے جواز کا فیصلہ مناسب معلوم ہوتا ہے۔ [مولانا حفیظ الرحمن مدنی، مولانا ذکاء اللہ شبلی] ڈاکٹر ظفر الاسلام صاحب نے بڑی تفصیل سے تورق کے جواز کے قائلین اور عدم جواز کے قائلین کے دلائل نقل کئے ہیں جس کا کچھ حصہ گزر چکا ہے اخیر میں موصوف لکھتے ہیں: ایک طرف ربا اور شبہ ربا سے احتراز کی تاکید آئی ہے، دوسری طرف قرض خواہ کا فطر ار اپنی جگہ ایک حقیقت رکھتا ہے اور فطر ار سے احکام میں تخفیف ہوتی ہے، اس لئے تورق کے جواز کی گنجائش ملنی چاہئے۔

مولانا اختر امام عادل لکھتے ہیں: سوالنامہ میں مذکورہ صورت تورق کی ہے بیع عینہ کی نہیں، اس لئے جمہور علماء کی رائے کے مطابق یہ صورت جائز معلوم ہوتی ہے۔

عرض مسئلہ:

تورق اور موجودہ اسلامی بینک

مولانا کاظمی عبدالجلیل ہاشمی ☆

مجھے تورق کے مسئلہ پر عرض مسئلہ کی ذمہ داری دی گئی ہے، اس سلسلہ میں اکیڈمی کی طرف سے ۴۳ مقالات موصول ہوئے ایک مقالہ المعہد العالی کے طالب علم نے حوالہ کیا، مقالہ نگار حضرات کی آراء اختصار کے ساتھ ذیل میں مذکور ہے:

۱- ڈاکٹر ظفر الاسلام صدیقی:

ڈاکٹر صاحب نے بڑی تفصیل کے ساتھ اعلاء السنن، رد المحتار، الموسوعۃ الفقہیہ، فتح القدیر، اشرح الکبیر، اوجز المسائل، الجامع لاحکام القرآن، ابن کثیر، فتاویٰ ابن تیمیہ، الفقہ الاسلامی واولیئہ، کشف القناع، فتح الباری، عمدۃ القاری، المغنی لابن قدامہ، الدسوقی، الفروع، قدوری، الانساف، عالمگیری، بدائع الصنائع، نظریۃ المقاصد عند الامام الشاطبی اور کشف اصطلاحات الفنون وغیرہ کتابوں سے مختلف فقہاء کی عبارتیں نقل کی ہیں، جن میں تورق اور عینہ کی تعریف اور ان کا حکم بیان کیا گیا ہے، پھر لکھا ہے کہ ایک طرف ربایا شبہ رہا ہے جو قرآن و حدیث میں ممنوع ہے، دوسری طرف ضرورت مند کا اضطرار ہے، جس کی وجہ سے بہت سی حرام اشیاء بھی اس کے لئے حلال ہو جاتی ہیں، پھر بڑی خوبصورتی کے ساتھ واضح کیا ہے کہ تورق کو جائز ہونا چاہئے۔

۲- مولانا عبدالنواب اناوی:

مولانا نے تفصیل کے ساتھ لکھا ہے کہ دونوں بیج الگ الگ ہیں، اس لئے جائز ہیں، ضرورت مند کی ضرورت بھی پوری ہو جاتی ہے، اور بینک کے اخراجات کا نظم بھی ہو جاتا ہے، اس لئے کوئی حرج نہیں ہے، جائز ہے۔

۳- مولانا محمد مغفور باندوی:

انہوں نے تورق کے مسئلہ کو ذکر نہیں کیا ہے، عینہ کی بحث حنفیہ اور حنابلہ کی کتابوں سے نقل کی ہے، اور جواز کو راجح قرار دیا ہے، اس لئے تورق بھی ان کے نزدیک جائز ہے۔

۴- مولانا ابوسفیان مفتاحی:

مولانا نے لکھا ہے کہ بیج عینہ حنفیہ کے یہاں ناجائز ہے جبکہ امام ابو یوسف کے یہاں جائز ہے، تورق اسی سے قریب ہے اس لئے جائز ہے۔

۵- مولانا افتخار احمد مفتاحی:

مولانا کے نزدیک یہ بیج عینہ سے ملتی جلتی شکل ہے، امام ابو یوسف کے نزدیک جائز ہے، سود سے بچنے کے لئے یہ حیلہ اختیار کیا جاتا ہے، اس لئے جواز کا فیصلہ کرنا مناسب معلوم ہوتا ہے۔

۶- مولانا امداد اللہ قاسمی:

تورق بیج عینہ سے ملتی جلتی صورت ہے، ردالمحتار کے حوالہ سے پوری تفصیل ذکر کی ہے، بیج عینہ صحیح ہے، البتہ کراہت مختلف فیہ ہے، اس لئے تورق خلاف اولیٰ ہوگا۔

۷- مولانا عبید اللہ ندوی:

مولانا نے تورق کی وضاحت کرنے کے بعد اختلاف نقل کیا ہے، دونوں فریق کے دلائل تفصیل کے ساتھ ذکر کرنے کے بعد جواز کا رجحان ظاہر کیا ہے، عدم جواز کے قائلین کے

استدلال کا جواب بہتر طریقہ پر دیا ہے، لیکن سوال میں مذکور صورت کو ناجائز قرار دیا، اس کو تورق کہنا مشکل ہے، البتہ اگر ذیلی ادارہ ”ب“ کو مرکزی ادارہ ”الف“ کا وکیل مان لیا جائے تو جواز کا فتویٰ دینے میں کوئی حرج نہیں ہے، اگر حلال دروازہ نہیں کھولا گیا تو لوگ سودی اور حرام دروازے تلاش کر لیں گے۔

۸- مفتی رضوان الحسن مظاہری:

مولانا نے سود کی برائیاں واضح کی ہیں، پھر لکھا ہے کہ بیع الوفاء، بیع سلم، استصناع اور نقد، ادھار خرید و فروخت کی اجازت ہے، تورق میں بینک قرض دیتا ہے، مقرض اگر کچھ اضافی رقم دیتا ہے تو خود حضور اکرم ﷺ نے بھی قرض لیا تھا اور اضافہ کر کے دیا تھا، اور دوسرے لوگوں کو بھی بہتر طریقہ سے ادائیگی کا حکم دیا ہے، پھر مولانا نے قرض دینے کے فضائل ذکر کئے ہیں، پھر لکھا ہے کہ تورق کے مقابلہ میں عینہ کی صورت غیر واضح ہے، حنفیہ مطلقاً اس کے جواز کے قائل نہیں ہیں، پھر بھی امام ابو یوسف نے اس کو صرف جائز ہی نہیں کہا ہے بلکہ اس پر عمل کرنے والے کو ماجور کہا ہے، اس لئے اس باب میں امام ابو یوسف و امام شافعی کے قول کو اختیار کرنا بہتر ہوگا، یہ اس صورت میں ہے جبکہ تورق کو قرض کہا جائے، اگر اس کو بیع قرار دیا جائے تب تو ادھار خرید و فروخت ہے اور اس میں کوئی اختلاف نہیں ہے، البتہ خرید و فروخت کے لئے فقہاء نے جو شرطیں لگائی ہیں ان کی رعایت ضروری ہوگی۔

۹- مولانا حفیظ الرحمن مدنی اعظمی:

مولانا نے بینکوں کے اختیار کردہ تورق کو جائز قرار دیا ہے، البتہ بیع پر قبضہ کرنا شرط ہے، بظاہر یہ بیع عینہ کے مشابہ ہے مگر دونوں میں فرق ہے، عینہ میں بائع ہی کم دام میں خرید لیتا ہے جبکہ تورق میں دوسرا آدمی خریدتا ہے، وہ اگر چہ بینک سے منسلک ہے مگر مقرض کے حق میں تو غیر ہی ہے، تورق صراحتہ بیع ہے، پہلی بیع مراہمہ ہے، دوسری بیع وضعیہ ہے، پھر مولانا نے ایک اصول بیان کیا ہے کسی چیز کے جائز ہونے کے لئے دو امور ملحوظ رہیں: مقصد تو بہتر ہو اور اس کے

لئے طریقہ بہتر اختیار کیا جائے، اپنی ضرورت پوری کرنے کے مقصد سے یہ کام کیا جاتا ہے، اس کے لئے طریقہ بیع اور شرعی حیلہ کو اختیار کیا جاتا ہے، اور اگر اس کو قرض مان لیا جائے تو قرض لے کر اضافہ کے ساتھ ادا کرنا جائز بلکہ مستحسن ہے، اس لئے طریقہ تورق جائز ہے۔

۱۰- مولانا اختر امام عادل:

مولانا نے لکھا ہے کہ مالیاتی اداروں نے سود سے بچنے کے لئے جو طریقہ اختیار کیا ہے کہ کوئی چیز ادھار خرید کر دوسرے سے کم قیمت میں نقد فروخت کی جائے یا ادھار خرید کر پھر اسی سے کم قیمت میں نقد فروخت کی جائے، پہلی صورت تورق ہے، دوسری بیع عینہ ہے، پہلی صورت جمہور علماء کے نزدیک جائز ہے، پہلی صورت کے بارے میں امام محمد کی طرف کراہت کی نسبت کی گئی ہے، مگر علامہ شامی نے جو تطبیق دی ہے، اس سے واضح ہوتا ہے کہ امام محمد کے نزدیک دوسری صورت مکروہ ہے۔

دوسری صورت کے بارے میں امام شافعی جواز کے قائل ہیں، جبکہ جمہور علماء، امام ابوحنیفہ، امام مالک اور امام احمد بن حنبل کے نزدیک ناجائز ہے، امام محمد نے اس کو سود خوروں کی ایجاب قرار دیا ہے، مولانا کے نزدیک جمہور فقہاء کا مذہب زیادہ مضبوط اور لائق ترجیح ہے، اس کے باوجود مولانا لکھتے ہیں کہ سوانامہ میں مذکورہ صورت تورق کی ہے، بیع عینہ کی نہیں ہے، اس لئے جمہور علماء کی رائے کے مطابق یہ صورت جائز معلوم ہوتی ہے۔

۱۱- مفتی شیر علی کجراتی:

تورق میں مستقرض، مقرض سے ایک شی خریدتا ہے، پھر قبضہ کے بعد اس کو کسی تیسرے سے فروخت کر دیتا ہے، اس میں کوئی قباحت نہیں ہے، اگر بیع عینہ میں ثالث درمیان میں آجائے تو بالاتفاق جائز ہے، امام ابو یوسف نے اس کو باعث اجرت قرار دیا ہے، زیادہ سے زیادہ اس کو خلاف اولیٰ قرار دیا جاسکتا ہے۔

۱۲- مولانا ذکاء اللہ شبلی:

مولانا نے دو نظروں میں سوال میں مذکور صورت کو جائز قرار دیا ہے، کوئی بحث نہیں کی ہے۔

۱۳- مولانا عبدالقیوم پالنپوری:

مولانا نے عینہ کے بارے میں فقہاء کے اقوال مختلف کتابوں سے نقل کیا ہے، پھر لکھا ہے کہ اگر بینک سے خرید کر دوسرے سے فروخت کرے تو جائز ہے، اگر بینک سے خرید کر پھر بینک سے بیچ دے تو ناجائز ہے۔

۱۴- مولانا فاروق در بھنگوی:

مولانا نے بھی عینہ کے بارے میں کتابوں میں مذکور تعریفات اور ان کے بارے میں فقہاء کی آراء ذکر کرنے کے بعد خلاصہ کیا ہے کہ اگر بینک سے خرید کر پھر بینک سے ہی فروخت کر دے تو ناجائز ہے، اور اگر کسی دوسرے سے بیچے تو خلاف اولیٰ ہے، مگر جائز ہے۔

۱۵- مولانا عبداللطیف پالنپوری:

مولانا نے شامی کے حوالہ سے عینہ کی تعریف اور امام ابو یوسف و امام محمد کا اختلاف نقل کیا ہے، آخر میں علامہ ابن الہمام نے جو تظہیر دی ہے، اس کو لکھا ہے، سوال میں مذکور صورت کے بارے میں خود اپنی کوئی رائے ذکر نہیں کی ہے۔

۱۶- مولانا صبیح اختر قاسمی:

مولانا نے سوال میں مذکور صورت کو بیع عینہ کی ایک شکل قرار دیا ہے، پھر بیع عینہ کی چند صورتیں جو علامہ شامی نے ذکر کی ہیں لکھا ہے اور کہا ہے کہ امام شافعی اور امام ابو یوسف کے علاوہ تمام فقہاء کے نزدیک ناجائز اور حرام ہے، اس لئے سوال میں مذکور تورق بھی ناجائز و حرام ہوگا۔

۱۷- حافظ شیخ کلیم اللہ عمری مدنی:

شیخ نے لکھا ہے کہ تورق کے بارے میں علماء کے فتاویٰ موجود ہیں، جن لوگوں نے اس

کو جائز کہا ہے ان کے نزدیک شرط یہ ہے کہ مشتری بائع اول کو بلا واسطہ یا بالواسطہ خریدی ہوئی قیمت سے کم میں فروخت نہ کرے، سوال نامہ میں جو صورت ہے وہ عینہ کی صورت ہے، جو ممنوع ہے، پھر رابطہ عالم اسلامی کی تجویز ذکر کی ہے۔

۱۸- مولانا سلمان پالنپوری:

مولانا نے تورق بسیط اور تورق منظم کا ذکر کیا ہے، پھر اس میں اختلاف بیان کیا ہے، پھر عینہ کی بحث کی ہے، ان کا مقالہ پانچ صفحات پر مشتمل ہے، اتفاق سے آخری صفحہ مجھے نہیں مل سکا، اس لئے سوال نامہ میں مذکور تورق کے بارے میں ان کی رائے کا علم مجھے نہیں ہو سکا۔

۱۹- مولانا مصطفیٰ قاسمی:

مولانا کی رائے ہے کہ تورق حرام ہے، بڑے زوردار انداز میں انہوں نے اس کی حرمت و شناخت ظاہر کی ہے قرآنی آیات و احادیث اور فقہی عبارتوں سے استدلال کیا ہے، یہ دوسری بات ہے کہ بہت سی آیات و احادیث کا تعلق اس مسئلہ سے مجھ کو سمجھ میں نہیں آ سکا۔

۲۰- مفتی لطیف الرحمن ولایت علی:

مولانا نے شامی، اعلیٰ السنن اور الفقہ الاسلامی وادلتہ کے حوالہ سے بیع عینہ کی چار صورتیں نقل کی ہیں، ان میں سوال میں مذکور صورت بھی ہے، اور سب کو ناجائز کہا ہے، تورق کی ایک صورت ذکر کی ہے، اور اس کو جائز قرار دیا ہے، ارباب بینک کو مشورہ دیا ہے کہ اسی کو اختیار کریں، یعنی بینک ننانوے ہزار روپے تو قرض دے دے اور ایک ہزار روپے کا مثلاً گندم گیارہ ہزار روپے میں ادھار مدت کی تعیین کے ساتھ دے دے، انہوں نے اس کے لئے اعلیٰ السنن کی عبارت نقل کی ہے۔

۲۱- مولانا محمد شاہ جہاں ندوی:

مولانا نے الفقہ الاسلامی وادلتہ کے حوالہ سے تورق کی تعریف نقل کی ہے، پھر لکھا ہے

کہ جمہور فقہاء کے یہاں جائز ہے، بیع کے صحیح و جائز ہونے پر آیت، حدیث اور قیاس سے استدلال کیا ہے، دوسرا مذہب کراہت کا نقل کیا ہے، اس کی نسبت امام احمد بن حنبل اور امام محمد بن الحسن شیبانی کی طرف کی ہے۔

تیسرا مذہب حرمت کا نقل کیا ہے، یہ امام احمد کی ایک روایت، علامہ ابن تیمیہ اور علامہ ابن قیم کا مذہب ہے، حرمت کی دلیل ذکر کرنے کے بعد اس کو رد کیا ہے، مولانا کے نزدیک تورق جائز مگر خلاف اولیٰ ہے، پھر مولانا نے تورق کی دو قسمیں کی ہیں، تورق حقیقی اور تورق منظم، پہلی قسم جائز ہے، سوالنامہ میں جو صورت ہے وہ تورق منظم کی ہے، یہی بیع عینہ بھی ہے، اور حرام ہے۔

۲۲- مولانا ممتاز خاں ندوی:

مولانا نے تورق کی تعریف کی ہے، پھر لکھا ہے کہ وہ جمہور کے نزدیک جائز ہے، جو لوگ ناجائز کہتے ہیں ان کے دلائل کمزور ہیں، سوالنامہ میں مذکور تورق دراصل عینہ ہے، سو دینیز مقتضاً عقد کے خلاف ہونے کی وجہ سے حرام ہے۔

۲۳- مولانا محمد احسن عبدالحق ندوی:

مولانا نے لکھا ہے کہ تورق جمہور فقہاء کے نزدیک جائز ہے، عینہ کے بارے میں اختلاف نقل کیا ہے، خود مولانا نے تورق کو جائز کہا ہے، سوال میں مذکور صورت ممنوع عینہ والی شکل ہے، اس لئے ناجائز ہے۔

۲۴- مفتی راشد حسین ندوی:

مولانا نے تورق کی تفصیل بیان کی ہے، اور لکھا ہے کہ وہ جائز ہے، وہ سود حاصل کرنے کے لئے حیلہ نہیں ہے، بلکہ سود سے بچنے کے لئے حیلہ ہے، البتہ سوال میں مذکور تورق دراصل تورق نہیں ہے بلکہ عینہ ہے، جو سود ہونے کی وجہ سے حرام ہے، اس میں سود لینے کے لئے حیلہ ہے۔

۲۵- مولانا نعیم اختر قاسمی:

مولانا نے لکھا ہے کہ توریق اور عینہ میں غیر شرعی معاملہ کو حیلہ کے ذریعہ جائز بنانے کی کوشش کی جاتی ہے، انفرادی معاملہ میں بوقت ضرورت آخری چارہ کار کے طور پر حیلہ اختیار کرنے کی گنجائش ہے، اجتماعی معاملہ میں حیلہ کو بنیادی حیثیت دے دینا مناسب نہیں ہے، اس لئے یہاں جائز ہے، عینہ کو جن فقہاء نے جائز قرار دیا ہے، وہ بوقت ضرورت انفرادی صورت حال پر محمول کیا جاسکتا ہے۔

۲۶- مولانا سید باقر ارشد قاسمی:

مولانا نے علامہ ثامی اور مولانا خالد سیف اللہ رحمانی کی کتابوں سے عینہ کی مختلف صورتیں ذکر کی ہیں، پھر لکھا ہے کہ اگر فروخت شدہ چیز بائع کے پاس تیسرے آدمی کے واسطے سے لوٹ آئے تو مکروہ ہے، جیسا کہ سوال میں مذکور ہے، اگر لوٹ کر نہ آئے تو جائز ہے، اگر بائع خود کم قیمت میں خرید لے تو حرام ہے۔

۲۷- مولانا خورشید احمد اعظمی:

مولانا نے بیع عینہ کی مختلف صورتیں اور ان کے بارے میں فقہاء کے اختلافات کو ذکر کرنے کے بعد لکھا ہے کہ اگر کم قیمت کا سامان زیادہ قیمت میں ادھار فروخت کرے تو جائز ہے، اگر خود بینک خرید لے تو جائز نہ ہوگا، اسی طرح اگر خریدار اس معاہدہ کے ساتھ زیادہ قیمت پر ادھار لے کر بینک سے کم قیمت پر نقد فروخت کرے تو یہ بھی ناجائز ہوگا، دونوں گنہگار ہوں گے۔

۲۸- مولانا عطاء اللہ قاسمی:

مولانا نے درمختار اور ردالمحتار کی عبارتیں ذکر کی ہیں، اور واضح کیا ہے کہ سوال میں مذکور توریق کی جو صورت ہے وہ مشتبہ بلکہ ناجائز ہے۔

۲۹- مولانا محبوب فروغ احمد قاسمی:

مولانا نے بیع عینہ و توریق کی تفصیل ردالمحتار کے حوالہ سے کی ہے، چار صورتیں ذکر کی

ہیں، ان کے بارے میں فقہاء کے اختلاف کو بڑی خوبصورتی و جامعیت کے ساتھ ذکر کیا ہے، پھر دو صورتوں کے بارے میں امام ابو یوسف و امام محمد کے درمیان اختلاف نقل کیا ہے، پھر علامہ شامی کی تطبیق ذکر کی ہے، امام شافعی کے یہاں جائز ہے، ان کے دلائل ذکر کئے ہیں، پھر آخر میں لکھا ہے کہ بینک اور برانچ بینک کی حیثیت کو متعین کرنا ہوگا، اگر دونوں کا تعلق غلام و آقا کی طرح ہے تو بینکوں کا طریقہ کار شافعیہ کے مذہب کے مطابق صحیح اور حنفیہ کے یہاں کراہت سے خالی نہیں ہوگا، اور اگر تعلق ایسا ہے کہ ایک کی منفعت سے دوسرے کو کوئی فائدہ نہیں ہے تو حنفیہ کے نزدیک بھی بلا کراہت جائز ہوگا، مولانا نے اپنا کوئی رجحان ظاہر نہیں کیا ہے۔

۳۰۔ مفتی محمد معز الدین قاسمی:

مفتی صاحب نے تورق اور بیع عینہ کے بارے میں امام ابو یوسف سے جواز کا قول نقل کرنے کے بعد اس کے حرام ہونے پر حضرات صحابہ کرام و فقہاء کرام کی آراء نقل کی ہیں، پھر آخر میں اپنی رائے ظاہر کی ہے کہ بیع عینہ کی تمام صورتیں ممنوع ہیں۔

۳۱۔ مولانا اشتیاق احمد اعظمی:

مولانا نے لکھا ہے کہ سوال نامہ میں تورق کی جو صورت ذکر کی گئی ہے وہ بیع عینہ کی صورت کے مماثل ہے، بیع عینہ ممنوع ہے، بظاہر دونوں میں فرق محسوس ہوتا ہے کہ بیع عینہ میں بائع بی خریدار بن جاتا ہے، جبکہ سوال میں مذکور صورت میں بائع خریدار نہیں بنتا ہے، بلکہ دوسرا آدمی خریداری کرتا ہے، مگر چونکہ دونوں بینک کے ملازم ہیں اس لئے اشخاص کے بدل جانے کے باوجود بائع و مشتری الگ نہیں ہیں، یہ دراصل بیع نہیں ہے بلکہ قرض پر نفع کمانا مقصود ہے، جو ناجائز ہے، پھر مولانا نے تفصیل کے ساتھ بیع عینہ کے بارے میں فقہ و فتاویٰ میں مذکور آراء ذکر کی ہیں، پھر آخر میں اپنی رائے ذکر کی ہے، کہ مسئلہ صورت عدم جواز کی ہے۔

۳۲۔ مفتی اشرف قاسمی:

مولانا نے بیع عینہ کی تعریف کرنے کے بعد اس کے ناجائز ہونے کی صراحت کی ہے،

پھر فقہاء کی عبارتیں اور بعض احادیث کو ذکر کیا ہے، عینہ کے حرام ہونے کی اصل وجہ اس کا سودی قرض ہونا قرار دیا ہے اور اسی کے جواز کے لئے بیع کا حیلہ اختیار کیا گیا ہے، پھر تورق کی تعریف کی ہے، سوال میں مذکور تورق کو بیع عینہ کے مشابہ قرض قرار دے کر اس کو حرام قرار دیا ہے، اس لئے کہ مذکورہ تورق بھی دراصل سود حاصل کرنے کی ایک شکل ہے۔

۳۳- ڈاکٹر مفتی حافظ عبدالباسط خان:

ڈاکٹر صاحب کا مضمون معلومات افزاء ہے، انہوں نے تورق کی تعریف کی ہے، اس کے متقارب تورق کو ذکر کیا ہے جس کا معنی سودی قرض حاصل کرنا ہے، پھر عینہ کا ذکر کیا ہے، انہوں نے عینہ کی پانچ قسمیں ذکر کی ہیں، پھر عینہ کا حکم لکھا ہے کہ اس کی تمام قسمیں امام شافعی کے علاوہ جمہور فقہاء کے یہاں ناجائز ہیں، کیونکہ یہ سودی معاملات کا دروازہ کھولتی ہیں، علامہ ابن قیم نے تو ایک صورت کو بدترین قرار دیا ہے، پھر تورق کی دو تقسیم کی ہے، پہلی تقسیم میں ایک تورق حقیقی ہے، جس میں بائع مشتری اور ایک تیسرا شخص حقیقت میں معاملات طے کرتے ہیں، اس میں دراصل دو عقد ہوتے ہیں، پہلے عقد میں نقد رقم کا ضرورت مند کسی سے کوئی چیز مہنگی قیمت میں ادھار خریدتا ہے دوسرے عقد میں ضرورت مند اپنی مقبوضہ چیز کو بازار میں کم قیمت میں نقد فروخت کرتا ہے۔ دوسری قسم تورق صوری ہے، جس میں کوئی شخص ایک چیز خریدتا ہے پھر قبضہ کے بغیر محض کاغذی کارروائی کے بعد وہ چیز پہلے شخص کے ایجنٹ یا جاننے والے کے ہاتھ فروخت کر دیتا ہے، وہ قبضہ نہیں دلاتا ہے، اس لئے کہ خود اس کا قبضہ اس چیز پر نہیں ہوتا ہے۔

دوسری تقسیم میں ایک تورق فردی ہے، یہ وہی تورق ہے جس کو پہلی تقسیم میں تورق حقیقی سے تعبیر کیا گیا ہے، دوم: تورق منظم: اس میں بائع تورق کے ضرورت مند شخص کے لئے تمام امور کے انجام دینے کا اہتمام کرتا ہے، ضرورت مند شخص جب مہنگے دام میں کوئی چیز ادھار خرید لیتا ہے تو یہی بائع اس کی طرف سے وکیل بن کر اس چیز کو کم دام میں نقد فروخت کر دیتا ہے، اور ضرورت مند کو حوالہ کر دیتا ہے۔

سوم: بینکاری تورق: یہ تورق منظم ہی ہے، اس میں بینک، بائع اور وکیل بنتا ہے، اور کم دام میں فروخت کر کے ضرورت مند کے اکاؤنٹ میں جمع کر دیتا ہے۔

چہارم: تورق مقلوب: اس میں بینک کا اکاؤنٹ ہولڈر بائع اول ہوتا ہے، بینک اس سے ادھار منگے دام میں خرید کر کسی دوسرے سے نقد کم دام میں فروخت کر دیتا ہے، اس طرح بینک کو رقم مل جاتی ہے۔

پھر ڈاکٹر صاحب نے بینکاری تورق کی قسمیں اور تورق فردی کی مشہور قسمیں ذکر کی ہیں، پھر تورق فردی اور تورق منظم میں فرق بیان کیا ہے، پھر فقہاء کی آراء ذکر کی ہیں، لکھا ہے کہ تورق فردی کے بارے میں امام احمد کے دو اقوال منقول ہیں: ایک جواز کا، ایک کراہت کا، تاہم علماء حنابلہ کی تصریحات سے معلوم ہوتا ہے کہ جواز کا قول ہی راجح ہے، البتہ امام ابن تیمیہ اور علامہ ابن قیم نے اس کو حرام قرار دیا ہے، پھر عبارتیں ذکر کی ہیں۔

امام شافعی جب عینہ کے جواز کے قائل ہیں تو تورق فردی کے جواز کے قائل بدرجہ اولی ہوں گے۔

مالکیہ کی تصریحات سے بعض حضرات نے سمجھا ہے کہ تورق فردی ان کے یہاں ناجائز ہے، جبکہ دوسرے حضرات ان کی عبارتوں سے یہ نتیجہ نکالتے ہیں کہ تورق فردی ان کے یہاں جائز ہے، ڈاکٹر صاحب نے ان عبارتوں کو بھی ذکر کیا ہے خود ڈاکٹر صاحب کا رجحان معلوم ہوتا ہے کہ ان کے خیال میں مالکیہ کے نزدیک تورق فردی جائز ہے۔

حنفیہ میں متقدمین اصحاب ترجیح و تخریج نے تورق کو عینہ کی ہی ایک شکل قرار دیا ہے، علامہ سرحسی، نسبی، زبیلی کی عبارتوں سے یہی مفہوم ہوتا ہے، ان حضرات کے نزدیک عینہ اور تورق میں کوئی فرق نہیں ہے، عینہ بشمول تورق مکروہ تحریمی ہے، پھر امام محمد کا قول نقل کیا ہے دوسری طرف امام ابو یوسف سے عینہ کا جواز منقول ہے، بلکہ انہوں نے اس کو باعث اجر قرار دیا ہے، پھر علامہ ابن ہمام کی تطبیق کو ذکر کیا ہے کہ امام محمد کا قول عینہ سے متعلق ہے، اور امام ابو یوسف کے قول

کا تعلق تورق سے ہے۔

پھر ڈاکٹر صاحب نے حاصل لکھا ہے کہ جمہور کے نزدیک تورق جائز ہے، الموسوعۃ میں بھی یہی لکھا ہے، مجمع الفقہ الاسلامی مکہ مکرمہ نے بھی اپنی تجویز میں اس کو جائز قرار دیا ہے، پھر تجویز کی عبارت نقل کی ہے۔

تورق منظم سعید بن المسیب، حسن بصری، امام مالک اور امام محمد کے نزدیک ناجائز ہے، مجمع الفقہ الاسلامی نے بھی اس کو اپنی تجویز میں ناجائز کہا ہے، پھر ڈاکٹر صاحب تورق مقلوب کے عدم جواز اور اس کی وجوہات ذکر کرنے کے بعد مجمع الفقہ الاسلامی کی تجاویز کو ذکر کیا ہے پھر خلاصہ لکھا ہے کہ تورق فردی جائز ہے، بیع عینہ ناجائز ہے، تورق منظم اور تورق مقلوب بھی ناجائز ہے۔

۳۴- مفتی عبدالرحیم قاسمی:

مفتی صاحب نے چند سطروں میں تورق کو جائز اور عینہ کو ناجائز لکھا ہے اور فقہ اکیڈمی مکہ مکرمہ کا حوالہ دیا ہے۔

۳۵- مفتی عارف باللہ قاسمی:

مفتی صاحب نے بہت سلیقہ کے ساتھ اس مسئلہ کے ہر پہلو کو واضح کیا ہے، تورق کی تعریف کرنے کے بعد لکھا ہے کہ یہ فقہاء کے نزدیک جائز ہے، امام محمد، امام ابن تیمیہ اور علامہ ابن قیم وغیرہ سے جو ناجائز ہونا منقول ہے وہ دراصل عینہ کی شکل ہے جس میں مال بلا واسطہ یا بالواسطہ لوٹ کر بائع اول کے پاس آ جاتا ہے، اور ان کی عبارتوں سے اس کی وضاحت کی ہے، پھر مفتی صاحب نے تورق کے جواز کے لئے چار شرطیں ذکر کی ہیں:

۱- بائع و مشتری ثانی دونوں حقیقتہ یا حکماً ایک ہی شخص یا ادارہ نہ ہوں تاکہ یہ بیع عینہ نہ ہو جائے جو ممنوع ہے۔

۲- بائع اول حقیقی خریداری اور شرعی قبضہ کے بعد مشتری اول کے ہاتھ فروخت کرے

اسی طرح مشتری اول اس پر شرعی قبضہ کے بعد مشتری ثانی سے فروخت کرے، پھر مفتی صاحب نے بیع قبل القبض کے ناجائز ہونے کے دلائل ذکر کئے ہیں۔

۳- مال بائع اول تک کسی تیسرے کے واسطے سے نہ پہنچ جائے، اس کو علامہ ابن اہمام، علامہ ابن تیمیہ وغیرہ نے ممنوع قرار دیا ہے۔

۴- مال مشتری ثانی کے ہاتھ فروخت کرنے کی ذمہ داری بائع اول پر نہ ہو، نہ صراحۃً ہونہ عرف کے اعتبار سے ہو، پھر مفتی صاحب نے بینکوں میں مروج کچھ صورتوں کو ذکر کیا ہے جن میں بعض کو ناجائز اور بعض کو بعض شرائط کے ساتھ جائز قرار دیا ہے، مفتی صاحب نے سوال میں مذکور صورت کے بارے میں صراحتاً اپنی رائے ظاہر نہیں کی ہے، مگر ان کی ذکر کردہ تفصیلات کی روشنی میں محسوس ہوتا ہے کہ سوال میں مذکور صورت ان کے نزدیک ناجائز و حرام ہے۔

۳۶- مولانا خورشید انور اعظمی:

مولانا نے سوال میں مذکور تورق کو بیع عینہ قرار دیا ہے، اور واضح کیا ہے کہ بیع عینہ میں اگر سامان بائع اول کے پاس لوٹ آئے تو مکروہ تحریمی ہے، ورنہ جائز ہے، پھر تورق حقیقی کو جائز اور سوال میں مذکور صورت کو ناجائز قرار دیا ہے۔

۳۷- مولانا ابوبکر قاسمی:

مولانا نے تورق حقیقی اور بیع عینہ کی تعریف کی ہے، تورق کو جائز اور بیع عینہ کو ناجائز قرار دیا ہے، سوال میں مذکور تورق کو بیع عینہ قرار دیا ہے، بینکوں کے لئے ناجائز قرار دیا ہے، البتہ ضرورت مند کے لئے بدرجہ مجبوری اجازت دی ہے۔

۳۸- مولانا شوکت ثنا قاسمی:

مولانا نے تورق کی تعریف کی ہے، بیع عینہ کو تورق سے ملتی جلتی شکل قرار دیا ہے، پھر علامہ شامی کے حوالہ سے اس کی مختلف تعریفات نقل کی ہیں، پھر لکھا ہے کہ امام ابوحنیفہ، امام ابو یوسف، امام شافعی اور ایک روایت میں امام احمد کے نزدیک تورق جائز ہے، حضرت عمر بن

عبدالعزیز، امام محمد بن الحسن الشیبانی، علامہ ابن تیمیہ، علامہ ابن قیم، فقہاء مالکیہ اور ایک روایت میں امام احمد کے نزدیک تورق ناجائز ہے، پھر جائز متر اردینے والوں کے دلائل قرآن و حدیث سے ذکر کیا ہے، پھر ناجائز متر اردینے والوں کے دلائل ذکر کئے ہیں، اور ان کے دلائل کو رد کیا ہے کہ جن احادیث سے انہوں نے استدلال کیا ہے، وہ معلول ہیں، نیز اس کا تعلق تورق سے نہیں ہے بلکہ بیع عینہ سے ہے، پھر آخر میں انہوں نے منظم شکل میں تورق کی اجازت دینے کو مناسب قرار دیا ہے، البتہ حقیقی بیع تورق کی اجازت دی جاسکتی ہے، اس کے لئے انہوں نے چند شرائط کو ذکر کیا ہے:

۱- مستورق کو واقعی نقد کی ضرورت ہو، ۲- ضرورت مند شخص کے لئے دوسرے مباح طریقہ مثلاً قرض حسنہ کے ذریعہ رقم حاصل کرنا ممکن نہ ہو، ۳- عقد میں بیع کے منافی کوئی شرط نہ ہو، نہ اس میں شبہ رہا ہو، ۴- فروخت کرتے وقت وہ چیز بائع کی ملکیت اور قبضہ میں ہو، ۵- مشتری قبضہ سے پہلے فروخت نہ کرے، ۶- بائع اول سے فروخت نہ کرے، اسی طرح اگر بائع کوئی بینک یا ادارہ ہو تو سامان نہ اس بینک یا ادارہ سے فروخت کرے نہ اس کے وکیل یا منسلک ادارہ سے فروخت کرے۔

۳۹- مولانا شاہد علی قاسمی:

مولانا نے بینک میں رائج تورق کی صورت ذکر کر کے اس کو بیع عینہ قرار دیا ہے، پھر اس کو ناجائز متر اردے کر کے دلائل ذکر کئے ہیں، لکھا ہے کہ حنفیہ، مالکیہ اور حنابلہ کے نزدیک ناجائز ہے، امام شافعی کے یہاں جائز ہے، پھر اپنی رائے واضح کی ہے کہ وہ سود کا ذریعہ ہے، نیز شمن کے ضمان میں داخل ہونے سے قبل اس سے فائدہ اٹھانا ہے، اس لئے ناجائز ہے۔

۴۰- مولانا ارشد شاہ داب:

انہوں نے تورق کی تعریف، تورق و عینہ میں فرق واضح کیا ہے، پھر لکھا ہے کہ تورق کے بارے میں امام احمد سے دو روایتیں ہیں: ایک جواز کی، دوسری کراہت کی، البتہ عام فقہاء

حنابلہ کے نزدیک جائز ہے، امام مالک کے نزدیک تورق جائز ہے، شافعیہ کے نزدیک عینہ جائز ہے، حنفیہ میں تورق امام ابو یوسف کے نزدیک جائز ہے، عینہ امام محمد کے نزدیک مکروہ ہے، پھر خلاصہ لکھا ہے کہ تورق تمام فقہاء کے یہاں جائز ہے، عینہ امام شافعی کے علاوہ دوسرے فقہاء کے نزدیک ناجائز ہے، امام ابن تیمیہ اور علامہ ابن قیم کے نزدیک تورق بھی ناجائز ہے، پھر وضاحت کی ہے کہ سوال میں مذکور صورت تورق نہیں ہے بلکہ عینہ ہے اور ناجائز ہے۔

۴۱- مولانا محمد موسیٰ شمش قاسمی:

تورق کی تعریف کر کے لکھا ہے کہ تمام فقہاء کے یہاں جائز ہے، پھر عینہ کی تعریف کر کے لکھا ہے کہ امام شافعی کے علاوہ تمام فقہاء کے نزدیک ناجائز ہے، پھر فریقین کے دلائل ذکر کئے ہیں، تورق و عینہ میں فرق واضح کیا ہے، سوال میں مذکور صورت کو بیع عینہ قرار دیا ہے جو جمہور فقہاء کے نزدیک ناجائز ہے۔

۴۲- مولانا توقیر بدر:

تورق کی تعریف کر کے لکھا ہے کہ جمہور فقہاء کے نزدیک جائز ہے، پھر عینہ کی تعریف کر کے لکھا ہے کہ امام شافعی کے علاوہ جمہور فقہاء کے نزدیک ناجائز ہے، پھر مختلف کتابوں سے عبارتیں نقل کی ہیں، دونوں فریق کے دلائل ذکر کئے ہیں، امام شافعی کے دلائل کا جواب دیا ہے، سوال میں مذکور صورت کو عینہ قرار دے کر جمہور کے نزدیک اس کا ناجائز ہونا بیان کیا ہے۔

۴۳- مولانا نوشاد:

تورق کی تعریف اور جمہور فقہاء کے نزدیک اس کا جائز ہونا ذکر کیا ہے، پھر عینہ کی تعریف کر کے لکھا ہے کہ امام شافعی کے علاوہ کسی کے یہاں جائز نہیں ہے، امام شافعی اور جمہور فقہاء کے دلائل ذکر کرنے کے بعد امام شافعی کے استدلال کا جواب دیا ہے اور سوال میں مذکور صورت کو بیع عینہ قرار دے کر اس کو ناجائز کہا ہے۔

۴۴- عبد الجلیل قاسمی:

میں نے بھی اپنے مقالہ میں سول میں مذکور صورت کو عینہ قراردیا ہے، امام شافعی سے منقول ہے کہ عینہ جائز ہے، علامہ شامی نے امام ابو یوسف کی طرف عدم کراہت کی نسبت کی ہے، لیکن علامہ ابن ہمام نے کہا ہے کہ اگر سامان کل یا اس کا کچھ حصہ لوٹ کر بائع کے پاس آجائے تو مکروہ تحریمی ہوگا، ورنہ اگر خریدار وہ سامان بازار میں فروخت کر دے تو خلاف اولیٰ ہوگا، کراہت نہیں ہوگی، امام ابو یوسف کے قول کا تعلق اسی صورت سے جس میں مال لوٹ کر بائع کے پاس نہ آئے۔

خلاصہ بحث:

ان تمام مقالات کے مطالعہ سے یہ بات سمجھ میں آتی ہے کہ تورق کو اس کا نام اس لئے دیا گیا ہے کہ خریدار کو نقد رقم کی ضرورت ہوتی ہے، اس کے لئے وہ کوئی سامان ادھار خرید کر نقد فروخت کر دیتا ہے، ورنہ وہ ایک عام بیع ہے، کسی سامان کو خریدی ہوئی قیمت سے زیادہ میں، کم میں یا اسی قیمت میں فروخت کرنا جائز ہے، اسی طرح نقد فروخت کرنا اور ادھار فروخت کرنا بھی جائز ہے، تورق میں اس عام بیع کے علاوہ کوئی نئی چیز نہیں ہے۔

میری سمجھ میں یہ بات نہیں آئی کہ امام محمد جس بیع کو انتہاء درجہ کا حرام اور سود خوروں کی ایجاب قراردیں اس کے بارے میں امام ابو یوسف فرمائیں کہ وہ مکروہ بھی نہیں ہے، اس لئے علامہ شامی نے ان کی طرف عدم کراہت کی نسبت کی ہے، ما قائل فہم ہے۔

علامہ ابن ہمام نے تطبیق دی ہے، انہوں نے جس بیع کو خلاف اولیٰ کہا ہے، اس کی نسبت امام ابو یوسف کی طرف کی ہے، یہ بھی کہا گیا ہے کہ امام ابو یوسف نے اس کو باعث اجر قراردیا ہے، یہ بات بھی میری سمجھ میں نہیں آئی کہ جس بیع میں ایک مجبور شخص کی مجبوری سے فائدہ اٹھانے کی وجہ سے فقہاء اس کو خلاف اولیٰ کہیں امام ابو یوسف اس کو باعث اجر قراردیں، اور صحابہ اس پر عمل کریں۔

امام ابو یوسف جس بیع کو باعث اجر قرار دے رہے ہیں میرے نزدیک اس کی صورت یہ ہے کہ ایک آدمی اپنی کسی ضرورت سے کسی کے پاس قرض لینے کے لئے جائے، اس کے پاس اتفاق سے نقد رقم نہ ہو وہ قرض دینے سے انکار نہ کرے بلکہ اس کو کہے کہ میرے پاس سامان ہے اس کو لے جاؤ اور فروخت کر کے اپنی ضرورت پوری کرو، اس صورت میں اس کا اپنا سامان ضرورت مند کے ہاتھ فروخت کرنا اس کے لئے باعث اجر ہوگا غالباً امام ابو یوسف کی مراد یہی ہے۔ واللہ اعلم بالصواب

☆☆☆

جميک فقهي تحقيقات

دوسرا باب
تعارف مسئلہ

تورق اور مالیاتی اداروں میں اس کے عملی اطلاق کا ڈھانچہ

مولانا شعیب جو سب ۶۶

مقصد:

فقہاء کرام نے تورق کے تصور اور قانون سے متعلق زمانہ دراز تک بحث و مباحثہ کیا ہے، مگر اب جا کر اس چیز کو عملی طور پر اپنایا گیا ہے اور وسیع انداز میں اس کا نفاذ عمل میں آیا ہے، تورق کا تصور یہ ہے کہ اس میں فائننس، انویسمنٹ اور سیال پروڈکٹس کے انتظام کا خاکہ تیار کیا جاتا ہے، اس میں عملی اطلاق اور اس کے مختلف خاکے پیش کئے جاتے ہیں، تاکہ موجودہ مسائل کا حل ڈھونڈھا جاسکے، اور جو اسلامک فقہ اکیڈمی انڈیا کے ذریعہ اختیار شدہ شرعی قوانین کے مطابق ہو۔

تورق کی تعریف:

تورق کی تعریف اس طرح کی جاسکتی ہے کہ ایک شخص (مستورق) مؤجل قیمت پر کچھ اشیائے تجارت خریدتا ہے پھر وہ اس سے کم قیمت پر فوری ادائیگی کے لئے تیسری پارٹی سے اس چیز کو بیچ دیتا ہے۔

تورق ”ورق“ سے مشتق ہے، جس کے معنی ہیں ”چاندی“ چاہے وہ چاندی ڈھلی ہوئی ہو یا بغیر ڈھلی ہوئی، چنانچہ تورق کا مطلب ہے چاندی چاہنا (یعنی چاندی کا درہم) جب زمانہ ماضی میں چاندی کا درہم کرنسی کے طور پر مستعمل ہوتا تھا لیکن آج کل تورق کا مطلب ہوگا، پیسہ

طلب کرنا، کرنسی ہو یا نہ ہو، جدید اقتصادی اصطلاح میں تورق کا مطلب ہوا ”سیال اثاثہ کی طلب میں خاص اشیاء کی فروختگی“ اس لئے معاملہ تورق کا اصل مقصد سیال اثاثے کا حصول ہے۔

تورق کی قسمیں:

۱- قدیم اور روایتی تورق:

اس میں ایک شخص (مستورق) کریڈٹ پر اشیاء کی خریداری کرتا ہے تاکہ ان اشیاء کو وہ کم قیمت میں کسی تیسرے شخص سے پیسے (Cash) کے بدلے بیچے۔

۲- منظم تورق:

منظم تورق کی تعریف یہ ہے کہ یہ اسلامی قوانین کے مطابق تورق کے تصور کے مطابق پیسے کے حصول کا ایک عمل ہے، اس میں پروڈکٹ کا معاملہ مالیاتی اداروں ان کے امیدواروں (Clients) کے ساتھ ہوتا ہے، جس میں یہ مالیاتی ادارے فوری ادائیگی کے بدلے مخصوص اشیاء کی خریداری کرتے ہیں پھر ان اشیاء کے اپنے امیدواروں کو مؤجل (Deferred) ادائیگی اور مخصوص فیصدی نفع کے ساتھ پیش کرتے ہیں، اس کے بعد فوری ادائیگی کے لئے ان اشیاء کو دوبارہ مارکیٹ میں بیچنے کے لئے یہ مالیاتی ادارے اپنے آپ کو اپنے امیدواروں کا ایجنٹ بننے کے لئے پیش کرتے ہیں، اخیر میں یہ مالیاتی ادارے اپنے کلائنٹ کے کھاتے میں پیسے کریڈٹ کرتے ہیں۔

منظم تورق کو اسلامی مالیاتی ادارہ پیداوار کو پروڈکٹس کے ایک جز کے طور پر سمجھا جاتا ہے، یہ پروڈکٹس اور پیداوار اسلامی مالیاتی اداروں کی جانب سے پیش کی جارہی ہیں، اور ایسے پرانے اور روایتی بینکوں کے ذریعہ بھی پیش کی جارہی ہیں جو کسی حد تک اسلامی اصول کو اپناتے ہیں۔ اس پروڈکٹ کی تیاری اس لئے ہوتی ہے کہ لوگوں اور کمپنیوں کو زیر کار سرمایہ (Working Capital)، کریڈٹ کارڈ اور اسلامی قانون کے مطابق پرسنل فنانس کے دوسرے طریقہ مہیا

کرائے جائیں۔

الٹا توروں:

الٹا توروں (Reverse Tawarruq) بھی منظم توروں کی طرح ہے، مگر الٹا توروں میں مستوروں مالیاتی ادارہ ہوتا ہے۔

ایک شخص ایک مقامی یا عالمی بازار سے فوری طور پر (On Spot Basis) کی بنیاد پر چیزیں خریدتا ہے، مالیاتی ادارہ سیل اگریمینٹ (بیج کا عقد) کا انتظام خود اپنے یا اپنے ایجنٹ کے ذریعہ کرتا ہے، بیک وقت یا معاہدہ مدت کے بعد، یہ مالیاتی ادارہ یعنی مستوروں اور کلائنٹ یہ دونوں معاملے (Transactions) کو سنبھالتے ہیں اور یہ عام طور پر مساومہ یا مراہمہ معاملات کی بنیادوں پر مؤجل ادائیگی کے طور پر ہوتا ہے۔

منظم توروں اور روایتی توروں کے درمیان تقابل:

جب ہم روایتی توروں اور منظم توروں کے درمیان تقابل کرتے ہیں تو ہم کو یہ معلوم ہوتا ہے کہ ان دونوں کے درمیان مناسبت اور یکسانیت اس میں ہے کہ دونوں معاہدوں کا مقصد ایک ہے، کیونکہ ان دونوں میں خریداری کرنے والے کا مقصد پیسہ اور کیش کا حصول ہوتا ہے، چنانچہ خریدار کسی بھی مقصد کے لئے استعمال کے لئے ان چیزوں کو نہیں خریدتا، ان دونوں توروں میں دو طرح کے معاملات پیش آتے ہیں: پہلا یہ کہ خریداری اشیاء مؤجل ادائیگی کے لئے ہوتی ہے اور دوسرے یہ کہ پھر اسی چیز کو دوبارہ بیچا جاتا ہے تاکہ فوری طور پر ادائیگی مل جائے۔ دوسری قیمت عام طور پر پہلی قیمت سے کم ہوتی ہے، مزید یہ کہ ان دونوں توروں میں دو پارٹیاں مشغول ہوتی ہیں، پہلی پارٹی چیزوں کو مؤجل فروختگی (Deferred Sale) کی بنیاد پر بیچتی ہے اور دوسری پارٹی پہلی خریدنے والی ہے، اور آخری پارٹی دوسری خریدنے والی ہے، جو فوری ادائیگی کے لئے پہلے بیچنے والے سے خریدتی ہے، پہلا بیچنے والا شخص جو مؤجل ادائیگی کے ذریعہ اشیاء خریدتا ہے

وہ دوسرے کاروبار میں جو فوری ادائیگی کے لئے ہے کو بیچنے والا ہے، بہر حال منظم اور روایتی توریق کے درمیان کچھ فرق ہے، روایتی توریق میں پہلی پارٹی جو مؤجل سیل (deferred Sale) کے طور پر اشیاء کو بیچتی ہے اس کو یہ پتہ نہیں ہے کہ دوسری پارٹی جو مؤجل سیل کے طور پر اشیاء کو خریدتی ہے اس کا یہ ارادہ ہے کہ وہ چیزوں کو کیش حاصل کرنے کے لئے بیچے گی یا کم از کم بیچنے والا دوسرا کاروبار کرے گا، نتیجتاً تنہا ایک شخص جو ان دونوں کاروباروں میں موجود ہوتا ہے، چاہے وہ بلا واسطہ ہو یا بالواسطہ، وہی شخص پہلا خریدار ہے، دوسری طرف یہ مالیاتی ادارے شروع ہی سے معاہدہ کرتے ہیں اور اشیاء کو اخیر تک اس کلائنٹ کو اشیاء پیش کرتے ہیں اور یہ مالیاتی ادارے کلائنٹ کے اکاؤنٹ میں قیمت کریڈٹ کرتے ہیں۔

منظم اور روایتی توریق

روایتی توریق	منظم توریق
تین پارٹیاں شریک ہوتی ہیں	اس میں چار پارٹیاں شریک ہوتی ہیں، تین پارٹیاں بھی ہو سکتی ہیں
اس میں خریداری کا کوئی وعدہ نہیں ہوتا	بیکر دو احد کے وعدے کے ذریعہ ہوتا ہے اور کلائنٹ یعنی مستورق کے ذریعہ خریداری ہوتی ہے
صرف دو بنیادی سیل ہوتی ہے	دو بنیادی سیل سے پہلے اضافی خریداری ہوتی ہے
کسی بھی معاہدہ پر دستخط شامل نہیں ہے	معاہدہ طریقہ کار کے خاکہ کی کچھ پر دستخط شامل ہوتی ہے
کلائنٹ خود سے اشیاء فروخت کرتا ہے	اس میں کلائنٹ بینک متعین کرتا ہے اور بینک کو اپنا بجٹ بنانا ہے اور دوسری بنیادی توریق سیل کو عمل میں لائے


<p>اس میں دونوں بنیادیں سہل ہر ایک معاہدہ کے بعد حساسی طور پر ملکیت کی منتقلی مکمل ہو جائے یعنی حقیقی قبضہ ہونا ہے۔</p>	<p>اس میں ملکیت کی منتقلی صرف اس حد تک محدود ہوتی ہے کہ سہل معاہدہ پر دستخط ہو جائے جو منتقلی کے حقوق پر تو انہیں و شرائط اور اشیاء سے متعلق تو انہیں کو شامل ہوتی ہے چنانچہ ملکیت کی منتقلی اس کے مخصوص طریقہ کے ذریعہ صرف اس لئے ہوتی ہے کہ اساتذاتی طور پر اس کو حقیقت کا جامہ پہنایا جاسکے یعنی قبضہ حکمی ہونا ہے۔</p>
---	--

مقصود اٹاٹے:

مثالوں کی بہتات ہے، تورق معاملات کے مقصود اٹاٹے شرعی تو انہیں کے مطابق ہوتے ہیں، یا وہ چیزیں ہیں جو اسٹاک ایکسچینج یا دھات (Metal) ایکسچینج میں مذکور ہیں تاکہ سیال اٹاٹے کو یقینی بنایا جائے۔

طریقہ کار اور تورق ماڈل کے پروڈکٹ:

روایتی تورق ماڈل کے لئے پروڈکٹ اسٹریکچر نقشہ:



روایتی تورق کا عمل:

۱- بینک کلائنٹ (متورق) کو اشیاء بیچتا ہے (فوری سپردگی)۔

۲- کلائنٹ بینک کو موجدل ادائیگی کی بنیاد پر ادا کرتا ہے۔

۳- کلائنٹ ملکیت اور اشیاء کا مالک بن جاتا ہے۔


۴- کلائنٹ چیزوں کو (تیسری پارٹی) سے بیچتا ہے۔

۵- خریدنے والا ان اشیاء کے لئے کلائنٹ کو پیسے (Cash) دیتا ہے۔

Deposit اور Inter Bank Liquidity Management کے لئے پروڈکٹ

اسٹریکچر نقشہ


Reverse تورق ماڈل کی بنیادوں پر



اللئے تورق کے لئے درجہ بدرجہ طریقہ کار:

- ۱- جمع کرنے والا بینک سے اس بات کی درخواست کرتا ہے کہ وہ ایک متعین مدت اور متعین واپسی (Fix Return) کے لئے کیش جمع کرنا چاہتا ہے۔
- ۲- جمع کرنے والا بینک میں فنڈ مہیا کرانا ہے اور بینک جمع کرانے والے کے اکاؤنٹ میں کریڈٹ کرتا ہے۔
- ۳- جمع کرنے والا مارکیٹ سے اشیاء کی خریداری کے لئے بینک کو ایجنٹ کے طور پر متعین کرتا ہے۔
- ۴- بینک جمع کرنے والے ایجنٹ کے طور پر مارکیٹ میں اشیاء کی خریداری کرتا ہے اور ان اشیاء کی قیمت ادا کرتا ہے۔
- ۵- بینک جمع کرنے والے کے کیش اکاؤنٹ کو ڈیبٹ (Debit) کرتا ہے اور اشیاء کے ساتھ ٹریڈنگ اکاؤنٹ کو کریڈٹ کرتا ہے، یہ عمل جمع کرنے والے کے اکاؤنٹ کو مراحم کے پیسوں کے مساوی منجمد بھی کر سکتا ہے۔
- ۶- جمع کرنے والا اشیاء کو بینک سے بیچتا ہے اور یہ مؤجل ادائیگی کی بنیادوں پر ہوتا ہے قیمت اور ایک متعین وقت کے لئے فائدے کے ساتھ۔
- ۷- بینک جمع کرنے والے ٹریڈنگ اکاؤنٹ میں ڈیبٹ (Debit) کرتا ہے اور یہ اشیاء کے ساتھ ہوتا ہے، اور بینک جمع کرنے والے کے اکاؤنٹ کو معیار پر ادائیگی کی ذمہ داری جو منفقہ قیمت اور فائدے کے مساوی ہو، کے ساتھ کریڈٹ کرتا ہے۔
- ۸- بینک اشیاء کو قبضہ میں لے لیتا ہے اور فوری ادائیگی کے لئے مارکیٹ میں اشیاء کو بیچتا ہے۔
- ۹- معاد ادائیگی پر بینک جمع کرنے والے کے اکاؤنٹ بشمول قیمت اور فائدہ کے کریڈٹ کرتا ہے۔

تورق ماڈل کے طور پر فائننس کرنے کے لئے پروڈکٹ اسٹراٹجی نقشہ:



پروڈکٹ کا درجہ بدرجہ طریقہ کار:

۱- توریق خاکے کی بنیادوں پر پروڈکٹ فائننس کرنے کے لئے کسٹمر بینک سے درخواست کرتا ہے۔

۲- بینک سے توریق معاملات کے دستاویزات کو کسٹمر حاصل کرتا ہے۔

۳- بینک پہلے بروکر (London Metal Exchange) سے اشیاء خریدے گا۔

۴- پھر مرابحہ معاہدہ کے تحت بینک چیزوں کو بینک کی سیلنگ قیمت (اصل + فائدہ) پر چیزوں کو کسٹمر سے فروخت کرے گا اور یہ مؤجل ادائیگی معاہدہ کے تحت ہوگا۔

۵- وکالتہ معاہدہ کے تحت، کسٹمر بینک کو متعین کرتا ہے کہ وہ چیزوں کو مارکیٹ میں فروخت کرے۔

۶- کسٹمر کے لئے مقرر سیل ایجنٹ کے طور پر کام کرتے ہوئے بینک چیزوں کو دوسرے بروکر کے ذریعہ بیچے گا۔

۷- پھر بینک ورق (Cash Proceed) کو چیزوں کی سیل سے کریڈٹ لیتا ہے کسٹمر کے اکاؤنٹ کے لئے۔

۸- بالآخر کسٹمر بینک کو رقم مہیا کرتا ہے (رقم + فائدہ) اور یہ متنفقہ دستور طریقہ کے ذریعہ ہوتا ہے۔

مذکورہ بالا خاکہ ذاتی فائننس، منفی (Overdraft) جمع سہولیات، کریڈٹ کارڈ وغیرہ کے لئے استعمال ہوتا ہے، ریسرچ کرنے والے حضرات جو اس طرح کے معاہدے کا مطالعہ کرتے ہیں وہ انہیں دو طریقوں کے تحت مطالعہ کرتے ہیں، پہلا طریقہ یا پہلی چیز بینکنگ توریق (اتوریق المصرنی) کہلاتا ہے، یہ تغیر عام طور پر کمرشیل (Commercial) سیاق و سباق میں استعمال ہوتا ہے کیونکہ بینکنگ لفظ کا شامل ہونا اس بات کا پتہ دیتا ہے کہ معاملہ کا کوئی مہیا کرنے والا ہے، دوسرا طریقہ یا دوسری تعبیر منظم توریق (اتوریق المنظم) کہلاتا ہے جو نسبتاً زیادہ

علمی اصطلاح محسوس ہو رہی ہے کیونکہ یہ معاہدے کے طریقہ کار کی طرف اشارہ کرتا ہے جو مالیاتی اداروں کے ذریعہ منظم ہوتا ہے، اور اس کا انتظام منظم اور روایتی توریق میں مختلف ہوتا ہے جو فقہ کی پرانی کتابوں میں موجود ہے۔

منظم توریق پروڈکٹ میں شامل معاہدے:

معاہدے اور شرائط کے اعتبار سے مختلف ہو سکتے ہیں، بہر کیف عام طور سے یہ شرائط مالیاتی اداروں اور معاہدے مراجمہ اشیاء کے جملہ طریقہ کے ذریعہ ہوتا ہے، یہ معاہدے درج ذیل طرح کے ہوتے ہیں:

- ☆ خریدگی کا وعدہ۔
- ☆ اشیاء خریدگی معاہدہ (بینک اور اشیاء بروکر کے درمیان) (اصل کے طور پر)۔
- ☆ اشیاء فروختگی معاہدہ (بینک اور اس کے کسٹمر کے مابین)۔
- ☆ ایجنسی کالیبر بینک اور کسٹمر کے درمیان، اس میں بینک کو اس بات کا اختیار دیا جاتا ہے کہ وہ چیزوں کو (کسٹمر کے ایجنٹ کے طور پر) بروکر B سے بیچے۔
- ☆ اشیاء فروختگی معاہدہ (بینک جو کسٹمر کے ایجنٹ کے طور پر ہوتا ہے اور اشیاء بروکر B کے درمیان)۔

توریق معاملات کے لئے معیاری عملی طریقوں کی ایک مثال:

۱- بینک توریق کے مقصد سے اشیاء کی خریداری کرے گا، جو مارکیٹ میں لائی جائیں گی (یا بینک کسٹمر کی درخواست پر اسے بیچ سکتا ہے) مشہور ہے کہ خریداریاں بینک یا عالمی بازار کے ذریعہ ہوتی ہیں، اور زیادہ تر چیزیں جو بینک کے ذریعہ خریدی جاتی ہیں وہ دھات (Metal) ہوتی ہیں، سونا یا چاندی کے علاوہ، اور اس طرح کے زیادہ بازار عام طور سے لندن میں

پائے جاتے ہیں جیسے: London Metal Exchange

۲- بینک ان کسٹمر سے مارکیٹنگ کا معاملہ کرتا ہے جنہیں ورکنگ کیپٹل (Working

(Capital) یا پرسنل فنانس کی ضرورت ہوتی ہے اور جو اس تورق کو کرنا چاہتے ہیں جس میں سیال اثاثے اور رقم کی حصول یابی ہوتی ہے اور یہ اشیاء کی رقم کو کریڈٹ پر بیچنے کے ذریعہ ہوتا ہے۔

۳- تورق کے ساتھ بینک اور ڈیل کرنے والے کے درمیان رشتہ مضبوط اور یقینی ہونا چاہئے، اور یہ قسط وار طور پر سیل شرائط کے ذریعہ ہوتا ہے، جس کا انحصار مراجمہ معاہدہ کے شرائط پر ہوتا ہے، اور یہ خریدنے کے لئے ہوتا ہے یا سیل معاہدہ ٹرم (مساومہ) کے لئے ہوتا ہے۔

۴- بینک کسٹمر اور مالیاتی صلاحیت کی چھان بین اور تحقیق کرتا ہے تاکہ اس بات کو یقینی بنایا جاسکے کہ کسٹمر اس قائل ہے کہ وہ قرض دوبارہ ادا کر سکے۔

۵- کسٹمر جو تورق کا معاملہ کرتا ہے اس کو ایک درخواست لکھنی پڑتی ہے تاکہ وہ اڈوائس میں بینک کے ذریعہ تیار کردہ ماڈل کے ذریعہ اشیاء کی ایک مقدار خرید سکے، اور مقدار اس طور پر ہو کہ وہ اس رقم سے مماثل ہو جس کا اس کو مطالبہ ہے۔

۶- کسٹمر اس بات کو مان کر چلے گا اور اس کو پہلے اس بات کا علم ہے کہ جس قیمت پر بینک اشیاء کو فروخت کر رہا ہے وہ قیمت اپنے اکاؤنٹ کے لئے اشیاء کی فروختگی کے ذریعہ ملنے والی رقم سے زیادہ ہوگی اور اس کو اس بات کا بھی علم ہے کہ بینک اس سیل کو مارکیٹ میں کرے گا، اور یہ انجینسری کے معاہدے کے تحت ہوگا (جب کسٹمر پر وڈکٹ کو خریدتا ہے اور حاصل کرتا ہے)۔

۷- آیا مراجمہ، معاہدے کی بنیاد پر کسٹمر کے ساتھ سیل مکمل طور پر ہوگئی ہے یا مساومہ معاہدے کے بنیادوں پر بینک کے کچھ اضافی فائدے کے ساتھ جو کسٹمر کو بینک کا مستقرض (ڈیبٹ کرنے والا) بنا دیتا ہے اور یہ عمل اس طور پر ہوتا ہے کہ پیسے تسطوار ادا کیا جائے جس میں ادائیگی کی مدت کے ساتھ اس کی قیمت اور اہمیت یکساں ہوگی۔

۸- کسٹمر یعنی خریدار چیزوں کو دوبارہ بیچنے سے پہلے چیزوں کو بینک سے خریدنے کے بعد ان چیزوں کی ملکیت اور قبضہ حکمی حاصل کرتا ہے۔

۹- کسٹمر کی طرف سے بینک، عمل کرے گا تاکہ یہ بینک کسٹمر کو بیچنی گئی چیزوں کے یکساں قیمت کو مارکیٹ میں مانب بن کر بیچے یعنی اس کی جتنی قیمت ہے اسی قیمت پر اب کسٹمر اپنی اشیاء کی فروختگی میں قیمتوں میں تبدیلی کو برداشت کرے گا، اکثر و بیشتر توریق کے معاملے ایجنٹوں کے ذریعہ بیرون ملک میں ہوئے ہیں یعنی London Metal Exchange کے ذریعہ۔

۱۰- فروختگی سے بینک کو حاصل شدہ رقم یہ کسٹمر لے لیتا ہے، پھر بینک اس رقم کو کسٹمر کے اکاؤنٹ میں جمع کر دیتا ہے، کسٹمر ایجنسی کے انتظامی اخراجات کو برداشت کرتا ہے، اس معاملہ میں جو بھی اخراجات ہوں۔

۱۱- کسٹمر بینک کو اپنا قرض ادا کرتا ہے جو توریق طریقہ کار کی وجہ سے ہوا، اور یہ عمل قسط وار طور پر سیل کے شرائط کے مطابق ہوگا، جیسا کہ فائدہ (Premium) کی رقم اور متعین ادائیگی مدت کے لئے اتفاق ہوا تھا۔

خاتمہ:

مذکورہ بالا چیزوں کی تیاری میں میں نے جان بوجھ کر مختلف شرعی آراء کو چھوڑ دیا ہے، میں نے اس کی تعریفات خاکہ اور اس توریق کے عملی اطلاق کے سمجھنے پر اپنی توجہ مرکوز کی ہے، یہ بات یاد رکھنی چاہئے کہ مارکیٹ میں پروڈکٹ پیش کرنے کے لئے مالیاتی ادارے کا خود اپنا مرتب کیا ہوا معیاری طریقہ کار ہوتا ہے۔

خلاصہ:

توریق کا خاکہ ایک ایسا میثاق و معاہدہ ہے جو جدید اسلامی مالیاتی نظام میں فائنانس کرنے کا ایک مسلسل مشہور ذریعہ بنتا جا رہا ہے، ان دنوں منظم توریق اسلامی بینک کاری پروڈکٹس کا ایک جزو شمار کیا جانے لگا ہے، یہ پروڈکٹس اور پیداوار اسلامی مالیاتی اداروں کی جانب سے پیش کی جارہی ہے اور ایسے پرانے اور روایتی بینکوں کے ذریعہ بھی پیش کی جارہی ہیں جو کسی حد تک اسلامی اصول کو اپناتے ہیں، یہ پروڈکٹ اور پیداوار فائنانس کرنے، صرف (Invest)

کرنے اور سیال اثاثے کے انتظام و انصرام کرنے کے لئے بدل کے طور پر راستے اور طریقے پیش کرتا ہے۔

منظم تورق کی تعریف یہ ہے کہ یہ ایک ایسا عمل ہے جس کے ذریعہ اسلامی قوانین کے تورق کے نظریے اور تصور کے مطابق پیسے کا حصول ہو، اس پروڈکٹ کا معاملہ مالیاتی اداروں کے ذریعہ ان کے امیدواروں (Clients) کے ساتھ ہوتا ہے جس میں مالیاتی ادارے فوری ادائیگی کے بدلے مخصوص اشیاء کی خریداری کرتے ہیں، پھر ان اشیاء کو اپنے امیدواروں کو مؤجل (Deferred) ادائیگی اور مخصوص فیصدی نفع کے ساتھ پیش کرتے ہیں، اس کے بعد فوری ادائیگی کے لئے ان اشیاء کو دوبارہ مارکیٹ میں بیچنے کے لئے یہ مالیاتی ادارے اپنے آپ کو اپنے امیدواروں کا ایجنٹ بننے کے لئے پیش کرتے ہیں۔

اخیر میں یہ مالیاتی ادارے اپنے کلائنٹ کے کھاتے میں پیسے کریڈٹ کرتے ہیں۔ مثال کے طور پر کوئی مالیاتی ادارہ بین الاقوامی بازار سے 20,000,000 ڈالر کے بدلے دس لوہا خریدتا ہے، تو ایک ٹن کی قیمت 2,000,000 ڈالر ہوتی، پھر یہ مالیاتی ادارہ اپنے کلائنٹ کو ایک ٹن لوہا 3,000,000 ڈالر میں پیش کرتا ہے جس کی ادائیگی قسط وار دس سالوں میں ہوتی ہے، جب کلائنٹ نے لوہے خرید تو اس وقت اس مالیاتی ادارے نے کلائنٹ کو یہ پیش کش کی کہ وہ اپنے لوہے کو اس مالیاتی ادارے کے ایجنٹ کے طور پر 2,000,000 میں عالمی بازار میں بیچ دے جیسا کہ اس لوہے کو اس مالیاتی ادارے نے 2,000,000 میں خریدا تھا، اب اخیر میں یہ مالیاتی ادارہ کلائنٹ کے اکاؤنٹ میں 2,000,000 امریکی ڈالر کریڈٹ کرے گا۔

(انگریزی سے ترجمہ شدہ)

جميعة فقهي تحقيقات

تيسر ابا ب
تفصيلي مقالات

اتفاقی اور منصوبہ بند تورق

مولانا خالد سیف اللہ رحمانی

”ورق“ (راء کے زیر کے ساتھ) کے معنی چاندی کے سکہ کے ہیں، عربی زبان کے قاعدہ کے مطابق اس کے طلب کرنے کو ”تورق“ کہتے ہیں، (دیکھئے: لسان العرب لابن المنظور: ۱۰/ ۳۷۵، القاسوس الجریط، مصباح المیز، مادہ ”ورق“) — فقہاء کی اصطلاح میں تورق یہ ہے کہ انسان کوئی چیز ادھار خریدے، پھر اسے فروخت کنندہ کے بجائے کسی اور کے ہاتھ نقد قیمت خریداری سے کم میں فروخت کر دے؛ تاکہ اسے نقد رقم حاصل ہو جائے:

”أن يشتري المرء سلعة نسيئة، ثم يبيعها نقداً لغير البائع بأقل مما اشتراها به، ليحصل بذلك على النقد“ (الموسم المہرہ ۱۱۳/ ۱۷۳)۔

اس تعریف سے ظاہر ہوا کہ تورق میں خرید و فروخت کے دو معاملے ہوتے ہیں؛ لیکن پہلے خریدار کا اصل مقصد نقد رقم حاصل کرنا ہوتا ہے، اس سے ملتی جلتی ایک اور شکل ہے، جس کا فقہاء نے ”بیع عینہ“ کے نام سے ذکر کیا ہے، بیع عینہ کی شکل یہ تھی کہ ”الف“ کو مثلاً ایک ہزار روپے کی ضرورت ہوتی اور اسے امید نہیں ہوتی کہ ”ب“ اسے قرض کے طور پر یہ رقم دیدے گا، اور ”ب“ کی بھی خواہش ہوتی ہے کہ وہ اس پر کچھ نفع حاصل کرے تو ”الف“ ”ب“ سے ایک ہزار کی چیز ادھار بارہ سو کے بدلہ خرید کر لیتا اور پھر ”ب“ سے وہی سامان ایک ہزار روپے نقد میں بیچ دیتا، اس طرح ”الف“ کو ایک ہزار روپے وصول ہو گئے اور ”ب“ کو دو سو روپے نفع مل گیا،

امام ابو یوسفؒ کی طرف منسوب ہے کہ یہ صورت جائز ہے اور اس میں کوئی کراہت نہیں؛ جب کہ امام محمدؒ سے اس صورت کے بارے میں منقول ہے:

”هذا البيع في قلبي كأمثال الجبال ذميم اخترعه آكلة الرباء“ (رد المحتار

- (۶۱۳/۷)

(میرے دل میں یہ بیع پہاڑ کی طرح معلوم ہوتی ہے، یہ ایسا برا طریقہ ہے جسے سود خواروں نے وضع کیا ہے)۔

اور فتویٰ امام محمدؒ کے قول پر ہے — اس تفصیل سے معلوم ہوا کہ تورق اور عینہ میں فرق یہ ہے کہ عینہ صرف دو شخصوں کے درمیان وجود میں آتا ہے اور تورق میں ایک تیسرے شخص کی شمولیت بھی ہوتی ہے۔

حنفیہ کا نقطہ نظر:

تورق کا حکم کیا ہے؟ — اس سلسلہ میں فقہاء کے درمیان اختلاف پایا جاتا ہے، جیسا کہ اوپر ذکر کیا گیا، حنفیہ کے یہاں بیع عینہ کے سلسلہ میں دو قول ہیں: ایک قول جو ازکا ہے اور اس کے قائل امام ابو یوسفؒ ہیں، اور ایک قول امام محمدؒ کا ہے اور اس سلسلہ میں امام محمدؒ کا جو قول اوپر مذکور ہوا اس سے صاف معلوم ہوتا ہے کہ یہ کم از کم مکروہ تحریمی ہے، بیع عینہ کی ایک شکل تو یہی ہے، جس کا اوپر ذکر ہوا، جس میں دو افراد کے درمیان خرید و فروخت کا معاملہ ہوتا ہے اور بیع عینہ کی دوسری صورت بعینہم وہی ذکر کی گئی ہے، جسے ’تورق‘ کہا جاتا ہے؛ چنانچہ فتاویٰ عالمگیری میں ہے:

”وقال بعضهم: تفسيرها أن يدخل بينهما ثالثا فيبيع المقرض ثوبه من المستقرض بأثنى عشر درهما ويسلم إليه، ثم يبيع المستقرض من الثالث الذي أدخله بينهما بعشرة ويسلم الثوب إليه ويأخذ منه العشرة ويدفعها إلى طالب القرض، فيحصل لطالب القرض عشرة دراهم ويحصل لصاحب الثوب

علیہ اثنا عشر درهما کذا فی المحيط“ (الفتاویٰ الہندیہ ۳۰۸، طۃ مکتبہ ماجد)۔
 (بعض حضرات نے کہا کہ عینہ سے مراد یہ ہے کہ دو آدمی اپنے درمیان تیسرے آدمی کو
 داخل کر لیں، قرض دہندہ اپنا کپڑا قرض لینے والے کے ہاتھ بارہ درہم میں فروخت کر لے اور اسے
 حوالہ کر دے، پھر جس کو قرض مطلوب ہے، وہ اس تیسرے شخص سے — جس کو ان دونوں نے
 درمیان میں داخل کیا تھا — دس درہم میں فروخت کر دے اور کپڑا اس کے حوالہ کر دے، نیز اس
 سے دس درہم لے لے اور یہ تیسرا شخص طالب قرض کو یہ دس درہم دیدے، اس طرح طالب قرض کو
 دس درہم (نقد) حاصل ہو جائیں اور کپڑے والے کے اس کے ذمہ بارہ درہم ہو جائیں)۔
 اسی طرح علامہ شامی نے بعض مشائخ سے بیع عینہ کی تعریف اس طرح نقل کی ہے :

”قال بعضهم : تفسیرها أن يأتي الرجل المحتاج إلى آخر ويستقرضه
 عشرة دراهم ولا يرغب المقرض في الإقراض طمعاً في فضل لا يناله
 بالقرض، فيقول : لا أقرضك ولكني أبيعك هذا الثوب إن شئت باثني عشر
 درهما وقيمته في السوق عشرة لبيعه في السوق بعشرة، فيرضى به المستقرض
 فيبيعه كذلك، فيحصل لرب الثوب درهمان وللمشترى قرض عشرة، وقال
 بعضهم : هي أن يدخل بينهما ثالثاً.....“ (رد المحتار علی الدر المختار ۷/۵۳۱-۵۳۲)۔

(بعض حضرات نے کہا: اس کی مراد یہ ہے کہ ایک محتاج شخص دوسرے کے پاس آئے
 اور اس سے دس درہم قرض طلب کرے، قرض دینے والا، قرض دینے کی طرف راغب نہ ہو،
 اسے لالچ ہو کہ قرض دے کر وہ کوئی نفع حاصل نہیں کر سکتا؛ لہذا وہ کہے کہ میں تمہیں قرض تو نہیں
 دوں گا؛ لیکن اگر چاہو تو میں تم سے بارہ درہم میں یہ کپڑا فروخت کر سکتا ہوں، جس کی قیمت بازار
 میں دس درہم ہو؛ تاکہ وہ اسے بازار میں دس درہم میں فروخت کر لے؛ چنانچہ طالب قرض اس پر
 رضا مند ہو جائے اور وہ اس کو اسی طرح فروخت کر لے، اس طرح کپڑے کے مالک کو دو درہم کا
 نفع مل جائے اور خریدار کو دس درہم کا قرض، اور بعض لوگوں نے کہا: یہ خرید فروخت کرنے والے

اپنے درمیان تیسرے شخص کو داخل کر لیں)۔

اس طرح کی اور بھی تصریحات فقہاء احناف کے یہاں ملتی ہیں، اس سے معلوم ہوا کہ احناف بھی کم از کم اس کے مکروہ ہونے کے قائل ضرور ہیں اور یہ کراہت بھی تحریمی ہے نہ کہ تنزیہی، اسی طرح علامہ ان ہمام نے بیع عینہ کی ایک صورت ”عینہ ثلاثیہ“ کے نام سے نقل کی ہے، وہ پوری طرح تورق کے مطابق ہے (دیکھئے: بیع القدر ۶/۲۳۳)۔

مالکیہ کی رائے:

مالکیہ اس کے عدم جواز ہی کے قائل ہیں؛ چنانچہ علامہ ابن رشد نے اپنی معروف کتاب ”البيان والتحصیل“ میں متعدد ایسی جزئیات نقل کی ہیں، جو اس نقطہ نظر کو واضح کرتی ہیں (دیکھئے: ۸۵۷-۸۶۰)، بلکہ امام مالک کی ایک روایت مرویہ تورق کے سلسلہ میں بالکل واضح معلوم ہوتی ہے کہ وہ اس کے عدم جواز کے قائل ہیں:

”وسئل مالک عن رجل ممن يعين: يبيع السلعة من الرجل بضمن إلى آجل، فإذا قبضها منه ابتاعها منه رجل حاضر كان قاعدا معهما فباعها منه، ثم إن الذي باعها الأول اشتراها منه بعد، و ذلك في موضع واحد، قال: لا خير في هذا وراه كانه محلل فيما بينهما“ (البيان والتحصیل ۸۹۷)۔

(امام مالک سے ایسے شخص کے بارے میں پوچھا گیا جو بیع عینہ کرتا ہو کہ وہ کسی شخص سے اُدھار سامان فروخت کرے، پھر جب خریدار اس پر قرضہ کر لے تو ایک اور شخص جو وہاں موجود ہے اور ان دونوں کے ساتھ بیٹھا ہوا ہے، اس سے خرید کر لے اور یہ خریدار اس کے ہاتھ بیچ دے، پھر پہلا فروخت کنندہ اس کے بعد دوسرے خریدار سے اسے خرید کر لے اور یہ سب کچھ ایک ہی جگہ پر ہو؟ تو انہوں نے فرمایا کہ اس میں کوئی خیر نہیں، ان کا نقطہ نظر یہ ہے کہ گویا اس تیسرے شخص کو ان دونوں کے درمیان حائل کرنے کے لئے ہی رکھا گیا ہے)۔

مالکیہ کے یہاں ایسے معاملات کے سلسلے میں ایک واضح اصول ہے، جس کو علامہ

قرائی نے ذکر کیا ہے کہ ایسے معاملات میں اصل دیکھنے کی چیز یہ ہے کہ آپ کے قبضہ سے کیا گیا اور کیا چیز واپس آئی؟ اگر اس کو سامنے رکھ کر سود پیدا ہو جاتا ہو، تو معاملہ کرنے والوں کے الفاظ و کلمات کا اعتبار نہیں:

”والأصل أن ينظر ما خرج من اليد وما خرج إليها ، فان جاز التعامل به صح وإلا فلا ، ولا تعتبر أقوالهما أى المتبايعين بل أفعالهما فقط ، فهذا هو تلخيص الفرق بين الذرائع التي يجب سدها والذرائع التي لا يجب سدها“
(المفروق ۲۶۹، ۳)

(اصل یہ ہے کہ دیکھا جائے کہ اس کے ہاتھ سے کیا چیز گئی ہے اور کیا چیز اس کو واپس آئی ہے؟ اگر اس لحاظ سے معاملہ جائز قرار پاتا ہو تب تو درست ہے ورنہ نہیں، خرید و فروخت کرنے والوں کے اقوال کا اعتبار نہیں؛ بلکہ صرف ان کے افعال کا اعتبار ہے، ”وہ ذرائع جن کو روکنا واجب ہے اور جن کو روکنا واجب نہیں“ کے درمیان فرق کا خلاصہ یہی ہے)۔

شافیہ کی نظر میں:

سد ذریعہ کے باب میں بمقابلہ مالکیہ اور دوسرے فقہاء کے امام شافعیؒ کے نزدیک سہولت ہے، امام شافعیؒ نے خود اپنی مایہ ناز تالیف ”کتاب الام“ میں اُدھار خرید و فروخت کی مختلف صورتوں پر تفصیل سے گفتگو کی ہے، انھوں نے تورق کی صورت تو صراحتاً ذکر نہیں کی ہے؛ لیکن عینہ کے جائز ہونے کی صراحت کی ہے، جس میں تیسرے آدمی کی شرکت کے بغیر فروخت کنندہ اور خریدار کے درمیان یہ عمل انجام پاتا ہے، تورق کا معاملہ تو اس کے مقابلہ نسبتاً خفیف ہے، کیوں کہ اس میں تیسرے آدمی کی بھی شرکت ہوتی ہے اور حیلہ کا پہلو نسبتاً ہلکا ہو جاتا ہے، تو یہ صورت تو بدرجہ اولیٰ ان کے نزدیک جائز ہوگی؛ چنانچہ امام شافعیؒ فرماتے ہیں:

”فإذا اشترى الرجل من الرجل السلعة فقبضه وكان الثمن إلى أجل فلا بأس أن يبتاعها من الذي اشتراها منه ومن غيره بنقد أقل أو أكثر مما اشتراه

بہ الخ“ (کتاب الام ۳۶۸-۶۹)۔

(جب ایک شخص دوسرے شخص سے سامان خریدے اور اس پر قبضہ کر لے، نیز قیمت اُدھار ہو تو اس میں حرج نہیں کہ جس نے اس سے خریدا ہے اسی کے ہاتھ یا کسی اور شخص سے وہ اس کو نقد فروخت کر دے، خواہ وہ اس کی پہلی قوت خرید سے کم ہو یا زیادہ)۔

امام شافعی کی بنیادی فکر یہ ہے کہ معاملات میں ظاہر کا اعتبار کیا جائے گا نہ کہ نیت

و ارادہ کا:

”اصل ما اذہب أن كل عقد كان صحيحاً في الظاهر لم أبطله بتهمة ولا بعادة بين المتبايعين ، وأجزته بصحة الظاهر ، وأكره لهما النية ، إذا كانت النية لو أظهرت كانت تفسد البيع“ (کتاب الام ۶۵۳)۔

(میرا اصولی نقطہ نظر یہ ہے کہ جو معاملہ بظاہر صحیح ہو، میں اسے محض تہمت یا خرید و فروخت کرنے والے کے درمیان مروج عادت کی وجہ سے باطل قرار نہیں دے سکتا، میں تو بظاہر درست ہونے کی وجہ سے اسے جائز قرار دوں گا؛ البتہ اس کی نیت کو ناپسند کرتا ہوں، اگر یہ نیت ظاہر کر دی گئی تو پھر یہ معاملہ فاسد ہو جائے گا)۔

چنانچہ علامہ نووی نے بھی بیع عینہ کو جائز قرار دیا ہے اور لکھا ہے: ”هذا هو الصحيح المعروف في كتب الأصحاب“؛ البتہ ابو اسحاق اسفرائینی اور شیخ ابو محمد سے نقل کیا گیا ہے کہ اگر بیچنے والے شخص کا یہی معمول ہو تو اس میں دوسری بیع پہلی بیع کے لئے مشروط سمجھی جائے گی اور دونوں ہی باطل ہو جائیں گی: ”وأفتى أبو إسحاق الأسفرائنى والشيخ أبو محمد بأنه إذا صار البيع الثانى مشروطاً فى الأول فىبطلان“ (روضة الطالبين ۳۱۶/۳-۳۱۷)۔

چنانچہ شافعیہ میں بھی متأثرین نے بیع عینہ کو مکروہ قرار دیا ہے، ان میں علامہ ابن حجر عسقلانی، شیروانی، ابن قاسم، علامہ ربیع اور شبراہملى کا ذکر ملتا ہے (دیکھئے تحفۃ المحتاج ۳/۳۲۲، اللہ شامی ونہایۃ المحتاج ۳/۶۰، ربیع)؛ لیکن جیسا کہ مذکور ہو متاثرین کا یہ نقطہ نظر بیع عینہ کے بارے میں ہے نہ

کہ تورق کے بارے میں، تورق کا معاملہ چوں کہ عینہ سے کمتر ہے، اس لئے ممکن ہے کہ یہ صورت ان کے نزدیک بھی جائز ہو۔

حنابلہ کا نقطہ نظر:

تورق کی اصطلاح اصل میں حنابلہ ہی کے یہاں ملتی ہے، امام احمد سے اس سلسلہ میں دونوں طرح کا قول منقول ہے؛ لیکن قول راجح جائز ہونے کا ہے؛ چنانچہ فقہ حنبلی کی معروف کتاب ”کشاف القناع“ میں ہے:

”ولو احتاج إنسان إلى نقد فاشتري مالا يساوي مائة بمائة وخمسين مثلاً فلا بأس بذلك نص عليه وهي أي هذه المسألة تسمى مسألة التورق من الورق وهي الفضة“ (۱۸۶۳)۔

(اگر کسی انسان کو نقد رقم کی ضرورت ہو اور وہ سو درہم کی چیز مثلاً ڈیڑھ سو درہم میں خریدے تو اس میں کوئی حرج نہیں ہے، امام محمد کے یہاں اس کی صراحت ملتی ہے، اس مسئلہ کو تورق کہتے ہیں، جو ورق یعنی چاندی کے لفظ سے ماخوذ ہے)۔

علامہ مرداویٰ اس قول کی ترجیح کو واضح کرتے ہوئے فرماتے ہیں: ”وهو المنهـب وعلیہ الأصحاب“ (لإنصاف ۲۳۷/۳)، دوسرے فقہاء نے بھی اس کے جائز ہونے کی صراحت کی ہے (دیکھئے الفروع لابن المفلح ۱۷۱/۳)۔

لیکن فقہاء حنابلہ کی دو نمائندہ شخصیتیں علامہ ابن تیمیہ اور علامہ ابن قیم نے پوری قوت اور صراحت کے ساتھ تورق کو ناجائز قرار دیا ہے؛ چنانچہ علامہ ابن قیم فرماتے ہیں:

”وكان شيخنا رحمه الله يمنع من مسألة التورق وروجع فيها مراراً وأنا حاضر فلم يرخص فيها، وقال: المعنى الذى لأجله حرم الربا موجود فيها بعينه مع زيادة الكلفة بشراء السلعة وبيعها والخسارة فيها، والشريعة لا تحرم الضرر الأدنى وتبيح ما هو أعلى منه“ (العلام المومنين ۱۸۲/۳)۔

(ہمارے شیخ (علامہ ابن تیمیہ) تورق سے منع کرتے تھے، میری موجودگی میں کئی بار ان سے مراجعت کی گئی، مگر انھوں نے اس کی اجازت نہیں دی، انھوں نے کہا کہ سود کو حرام قرار دینے کا جو مقصد ہے وہ بعینہ اس میں بھی موجود ہے؛ بلکہ اس سے بڑھ کر؛ کیوں کہ اس میں سامان کو خریدنے اور اس کو بیچنے کی کلفت بھی ہے اور اس میں نقصان اٹھانا بھی ہے، اور ایسا نہیں ہو سکتا کہ شریعت کم درجہ کے نقصان کو تو منع کر دے اور اس سے اعلیٰ درجہ کے نقصان کو جائز۔)

علامہ ابن تیمیہ نے حضرت عمر بن عبد العزیزؓ کا قول نقل کیا ہے :

”التورق اخیة الربا ای أصل الربا“ (مجموع الفتاویٰ ۲۹/۳۰۲)۔

(تورق ربا کی جڑ ہے)۔

اصحابِ ظواہر امام شافعیؒ کے قول کے مطابق اسے جائز قرار دیتے ہیں اور معاملہ کی ظاہری شکل کو فیصلہ کا مدار بناتے ہیں، علامہ ابن حزم نے اس سلسلہ میں تفصیل سے گفتگو کی ہے (دیکھئے: لکھنؤ، ۵۷/۹، مسئلہ نمبر: ۱۵۵۸)۔

مذہب کا خلاصہ:

غرض کہ حنفیہ، مالکیہ، حنبلیہ، علامہ ابن تیمیہ اور علامہ ابن قیم کارحمان اس کے ناجائز یا قریب بہ حرام ہونے کی طرف ہے، اور یہی رائے بعض متاخرین شوافع کی ہے؛ جب کہ شوافع اور اصحابِ ظواہر اسے جائز قرار دیتے ہیں، ماضی قریب کے اہل علم میں بھی اس سلسلہ میں اختلاف رائے رہا ہے، شیخ عبد العزیز بن باز سابق مفتی عام سعودی عرب، شیخ محمد بن ابراہیم سابق مفتی عام سعودی عرب، ”اللجنة الدائمة للبحوث والافتاء سعودی عرب، هیئة كبار العلماء سعودی عرب (دیکھئے: مجلہ مجمع الفکر الاسلامی، بحوث الدورة السابعة عشر ۱۸/۲)، ڈاکٹر علی محی الدین علی قرہ داغی، شیخ عبد اللہ بن سلیمان المنیع، دکتور محمد علی قمری وغیرہ اس کے جواز کے قائل ہیں، موجودہ حالات میں مولانا محمد تقی عثمانی نے بھی اسے جائز قرار دیا ہے، اور شیخ محمد بن عثمان بن عثیمین (سابق مفتی اعظم سعودی عرب) نے اسے حالت اضطرار میں جائز قرار دیا ہے، اس کا مطلب یہ ہے کہ وہ اصلاً

اس کے عدم جواز کے قائل ہیں۔

جب کہ شیخ عبد اللہ بن محمد عبد الوہاب آل شیخ، ڈاکٹر یوسف القرضاوی، شیخ صالح حسین، ڈاکٹر حامد حسان، ڈاکٹر صدیق محمد امین الضریح، ڈاکٹر علی سالوس، ڈاکٹر سالم بن ابراہیم سویام اور ڈاکٹر عبد اللہ بن محمد سلیمی جامعۃ الملک سعود اس کو ناجائز قرار دیتے ہیں اور اسی پر مصرف قطر اسلامی، فیصل بینک، بحرین اور شرکتہ الراجحی وغیرہ کا عمل ہے (دیکھئے: مجلہ مذکورہ)۔

جائز قرار دینے والوں کی دلیلیں:

جن حضرات نے اسے جائز قرار دیا ہے، ان کے پیش نظر درج ذیل دلائل ہیں:

۱- اللہ تعالیٰ نے تجارت کو جائز قرار دیا ہے اور سود کو حرام، اور تورق کی شکل بنیادی طور پر تجارت کی ہے، جس میں ایک شخص سے ایک چیز خریدی جاتی ہے اور خریدار دوسرے شخص سے اسے فروخت کرتا ہے۔

۲- ”عن ابی سعید الخدری وأبی ہریرۃ رضی اللہ عنہما أن رسول اللہ ﷺ استعمل رجلاً علی خیبر فجاء بتمر جنیب، فقال رسول اللہ ﷺ: آکل تمر خیبر هكذا؟ قال: لا واللہ یا رسول اللہ! إنا لناخذ الصاع من هذا بالصاعین والصاعین بالثلاثة، فقال رسول اللہ ﷺ: لا تفعل، بع الجمع بالدرہم ثم ابتع بالدرہم جنیباً“ (صحیح البخاری مع التلخیص، ط: اسلامیہ: ۳۹۹، ۴۰۰، ودیکر کتب حدیث)

(حضرت ابو سعید خدری اور حضرت ابو ہریرہ رضی اللہ عنہما سے روایت ہے کہ رسول اللہ ﷺ نے ایک شخص کو خیبر پر عامل بنایا، وہ جنیب نامی کھجور لے کر آئے، رسول اللہ ﷺ نے دریافت کیا: کیا خیبر کی تمام کھجوریں اسی طرح کی ہیں؟ انہوں نے عرض کیا: خدا کی قسم! نہیں، اے اللہ کے رسول! ہم اس کھجور کا ایک صاع دو صاع کے بدلہ اور دو صاع تین صاع کے بدلہ لیتے ہیں، آپ ﷺ نے ارشاد فرمایا: ایسا نہ کرو؛ بلکہ دو صاع یا تین صاع کھجور کو درہم کے بدلہ فروخت کرو اور درہم سے یہ جنیب نامی کھجور حاصل کرو)۔

۳- معاملات میں اصل مباح ہونا ہے، سوائے اس کے کہ حرمت پر کوئی دلیل

موجود ہو۔

۴- بعض دفعہ لوگوں کو نقد رقم کی ضرورت پڑتی ہے، اور آج کل لوگ عام طور پر قرض دینے کو تیار نہیں ہوتے، ان حالات میں تورق کے ذریعہ نقد رقم حاصل کی جاسکتی ہے اور سود سے بچا جاسکتا ہے۔

مانعین کی دلیلیں:

جو حضرات اس کے جائز نہ ہونے کے قائل ہیں، انہوں نے حسب ذیل امور سے

استدلال کیا ہے:

۱- ”عن ابی إسحاق ، عن امرأته أنها دخلت علی عائشة رضی اللہ عنہا نسوة ، فسألتهن امرأة فقالت : یا أم المؤمنین : کانت لی جاریة فبعتها من زید بن أرقم بثمان مائة إلى أجل ، ثم اشتريتها منه بست مائة فنقلته ستمائة ، وکتبت علیہ ثمان مائة ، فقالت عائشة : بئس واللہ ما اشتریت ! وبئس واللہ ما اشتری ، أخبری زید بن أرقم أنه قد أبطل جهاده مع رسول اللہ ﷺ إلا أن یتوب“ (مصنف عبد الرزاق ۸/ ۱۸۳-۱۸۵، حدیث نمبر: ۱۳۱۸۲)۔

(حضرت عائشہ رضی اللہ عنہا کے پاس کچھ خواتین آئیں، ایک خاتون نے سوال کرتے ہوئے عرض کیا: ام المؤمنین! میری ایک باندی تھی، میں نے اس کو زید بن ارقم سے آٹھ سو میں فروخت کر دیا، پھر اسی کو ان سے چھ سو میں خرید کر لیا تو میں نے چھ سو ان سے وصول کئے اور ان کے آٹھ سو ہو گئے، حضرت عائشہ نے کہا کہ خدا کی قسم! کیا ہی بدترین ہے تمہارا خریدنا اور ان کا خریدنا، زید بن ارقم کو بتا دو کہ اگر انہوں نے توبہ نہیں کی تو رسول اللہ ﷺ کے ساتھ انہوں نے جو جہاد کیا ہے، انہوں نے اس کو ضائع کر لیا)۔

اس روایت میں بالواسطہ ہی نفع پہنچایا گیا ہے؛ لیکن حضرت عائشہ نے اسے بھی قائل

قبول نہیں سمجھا۔

۲- رسول اللہ ﷺ نے بیع عینہ سے منع فرمایا؛ چنانچہ حضرت عبد اللہ بن عمرؓ سے مروی ہے کہ رسول اللہ ﷺ نے ارشاد فرمایا:

”إذا تبایعتم بالعینة، وأخذتم أذناب البقر، ورضیتم بالزرع، وتركتم الجهاد سلط الله علیکم ذلاً لا یزعه حتی ترجعوا إلی دینکم“ (مشتمل الاخبار مع نبل واطوارہ - ۲۱۹/۵)

(جب تم بیع عینہ کرنے لگو گے، بیل کی دم پکڑنے لگو گے، کھیتی پر راضی ہو جاؤ گے اور جہاد چھوڑ دو گے تو اللہ تعالیٰ تم پر ایسی ذلت کو مسلط کر دے گا، جو اس وقت تک دور نہ ہوگی، جب تک تم اپنے دین کی طرف واپس نہ آ جاؤ)۔

عینہ میں بھی بالواسطہ روپیہ پر نفع حاصل کیا جاتا ہے اور تورق میں بھی بالواسطہ یہی عمل ہوتا ہے فرق یہ ہے کہ عینہ دو افراد کے درمیان ہوتا ہے اور تورق تین افراد کے درمیان۔

۳- ”عن شیخ من بنی تمیم قال : خطبنا علی رضی اللہ عنہ قال : نہی رسول اللہ ﷺ عن بیع المضطر وبيع الغرر وبيع الثمرة قبل أن تبدوا الخ“ (سنن ابوداؤد، باب بیع المضطر، کتاب المبیع، حدیث نمبر: ۳۳۸۲)۔

(بنی تمیم کے ایک شخص سے مروی ہے کہ حضرت علیؓ نے ہمیں خطاب کرتے ہوئے فرمایا: رسول اللہ ﷺ نے مضطر کی بیع غرر یعنی جہالت و ابہام والی بیع اور پھل کے قائل استعمال ہونے سے پہلے اس کی بیع سے منع فرمایا ہے)۔

تورق بھی اصل میں حالت اضطراری کی بیع ہوتی ہے کہ وہ نقد رقم لینے کے لئے مجبور ہوتا ہے اور اس بنا پر اسے ایک چیز خرید کر بیچنی پڑتی ہے۔

۴- حضرت عبد اللہ بن عباس رضی اللہ عنہما فرماتے ہیں:

”إذا استقمت بنقد ثم بعث بنقد فلا بأس، و إذا استقمت بنقد فبعث

بنسبۃ فلا خیر فیہ ، تلک ورق بورق“ (بیان الدلیل: ۲۳۶/۸، تہذیب السنن لابن قیم: ۱۵/۱۰۹، مصنف عبدالرزاق: ۲۳۶/۸)۔

(جب تم نقد خریدو اور پھر نقد بیچو تو حرج نہیں اور نقد خریدو اور اوصار بیچو تو اس میں خیر نہیں، یہ درہم کی درہم سے بیچ ہے)۔

۵- تورق دراصل ربا کے لئے ایک حیلہ ہے اور شریعت کا ایک مستقل اصول سد ذریعہ ہے کہ نہ صرف گناہ کو منع کیا جائے؛ بلکہ ان راستوں کو بھی بند کر دیا جائے جو گناہ کا سبب بنتے ہیں، لہذا سد ذریعہ کے طور پر تورق کو ممنوع ہونا چاہئے۔

جواز کے دلائل پر ایک نظر:

۱- یہ درست ہے کہ تورق میں دو الگ الگ خرید و فروخت کے معاملات ہوتے ہیں اور خرید و فروخت کو جائز قرار دیا گیا ہے؛ لیکن دونوں معاملات کا مجموعہ اس بات کو واضح کرتا ہے کہ اصل مقصود سامان کی خرید و فروخت نہیں ہے؛ بلکہ نفع دے کر قرض حاصل کرنا ہے اور معاملات میں صرف الفاظ کی اہمیت نہیں ہوتی؛ بلکہ مقاصد کو بھی اہمیت حاصل ہوتی ہے: ”لا عبرة فی العقود للالفاظ والمبانی، والعبرة للمقاصد والمعانی“ — نیز بعض دفعہ انفرادی طور پر ایک عقد کا حکم الگ ہوتا ہے؛ لیکن اگر اس کے ساتھ کوئی اور عقد جمع ہو جائے تو اجتماعی حیثیت میں اس کا حکم مختلف ہو جاتا ہے، جمہور فقہاء نے جو بیع عینہ کو منع کیا ہے اس کی بنیاد بھی یہی ہے، ورنہ فی الجملہ دو الگ الگ عقد وہاں بھی پائے جاتے ہیں، اس سلسلہ میں علامہ ابو اسحاق شاطبی کی یہ بات بڑی چشم کشا ہے:

”..... الاستقراء من الشرع عرف أن للاجتماع تأثيراً في أحكام لا تكون في حالة الانفراد فقد نهى عليه الصلاة والسلام عن بيع وسلف و كل واحد منهما لو انفرد لجاز ونهى عن جمع المفترق وتفريق المجتمع خشية الصدقة وذلك يقتضى أن للاجتماع تأثيراً ليس للانفراد“ (الموافقات ۱۴۲/۳-۱۴۳،

طہ دار المعروف، بیروت)۔

(..... احکام شریعت کے استقراء سے معلوم ہوتا ہے کہ احکام میں اجتماع کا وہ اثر ہوتا جو انفرادی نہیں ہوتا..... چنانچہ رسول اللہ ﷺ نے بیع اور قرض سے منع فرمایا؛ حالانکہ ان میں سے ہر ایک کو اگر انفرادی طور پر کیا جائے تو جائز ہے، اور رسول اللہ ﷺ نے زکوٰۃ کے خوف سے الگ الگ مال کو جمع کرنے اور جو مال ایک جگہ ہو اس کو الگ الگ کرنے کی ممانعت فرمائی، اس کا تقاضہ ہے کہ اجتماعی حیثیت کے ایسے آثار و احکام ہوتے ہیں، جو انفرادی حیثیت کے نہیں ہوتے)۔

۲- جہاں تک معمولی تمر (کھجور) بیچ کر عمدہ تمر (کھجور) خریدنے کی بات ہے، تو اس سلسلہ میں تین باتیں پیش نظر رہنی چاہئیں:

(الف) اس واقعہ میں حضرت بلال رضی اللہ عنہ کا مقصد زیادہ پیسہ دے کر کم پیسہ حاصل کرنا نہیں تھا؛ جیسا کہ تورق میں ہوتا ہے؛ بلکہ اس کا مقصد معمولی کھجور کی جگہ بہتر کھجور حاصل کرنا تھا، اس لئے تورق کے معاملہ اور اس واقعہ کی نوعیت میں فرق ہے۔

(ب) کھجور کی خرید و فروخت والے معاملہ میں دونوں معاملات نقد کئے گئے تھے، اُدھار نہیں، اور سود کی بنیاد بنتی ہے اُدھار معاملہ؛ کیوں کہ سود خوار مہلت کے بدلہ پیسہ وصول کرنا چاہتا ہے، اس لئے فقہاء کا نقطہ نظر یہ ہے کہ اصلاً حرمت ربانسیۃ کی ہے، ربانسیۃ کی حرمت سد ذریعہ کے طور پر ہے۔

(ج) اتفاقی اور انفرادی طور پر بعض حالات میں حیلہ کی اجازت ہو سکتی ہے؛ لیکن اس کو معاملہ کا ایک مستقل طریقہ بنا لینا درست نہیں، یہ حرام کو حلال کرنے کی کوشش ہے۔

۳- یہ درست ہے کہ معاملات میں اصل جائز ہونا ہے؛ لیکن یہ ایسے وقت میں ہے؛ جب کہ حرمت پر کوئی دلیل موجود نہ ہو؛ لیکن اگر کسی معاملہ میں حلت اور حرمت کا شبہ پیدا ہو جائے تو پھر حرمت کو ترجیح دی جائے گی؛ جیسا کہ فقہی قاعدہ ہے: ”إذا اجتمع الحلال والحرام فقد غلب الحرام“۔

۴- حاجت یقیناً احکام فقہیہ کی ایک اہم اصل ہے؛ کیوں کہ شریعت کے مقاصد میں سے رفع حرج بھی ہے؛ لیکن نص کے مقابلہ میں حاجت معتبر نہیں؛ جیسا کہ فقہاء نے لکھا ہے:

”المشقة والخرج إنما يعتبر ان فی موضع لا نص فیہ وأما مع النص

بخلافہ فلا“ (اشاہ والنظار مع غزعمون لبصائر ۲۷۱/۱)۔

اس لئے بطور مستقل اصول کے تورق کو جائز قرار دینا درست نہیں؛ البتہ کوئی شخص بہت ضرورت مند ہو تو فقہاء احناف کی صراحت ”يجوز للمحتاج الاستقراض بالربح“ (اشاہ والنظار ۱۳۹) (حاجت مند کے لئے نفع پر قرض حاصل کرنا جائز ہے) کے تحت اس کے لئے سودی قرض حاصل کرنے کی گنجائش ہے، خواہ وہ تورق کے ذریعہ ہو یا کسی سود خوار سے لیا جائے۔

خلاصہ بحث:

یہ حقیر، فقہاء کے نفاذ نظر اور ان کی پیش کی گئی دلیلوں کی روشنی میں اس نتیجہ پر پہنچا ہے کہ ایک تو ہے کسی شخص کا انفرادی اور اتفاق طور پر کسی مصیبت میں مبتلا ہونے کی وجہ سے تورق کر لینا، اس کی تو گنجائش ہو سکتی ہے، دوسری شکل یہ ہے کہ کوئی ادارہ اس کو تمویل کا ذریعہ بنائے اور استعمار کے ایک منجج کے طور پر اس کا استعمال کرے یہ جائز نہیں ہوگا؛ کیوں کہ یہ بہر حال ایک حیلہ ہے، اور حیلہ کو مستقل طریقہ کار نہیں بنایا جاسکتا، ورنہ یہ شریعت کے احکام سے کھلو اڑ کرنا اور بالواسطہ طریقہ پر حرام کو حلال کرنا ہوگا، اس کا ایک نقصان یہ بھی ہوتا ہے کہ ایسے حیلوں کو اختیار کرنے والا اس کو جائز و حلال سمجھ کر استعمال کرتا ہے، اس لئے نہ اس میں اپنے عمل پر ندامت ہوتی ہے اور نہ کبھی یہ جذبہ پیدا ہوتا ہے کہ وہ اسے چھوڑ دے، اس کے برخلاف اگر آدمی کسی کام کو حرام سمجھ کر بہت ہی مجبوری کے تحت کرتا ہے تو اسے اپنے فعل پر ندامت ہوتی ہے، وہ آئندہ اس سے بچنے کی کوشش کرتا ہے اور اپنی غلطی پر تائب بھی ہوتا ہے، اس لئے انفرادی تورق تو جائز ہوگا؛ لیکن منظم تورق بطور طریقہ استعمار کے جائز نہیں۔

معاصر اسلامی بینکاری اور تورق، ایک تحقیقی جائزہ

ڈاکٹر (منشی) حافظ عبدالباق خان ☆

معاصر اسلامی بینکاری میں تورق کا استعمال روز بروز بڑھتا چلا جا رہا ہے۔ زیر نظر مضمون میں اس کے متعلق تمام ضروری اسباب کو اجمالاً سمیٹا گیا ہے۔
لغوی تعریف:

تَوْرُقُ باب تَفَعَّل سے مصدر ہے۔ اس کی اصل ورق ہے۔ ورق راء کے فتح کے ساتھ پتے کو کہتے ہیں جب کہ راء کے کسرہ کے ساتھ چاندی کو کہتے ہیں خواہ وہ ڈھالی ہوئی ہو یا نہ ہو۔ ورق سے باب انعال اورق الرجل (آدمی مالدار ہو گیا) باب استفعال استورق الرجل (آدمی نے مال طلب کیا) اور باب تَفَعَّل تورق الحيوان (جانور نے پتے کھائے) مستعمل ہیں (ابن منظور فرائضی، محمد بن کرم لسان العرب، ایران، قم، ۱۳۰۵ھ، ۱۰/۳۷۵)۔
قرآن کریم کی آیت: ”فَلْيَأْتُوا أَحَدَكُمْ بِوَرِقِكُمْ هَذِهِ إِلَى الْمَلِيئَةِ“ (سورۃ الکہف، ۱۹)۔

(تم میں سے ایک یہ چاندی کے سکے لے کر بازار جائے)۔

اور حدیث مبارکہ: ”وفى الرقعة ربع العشر“ (بخاری، محمد بن اسماعیل، الجامع الصحیح، کتاب الزکوٰۃ، باب زکوٰۃ الختم) (چاندی میں اڑھائی فیصد زکوٰۃ ہے) میں یہ لفظ استعمال ہوا ہے۔

اصطلاحی تعریف:

تورق بیع کی وہ قسم ہے جس میں نقد رقم کا ضرورت مند ایک شخص سے ادھار چیز منگے داموں خریدتا ہے اور پھر اسے بازار میں نقد قیمت پر (جو ادھار قیمت سے کم ہوتی ہے) کسی تیسرے شخص کے ہاتھ بیچ دیتا ہے اور نقد رقم حاصل کر کے اپنی ضرورت پوری کر لیتا ہے۔ چونکہ اسے نقد رقم (ورق یعنی چاندی) حاصل ہو جاتی ہے۔ اسی مناسبت سے اس معاملہ کو تورق کہہ دیتے ہیں (موسمہ فقہیہ کوہت، تحت 'تورق' ۱۳۷/۱۳)۔

جو شخص اس معاملہ کے ذریعے نقد رقم کا طالب ہو اسے متورق یا مستورق کہتے ہیں اور جو شخص اسے ادھار فروخت کرتا ہے اسے متورق کہتے ہیں۔

تورق کی متقارب اصطلاحات:

تورق کے متقابل دو اصطلاحات اور مستعمل ہیں۔ توریق اور عینہ۔

توریق:

توریق (Securitization) کا معنی سودی قرض حاصل کرنا ہے (وجہ الزمیلی، الدکتور، الخورق، ہیئتہ و انواعہ) (الغنی المعروف والمصر فی المعنی) ص ۳۰۳، مجمع الفقہ الاسلامی ج ۱۰ کے انیسویں سیمینار میں پیش کیا گیا مقالہ)۔

عینہ:

عینہ بیع کی وہ قسم ہے جس میں نقد رقم کا ضرورت مند ایک شخص سے ادھار چیز منگے داموں خریدتا ہے اور پھر اسے اسی پہلے شخص کو نقد قیمت پر (جو ادھار قیمت سے کم ہوتی ہے) بیچ دیتا ہے۔

عینہ کی اقسام:

عینہ کی مختلف اقسام فقہاء نے ذکر کی ہیں:

پہلی قسم: ایک ضرورت مند شخص کسی دوسرے شخص سے کوئی چیز ادھار خریدتا ہے اور پھر

یہ خریدار اسی شخص کو یہی چیز نقد قیمت پر فروخت کر دیتا ہے۔ یہ نقد قیمت اس اوصار قیمت سے کم ہوتی ہے۔

تفہیم کی خاطر مزید اقسام کو مندرجہ ذیل مثالوں سے واضح کیا جاتا ہے:

قسم دوم: زید، بیع عینہ کے ذریعے نقد رقم کا طالب ہے۔ خالد، عامر سے نقد قیمت پر چیز خریدتا ہے اور پھر خالد یہ چیز زید کو اوصار پر منگے داموں فروخت کر دیتا ہے اور پھر زید یہ چیز دوبارہ عامر کو نقد قیمت پر بیچ دیتا ہے۔

تیسری قسم: زید ایک چیز اوصار خریدتا ہے اور ایک مہینہ میں قیمت کی ادائیگی طے پاتی ہے پھر زید یہی چیز اسی شخص کو جس سے خریدی تھی اوصار پر منگے فروخت کر دیتا ہے اور ادائیگی کے لئے ایک مدت طے کرتا ہے جو پہلی مدت سے کم ہوتی ہے۔

چوتھی قسم: زید خالد کو پندرہ روپے اوصار دیتا ہے۔ پھر دس روپے کی کوئی چیز اسے پندرہ روپے میں فروخت کر دیتا ہے اور وہی اوصار پندرہ روپے بطور چیز کی قیمت کے واپس لے لیتا ہے۔ یوں اصل پندرہ روپے زید پر اوصار رہ گئے۔

پانچویں قسم: زید اور خالد پہلے ایک سودی معاملہ پر متفق ہو جاتے ہیں اس معاملہ کی خاطر وہ عامر کے پاس جاتے ہیں۔ زید، عامر سے کوئی چیز خریدتا ہے اور خالد کو نقد قیمت پر فروخت کر دیتا ہے۔ خالد پھر زید کو اوصار پر منگے داموں فروخت کر دیتا ہے۔ زید پھر عامر کو وہی چیز واپس کر دیتا ہے اور عامر کے اس معاملہ میں تعاون کرنے پر کچھ رقم اسے دے دیتا ہے۔

اس پانچویں قسم کو عینہ ثلاثیہ کہتے ہیں اور وہ قسم جس میں چیز پہلے بائع کے پاس بغیر کسی واسطہ کے واپس چلی جاتی ہے اسے عینہ ثلاثیہ کہتے ہیں (ابن رشد، محمد بن احمد، بدلیۃ الکھمد، لاہور، المکتبۃ العلمیہ ۱۹۸۳ء، کتاب الربو، باب فی بیوع الذرائع الربویہ ۱۰۶۲، ۱۰۷، ابن تیمیہ، محمد بن عبد الحلیم، مجموع الفتاویٰ بیروت، دارالکتب العلمیہ ۲۰۰۵ء، کتاب الربو، مسئلہ اثوریق و مسئلہ اعیونہ رص ۱۹۳، ۱۹۷، ۲۹، خطاب، محمد بن عبد الرحمن، سواہب الجلیل شرح مختصر الخلیل، بیروت، دارالکتب العلمیہ ۱۹۹۵ء، کتاب الربو، فصل فی اعیونہ ۱۹۳/۶، ۲۰۰، ابن ماجہ، محمد ابن، رد المحتار علی الدر المختار، مکرم، مکتبہ مصطفیٰ احمد الباز، سن، کتاب الربو، باب البصر،

مطلب فی بیع العینہ ۲۷۳/۵، نووی، حجتی بن شرف، المجموع شرح المہذب ۱/۱۵۳)۔

عینہ کا حکم:

عینہ کی یہ تمام اقسام جمہور فقہاء کے نزدیک ناجائز اور حرام ہیں، سوائے امام شافعی کے (مزید تفصیل آگے آرہی ہے) کیونکہ یہ سودی معاملات کا دروازہ کھولتی ہیں۔ ابن قیم نے مذکورہ بالا پانچویں قسم کو تمام اقسام میں بدترین قرار دیا ہے کیونکہ اس میں دو سودی معاملہ کرنے والے تیسرے شخص کا واسطہ پیدا کر کے حرام کو حلال کرنے کی کوشش کرتے ہیں (ابن قیم، تہذیب السنن، بیروت، المکتبۃ السنن، ۱۹۷۹ء، ۳۲۷)۔

تورق کی اقسام:

تورق کی دو تقسیمات ہیں۔

تقسیم اول: تورق حقیقی:

وہ تورق جس میں باقاعدہ بائع، مشتری اور تیسرا شخص معاملات حقیقت میں طے کرتے ہیں۔ تورق حقیقی دو عقود سے مرکب ہے:

عقد اول میں نقد رقم کا ضرورت مند شخص کوئی چیز کسی سے مہنگی قیمت پر ادھا خریدتا ہے اور باقاعدہ قبضہ حاصل کرتا ہے۔

عقد دوم میں یہ ضرورت مند شخص اپنی مقبوضہ چیز کو بازار میں کسی تیسرے شخص کے ہاتھ خریدی ہوئی قیمت کی بہ نسبت سستی قیمت پر نقد بیچ دیتا ہے۔

یہ دونوں عقود حقیقت میں انجام پاتے ہیں۔

تورق صوری:

یہ وہ قسم ہے جس میں محض صورت کوئی چیز ضرورت مند شخص خریدتا ہے اور بغیر قبضہ کے وہ محض ایک کاغذی کارروائی کے ذریعے بالواسطہ طور پر اس پہلے شخص کے کسی ایجنٹ یا جاننے والے کے ہاتھ بیچ دیتا ہے اور بیچتے وقت عموماً قبضہ بھی نہیں دلاتا، اس لیے کہ خود اس کو بھی چیز پر حقیقی قبضہ

حاصل نہیں ہوتا اور نہ ہی اسے بائع اول اس مخصوص مشتری کے علاوہ کسی اور کے ہاتھ فروخت کرنے کی اجازت دیتا ہے۔

تقسیم دوم: تورق فردی:

یہ وہی تورق ہے جس کا ذکر ”تورق حقیقی“ کے ذیل میں ہوا۔ چونکہ یہ عموماً افراد کے درمیان ہوتا ہے اور فرد اس سے مستمع ہو رہا ہوتا ہے، اس لئے اسے تورق فردی کہا جاتا ہے۔

تورق منظم:

یہ تورق کی وہ قسم ہے جس میں نقد کے ضرورت مند شخص کیلئے بائع تورق کے تمام امور کا اہتمام کرتا ہے چنانچہ ضرورت مند شخص جب بائع سے منگے داموں ادھار قیمت پر چیز خرید لیتا ہے تو یہی بائع اس شخص کی طرف سے وکیل بن کے اس کی چیز کو آگے نقد پر فروخت کر دیتا ہے اور خریدنے والے سے چیز کی قیمت لے کر ضرورت مند شخص کے حوالے کر دیتا ہے۔

بینکاری تورق:

بینکوں کا تورق بھی تورق منظم ہی کی گویا ایک قسم ہے چنانچہ بینک متورق کی طلب پر بازار سے نقد چیز خرید کے متورق کو ادھار پر منگے داموں فروخت کر دیتا ہے اور پھر متورق کی طرف سے بطور وکیل کے اسی چیز کو کسی تیسرے شخص کے ہاتھ نقد کم قیمت پر فروخت کر کے رقم متورق کے اکاؤنٹ میں منتقل کر دیتا ہے یہ تیسرا شخص بینک ہی سے متعلق ہوتا ہے۔

تورق مقلوب:

یہ بینکاری تورق ہی کی ایک قسم ہے۔ فرق اتنا ہے کہ اس میں بینک متورق ہوتا ہے اور بینک کا اکاؤنٹ ہولڈر بائع اول ہوتا ہے۔ وہ بینک کو ادھار پر منگے داموں چیز بیچتا ہے جو بینک ہی اولاً وکالتہ انٹرنیشنل مارکیٹ یا نیشنل مارکیٹ سے خریدتا ہے اور بینک اس چیز کو کسی تیسرے شخص کے ہاتھ نقد فروخت کر دیتا ہے۔ یوں بینک کے پاس نقد رقم (Liquidity) آ جاتی ہے (سعید پھر بوق، الدکتوں، انورق المصر فی، دراستہ عملیہ نقدیہ لکڑا، البھیر، ص ۹۰، مجمع الفقہ الاسلامی ج ۲۰ کے انسویں

سیمینار میں پیش کیا گیا مقالہ)۔

بینکاری توریق کی مشہور اقسام:

۱۔ جس کا ذکر بینکاری توریق کی تعریف کے ذیل میں گزرا۔

۲۔ جس کا ذکر توریق مقلوب کے ذیل میں گزرا۔

۳۔ کرنٹ اکاؤنٹ یا کریڈٹ کارڈ اکاؤنٹ ہولڈر سے اکاؤنٹ کھولتے وقت اس چیز پر دستخط لیے جاتے ہیں کہ جو وہی اس کا اکاؤنٹ ایک مقررہ رقم تک پہنچ گیا اسے توریق کے لئے استعمال کیا جائے گا۔ اس معاملے سے بینک کا مقصد اپنے خسارہ جات کو پورا کرنا ہوتا ہے۔

۴۔ صکوک شے مستاجرہ: بینک زمین وغیرہ عوام کو بیچتا ہے اور پھر ان سے لیز (lease) پر لے لیتا ہے۔ اس شرط کے ساتھ کہ زمین بائع یعنی بینک کو خرید شدہ رقم پر دوبارہ بیچ دی جائے گی۔ اس میں مقصود صاحب صکوک کو زمین کا کرایہ دلانا ہے۔

۵۔ صکوک منافع: یہ طویل امدت منافع کا صکوک ہے، جسے عوام خرید بھی سکتے ہیں مگر اس شرط پر کہ منافع بائع اول ہی کو فروخت کرنا ہوں گے سالانہ کی بنیاد پر۔ دوبارہ بیچتے وقت قیمت بڑھادی جاتی ہے۔

توریق فردی کی مشہور اقسام:

۱۔ وہی جس کا تذکرہ توریق فردی کے تعارف کے ذیل میں آیا ہے۔ اس قسم کی انفرادیت یہ ہے کہ متوریق کی نیت کا کسی کو علم نہیں کہ وہ اس نیت سے ادھار خرید رہا ہے کہ اسے نقد پرفروخت کر کے اپنی ضرورت پوری کرے گا۔

۲۔ متوریق تاجر سے قرض مانگتا ہے وہ کہتا ہے کہ قرض کے لئے تو نقد رقم میرے پاس نہیں تم مجھ سے ادھار پر چیز خرید لو اور اسے بازار میں نقد پرفروخت کر دو۔ تاجر ادھار کی وجہ سے چیز کی قیمت میں اضافہ نہیں کرتا۔

۳۔ یہی دوسری صورت ہو مگر تاجر ادھار پرفروخت کی وجہ سے قیمت میں اضافہ

کردے (سعید بوہرہ، الدکتور الخورق المصر فی، درامۃ تھلیات نقدیۃ لکڑا راء الفقہیہ، ص ۹-۱۱)۔

تورق فردی اور تورق منظم (بشمول بیکاری تورق و تورق مقلوب) کے درمیان
فروق:

۱- تورق منظم میں بائع، متورق کے لیے نقد پر فروخت کرنے کے معاملے میں ایک
واسطے کا کام دیتا ہے۔ جب کہ تورق فردی میں بائع کا بیع اور متورق کے ساتھ تعلق ختم ہو جاتا ہے۔
۲- تورق منظم میں متورق، نقد قیمت پر فروخت کردہ شے کی قیمت بائع سے حاصل کرتا
ہے جب کہ تورق فردی میں متورق شے، کو بذات خود فروخت کر کے براہ راست قیمت مشتری
سے حاصل کرتا ہے۔

۳- تورق منظم میں بائع اور مشتری دوم کے درمیان تورق کے معاملہ کی ابتداء ہی میں
اتفاق ہو جاتا ہے کہ مشتری دوم بیع کو فلاں قیمت پر خرید لے گا اور وہ مشتری دوم اس کا وعدہ اور
التزام کرتا ہے۔ یہ اس لئے کیا جاتا ہے تاکہ قیمتوں کی گرواٹ سے محفوظ رہا جاسکے جب کہ تورق
فردی میں اس عمل کا نام نشان نہیں ہوتا (سولیم، ساری بن ابراہیم، الدکتور الخورق المصر فی، ص ۲۳
مجمع الفقہ الاسلامی کے انیسویں سیمینار میں پیش کیا گیا مقالہ)۔

تورق فردی کے مجوزین و مانعین:

تورق کے جواز و عدم جواز کی بحث میں سب سے مقدم یہ امر ہے کہ آیا تورق فردی بھی
جائز ہے کہ نہیں؟

ظاہر ہے کہ اگر تورق کی یہ قسم جواز و قبول کا درجہ حاصل کر لیتی ہے تب ہی تورق منظم پر
بحث کا دروازہ کھل سکے گا ورنہ معاملہ یہیں ختم ہو جائے گا۔

تورق فردی۔۔ مسالک فقہیہ کی روشنی میں:

حنبلی مسلک:

کہا جاتا ہے کہ تورق کا اول اول ذکر حنابلہ کے ہاں ملتا ہے۔ علمائے حنابلہ امام احمد

سے تورق کے بارے میں دو قول نقل کرتے ہیں: ایک جواز کا اور دوسرا کراہت کا۔ تاہم علمائے حنابلہ کی تصریحات یہ واضح کرتی ہیں کہ جواز کا قول ہی مختار اور پسندیدہ ہے۔

”لو احتاج إلى نقد، فاشترى ما يساوي مائة بمائة و خمسين فلا بأس، نص عليه وهو المذهب، وعليه الأصحاب، وهي مسألة التورق“ (ابن مفلح، المفروغ، ۱۷۱/۳)۔

(یعنی اگر ایک شخص کو نقد کی ضرورت ہو اور وہ سو روپے کی چیز ایک سو پچاس میں خرید لے تو کوئی حرج نہیں اسی پر نص وارد ہوئی ہے یہی حنبلی مذہب ہے اور اسی پر حنابلہ کا اتفاق ہے اور اسی کا نام تورق ہے)۔

”ولو احتاج انسان إلى نقد فاشترى ما يساوي مائة بمائة و خمسين فلا بأس بذلك نص عليه وهي ای هذه المسئلة تسمى مسألة التورق“ (ابن ہونی، منسور بن یونس، کشاف القناع، مکتبہ المکرمیہ، مطبعہ الحکومیہ، ۱۳۹۳ھ، ۱۷۵/۳)۔

اس عبارت کا مفہوم بھی مقدم الذکر عبارت کے مفہوم کے قریب ہے۔

ابن قدامہ جو حنبلی مسلک کے معتمد شارح شمار ہوتے ہیں انہوں نے اگرچہ تورق کے عنوان سے مسئلہ کا ذکر نہیں کیا تاہم بیع عینہ کے ضمن میں اس کا تذکرہ کیا ہے کہ اگر مشتری اول بائع اول ہی کو دوبارہ فروخت نہ کرے نہ ہی اس کے کسی وکیل کفر و خست کرے تو پھر یہ بیع عینہ جائز ہے (ابن قدامہ، عبد اللہ بن احمد، المغنی مع الشرح الکبیر، کتاب البیوع، باب البصرۃ وغیر ذلک، ۲۷۷-۲۷۹)، ظاہر ہے کہ جس بیع کے جواز کا وہ فتویٰ دے رہے ہیں وہی بیع تورق ہے۔

البتہ امام ابن تیمیہ اور ان کے شاگرد ابن قیم تورق کو ناجائز قرار دیتے ہیں۔ ان کے اقوال و تحریرات سے جو امر مستفاد ہوتا ہے وہ یہ ہے کہ بیع عینہ اور بیع تورق میں یہ امر مشترک ہے کہ متورق اور صاحب عینہ کا اصل مقصد اس بیع سے براہ راست استفادہ کرنا نہیں ہے، بلکہ وہ اسے نقد رقم کے حصول کا ذریعہ بناتے ہیں اور اپنے ذمہ زیادہ رقم بطور قرض اٹھا کے کم رقم بطور نقد

حاصل کرتے ہیں اور یہ ربا ہے۔ فرق اتنا ہے کہ یہاں ایک شے کو واسطہ بنانے کے باعث اس سود کا حصول مشکل بنایا گیا ہے اور سادہ سودی معاملہ میں سود کا حصول آسان ہوتا ہے گویا سود کے حصول کے لئے شے کا واسطہ اسے جائز نہیں کرے گا۔ اگرچہ یہ دونوں حضرات تسلیم کرتے ہیں کہ امام احمد سے اس بارے میں دو روایتیں ہیں تاہم وہ جواز والی روایت کو مرجوح قرار دیتے ہیں (مجموع الفتاویٰ، مسئلہ التورق و مسئلہ اعیینہ ۱۹۶/۲۹، تہذیب السنن، پاکستان، المکتبۃ الاثریہ، ۱۰۸/۵-۱۰۹)۔

معاصر مصنفین میں سے جو حضرات تورق منظم یا تورق فردی و منظم دونوں کے عدم جواز کے قائل ہیں، انہوں نے ان دو حضرات کے استدلال کو اپنے موقف کی تائید میں پر زور طریقے سے تفصیلاً پیش کیا ہے۔

شافعی مسلک:

شافعی مسلک میں بیع عینہ بھی جائز ہے تا نکہ بائع اول پابند کرے مشتری اول (صاحب عینہ) کو کہ وہ کم قیمت پر اسے بی فروخت کرے۔ یہ مسلک شافعی کی وہ تعبیر ہے جو فیومی نے ذکر کی ہے۔ باقی خود امام شافعی (شافعی، محمد بن ادریس، کتاب الام، بیروت، دارالکتب العلمیہ، ۲۰۰۲ء، کتاب الربو، باب بیع الآجال، ۹۵/۳-۹۶) اور ان کے مذہب کے متقدمین اصحاب اجتہاد بڑی شد و مد سے بیع عینہ کے جواز کا فتویٰ دیتے ہوئے اور اس کے جواز کا دفاع کرتے ہوئے نظر آتے ہیں۔

امام ماوردی نے بیع عینہ کے مانعین کا رد کیا ہے اور کہا ہے کہ یہ بجائے سود کے حصول کے لیے حیلہ ہونے کے، سود سے بچنے کا ایک حیلہ ہے۔

”واما الجواب عن قولہم انه ذریعة الی الربا الحرام فغلط بل هو سبب یمنع من الحرام وما منع من الحرام کان ندباً“ (ماوردی، علی بن محمد، الحاوی الکبیر، مکتبہ کرمت، مکتبہ دارالہجاز، ۱۹۹۹ء، کتاب الربو، باب الرجل بیع الی اہل شہر یعترضہ بالقل من الشمس، ۲۸۹/۵)۔

امام نووی نے تو یہاں تک لکھا ہے کہ مشتری اول (صاحب عینہ) کے لیے بائع اول ہی کو دوبارہ فروخت کر دینا صحیح ہے خواہ یہ طریقہ اس شہر میں بطور عرف و عادت کے موجود ہو یا نہ ہو (نووی، سنن ابن شرف روضۃ الطالبین، سعودیہ دارالمال للکتب، ۲۰۰۳ء، کتاب الحج، باب اربعۃ اشیاء صحیحا، ۸۶۳)۔

البتہ متاخرین شوافع مثلاً ذکریا انصاری، شربینی اور ربلی وغیرہ نے بیع عینہ کی کراہت کا قول اختیار کیا ہے (مثلاً دیکھئے۔ شربینی، محمد بن احمد، مغنی المحتاج، بیروت، دار احیاء التراث العربی، س۔ ن، کتاب اربعۃ، باب فی بیوع المصحی عنہا وغیرہ ۱۳۹/۲)۔

خلاصہ یہ ہے کہ جب متقدمین شوافع اور خود امام شافعی عینہ کے جواز تک کے قائل ہیں تو وہ توریق کے بطریق اولیٰ قائل ہوں گے۔

مالکی مسلک:

جہاں تک مالکی مسلک کا تعلق ہے تو جمہور کے ہاں جو بیع عینہ کی صورت ہے مالکیہ کے ہاں وہ قائل فسخ ہے جب تک بیع موجود ہے وہ اسے بیع الاجال کے تحت داخل کرتے ہیں۔ ابن رشد کی عبارت سے یہی مفہوم ہوتا ہے۔

”فاذا باع الرجل سلعة بشمن إلى اجل ثم ابتاعها منه بأقل من ذلك الشمن نقداً فسخت البيعتان جميعاً عن ابن الماجشون، وهو الصحيح في النظر“ (ابن رشد، محمد بن احمد، المقدمات للمحدثات، بیروت، دارالعرب الاسلامی، س۔ ن، ۵۳/۲)۔

البتہ ان کے ہاں عینہ کی صورت یہ ہے:

”إذا جاء شخص لاخر وقال له: سلفنی ثمانین وأرد لك مائة، فقال له: هذا لا يحل ولكن أبيعك سلعة قيمتها ثمانين بمائة فهذا من العينة المكروهة“ (ابن قدام، الشرح الكبير مع حاشية الدسوقي، مصر، مكتبة بابي الخليل، س۔ ن، کتاب اربعۃ، فصل ذکر فیه حکم بیع اربعۃ، ۸۹۳)۔

یعنی ایک شخص دوسرے سے سودی قرض مانگے تو وہ یہ کہے کہ یہ تو جائز نہیں، البتہ میں تمہیں اسی روپے کی چیز سو روپے میں ادھار دے دیتا ہوں (تا کہ تم اسے نقد قیمت پر فروخت کر کے رقم سے فائدہ اٹھا سکو) تو یہ صورت عینہ مکروہہ کی ہے۔

اب مالکیہ کے ہاں بعض روایات تو وہ ہیں جن سے مطلقاً وہ تمام صورتیں ممنوع قرار پاتی ہیں جن میں بائع اول کو معلوم ہو کہ مشتری ادھار خرید شدہ چیز کو نقد فروخت کر کے رقم حاصل کر لے گا اور اپنی ضرورت پوری کر لے گا، ہاں البتہ اگر وہ اس ادھار خرید شدہ چیز کو اپنے ذاتی استعمال میں لانا چاہے تو پھر فروخت کرنے میں کوئی حرج نہیں اس علی الاطلاق ممانعت کے باعث بعض معاصر مصنفین (سامی بن ابراہیم اسولیم اسلامک ڈیولپمنٹ بینک جدہ) کے نزدیک تورق بھی مالکیہ کے نزدیک عینہ کی طرح حرام قرار پاتا ہے۔

متعدد تحریرات اس علی الاطلاق ممانعت پر دلیل ہیں۔ بطور مثال ایک تحریر درج ذیل ہے:

”قال مالک، ”لو باعه وهو ممنوع، رواية زيت بعشرين، على ان ينقله عشرة، و عشرة الى اجل فلا خير فيه ان كان مبتاعها يريد بيعها“ (ابن رشد، محمد بن احمد، النوادر والثرى، ۶/۹۲)۔

”وهذا فيما يشتريه لبيعه لحاجته الى ثمنه، فاما من يشتري لحاجته من ثوب تلبسه ودابة يركبها او خادم يخدمه فلا باس بذلك كله“ (خوالد بالا)۔
 البتہ بعض معاصر مصنفین (مولانا محمد تقی عثمانی) کی رائے مختلف ہے۔ ان کی رائے یہ ہے کہ مالکیہ نے صراحتاً ”بیوع الآجال“ کے تحت تورق کی صورت کا تذکرہ نہیں کیا بلکہ اس کے برعکس بعض جزئیات تورق کی اجازت پر دلالت کرتی ہیں۔

مندرجہ ذیل جزئیات قابل غور ہیں:

”وسئل مالک عن رجل ممن يعين يبيع السلعة من الرجل بثمان إلى أجل، فاذا قبضها منه ابتاعها منه رجل حاضر كان قاعماً معهما فباعها منه ثم إن

الذی باعها الأول اشتراها منه بعد، وذلك في موضع واحد، قال: لا خير في هذا، وراه انه محلل فيما بينهما“ (ابن رشد، محمد بن احمد، البيان والتحصيل، بيروت، دار الغرب الاسلامي، ص ۸۹، کتاب السلم والآجال الاول، ۸۹/۷)۔

(امام مالکؒ سے ایک شخص کے بارے میں سوال کیا گیا جو بیع عینہ کرتا ہے، وہ ایک کے ہاتھ ادھار چیز بیچتا ہے۔ خریدار جب چیز پر قبضہ کر لیتا ہے تو وہیں موجود شخص اس سے وہ چیز خرید لیتا ہے اور پھر وہ بائع اول کو چیز فروخت کر دیتا ہے اور یہ سارے معاملات ایک ہی مجلس میں منعقد ہوتے ہیں۔ امام مالک نے جواب فرمایا: اس معاملہ میں کوئی خیر نہیں ہے اور یہ تیسرا شخص ان کے درمیان کو یا محلل ہے)۔

اس جزئیہ سے یہ نتیجہ نکلتا ہے کہ اگر یہ شخص بائع اول ہی کو واپس نہ ہوتی بلکہ مشتری ثانی یہ چیز کسی اور کو فروخت کر دیتا تو یقیناً یہ معاملہ جائز ہو جاتا۔

”قال عيسى: وسمعت ابن القاسم وسئل عن رجل اشترى من رجل سلعة بضمن، إلى أجل، ثم أن البائع أمر رجلا أن يشتري له سلعة بنقد و دفع اليه دنائره فاشترها المأمور من المشتري بأقل من الثمن الذي كان ابتاعها به المشتري، وقد علم المأمور أن الأمر باعها منه أو لم يعلم وقد فاتت السلعة قال لا خير فيه“ (ایضاً، کتاب السلم والآجال الثانی، تحت عنوان ”ومن کتاب القطاران“ ۱۷۶/۷)۔

(عیسیٰ کہتے ہیں کہ ابن قاسم کو میں نے سنا ان سے یہ مسئلہ دریافت کیا گیا کہ ایک شخص دوسرے سے ادھار چیز خریدتا ہے پھر فروخت کنندہ ایک شخص کو حکم دیتا ہے کہ وہ خریدار سے وہی چیز نقد قیمت پر خرید لے اور وہ اسے اس مقصد کے لئے رقم بھی دے دیتا ہے پھر یہ شخص (مأمور) مشتری سے وہ چیز اس ادھار قیمت کے مقابلے میں کم قیمت پر خرید لیتا ہے، حالانکہ اس مأمور کو یہ تو علم ہے یا علم نہیں ہے کہ آمر نے یہ چیز اسی مشتری اول کو فروخت کی تھی۔ ابن قاسم نے فرمایا اس معاملہ میں کوئی خیر نہیں ہے)۔

ظاہر ہے کہ اس معاملہ میں خیریت کا پہلا واسی لیے نہیں ہے کہ وہ چیز بائع اول کے پاس بالواسطہ پہنچ ہی گئی۔ اگر یہ امر اس چیز کو خرید کے بازار میں کسی دوسرے شخص کے ہاتھ فروخت کر دیتا تو ابن القاسم کا یہ جواب نہ ہوتا۔

چنانچہ امام دسوقی نے بیوع الآجال جو ممنوع ہیں ان کی پانچ اقسام ذکر فرمائی ہیں۔ ان میں سے متعلقہ قسم وہ ہے کہ دوسری مرتبہ فروخت کرنے والا وہی ہے جو پہلی مرتبہ خریدنے والا ہے یا اس کا قائم مقام اور پہلی مرتبہ فروخت کرنے والا وہی ہے جو دوسری مرتبہ خریدنے والا ہے یا اس کا قائم (الدسوقی، محمد بن عربیہ، جامعۃ الدسوقی علی المشرح الکبیر، مصر، عیسیٰ بابی الحلیمی، س۔ن، کتاب البیوع، فصل فی بیوع الآجال، ۳۷۷)۔

امام قرنی نے فرمایا ہے کہ ہم اس صورت کو غلط سمجھتے ہیں کہ دوسری مرتبہ عقد بائع اول ہی کے ساتھ ہو (قرنی، احمد بن ادریس، الفروق، بیروت، دارالمعرفہ، س۔ن، ۳۶۸)۔

چنانچہ ان تمام مندرجہ بالا تصریحات سے یہ نتیجہ نکلتا ہے کہ مالکیہ کے ہاں تورق فردی جائز ہے۔

حنفی مسلک:

جہاں تک حنفیہ کا تعلق ہے تو اولاً ان کے ہاں متقدمین اصحاب ترجیح و تخریج نے تورق کو عینہ ہی کی ایک شکل بتلایا ہے۔

امام حسنی لکھتے ہیں:

”وذكر عن الشعبي أنه كان يكره أن يقول الرجل للرجل: أقرضني فيقول: لا حتى أبيعك وإنما أراد لهذا إثبات كراهية العينة، وهو أن يبيعه ما يساوي عشرة بخمسة عشر لبيعه المستقرض بعشرة، فيحصل للمقرض زيادة وهذا في معنى قرض جر منفعة والإقراض مندوب إليه في الشرع، والغرر حرام، إلا أن البخلاء من الناس تطرقوا بهذا الامتناع مما يدنوا إليه،

والاقدام علی ما نهو عنه من الغرور“ (مرحوم محمد بن ابی اسلم، الموسط، بیروت، دار المعرفہ، س۔ن، کتاب المصرف باب القرض والمصرف فی، ۳۶۱/۳)۔

اسی طرح امام حاکمی بیع عینہ کی تفسیر میں لکھتے ہیں:

”ای بیع العین بالربح نسیئة لیبیعها المستقرض باقل لیقضی دینہ، اخترعه آكلة الربا وهو مکروه مذموم شرعا لما فيه من الإعراض عن مبرة الإقراض“ (حاکمی، علاء الدین، الدر الخوارم رد المحتار، مکرمہ، مکتبہ مصنفی اجمہ، الباز، س۔ن، کتاب الکفالت، مطلب بیع عینہ، ۳۲۵/۵)۔

امام نسفی (۵۳۷ھ) (نسفی، عمر بن محمد، طلبہ الطلبة فی الاصطلاحات الفہمیہ، بیروت، دار الکتب العلمیہ، ۱۳۱۸ھ، کتاب البیع، تحت عنوان ”عینہ“ ص ۲۰۶) اور امام زیلعی (۷۴۳ھ) نے بھی عینہ کی تفسیر علی الاطلاق ذکر کی ہے جس میں شے کے بائع اول کی طرف دوبارہ لوٹنے کی قید نہیں ہے بلکہ صراحتاً بازار میں فروخت کرنے کا ذکر ہے۔

”وصورته أن یاتی هو إلى تاجر فیطلب منه القرض و یطلب التاجر الربح ویخاف من الربا، فیبیعه التاجر ثوبا یساوی عشرة مثلاً بخمسة عشر نسیئة لیبیعه هو فی السوق بعشرة، فیصل إلى العشرة ویجب علیه للبائع خمسة عشر إلى أجل“ (زیلعی، عبداللہ بن یوسف، تمیز الحقائق شرح کنز الدقائق، بیروت، دار الکتب العلمیہ، ۱۳۲۰ھ، کتاب الکفالت، زیر عنوان ”فصل“ ۵۳/۵)۔

ان تمام تحریرات سے یہ امر واضح ہے کہ حنفیہ کے اکثر اصحاب متون نے تورق اور عینہ میں فرق نہیں کیا۔ البتہ عینہ کی تفسیر میں فتاویٰ ہند یہ ہیں دو صورتیں ذکر ہیں۔ ایک صورت تو وہی ہے جو عین تورق ہے جب کہ دوسری صورت ”عینہ ثلاثیہ“ کی ہے جو صفحات بالا میں عینہ کی پانچویں صورت کے تحت مذکور ہے (شیخ نظام و جماعہ علماء الفتاویٰ الہندیہ (فتاویٰ مالٹیکیری)، بیروت، دار الکتب العلمیہ، ۱۳۲۱ھ، کتاب البیوع، الباب الثمرون فی البیاعات المکروہہ والا رباح الفاسدہ، ۲۰۸/۳-۲۰۹)۔

رہا یہ امر کہ عینہ (بشمول تورق) کا حکم کیا ہے، تو ان تمام مذکورہ بالا اصحاب متون نے

اسے مکروہ (جو نلی الاطلاق بولا جائے تو مکروہ تحریمی سے عبارت ہوتا ہے) قرار دیا ہے۔ امام محمد سے منقول ہے:

”هذا البيع في قلبي كأمثال الجبال ذميم اخترعه أكلة الربا“ (رد المحتار،

کتاب الکفالة، مطلب بیع المرید، ۳۲۶/۵)۔

جب کہ دوسری طرف امام ابو یوسف سے اس کا جواز منقول ہے:

”وقال أبو يوسف: لا يكره هذا البيع، لأنه فعله كثير من الصحابة

وحملوا على ذلك ولم يعدوه من الربا حتى لو باع كاغدة بالف يجوز ولا

يكره“ (ایضاً، ۳۲۵/۵-۳۲۶)۔

اسی طرح امام ابو یوسف سے یہ بھی منقول ہے کہ بیع عینہ قائل ثواب ہے۔

”العينة جائزة ماجور من عمل بها كذا في مختار الفتاوى“ (الفتاویٰ

الہندیہ، ۲۰۹/۳)۔

خاتمة المحققین عبدالواحد بن کمال المعروف ابن الہمام نے امام محمد کے کراہت کے

قول کو عینہ ثانیہ وثلثیہ پر محمول کیا ہے، (جس میں بیع، بلا واسطہ یا بالواسطہ بائع اول کی طرف

لوٹ جاتا ہے) اور امام ابو یوسف کے قول جواز کو توریق پر محمول کیا ہے۔

”ثم الذي يقع في قلبي ان ما يخرج الدافع، ان فعلت صورة يعود فيها

إليه هو أو بعضه كعود الثوب أو الحرير فمكروه وإلا فلا كراهة إلا خلاف

الأولى على بعض الاحتمالات كان يحتاج المديون فيأبى المسؤل أن يقرض

بل أن يبيع ما يساوي عشرة بخمسة عشر إلى اجل فيشتره المديون ويبيعه في

السوق بعشر حالة ولا بأس في هذا فان الأجل قابله قسط من الثمن، والقرض

غير واجب عليه بل هو مندوب“ (ابن ہمام عبدالواحد، فتح القدير، مصر، دار احیاء التراث العربی،

س-ن، کتاب الکفالة، ۳۲۳)۔

ابن الہمامؒ کے تورق اور عینہ کے درمیان اس فرق کو بقول ابن عابدین بہت سے متاثرین حنفیہ نے اختیار کیا ہے (رد المحتار ۵/۳۲۶)، بلکہ قاضی خان جن کی ترجیح قول حنفیہ کے ہاں سب سے معتد سمجھی جاتی ہے ان کا کلام بھی اس فرق کی طرف اشارہ کرتا ہے کیونکہ انہوں نے عینہ ثلاثیہ کے بارے میں کہا ہے:

”وهذه الحيلة هي العينة التي ذكرها محمد رحمه الله تعالى“ (قاضی

خان، حسن بن منصور روز جندی، فتاویٰ قاضی خان علی ہاشم الہندی، کوئٹہ، مکتبہ ماجدیہ، ص ۲۷۹/۵)۔

نیز سودی قرض کے حصول کے لیے عوام میں رائج حیلوں کا انہوں نے تفصیل سے ذکر کیا ہے لیکن تورق کی صورت کو ان کے ذیل میں ذکر نہیں کیا (حوالہ بالا)۔
لہذا یہ بات واضح ہے کہ حنفیہ کے ہاں تورق، عینہ سے خارج ہے۔

اقوال فقہاء کا حاصل:

اقوال فقہاء کا حاصل یہ ہے کہ جمہور تورق کو جائز مقرر دیتے ہیں یہی وجہ ہے کہ موسوعۃ فقہیہ کویتیہ نے بھی جمہور کی طرف جواز تورق کی نسبت کی ہے (الموسوعۃ الفقہیہ المکویتیہ، تحت عنوان ”تورق“ ۱۳/۱۳۷)، اور مجمع الفکھی الاسلامی مکہ مکرمہ نے اپنے پندرہویں اجلاس (منعقدہ مکہ مکرمہ بتاریخ ۱۳۲۱ھ) کی پانچویں قرارداد میں جمہور کے قول جواز کی وجہ سے جواز کا فیصلہ کیا تھا۔ محقق کے نزدیک انفرادی سطح پر تورق کا معاملہ جائز ہے، اس لئے کہ اس میں کوئی ناجائز عقد نہیں ہے۔
تورق فردی کے بارے میں مجمع الفقہی الاسلامی مکہ مکرمہ کا فیصلہ:

أولاً: أن بيع التورق: هو شراء سلعة في حوزة البائع و ملكه، بشمن مؤجل، ثم يبيعها المشتري بنقد لغير البائع، للحصول على النقد، (الورق)۔

ثانياً: ان بيع التورق هذا جائز شرعاً، وبه قال جمهور العلماء، لأن الأصل في البيوع الإباحة، لقول الله تعالى: (وأحل الله البيع وحرم الربوا) (البقرة: ۲۷۵)، ولم يظهر في هذا البيع ربا، لا قصداً ولا صورة، ولان الحاجة

داعیۃ الی ذلک لقضاء دین او زواج او غیرہما۔“

ثالثاً: جواز ہذا البیع مشروط بأن لا یبوع المشتري السلعة بضمن أقل مما اشتراها به علی بائعها الأول، لا مباشرة ولا بالواسطة، فان فعل فقد وقعا فی بیع العینة المحرم شرعا لاشتماله علی حيلة الربا، فصار عقد محرماً“ (قرارات المجمع الفقہی الاسلامی، مکہ مکرمہ رابطہ العالم الاسلامی، ۱۴۲۱ھ ص ۳۲۱-۳۲۲)۔

اس فیصلہ میں اولاً تورق فردی کی تعریف کی گئی ہے، ثانیاً اس کی اباحت کا فتویٰ دیا گیا ہے اور دلیل یہ پیش کی گئی ہے کہ یہ بیع ہے جسے اللہ تعالیٰ نے حائل کیا ہے نیز یہ کہ تورق میں صورتہ نہ ارادۃ ربا ہے۔ ثالثاً یہ کہ اگر بیع بائع اول کے پاس دوبارہ آجائے تو یہ تورق نہیں بلکہ عینہ ہے جو جمہور کے نزدیک ناجائز ہے۔

تورق منظم:

تورق منظم کا شیوع: تورق منظم کا شیوع ایک فطری امر ہے۔ اس لئے کہ علم الاقتصاد انسان کو ہمیشہ ایسے طریقوں کی طرف رہنمائی کرتا ہے جن میں کم سے کم رسک (Risk) اٹھا کر زیادہ سے زیادہ نفع حاصل کیا جاسکے۔ یہی وجہ ہے کہ وہ سود کی حوصلہ افزائی کرتا ہے کیونکہ اس میں بھی کاروبار کا رسک لئے بغیر، نفع و نقصان کے جھنجھو کے بغیر ایک مناسب اضافہ حاصل ہو جاتا ہے۔

آج سے تقریباً دس سال پہلے جب تورق پر فقہی بحث کا آغاز ہوا تھا اور مجمع الفقہ الاسلامی کے مندرجہ بالا فیصلہ کی وجہ سے اولاً سعودی بینکوں میں تورق کا آغاز ہوا تھا تو کسی کو معلوم نہ تھا کہ یہی تورق فردی ایک دن تورق منظم کی شکل اختیار کر لے گا اور اسلامی مالیاتی اداروں (Islamic Financial Institution) کو اپنی پیٹ میں لے لے گا۔

تورق منظم، فقہاء سلف کی تحریرات کی روشنی میں:

یہ بات تو طے ہے کہ فقہاء سلف کے دور میں ”تورق منظم“ کی اصطلاحات موجود نہ

تھی۔ یہ اصطلاح تو معاصر دور میں رائج ہوئی ہے، البتہ تورق منظم کی حقیقت اور اصل فقہاء سلف کے ادوار میں بھی موجود تھی اور انہوں نے اس کے بارے میں اپنی تحریرات میں کافی مواد چھوڑا ہے۔ تورق منظم کے بارے میں چند تابعین و فقہاء کی آراء درج ذیل ہے:

سعید بن المسیب ۹۴ھ:

داؤد بن عاصم ثقفی کہتے ہیں کہ میں نے سعید بن مسیب سے پوچھا کہ میری بہن نے مجھ سے کہا تھا کہ میرے لیے بیع عینہ کا معاملہ کرنے کے لیے کسی کو تلاش کرو۔ میں نے ان سے کہا کہ میرے پاس گندم ہے۔ داؤد کہتے ہیں کہ پھر میں نے وہ گندم سونے کے بدلے میں ادھار انہیں فروخت کر دی اور انہوں نے اس پر قبضہ بھی کر لیا۔ پھر وہ مجھ سے کہنے لگیں کہ اب کوئی ایسا شخص تلاش کرو جو مجھ سے یہ گندم (نقد) خرید لے۔ میں نے ان سے کہا کہ میں خود اسے آپ کی طرف سے فروخت کیے دیتا ہوں، چنانچہ میں نے یہ گندم ان کی طرف سے وکالتاً آگے فروخت بھی کر دی۔ پھر مجھے خیال ہوا کہ شاید اس معاملہ میں کوئی غلطی ہوئی ہے، لہذا میں نے سعید بن مسیب سے پوچھا تو وہ فرمانے لگے کیا تم ہی اس گندم کے اصل مالک نہ تھے۔ میں نے کہا کہ میں ہی اس کا اصل مالک تھا۔ آپ نے فرمایا:

”فذلک الربا محضاً فخذ رأس مالک، و اردد إليها الفضل“ (شیبانی، عبد الرزاق بن ہمام المصنف، تحقیق و طباعت، حبیب الرحمن اعظمی، کتاب الربو ح، باب الرجل یعیر الرجل مل یشتریکھا مشراً و یشتریکھا لفسحہ، حدیث نمبر: ۱۵۲۷۳، ۱۵۲۷۸، ۲۹۳، ۲۹۵، ابن ابی شیبہ، المصنف، بیروت، دار الکتب العلمیہ، کتاب الربو ح و لاقصیہ، فی الرجل یبیع الدین لریء الرجل، حدیث نمبر ۲۳۰۲۹، ص ۵۵۶/۳-۵۵۷)۔

یعنی یہ تو خالص سودی معاملہ ہو گیا تم اپنی اصل قیمت لے لو اور ادھار کے باعث جو زائد طے ہوا تھا اسے واپس کر دو۔

اس اثر پر غور کرنے سے معلوم ہوتا ہے کہ داؤد کی بہن نے نقد فروخت کیلئے محض انہیں وکیل بنایا تھا جیسا کہ تورق منظم میں بینک خود ہی قرض دار کی طرف سے وکیل بن کے نقد فروختگی کا معاملہ طے کرتا ہے، مگر سعید بن مسیب نے اصل مالک اور قرض دار کو قرض خواہ کی طرف سے وکالتاً

فروخت کرنے کے معاملہ کو سودی ہی نہیں خالص سودی معاملہ قرار دیا اور اصل قیمت سے زائد واپس کرنے کا حکم فرمایا۔ پھر اس پر مستزاد یہ کہ عبدالرزاق اور ابن ابی شیبہ نے اسے ابوعینہ اثنا عشریہ کی بجائے دوسرے ابواب میں ذکر فرمایا ہے جس سے یہ معلوم ہوتا ہے کہ یہ عینہ کی نہیں بلکہ تورق کی ہی کوئی صورت ہے جو یقیناً بمطابق جدید اصطلاح تورق منظم ہے۔

امام الحسن بن یسار البصری:

ابو کعب عبدالرحمن بن عبید الازدی کہتے ہیں کہ میں نے حسن بصری سے پوچھا کہ میں ریشم (جو عموماً اس دور میں بیع عینہ کے لیے استعمال ہوتی تھی) فروخت کرتا ہوں۔ اب کوئی دیہاتی مرد یا عورت (بیع عینہ کے تحت) وہ ریشم مجھ سے خریدتے ہیں اور پھر کہتے ہیں کہ ہماری طرف سے بازار میں اب تم ہی نقد فروخت کرو کیونکہ ہمیں بازار کے معاملات کا علم نہیں۔ حسن بصری فرمانے لگے:

”لا تبعه ولا تشتروه، ولا ترشده، الا ان ترشد الى السوق“ (مصنف عبد

الرزاق، حدیث نمبر ۷۳۷۴، ۱۵۲/۸، ۲۹۵)۔

یعنی تم نہ تو اسے وکالتاً فروخت کرو نہ خریدو، نہ خرید کنندہ کی طرف ان کی رہنمائی کرو۔

ہاں صرف بازار کا راستہ بتادو۔

اسی طرح رزاق ابن ابی سلمی نے حضرت حسن سے ایسا ہی سوال پوچھا تو فرمایا:

”اذا بعته، فلا تدل عليه أحداً، ولا تكون منه في شيء، اذ دفع إليه متاعه

و دعه“ (ایضاً، حدیث نمبر ۷۳۷۵، ۱۵۲/۸، ۲۹۵)۔

یعنی نہ تو فروخت کرو نہ اور کسی طریقے سے مدد کرو بس ان کا سامان انہیں دو اور چھوڑ

دو۔

اس اثر سے یہ ظاہر ہوتا ہے کہ ادھار فروختگی کے معاملہ میں فروخت کرنے کے بعد اب بائع کو سختی کے ساتھ یہ حکم ہے کہ اس بیع کو نقد فروخت کرنے کیلئے وہ مشتری کو سوائے بازار کا راستہ بتانے کے اور کوئی رہنمائی بھی نہیں کر سکتا چاہے جتنی کہ وہ وکالتاً بیع کو فروخت کرے جیسا کہ تورق منظم

میں ہوتا ہے، نیز یہ کہ یہ ممانعت ایسی صورت میں بھی قائم رہے گی جب مشتری اول بازار کے معاملات سے بخوبی واقف نہ ہو۔

امام مالک بن انس:

امام مالک بن انس کے بارے میں ابن القاسم لکھتے ہیں کہ میں نے ان سے پوچھا کہ ایک شخص سودینار کے بدلے میں ایک چیز ادھار فرخت کرتا ہے جب بائع اور مشتری میں معاملہ طے پا جاتا ہے تو خریدار فرخت کنندہ سے کہتا ہے کہ میری طرف سے اس چیز کو نقد پر فرخت کر دیجئے۔ اس سوال پر امام مالک نے فرمایا: ”لا خیر فیہ“ (المدوینۃ الکبریٰ ۱۲۵۴)۔

یعنی اس میں کوئی خیر نہیں اور آپ نے اس سے منع فرمادیا۔

امام محمد بن الحسن الشیبانی:

امام محمد بن الحسن الشیبانی بیع عینہ کے مانعین میں شامل ہیں انہوں نے لکھا ہے:

”ولو باعه لرجل، لم یکن ینبغی له ان یشتریه بأقل من ذلك قبل ان ینقد لنفسه ولا لغيره، بل ولا ینبغی للذی باعه ان یشتریه ایضا بأقل من ذلك، لنفسه ولا لغيره، لأنه هو البائع“ (شیبانی، محمد بن الحسن، الامام کتاب الاصل، کراچی، ادارۃ القرآن واطلوم الاسلامیہ، ص ۱۰۰، کتاب البیوع، باب السلم، (باب نمبر ۹، باب البیوع فی البیوع کھلا) فقرہ نمبر ۳۳، ۳۴، ۳۵، ۳۶)۔

اس عبارت کا حاصل یہ ہے کہ اگر کوئی شخص کسی دوسرے کی طرف سے وکالت کوئی شے ادھار فرخت کرے تو اب شے کے مالک اصلی (مؤکل) کے لیے اور نہ ہی اس وکیل کے لیے جس نے شے کو فرخت کیا ہے یہ جائز ہے کہ وہ کم قیمت پر دوبارہ یہی شے اپنے لیے یا اپنے علاوہ کسی دوسرے کے لیے (مصلحتاً ووکالتاً) خرید کریں۔

یہ عبارت تورق منظم میں مورق (بائع اصلی) کے کسی بھی طرح دوسری مرتبہ ہونے والے معاملہ میں شمولیت کو منع کرتی ہے، نیز نہ صرف مورق کے لیے بلکہ اس کے وکیل کے لیے بھی دوسری مرتبہ ہونے والے معاملہ میں شمولیت کو سختی سے منع کرتی ہے اگرچہ وہ کسی دوسرے کے

لیے ہی شے کو کیوں نہ خرید کر رہا ہو۔

امام زیلعی نے بھی اسی طرح کی بات ذکر فرمائی ہے (تمییز الحقائق، کتاب الکفالت، زیر عنوان ”فصل“ ۵/۵۳)، نیز ابن عابدین نے بھی یہی بات ذکر فرمائی ہے (رد المحتار، کتاب الکفالت، مطلب ۱۱۱۱ اجیب، ۵/۳۲۶)۔

ان تمام عبارات بالا سے یہ بات واضح ہو جاتی ہے کہ:

۱- تورق منظم فقہاء سلف کے ادوار میں بھی موجود تھا۔ پہلی صدی ہجری سے آج تک فقہاء کرام اس کی ممانعت کا حکم فرماتے رہے ہیں۔

۲- اس معاملہ میں اگرچہ مورق (بائع اول) کا تورق کے ساتھ توکیل کا معاملہ پہلے سے نہ بھی طے ہو، پھر بھی یہ معاملہ ناجائز رہے گا جیسا کہ سعید بن مسیب اور حسن بصری وغیرہ کے اقوال سے واضح ہے۔

تورق منظم یا تورق مصرنی کو مجمع الفقہی الاسلامی مکہ مکرمہ نے بھی ناجائز قرار دیا ہے۔

تورق منظم کے بارے میں مجمع الفقہی الاسلامی کا فیصلہ:

الحمد لله وحده، والصلاة والسلام على رسول الله وعلى اله وصحبه، اما بعد: فان مجلس المجمع الفقهي الاسلامي برابطة العالم الاسلامي في دورته السابعة عشرة المنعقدة بمكة المكرمة، في الفترة من 19-23/10/1424 هـ الذي يوافق: 13-17/12/2003 م، قد نظر في موضوع: ”التورق كما تجر به بعض المصارف في الوقت الحاضر“

وبعد الاستماع الى الابحاث المقدمة حول الموضوع، والمناقشات التي دارت حوله، تبين للمجلس أن التورق الذي تجر به بعض المصارف في الوقت الحاضر هو: قيام المصرف بعمل نمطي يتم فيه ترتيب بيع سلعة (ليست من الذهب أو الفضة) من أسواق السلع العالمية أو غيرها، على المستورق بثمن اجل،

على أن يلتزم المصرف. اما بشرط في العقد أو بحكم العرف والعادة بأن ينوب عنه في بيعها على مشتر آخر بضمن حاضر، وتسليم ثمنها للمستورق.

وبعد النظر والدراسة، قرر مجلس المجمع ما يلي:

أولاً: عدم جواز التورق الذي سبق توصيفه في التمهيد للأمر الآتية:

- (١) أن التزام البائع في عقد التورق بالوكالة في بيع السلعة لمشتري آخر أو ترتيب من يشتريها يجعلها شبيهة بالعينة الممنوعة شرعاً، سواء أكان الالتزام مشروطاً صراحةً أم بحكم العرف والعادة المتبعة.
- (٢) أن هذه المعاملة تؤدي في كثير من الحالات إلى الإخلال بشروط القبض الشرعي اللازم لصحة المعاملة.
- (٣) أن واقع هذه المعاملة يقوم على منح تمويل نقدي بزيادة لما سمي بالمستورق فيها من المصرف في معاملات البيع والشراء التي تجري منه والتي هي صورية في معظم أحوالها، هدف البنك من اجرائها أن تعود عليه بزيادة على ما قدم من تمويل، وهذه المعاملة غير التورق الحقيقي المعروف عند الفقهاء، والذي سبق للمجمع في دورته الخامسة عشرة أن قال بجوازه بمعاملات حقيقية وشروط محددة بينها قراره، وذلك لما بينها من فروق عديدة فصلت القول فيها البحوث المقدمة. فالتورق الحقيقي يقوم على شراء حقيقي لسلعة بضمن أجل تدخل في ملك المشتري و قبضها قبضاً حقيقياً وتقع في ضمانه، ثم يقوم ببيعها هو بضمن حال حاجته إليه، قد يتمكن من الحصول عليه وقد لا يتمكن، والفرق بين الثمنين الآجل والحال زيادة لما قدم من تمويل لهذا الشخص بمعاملات صورية في معظم أحوالها، وهذا لا يتوافر في المعاملة المبينة التي تجريها بعض المصارف.

ثانياً: يوصي مجلس المجمع جميع المصارف بتجنب المعاملات المحرمة، امتثالاً لأمر الله تعالى، كما أن المجلس إذ يقدر جهود المصارف الاسلامية في انقاذ الامة الاسلامية من بلوى الربا، فانه يوصي بأن تستخدم للملك المعاملات الحقيقية المشروعة دون اللجوء إلى معاملات صورية تؤول إلى كونها تمويلاً محضاً بزيادة ترجع إلى الممول.

اس فیصلہ میں:

(i) تورق منظم کی تعریف کی گئی ہے۔
(ii) تورق منظم کو بائیں وجوہات ناجائز قرار دیا گیا ہے۔
الف۔ بائع یعنی بینک کا دوبارہ نقد پر فروخت کرنے کے معاملہ میں متورق کی طرف سے وکیل بنایا فروختگی کے معاملہ کا انتظام کروانا اس تورق کو بیع عینہ سے مشابہہ بنانا ہے جو کہ حرام ہے۔

ب۔ بینکاری تورق میں اکثر شرعی قبضہ کی شرائط نہیں پائی جاتیں۔
ج۔ یہ معاملہ محض ایک کارروائی ہے جس میں بینک کم کے بدلے زیادہ حاصل کرتا ہے جو ظاہر ہے کہ سود ہی کی ایک شکل ہے۔ مجمع الفقہ الاسلامی نے اپنے سابقہ فیصلے میں جس تورق کی اجازت دی تھی وہ تورق اور یہ بینکاری تورق دو مختلف قسمیں ہیں اور ان میں واضح فرق ہے۔ وہاں حقیقی عقود انجام پاتے ہیں اور یہاں محض صوری عقود انجام پاتے ہیں۔
(iii) نیز کہ اسلامی بینکوں اور مالیاتی اداروں کو تاکید کی گئی ہے کہ وہ ان تمام معاملات سے گریز کریں جو سود کے مشابہ ہیں۔

تورق مقلوب:

تورق مقلوب، اسلامی مالیاتی اداروں اور بینکوں میں مختلف ناموں ”مراجہ عکسیہ“ (Inverse Murabaha) براہ راست انویسمنٹ (Direct Investment)، انویسمنٹ

بطریق وکالتہ (Proxy Investment) وغیرہ سے جاری ہے۔

حقیقت یہی ہے کہ تورق منظم جس طرح عمیل کو نقد رقم فراہم کرنے کا ذریعہ ہے اسی طرح تورق مقلوب بینک کو نقد رقم میسر آنے کا ذریعہ ہے۔ یہاں عمیل مورق اور بینک متورق ہے، اسی لیے اسے تورق مقلوب یعنی الٹا تورق یا تورق ٹکسی کہا جاتا ہے اور اسی لیے اسے مراجمہ عکسہ کہا جاتا ہے کہ اس میں عمیل دائن اور بینک مدیون ہے۔ نیز براہ راست انویسمنٹ اور انویسمنٹ بطریق وکالتہ بھی اسی لیے کہا جاتا ہے کہ عمیل بجائے خود خریدنے کے بینک کے واسطے سے خریدتا ہے۔

حقیقت یہ ہے کہ تورق مقلوب، روایتی سودی بینکاری میں جاری Term Deposit کے مقصد سے مختلف نہیں ہے۔ Term Deposit بھی ایک ایسا طریقہ ہے جس میں سودی بینک Depositer کی رقم ایک خاص مدت تک اپنے پاس رکھتا ہے اور پھر اسی میں بطریق سود اضافہ کر کے واپس کرتا ہے، مثلاً ایک لاکھ روپیہ، ایک سال کیلئے رکھا گیا اور ہر ماہ پانچ سو روپیہ بطور سود ادا کیا جاتا رہا اور پھر مدت پوری ہو جانے کے بعد یہی ایک لاکھ واپس کر دیا گیا۔ تورق مقلوب میں بھی بینک اولاً عمیل کی طرف سے وکیل ہو کر ایک شے خریدتا ہے اور پھر خود ہی اسے عمیل سے اوصار پر خرید لیتا ہے اور تسطوں کی صورت میں عمیل کو ادائیگی کرتا رہتا ہے۔ دوسری طرف بینک اس خرید کردہ چیز کو فوری طور پر نقد پر فروخت کر دیتا ہے یوں بینک کو نقد رقم (Liquidity) حاصل ہو جاتی ہے۔

جس طرح تورق منظم کو حد جواز سے دائرہ ممانعت میں لانے والے اصل نقطہ توکیل تھا، اسی طرح تورق مقلوب میں بھی محدود نقطہ یہی توکیل ہے۔ شریعت اسلامیہ حقیقی خرید و فروخت کی حوصلہ افزائی کرتی ہے۔ اس لیے کہ اس کے نتیجے میں ہزاروں منسلک افراد کو روزگار ملتا ہے جب کہ کاروبار کی وہ تمام اقسام جن میں لفظی کارروائی ہی ہو اور بیع اپنی جگہ سے منتقل تک نہ ہو ایسے کاروبار کی شدت سے ممانعت اور حوصلہ شکنی کرتی ہے۔

دوسرے ذریعہ سے جائزہ لیا جائے تو اسلامی بینکاری کی روح حقیقی کاروبار کا فروغ ہونا چاہیے۔ ظاہر ہے کہ ایسا صرف اسی صورت میں ممکن ہے جب اسلامی بینک فنڈز کے حصول اور استعمال کے لئے مثالی طریقوں شرکت و مضاربت کو اپنائیں۔ لیکن بد قسمتی سے اسلامی بینکوں کو ان مثالی طریقوں کے استعمال میں خاطر خواہ کامیابی نہیں ہوئی۔ یہی وجہ ہے کہ انہیں مراہمہ، اجارہ اور دیگر عارضی طریقوں کا سہارا لینا پڑا۔ اسلامی بینکوں کی کاروائیوں پر نظر رکھنے والے اداروں نے ان غیر مثالی طریقوں کو صرف اس لئے قبول کر لیا کہ نظام چلتا رہے لیکن بجائے اس کے کہ مثالی طریقوں کی طرف پیش رفت کی کوئی صورت نظر آتی، ان بینکوں نے روایتی بینکاری کے خاکہ (Frame Work) کو اسلامی رنگوں سے بھرنا شروع کر دیا اور اسلامی کی بجائے حیلوں اور رخصتوں پر مشتمل غیر سودی بینکاری کو اپنا ^{مط}منظر بنا لیا۔ نتیجہ وہی ہے جو سب کو نظر آ رہا ہے۔ مراہمہ سے تجاوز کرتے ہوئے مراہمہ عکسہ اور تورق سے تجاوز کرتے ہوئے تورق مقلوب ان اسلامی بینکوں کی پچھلی تین دہائیوں کی ترقی رپورٹ (Progress Report) ہے۔

تورق مقلوب کے عدم جواز کی وجوہات:

۱- تورق مقلوب اور مراہمہ عکسہ، عام تورق اور مراہمہ سے زیادہ نقصان دہ ہیں، اس لئے کہ تورق منظم میں فروختگی کا معاملہ مکمل ہونے کے بعد عمیل بینک کو دوبارہ فروختگی کے لئے وکیل بنانا ہے جب کہ تورق مقلوب میں بینک کی توکیل ابتداء ہی میں شامل ہے گویا خرید فروخت کے عقد اول ہی میں بینک وکیل بن چکا ہے۔

۲- نیز یہ کہ تورق منظم میں دائن (بینک) طرف ثالث سے نقد وصول کر کے مدین کو دیتا ہے جب کہ تورق مقلوب میں مدین (بینک) دائن کو (وکالت) فروختگی کے بعد نقد رقم دیتا ہے جو تہمت ربا کے لیے زیادہ مثبت ہے۔

۳- نیز یہ کہ جب مراہمہ میں وعدہ کا التزام ممنوع ہے تو پھر تورق مقلوب یا مراہمہ عکسہ میں اس کا التزام بطریق اولیٰ ممنوع ہونا چاہیے، اس لئے کہ عام مراہمہ میں نقد مؤجل کے

مقابلے میں کوئی شے تو ہے جب کہ یہاں نقد حاضر کا نقد مؤجل سے معاوضہ ہے۔
 ۴- نیز یہ کہ تورق مقلوب میں جب بینک کی نیت ہی یہی ہے کہ وکالتہ خرید کر وہ شے
 اسے ہی دوبارہ خریدنی ہے تو اس بات میں کیسے فرق کیا جائے گا کہ وہ وکالتہ شے خریدتے وقت
 موکل کی مصلحت کو مد نظر رکھ رہا ہے یا خود اپنی یعنی وکیل کی مصلحت کا خیال کر رہا ہے۔ قرآن
 و احوال اسی کی خبر دیتے ہیں کہ وہ اپنے ہی مفادات کی پرواہ کرے گا کیونکہ اسے ہی بعد ازاں
 خرید کرنا ہے اور پھر فرخت کرنا ہے۔

۵- پھر اس پر مستزاد یہ کہ بینکوں کے اکاؤنٹس میں رکھی جانے والی رقم پر بینک کا قبضہ
 امانت نہیں ہوتا بلکہ ضمانت ہوتا ہے، جب تورق مقلوب میں عمیل و دائن کے اکاؤنٹ میں موجود رقم پر
 بینک کا قبضہ ضمانت ہے تو پھر بینک بطور وکیل، عمیل کی طرف سے شے کیسے خرید سکتا ہے کیونکہ وہ تو
 قرض دار بن چکا ہے پھر اس معاملہ کے اخیر میں بینک نے اولاً جس قدر رقم پر قبضہ کیا تھا اخیراً اس
 سے زیادہ رقم کا وہ قرض دار ہے اور یہی تو سود ہے، مثلاً بوقت معاملہ صدیق کے اکاؤنٹ میں ایک
 کروڑ روپیہ تھا۔ یہ رقم بینک کے پاس بطور ضمانت کے ہے۔ بینک انٹرنیشنل مارکیٹ سے ایک
 کروڑ کی شے خریدتا ہے وکالتہ۔ پھر اصلہ خود ہی اسے ایک کروڑ دس لاکھ میں خرید لیتا ہے اور
 اب بینک جس کے پاس صدیق کے ایک کروڑ روپے تھے وہ صدیق کے ایک کروڑ دس لاکھ کا
 مقرض ہو گیا اور یہی سود ہے۔ یہی وجہ ہے کہ امام مالک نے تورق مقلوب سے منع فرمایا ہے۔

”وَأَمَّا أَنْ اعْطَى رَبَّ الْمَالِ لِمُرِيدٍ سَلَفٍ مِنَ الْبَالِغِ لِيَشْتَرِيَ بِهَا سَلْعَةً
 عَلَى مَلِكِ رَبِّ الْمَالِ ثُمَّ يَبِيعُهَا لَهُ فَهُوَ مَمْنُوعٌ“ (جامع الدرر، کتاب الحج، فصل فی بیوع
 الآجال، ۸۹۳)۔

ومن هذا الباب مسألة يفعلها بعض الناس، وهي ممنوعة، وذلك أن
 يدفع لبعض الناس دراهم، ويقول له: اشتريها سلعة على ذمتي فإذا اشتريتها
 بعته منك بربح لأجل، ولا اشكال في منع ذلك“ (سواہب الجلیل، کتاب الحج، فصل

فی الحجیۃ، ۲۰۰۶ء۔

”إلا أن الوكيل في هذه المسألة هو المبتاع للطعام بالثمن الذي دفعه إليه موكله، فلا يجوز أن يبيعه منه وان تحقق قبضه بأكثر مما دفع إليه“ (البيان والتحصيل، کتاب السلم واولا جال اثانی، من مسئلۃ لفظان، ۱۳۷۷-۱۳۸۰، ۱۲/۳۳۵ النوادر والزیادات بعد اطلاق علی الذوات الواردة فی المجموع، خصوص موضوع التورق، ہیئتیہ، انوار ۷/۲۳۰)۔

خلاصہ یہ ہے کہ اگرچہ موکل کا قبضہ شے پر ہو جائے پھر بھی وکیل بالشراء کے لیے اب اپنی ہی وکالت خرید کردہ شے کو دوبارہ اصالت خریدنا ناجائز ہے اس لئے کہ اسے وکالت خریدنے کے لئے جتنی رقم دی گئی تھی اب اصالت خریدتے وقت اس سے زیادہ رقم کا قرض دار ہو گیا جو ناجائز ہے۔

تورق مقلوب کے بارے میں مجمع الفقہ الاسلامی مکہ مکرمہ کا فیصلہ:

فان مجلس المجمع الفقہی الاسلامی برابطة العالم الاسلامی فی دورته التاسعة عشرة المنعقدة بمكة المكرمة في الفترة من 22-27/شوال/1428ھ الذي يوافقہ 3-8/نوفمبر/2007م، قد نظر في موضوع: ”المنتج البليل عن الوديعة لأجل“، والذي تجريره بعض المصارف في الوقت الحاضر تحت أسماء عديدة، منها: المرابحة العكسية، والتورق العكسي أو مقلوب التورق، والاستثمار المباشر، والاستثمار بالمرابحة، ونحوها من الأسماء المحدثه أو التي يمكن إحداثها۔

والصورة الشائعة لهذا المنتج تقوم على ما يلي:

۱- توكيل العميل (المودع) المصرف في شراء سلعة محددة، وتسليم العميل للمصرف الثمن حاضراً۔

۲- ثم شراء المصرف للسلعة من العميل بثمان مؤجل، وبهامش ربح

يجري الاتفاق عليه.

وبعد الاستماع إلى البحوث والمناقشات المستفيضة حول هذا الموضوع، قرر المجلس عدم جواز هذه المعاملة؛ لما يلي:

١- أن هذه المعاملة مماثلة لمسألة العينة المحرمة شرعاً، من جهة كون السلعة المباعة ليست مقصودة لذاتها، فتأخذ حكمها، خصوصاً أن المصرف يلتزم للعميل بشراء هذه السلعة منه.

٢- أن هذه المعاملة تدخل في مفهوم "التورق المنظم" وقد سبق للمجمع أن قرر تحريم التورق المنظم بقراره الثاني في دورته السابعة عشرة، وما عُلل به منع التورق المصرفي من عُلل يوجد في هذه المعاملة.

٣- أن هذه المعاملة تنافي الهدف من التمويل الإسلامي، القائم على ربط التمويل بالنشاط الحقيقي، بما يعزز النمو والرخاء الاقتصادي.

والمجلس إذ يقدر جهود المصارف الإسلامية في رفع بلوى الربا عن الأمة الإسلامية، و يؤكد على أهمية التطبيق الصحيح للمعاملات المشروعة والابتعاد عن المعاملات المشبوهة أو السورية التي تؤدي إلى الربا المحرم، فإنه يوصي بما يلي:

١- أن تحرص المصارف والمؤسسات المالية على تجنب الربا بكافة صورته وأشكاله: امثالاً لقوله سبحانه: ﴿يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ﴾

٢- تأكيد دور المجامع الفقهية، والهيئات العلمية المستقلة، في ترشيد وتوجيه مسيرة المصارف الإسلامية: لتحقيق مقاصد وأهداف الاقتصادي الإسلامي.

٣- إيجاد هيئة عليا في البنك المركزي في كل دولة إسلامية،

مستقلة عن المصارف التجارية، تكون من العلماء الشرعيين والخبراء الماليين: لتكون مرجعاً للمصارف الاسلامية، والتأكد من أعمالها وفق الشريعة الاسلامية.

اس فیصلہ میں اولاً تورق مقلوب کی تعریف کی گئی ہے اور پھر اسے بوجہ

- (i) بیج عینہ کے مشابہ ہونے کے
 - (ii) تورق منظم ہی کی ایک شکل ہونے کے
 - (iii) محض ایک غیر حقیقی شکلی ہاتھوں کی تبدیلی کے ناجائز قرار دیا گیا ہے اور پھر (i) اسلامی بینکوں کو سودی مشابہت والے اعمال اپنانے سے منع کیا گیا ہے۔ (ii) علمی و فتنی مجالس اور اداروں کو تاکید کی گئی ہے کہ اسلامی بینکوں کی صحیح رہنمائی کا فریضہ انجام دیں (iii) ہر ملک میں مرکزی بینک میں ایک مستقل اسلامی بینکاری کا شریعہ بورڈ قائم کرنے کی تجویز دی گئی ہے۔
- تورق (فردی، منظم و مقلوب) کے بارے میں مجمع الفقہ الاسلامی کا فیصلہ:

قرارد رقم ۱۷۹ (۱۹/۵)

بشأن:

التورق: حقیقته و أنواعه (الفقہی المعروف والمصر فی المنظم)

ان مجلس مجمع الفقہ الاسلامی الدولی المنبثق عن منظمة المؤتمر الاسلامی المنعقد في دورته التاسعة عشرة في امارة الشارقة (دولة الامارات العربية المتحدة) من ۱ الى ۵ جمادى الاولى ۱۴۳۰ھ، الموافق ۲۶ - ۳۰ نيسان (ابريل) ۲۰۰۹م.

بعد اطلاعه على البحوث الواردة الى المجمع بخصوص موضوع التورق: حقیقته، انواعه (الفقہی المعروف والمصر فی المنظم)، وبعد استماعه الى المناقشات التي دارت حوله -

وبعد الاطلاع على قرارات المجمع الفقهي الاسلامي التابع لرابطة العالم الاسلامي بمكة المكرمة بهذا الخصوص، قرر ما يلي ۵:

التورق العكسي: هو صورة المنظم نفسها مع كون المستورق هو المؤسسة والممول هو العميل-

لا يجوز التورقان (المنظم والعكسي) وذلك لأن فيهما تواطؤاً بين الممول والمستورق، صراحة أو ضمناً أو عرفاً، تحايلاً لتحصيل النقد الحاضر بأكثر منه في الذمة وهو ربا.

ويوصي بما يلي:

(الف) التأكيد على المصارف والمؤسسات المالية الاسلامية باستخدام صيغ الاستثمار والتمويل المشروعة في جميع أعمالها، وتجنب الصيغ المحرمة والمشبوهة التزاماً بالضوابط الشرعية بما يحقق مقاصد الشريعة الغراء، ويجلي فضيلة الاقتصاد الاسلامي للعالم الذي يعاني من التقلبات والكوارث الاقتصادية المرة تلو الأخرى.

(ب) تشجيع القرض الحسن لتجنب المحتاجين للجو للتورق، وانشاء المؤسسات المالية الاسلامية صناديق للقرض الحسن-

اس فيصلہ میں اولاً تورق کی اقسام ثلاثہ (تورق فردی، تورق منظم، تورق مقلوب) کو ناجائز قرار دیا گیا ہے کیونکہ ان میں متورق اور مورق کے درمیان وکالت کا عنصر موجود ہوتا ہے۔ ثانیاً اسلامی مالیاتی اداروں کو مقاصد شریعت سے ہم آہنگ طریقہ ہائے تمويل اپنانے کی ترغیب دی گئی ہے اور قرض حسن دینے کی بھی ترغیب دی گئی ہے۔

خلاصہ بحث:

۱- تورق فردی ایک ایسا عقد ہے جس میں نقد رقم کا ضرورت مند شخص کسی شخص سے کوئی

چیز مہنگے داموں ادھار خریدتا ہے اور پھر کسی تیسرے شخص کے ہاتھ سستے داموں نقد فروخت کر دیتا ہے اور یوں نقد رقم حاصل کر کے اپنی ضرورت پوری کر لیتا ہے۔ یہ عقد جمہور علماء و فقہاء کے نزدیک جائز ہے۔

۲- بیع عینہ جس میں ادھار خرید کرنے والا دوبارہ بائع اول ہی کو نقد فروخت کر دیتا ہے، جمہور علماء کے نزدیک ناجائز ہے۔ اسی طرح تورق بھی ناجائز ہے۔

۳- تورق منظم وہ ہے جس میں باقاعدہ بائع اول متورق کے لیے نقد فروختگی کے معاملہ میں وکیل کے فرائض سرانجام دیتا ہے اور تورق مصرفی بھی اسی تورق منظم کی جدید صورت ہے جس میں بینک عمیل یعنی متورق کے لیے وکیل کے فرائض سرانجام دیتا ہے۔ یہ عقد ناجائز ہے اس لیے کہ اولاً یہ ربا کے مشابہ ہے اور ثانیاً اس میں قبضہ نہیں پایا جاتا۔

۴- تورق مقلوب جس میں بینک متورق اور عمیل مورق ہو جاتا ہے یہ بھی ناجائز ہے اور تورق منظم سے زیادہ قابل شناہت ہے۔

☆☆☆

مسئلہ تورق

وضاحت اور شرعی حکم

مولانا راشد حسین ندوی

تورق کی لغوی تعریف:

لغت میں تورق ”ورق“ سے تفعل کا صیغہ ہے، ورق چاندی کو کہتے ہیں، خواہ وہ سکے کی شکل میں ہو یا کسی اور شکل میں، اس کی جمع اوراق اور وراق ہے، اور ”أورق فلان“ کے معنی ہیں: اس کا مال بڑھ گیا، استورق کے معنی ہیں: ورق کا مطالبہ کیا، ”والتورق من الورق: وہی الفضة مضروبة كانت أو غير مضروبة جمعه أوراق ووراق، وأورق فلان: كثر ماله، واستورق: طلب الورق“ (المعجم الوسيط)۔

اس اعتبار سے تورق کا مفہوم روپے پیسے کے حصول میں کوشش اور مشقت ہونا چاہئے، اس لئے کہ باب تفعل کی خواص میں سے اہم خاصیت یہ ہے کہ کسی کام کو یہ تکلف مشقت سے کیا جائے جبکہ وہ اس کا کام ہو ہی نہ جیسے: تکلم: بہ تکلف بردباری اختیار کی، تشجیح: بہ تکلف بہادری ظاہر کی وغیرہ وغیرہ (الدكتور زبير بادہ فی بحث ”التورق فی الفقه الاسلامی“ مجلۃ الجوت القمیہ العدد الرابع والاربعون ۱۳۲۸ھ/ص ۷، ۸)۔

تورق کی اصطلاحی تعریف:

تورق ایک قدیم اصطلاح ہے، لیکن اس کا ذکر پوری صراحت کے ساتھ فقہاء حنابلہ

کے یہاں ملتا ہے، دوسرے فقہاء اس کا ذکر ضمناً کرتے ہیں، فقہاء شافعیہ اس کو زرقہ کہتے ہیں، بہر حال تورق کی اصطلاحی تعریف بایں الفاظ کی جاتی ہے:

”أن يشتري المرء سلعة نسيئة ثم يبيعها نقدا لغير البائع بأقل مما اشتراها به ليحصل بذلك على النقد“ (مجلد مذکور بحولہ الانصاف ۱۱/۱۹۵، المبدع ۳۹/۳۳..... معویہ بولی اٹلی ۳/۶۷، کشاف القناع ۳/۵۷۳، شرح منشی الارادات ۲/۵۹۲، مطالب بولی اٹلی ۳/۶۱، نیز دیکھئے: مجلہ الجوت الفقہ المعاصرۃ العدد الثانی و اربعون ۵/۱۳۲ھ ص ۱۲، مذاہب العلماء فی التورق للڈاکٹر عبداللہ بن محمد سعیدی، بحوالہ الموسوعۃ الکتبۃ ۳/۱۳۷)۔

(آدمی کوئی سامان ادھار خریدے، پھر بائع کے علاوہ کسی اور کے ہاتھ جتنے میں خریدتا ہے اس سے کم کے بدلہ نقد بیچ دے تاکہ اسے کرنسی حاصل ہو جائے)۔

تورق کا شرعی حکم:

جہاں تک تورق کے حکم کا تعلق ہے، تو اس کے بارے میں فقہاء کا دو قولوں پر اختلاف ہے:

پہلا قول: یہ ہے کہ تورق یعنی مندرجہ بالا طریقہ سے حصول زر کے لئے خرید و فروخت کرنا جائز ہے، یہ قول جمہور فقہاء یعنی حنفیہ، مالکیہ، شافعیہ، حنابلہ اور ظوہر کا ہے (مجموع فتاویٰ شیخ الاسلام ابن تیمیہ ۲۹/۳۰ طبع دار العالم الکتب، اعلام المؤمنین ۳/۷۰ باب لیس للمجید الامانواہ مکتبہ دار الفکر)۔
دوسرا قول: یہ ہے کہ تورق حرام ہے، یہ قول امام احمد بن حنبل کی ایک روایت ہے جس کو علامہ ابن تیمیہ اور علامہ ابن القیم نے راجح قرار دیا ہے۔

ڈاکٹر عبداللہ ابن محمد نے اپنے مقالہ ”مذاہب العلماء فی التورق“ میں تورق کے حکم کے متعلق تین قول نقل کئے ہیں: ایک جواز کا جو شافعیہ، حنابلہ اور امام ابو یوسف کا ہے، دوسرا کراہیت کا جو حنفیہ، مالکیہ اور امام احمد کی ایک روایت ہے، تیسرا حرمت کا جو کہ امام احمد کی ایک روایت ہے اور جس کو علامہ ابن تیمیہ نے راجح قرار دیا ہے (مجلہ الجوت الفقہ المعاصرۃ العدد الثانی و اربعون ۵/۱۳۲ھ ص ۱۸)۔

لیکن حنفیہ کی طرف کراہت کی نسبت ہدایہ، عنایہ، البحر الرائق اور مجمع الاضہر کی جس عبارت کے حوالہ سے کی ہے وہ صاف طور سے بیع عینہ کی ہے نہ کہ توریق کی۔
جمہور کے دلائل:

توریق کے جواز کو جمہور مندرجہ ذیل دلائل سے ثابت کرتے ہیں:

۱- ان آیات کا عموم جن میں مطلقاً بیوع کو جائز قرار دیا گیا ہے، مثلاً:

الف- ”وَأَحَلَّ اللَّهُ الْبَيْعَ“ (سورہ بقرہ: ۲۷۵) (حالانکہ اللہ تعالیٰ نے بیع کو حلال فرمایا

ہے)۔

ب- ”وَقَدْ فَصَّلَ لَكُمْ مَا حَرَّمَ“ (سورہ انفاس: ۱۲۰) (حالانکہ اللہ تعالیٰ نے تم کو ان

تمام چیزوں کی تفصیل بتا دی ہے جن کو تم پر حرام کیا ہے)۔

ج- ”يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ

تِجَارَةً عَنْ تَرَاضٍ مِنْكُمْ“ (سورہ نساء: ۲۹) (اے ایمان والو! آپس میں ایک دوسرے کے مال

ناحق طور پر مت کھاؤ، لیکن کوئی تجارت ہو جو باہمی رضامندی سے ہو تو مضائقہ نہیں)۔

علامہ کاسانی فرماتے ہیں: ”مظاهر هذه النصوص يقتضي جواز كل بيع

إلا ما خص بدليل“ (بواع المنافع: ۱۸۹/۵) (ان نصوص کا ظاہر ہر بیع کے جواز کا تقاضہ کرتا ہے

سوائے اس بیع کے جس کو کسی دلیل سے الگ کر دیا جائے)۔

۲- ”عن أبي سعيد الخدري و أبي هريرة أن رسول الله ﷺ استعمل

رجلا على خيبر فجاءه بتمر جنيب، فقال رسول الله ﷺ: أكل تمر خيبر

هكذا؟ قال: لا والله يا رسول الله! إنا لنا خذ الصاع من هذا بالصاعين،

والصاعين بالثلاثة، فقال رسول الله ﷺ: لا تفعل، بع الجمع بالدرهم، ثم

ابتع بالدرهم جنيبا“ (بخاری کتاب البیوع باب إذا أراد أن يترجمه من عدیه: ۲۲۰۱، ۲۲۰۲، مسلم

مسائل: ۱۵۹۳)۔

(حضرت ابو سعید خدری اور حضرت ابو ہریرہؓ سے روایت ہے کہ حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں، انہوں نے عرض کیا نہیں اے اللہ کے رسول! بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو، بلکہ تمام کھجوروں کو دراہم کے بدلے بیچ دیا کرو اور پھر دراہم سے اچھی کھجوریں خرید لیا کرو)۔

اس حدیث میں سود سے بچنے کا ایک حیلہ بتایا گیا ہے، اور بلاشبہ تورق میں بھی سود سے بچنے کا ایک مناسب حیلہ ہے۔

۳- یہ ایک تجارت ہے، جو دوسری مشروع تجارتوں سے مشابہ ہے، تجارت کبھی نقد بیچتے ہیں، کبھی ادھار، کبھی نفع کے ساتھ بیچتے ہیں کبھی بغیر نفع کے کہ کہیں کساد بازار نہ ہو جائے اور اس کے سبب نقصان نہ ہو جائے، شرعاً اس میں فرق نہ ہونا چاہئے کہ اس کا مقصد بیچ سے انشعاع ہے یا تورق، اس لئے کہ حرمت سود کے سبب ہو سکتی تھی، اور اس میں سود کی تعریف کسی طور سے بھی صادق نہیں آتی، جبکہ اس کی حاجت موجود ہے، لہذا اس کو جائز ہونا چاہئے (جملۃ الجوث العظیمۃ لعاصمۃ العدد الرابع والستون ص ۲۲ بحوالہ کتوزیہ بحوالہ الاصل والی معریۃ الاحکام لابن سعدی ص ۱۰۷)۔

۴- بیع عینہ کو ممنوع اس لئے قرار دیا گیا ہے کہ وہ سودی قرض کا وسیلہ ہے، تورق میں یہ بات نہیں ہے، چنانچہ علامہ شامی نے بیع عینہ کی جو شکلیں لکھی ہیں اس سے یہ بات واضح ہو جاتی ہے:

”اختلف المشائخ فی تفسیر العینۃ التی ورد النہی عنہا، قال بعضهم: تفسیرھا أن یاتی الرجل الخ“ (شامی ۲/۲۷۳) (اس عینہ کی تفسیر میں مشائخ کا اختلاف ہے جس کے متعلق نبی وارد ہوئی ہے، بعض کا کہنا ہے کہ اس کی تفسیر یہ ہے کہ حاجت مند دوسرے کے پاس آئے اور اس سے دس درہم قرض مانگے اور قرض کو اس زیادتی کی طمع کی وجہ سے جس کو وہ

قرض دینے سے حاصل نہیں کر سکتا، قرض دینے کی کوئی رغبت نہ ہو تو وہ کہے: میں تمہیں قرض نہیں دوں گا، لیکن تمہارے ہاتھ یہ کپڑا بشرطیکہ تم چاہو بارہ درہم میں بیچ دوں گا، حالانکہ اس کپڑے کی قیمت بازار میں دس درہم ہوتا کہ وہ بازار میں اسے دس درہم میں بیچ لے، اور قرض لینے والا راضی ہو جاتا ہے اور اس کو اسی طرح بیچ لینا ہے، تو کپڑے کے مالک کو دو درہم مل جاتے ہیں، مشتری کو دس درہم قرض مل جاتے ہیں، اور بعض کا کہنا ہے کہ عینہ یہ ہے کہ وہ دونوں اپنے درمیان تیسرے کو داخل کر لیں، تو مقرض اپنا کپڑا قرض طلب کرنے والے کے ہاتھ بارہ درہم میں بیچے اور اس کے حوالہ کر دے، پھر قرض طلب کرنے والا کپڑے کو تیسرے کے ہاتھ دس درہم میں بیچے اور اس کے حوالہ کر دے، پھر تیسرا کپڑے کو مالک کے ہاتھ جو کہ مقرض ہے دس درہم میں بیچے اور اس کے حوالہ کر دے اور اس سے دس درہم لے کر قرض طلب کرنے والے کے حوالہ کر دے، تو قرض طلب کرنے والے کو دس درہم مل گئے اور کپڑے کے مالک کے اس پر بارہ درہم لازم ہو گئے محیط میں اسی طرح ہے۔

جبکہ صاحب ہدایہ اور صاحب فتح القدر نے عینہ کا نام لئے بغیر مندرجہ ذیل شکل لکھی

ہے:

”ومن اشتری جاریة بألف درهم حالة أو نسيئة فقبضها ثم باعها من البائع بخمسة مائة قبل ان ينقذ الثمن الأول لا يجوز البيع الثاني، وقال الشافعي رحمه الله: يجوز“ (ہدایہ ص ۶۸، بیوع باب النبیع الفاسد)۔

۳- بائع اور مشتری کا مقصد خرید و فروخت نہیں ہے، مشتری کو قرض کی ضرورت ہے، اور بائع قرض دے کر نفع لینا چاہتا ہے، خرید و فروخت صرف تحلیل ربا کے لئے ہے، اور حدیث شریف میں آیا ہے: ”إنما الأعمال بالنیات“ الحدیث (بخاری کتاب بدء العون رقم الحدیث ۱)۔

نیز فقہ کا قاعدہ ہے: ”الأمر بمقاصدھا“۔

پہلا قول راجح ہے: لیکن انصاف کی بات یہ ہے کہ دونوں میں سے پہلا قول اقرب الی

الصواب اور رائج ہے، اس کی وجوہات مندرجہ ذیل ہیں:

۱- دونوں کے دلائل کا جائزہ لیں تو فریق اول کے دلائل زیادہ مضبوط اور دل کو لگنے والے ہیں۔

۲- بلاشبہ ”إنما الأعمال بالنیات“ اور ”الأمور بمقاصدھا“ کا مفہوم بہت واضح ہے، اور فقہ کے بہت سے ابواب کا ان پر مدار ہے، لیکن یہ غور کرنا بھی ضروری ہے کہ تورق کا مقصد کیا ہے؟ سود حاصل کرنا یا سود سے بچنا، اس کو بلاشبہ اس حیلہ سے مشابہ حیلہ قرار دیا جاسکتا ہے جو صاع بالصاعین والی حدیث میں حضور ﷺ نے اپنے کوز کو بتایا تھا، وہاں ظاہری شکل میں تبدیلی کر کے ایک صاع کے بدلے دو صاع حاصل کئے گئے، یہاں بھی شکل میں تبدیلی کر کے دس روپے کے بدلے پندرہ لئے جا رہے ہیں۔

۳- حرام قرار دینے والے سودی کے خیال سے حرمت کے قائل ہیں، لیکن ربا کی علت تو بیع عینہ میں پائی جاتی ہے جبکہ بائع خود ہی مشتری سے کم قیمت پر سامان خریدے، جہاں تک تورق کا تعلق ہے اس میں تیسری پارٹی کے آجانے کے سبب علت ربا موجود ہی نہیں ہے۔

۴- اس طرح کی بیوع کی حاجت ہے، لہذا دلائل اگر کچھ کمزور بھی ہوتے تب بھی حاجت دور کرنے کے لئے اس کے جواز کا قول اختیار کرنے کی ضرورت ہوتی، چہ جائیکہ اس کے دلائل بھی مضبوط ہیں۔

۵- اس کو بیع مضطر کہنا بھی درست نہیں ہے، اس لئے کہ ابن اشیر کہتے ہیں:

”ان بیع المضطر یكون من وجهین: أحدهما أن يضطر علی العقد من طریق الإكراه علیہ..... والثانی أن يضطر إلى البیع لدين ركبہ أو مؤنة ترهقه فیبیع ما فی یدہ بلاؤكس للضرورة“ (النہایۃ فی غریب الحدیث، ۸۲/۳)۔

(بیع مضطر دو طرح کی ہوتی ہے: ایک یہ کہ اسے عقد پر مجبور کیا جائے، دوسرے یہ کہ کسی چھا جانے والے قرض یا پریشان کن خرچہ کے سبب بیع پر مجبور ہو جائے، اور اس کے قبضہ میں

جو کچھ ہو ضرور اسے کم قیمت میں فروخت کرے۔

یہی وجہ ہے کہ رابطہ عالم اسلامی کی ”مجلس الفقہ الاسلامی“ نے اپنے پندرہویں اجلاس منعقدہ ۳۱/۱۰/۱۹۹۸ء بمقام مکہ مکرمہ میں مندرجہ ذیل قرار و پاس کی:

۱-.....۲- ”ان بیع التورق جائز شرعاً وبہ قال جمهور العلماء، لأن الأصل فی البیوع الإباحة لقول الله تعالى: ”وأحل الله البيع وحرم الربوا“، ولم يظهر فی هذا البیع ربا لا قصدا ولا صورة، ولأن الحاجة داعية إلى ذلك لقضاء دين او زواج أو غیرهما“۔

۳- ”جواز هذا البیع مشروط بأن لا یبیع المشتري السلعة بشمن أقل مما اشتراها به علی بائعها الأول لا مباشرة ولا بالواسطة، فان فعل فقد وقع فی بیع العینة المحرم شرعا لاشتماله علی حيلة الربا فصار عقدا محرما“ (مجلد اجوت انکھیز المعاصرة العدد ۱۵۱ و ۱۵۲، دکتور عبدالعزیز بن علی بن عزیز غامدی)۔

(۲- بیع تورق شرعا جائز ہے، جمہور اسی کے قائل ہیں، اس لئے کہ بیوع میں اصل اباحت ہے، اس لئے کہ اللہ نے فرمایا: اللہ نے بیع کو حلال قرار دیا ہے اور ربا کو حرام قرار دیا ہے، اور اس بیع میں سود نہ قصد و نیت میں پایا جا رہا ہے، نہ شکل و صورت میں، نیز اس سے کبھی دین کی ادائیگی اور شادی وغیرہ کے لئے اس کی حاجت پائی جا رہی ہے۔

۳- اس بیع کے جواز کے لئے یہ شرط ہے کہ مشتری سامان کو بائع اول کے ہاتھ خریدی ہوئی قیمت سے کم پر نہ بیچے نہ سیدھے طور پر اور نہ واسطے سے، اگر ایسا کیا تو بیع عینہ ہو جائے گی جو شرعا حرام ہے، اس لئے کہ وہ سود کے حیلہ پر مشتمل ہے، لہذا عقد حرام ہو گیا ہے)۔

تورق بذریعہ بینک:

جہاں تک اسلامی بینکوں کے ذریعہ کئے جانے والے تورق کا تعلق ہے تو وہ شرعا جائز ہے، تورق کا نام اسے غلط طور پر دیا گیا ہے، اس میں معنی عینہ کے پائے جا رہے ہیں، کوئی بھی

معاملہ اسی وقت جائز ہو سکتا ہے جب اس کے اندر کوئی ممنوع چیز نہ پائی جائے، مثلاً:

۱- حدیث شریف میں ارشاد ہے: ”نہی عن بیعتین فی بیعة“ (ترمذی بیوع باب ماجاء فی اتی عن بنتیں فی بیعہ رقم ۱۲۳۱) حضور ﷺ نے ایک بیع میں دو بیع کرنے سے منع فرمایا ہے۔
 نیز ارشاد ہے: ”عن ابن مسعود قال: نہی رسول اللہ ﷺ عن صفقتین فی صفقة“ (مسند احمد ۳۸۹/۱ طبع دار الفکر) (نبی کریم ﷺ نے ایک معاملہ میں دو معاملات کرنے سے منع فرمایا ہے)۔

بینک کے ذریعہ جو تورق کیا جاتا ہے اس میں دو معاملات جمع ہو جاتے ہیں، ایک عقد بیع دوسرا عقد سلف یا عقد بیع اور عقد شراہ۔

۲- اس میں سود حاصل کرنے کے حیلہ کے طور پر بیع عینہ پائی جا رہی ہے، اس لئے کہ سوالنامہ میں بتایا گیا ہے کہ تورق کی شکل جو بینکوں میں رائج ہے یہ ہوتی ہے کہ مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) دس ہزار روپے نفع حاصل ہوتا ہے۔۔۔۔۔

اس کو بالواسطہ طور سے بائع ہی کا خریدنا بتایا گیا ہے، جبکہ بظاہر ایسا محسوس ہوتا ہے کہ کسی بھی مرکزی ادارہ کے تحت جتنے بھی ذیلی ادارے ہیں دراصل وہ الگ الگ اکائیاں ضرور ہیں، لیکن معنی سب ایک ہیں اس طرح کسی ذیلی ادارہ کا خریدنا خود بینک ہی کا خریدنا ہے، اس تفصیل کے تحت یہ کھلے طور پر عقد عینہ ہے جس کی ممانعت سے متعلق عبارات اوپر گزر چکی ہیں۔

البتہ اگر ذیلی ادارہ کو مرکزی ادارہ کے وکیل کی حیثیت دی جائے تو پھر امام ابوحنیفہ کے نزدیک اس میں کوئی حرج نہیں ہوگا، اور اس کے اعتبار سے ہم ممانعت کی دلیل کے طور پر اس نکتہ

کو پیش نہیں کر سکتے، البتہ صاحبین کے نزدیک وکیل کا تصرف اپنا ہی تصرف ہوتا ہے، لہذا ذیلی ادارہ کو وکیل کی بھی حیثیت دی جائے تب بھی صاحبین کے نزدیک یہ عقد عینہ ہوگا اور ناجائز ہوگا، چنانچہ علامہ ابن الہمام بیع عینہ کی تفصیلات کے بعد فرماتے ہیں:

”ولو اشتری وکیل البائع بأقل من الثمن الأول جاز عنده خلافا لهما، لأن تصرف الوکیل عنده يقع لنفسه، فلذا يجوز للمسلم أن يوكل ذميا بشراء خمر وبيعها عنده وعندهما عقدا لو وکیل كعقده“ (فتح القدیر ۶/۶۸۶ بیوع باب البیع الفاسد) (اگر بائع کا وکیل ثمن اول سے کم پر خریدے تو امام صاحب کے نزدیک جائز ہے، برخلاف صاحبین کے، اس لئے کہ امام صاحب کے نزدیک وکیل کا تصرف خود اس کے لئے واقع ہوتا ہے، اسی لئے مسلمان کے لئے جائز ہے کہ وہ ذمی کو شراب کی خرید و فروخت کا امام صاحب کے نزدیک وکیل بنائے، اور صاحبین کے نزدیک وکیل کا عقد موکل کے عقد کی طرح ہے)۔

یہی وجہ ہے کہ موجودہ دور کے محققین نے تورق کو اگرچہ جائز قرار دیا ہے، لیکن بینک تورق کے نام سے جو عقد کرتے ہیں اس کو وہ بھی ناجائز قرار دیتے ہیں، چنانچہ دکتورز یہ حجاد اپنی رائے بایں الفاظ پیش کرتے ہیں:

”أما إذا كان الشخص الثالث أى مشتری السلعة من العميل المتورق وکیلا عن البائع (المصرف) فى شرائها أو مشتریا لحسابه بمواطاة لفظية أو عرفية أو نحو ذلك فلا يجوز عندئذ هذه المعاملة، لأنها تكون عینة فى الحقيقة وإن كانت تورقاً صورة“ (مجلة البحوث الفقهية المعاصرة العدد الرابع والسبعون ۱۳۲۸ھ ص ۵۶)۔

(یعنی وہ صورت جب تیسرا فرد یعنی تورق کرنے والے شخص سے سامان خریدنے والا بائع (بینک) کا وکیل ہو، چاہے خریداری کرنے میں یا اس کے حساب میں خریداری کرنے والا ہو لفظی یا عرفی یا اسی چیز میں چیز میں اتفاق کے ذریعہ تو اس وقت یہ معاملہ جائز نہیں ہوگا، اس لئے کہ یہ درحقیقت بیع عینہ ہے، اگرچہ شکار تورق ہے)۔

خلاصہ کلام:

یہ کہ توریق جائز ہے، عینہ ناجائز ہے، بینک جو بیع توریق کرتے ہیں وہ صرف نام نہاد توریق ہے، معنی وہ عینہ ہے، لہذا یہ ناجائز ہے الا یہ کہ اس میں تبدیلی کر کے اس کو خالص توریق کے انداز میں کر دیا جائے۔

تورق کے شرعی احکام

مفتی محمد ثناء الہدیٰ نقاسی ☆

تورق کا مادہ ”ورق“ ہے، ثلاثی مجرد میں راء کے زیر کے ساتھ اس کے معنی پتہ کے ہیں قرآن کریم میں حضرت آدم نبی علیہ السلام کے ذکر میں ہے: ”وَوَطِفَقَا يَخْصِفَانِ عَلَيْهِمَا مِنْ وَرَقِ الْجَنَّةِ“ (ہر اہ ۶۲)۔

باب تفعل میں اس کے معنی اکل الورق کے آتے ہیں، جب اونٹنی پتہ کھالے تو کہتے ہیں: ”تورقت الناقة“ (ناج العروس مادہ (ورق)) یہ لفظ ثلاثی مجرد میں راء کی زیر کے ساتھ بھی مستعمل ہے۔ اس صورت میں اس کے معنی ”الدراهم من الفضة“ (دلیل لمطلحات النہیہ الاقتمادیہ ۴) کے ہیں، خواہ مضروبہ ہو یا غیر مضروبہ، لسان العرب میں ہے:

”الورق : الفضة كانت مضروبة كالدراهم اولاً“ (ایضاً ۶/۶۸۱۶)۔

(ورق کے معنی چاندی کے ہیں، خواہ وہ درہم کی طرح ڈھالا ہوا ہو یا نہیں ڈھالا ہو)۔
قرآن کریم میں اصحاب کہف کے ذکر میں یہ لفظ اسی معنی میں مستعمل ہے جب انہوں نے باہم مشورہ کر کے کھانے کا سامان لینے کے لئے چاندی کا سکہ دے کر بھیجا، ارشادِ ربانی ہے:
”فَابْعَثُوا أَحَدَكُمْ بِوَرِقِكُمْ هَلِهِ إِلَى الْمَدِينَةِ فَلْيَنْظُرُوا أَيُّهَا أَزْكَى طَعَامًا“ (سورہ کہف، ۱۹)۔

(اب بھیجو اپنے میں سے ایک کو یہ روپیہ دے کر اپنا، اس شہر میں پھر دیکھے کونسا کھانا

سہرا ہے۔)

تورق کا اصطلاحی مفہوم یہ ہے کہ کوئی ضرورت مند کسی شخص سے ادھار خریدے اور پھر اسی خریدی ہوئی چیز کو دوسرے شخص کے ہاتھ کم قیمت پر فروخت کر دے تاکہ اس کو اپنی ضرورت پوری کرنے کے لئے نقد روپے مل جائیں، الموسوعۃ الفقہیہ میں ہے:

”أن يشتري سلعة نسيئة ، ثم يبيعها نقدا لغير البائع بأقل مما اشتراها به ليحصل بذلك على النقد“ (۱۳۶/۱۳)۔

(کسی نے ادھار سامان خرید پھر اسے بائع کے علاوہ دوسرے کے ہاتھ خریدی ہوئی قیمت سے کم پر نقد بیچ دیا، تاکہ اسے نقد حاصل ہو جائے)۔
کشاف القناع میں ہے:

”ولو احتاج انسان إلى نقد فاشتري ما يساوي مائة بمائة وخمسين مثلا فلا باس بذلك نص عليه وهي أي هذه المسئلة تسمى مسئلة التورق“ (۱۸۶/۳)۔

(اگر کسی شخص کو نقد کی ضرورت ہے، اس نے ایک سو کے سامان کو ایک سو پچاس میں خرید تو اس میں کوئی حرج نہیں ہے، فقہاء کی نص اس پر موجود ہے اور اسے مسئلہ تورق کہا جاتا ہے)۔

فقہائے حنابلہ کے علاوہ سب اس مسئلہ کو تورق کے بجائے بیع عینتہ سے تعبیر کرتے ہیں اور اس کا ذکر بیع عینتہ بیوع منہی عنہا اور ربوا وغیرہ کے ضمن میں کرتے ہیں، ان حضرات کے نزدیک اس کی صورت یہ ہے کہ جس شخص سے ادھار لیا تھا، اسی سے کم قیمت پر نقد بیچ دے یا بغیر ثمن پر قبضہ کئے اسی سامان کو کم قیمت پر لے لے۔

”لو باع شيئا نسيئة أو بضمن لم يقبضه ثم اشتراه بأقل مما باعه فتكون علة المنع باقية هذه مسألة العينة“ (الفروع لابن المنفلوطي)۔

(اگر کسی چیز کو ادھار بیچا یا ایسے شے کے بدلے جس پر قبضہ نہیں کیا، پھر اسکو بیچی ہوئی قیمت سے کم پر خرید لیا تو اس میں ممانعت کی علت موجود ہے اور یہ مسئلہ عینہ ہے)۔

حنفیہ کے یہاں عینہ میں دونوں صورتیں داخل ہیں، خواہ بائع ایک ہو یا ان دونوں کے بیچ تیسرا شخص ہو، جس کے ہاتھ بیچا گیا ہو، اس لئے کہ اس کا مقصد نہ تو اپنے استعمال کے لئے خریدنا ہے اور نہ تجارت کے لئے بلکہ اسے نقد رقم کی ضرورت ہے، وہ اسے نہیں مل پا رہا ہے تو وہ بیچ و شراء کے اس طریقہ سے مطلوبہ نقد رقم حاصل کرنا چاہتا ہے۔ احناف میں امام ابو یوسف اس صورت کو نہ صرف جائز کہتے ہیں؛ بلکہ اس شخص کو ماجور سمجھتے ہیں، جس نے اس طریقہ سے ایک شخص کی حاجت برآری کی، اس کے برعکس امام محمدؒ ”الامور بمقاصدھا“ کے تحت اس صورت کو ناجائز کہتے ہیں، انکے نزدیک یہ ایک ایسا حیلہ ہے جسے سود خواروں نے ایجاد کیا ہے، ان کی دلیل ابو داؤد کی مشہور روایت ہے:

”إذا تبايعتم بالعينة، وأخذتم أذناب البقر، ورضيتم بالزرع وتركتم الجهاد، سلط الله عليكم ذلا لا ينزعه حتى ترجعوا إلى دينكم“ (سنن ابوداؤد ۴۲۹۰)۔
(جب تم لوگ بیچ عینہ کرنے لگو گے، بیلوں کی دموں کو پکڑے رہو گے، زراعت پر قناعت کرو گے، جہاد کو ترک کر دو گے تو تم پر اللہ تعالیٰ ایسی ذلت مسلط کر دیں گے کہ تم اس سے گلو خلاصی نہیں پاؤ گے، یہاں تک کہ دین کی طرف لوٹ جاؤ)۔

اسی وجہ سے امام مالکؒ، عمر بن عبدالعزیزؒ، متاخرین حنابلہ (امام ابن تیمیہ، ابن قیم)، محمد بن حسن شیبانی، حاکمی (حناف میں) اور جمہور اہل مدینہ سے جائز قرار نہیں دیتے، جبکہ امام ابو یوسف، امام شافعیؒ، ابو داؤد اور ابو ثورؒ جائز قرار دیتے ہیں۔ ابن رشد نے ہدایۃ الجہد میں تفصیلی بحث کے بعد لکھا ہے:

”ومن منعه فوجه منعه اعتبار البيع الثاني بالبيع الأول فاتهمه أن يكون،
انما قصد دنانیر فی اکثر منها إلى أجل وهو الربا المنهی عنه فزور هذه الصورة

لیتصلا بہا الی الحرام“ (بدیۃ المجتہد، ونہایۃ المتقصد ۲/ ۱۵۳)۔

(جس نے اسے ممنوع قرار دیا ہے اس نے بیع ثانی کو بیع اول پر قیاس کیا ہے، تو انہوں نے متہم کیا کہ وہ ادھار میں دینے کی وجہ سے دنانیر کے حصول کا ارادہ رکھتا ہے اور وہ ربا ممنوع ہے، تو یہ صورت حرام تک لے جانے والی ہے)۔

امام ابن تیمیہ سے عیینہ کے بارے میں سوال کیا گیا کہ اسلام میں یہ جائز ہے یا نہیں اور کیا کسی شخص کے لئے جائز ہے کہ وہ ان فقہاء کی تقلید کرے جو اس کو جائز قرار دیتے ہیں فرمایا: اگر دینے والے کا ارادہ ادھار دے کر زیادہ لینے کا ہو اور دینے والا بھی دینے پر راضی ہو تو یہ ربا ہے، جس کے حرام ہونے میں کوئی شبہ نہیں ہے، چاہے اس کے لئے کوئی حیلہ اختیار کیا جائے، اس لئے کہ اعمال کا دار و مدار نیتوں پر ہے اور نیت کے مطابق ہی ہر شخص کو بدلہ ملے گا، ان دونوں نے سود کا قصد کیا ہے، جسے اللہ نے حرام قرار دیا ہے:

”أما إذا كان قصدا لطالب أخذ دراهم بأكثر منها، الی أجل، والمعطى يقصد، اعطانه ذلك فهذا ربا لا ريب فی تحريمه وان تحيلا علی ذلك باى طریق كان، فإنما الأعمال بالنیات انما لكل امرئ ما نوى، فان هلمین قد قصدا الربا الذى انزل الله فی تحريمه القرآن“ (فتاویٰ ابن تیمیہ ۲/ ۳۳۱)۔

(جب طالب کا مقصد ادھار میں زیادہ لے کر (کم) دراہم حاصل کرنے کا ہے اور دینے والا اسی طرح دینے کا مقصد بھی رکھتا ہے تو یہ ربا ہے؛ جس کی حرمت میں کوئی شبہ نہیں، خواہ جس طرح سے بھی یہ دونوں حیلہ کریں، اس لئے کہ اعمال کا دار و مدار نیت پر ہے اور ہر شخص کو (اجر) اس کی نیت کے مطابق ہی ملتا ہے کیونکہ ان دونوں نے اسی ربا کا قصد کیا جس کی حرمت اللہ تعالیٰ نے قرآن میں نازل کیا ہے)۔

متقدمین کے یہاں تورق اور عیینہ کی جو بحثیں ہیں اس کا خلاصہ یہی ہے اور ان سب کا مدار اجتماعی اور اداری نہیں ہے، بلکہ اس کی حیثیت تورق فردی کی ہے، لیکن اب یہ معاملہ اجتماعی

طور پر ہو رہا ہے، کمپنیاں، بینک اور دوسرے ادارے، سود سے متخلص کے نام پر اس کام کو بڑے پیمانے پر کر رہے ہیں، اس لئے معاصر فقہاء کے یہاں تورق کی دو اور قسم ”تورق منظم“ اور ”تورق مصرفی“ کا ذکر ملتا ہے۔

تورق منظم کی شکل یہ ذکر کی ہے کہ نقد کے حصول کے لئے بائع کو مشتری نے اپنا معاملہ سپرد کر دیا کہ وہ کوئی سامان ادھار قیمت پر اس کے ہاتھ بیچ دے، پھر بائع مشتری کا وکیل یا نائب ہونے کی حیثیت سے پہلے شمن سے کم پر اس کو فروخت کر کے قیمت مشتری کو دیدے، مثلاً کسی سامان کو بائع نے پندرہ روپے میں ادھار بیچا، پھر اسی بائع نے اسی سامان کو مشتری کی نیابت کرتے ہوئے دس روپے میں نقد بیچ دیا، مشتری کو نقد دس روپے مل گئے اور بائع کو اس کے بدلے پندرہ روپے بعد میں ملیں گے کیونکہ دونوں قیمتوں کے درمیان پانچ روپے کا فرق ہے، ڈاکٹر عبدالعزیز خیاط وزیر اوقاف مملکت اردن اس صورت کا تفصیل سے ذکر کرتے ہوئے لکھتے ہیں:

”فیسمی تورقا منظما، لأن هذه المعاملة تجرى على تنظيم بين أطراف متعددة وقد يكون البائع متفقاً مع طرف آخر يشتري السلعة نقداً بشمن أقل قبل لأن يبيعها للمشتري“ (التورق حقیقہ و انواعہ ص ۷)۔

(اس کا نام منظم تورق ہے، اس لئے کہ یہ معاملہ متعدد پارٹیوں میں منظم شکل میں چلتا ہے اور کبھی بائع دوسری پارٹی کے لئے اس بات پر آمادہ ہوتا ہے کہ سامان کو مشتری کے لئے بیچنے سے قبل کم قیمت پر نقد خرید لے)۔

ظاہر ہے یہ صورت مشتری کو دس روپے نقد، پندرہ روپے ادھار کے بدلے میں فراہم کرنے کی ایک شکل ہے اور یہاں جائز ہے، کیونکہ اس میں ربوا کا تحقق یقینی ہے۔

تورق مصرفی کی مختلف صورتیں رائج ہیں، سب میں بینک یا مالیاتی اداروں کی حیثیت بائع کی ہوتی ہے اصلاً یا نیابتاً یا وکالتاً، انہیں میں سے ایک صورت یہ ہے کہ بینک خریدار سے کوئی

ایسی چیز فروخت کرنا ہے جس کو بیچ کر ضرورت مند مظلوم بہ رقم حاصل کر لیتا ہے، عملی طور پر اس کی صورت یہ ہے کہ خالد کو ایک لاکھ روپے کی ضرورت ہے، اسے بینک نے کسی کمپنی سے ایک لاکھ دس ہزار کا لوہا ادھار دلوادیا، اب اس شخص نے اسی کمپنی کے ہاتھ یا بینک سے منسلک کسی دوسرے ادارہ کے ہاتھ نقد ایک لاکھ روپے میں اسے فروخت کر دیا، یہ شکل بھی درست نہیں ہے، فتاویٰ ہند یہ میں ہے:

”و لم یجز شراؤہ و شراء من لا تضح شہادتہ لہ ما باع بنفسہ أو بیع لہ بأن باع و کیلہ بأقل مما باع قبل نقد الثمن لنفسہ أو لغيرہ من مشتریہ أو من وارثہ“ (المہاب التاسع الفصل العاشر ۱۱۳/۳)۔

(نوٹو اس کی خریداری درست ہے اور نہ اس شخص کی خریداری جس کی شہادت اس کے حق میں نفع بخش نہیں، اس چیز کی جو اس نے خود بیچا یا اس کے لئے چیز بیچی گئی، اس طرح کہ اس کے وکیل نے اپنے لئے یا دوسرے کیلئے اپنے مشتری یا وارث کے ہاتھ ثمن کی ادائیگی سے قبل خریداری سے کم قیمت پر فروخت کر دیا)۔

علماء، مفتیان و فقہاء معاصرین میں شیخ عبداللہ بن سلیمان المنہج رکن بیعت کبار العلماء سعودی عرب، ڈاکٹر محمد عبدالغفار اشرفی، ڈاکٹر موسیٰ آدم عیسیٰ، ڈاکٹر علی قرۃ داعی عمید کلیتہ اشرفیہ قطر، مفتی محمد تقی عثمانی پاکستان، سابق مفتی شیخ محمد ابراہیم، مجمع الفکھمی الاسلامی مکہ المکرمۃ اور الموسوعۃ الفقیہ میں تورق کو جائز لکھا ہے اور استدلال ”احل اللہ البیع و حرم الربو“ کے عموم سے کیا ہے اور ”البیع“ میں الف لام استغراق کا مان کر بیع کی تمام صورتوں کو جائز قرار دیا ہے، سوائے ان صورتوں کے جن کی ممانعت نص میں وارد ہے، ان حضرات کا خیال ہے کہ اصل ہر چیز میں لباحث ہے اور اللہ تعالیٰ نے جہاں باطل طریقے سے مال کھانے سے منع کیا ہے، وہیں

”تجارة عن تراض منکم“ کو جائز قرار دیا ہے ارشاد بانی ہے:

”يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ إِلَّا أَنْ تَكُونُوا

تِجَارَةٌ عَنْ تَرَاضٍ مِّنْكُمْ“ (سورہ نساء ۲۰)۔

(اے ایمان والو! اپنا مال آپس میں باطل طریقہ پر مت کھاؤ مگر ہاں البتہ آپس کی رضا مندی کے ساتھ تجارت کے طریقہ پر ہو)۔

مجمع الفقہ الاسلامی رابطہ عالم اسلامی نے اپنے پندرہویں سیمینار منعقدہ رجب ۱۴۱۹ھ میں اسی انداز کی تجویز پاس کی ہے:

”ان بیع التورق هذا جائز شرعا وبه قال جمهور العلماء، لأن الاصل في البيوع الإباحة لقوله تعالى (أحل الله البيع وحرم الربوا) ولم يظهر في هذا البيع ربا لا قصدا ولا صورة وإن الحاجة داعية إلى ذلك لقضاء دين أو زوج أو غير ذلك“ (التورق: هيبة وانواع)۔

(بیع تورق شرعا جائز ہے اور یہی جمہور علماء کا قول ہے، اس لئے کہ اصل بیع میں اباحت ہے، اللہ تعالیٰ کے قول کہ بیع کو اللہ نے حلال کیا اور ربو کو حرام کیا، اور اس بیع میں ربا کا ظہور نہیں ہوا، نہ ارادہ اور نہ صورت اور اس لئے بھی کہ اس کی حاجت ہے قرض کی ادائیگی، شادی وغیرہ کے لئے)۔

البتہ اس تجویز میں اس بیع کو جائز کہا گیا ہے جس میں مشتری سامان کو بائع اول کے ہاتھ فوراً یا بالواسطہ خریدی ہوئی قیمت سے کم پر نہ بیچے، تجویز میں صراحت کی گئی ہے کہ اگر ایسا کیا گیا تو یہ بیع عینہ میں داخل ہوگا، جو شرعی طور پر حرام ہے، اس لئے اس صورت میں یہ عقد جیلہ ربا پر مشتمل ہوگا:

”وجاء القرار ان هذا البيع مشروط بأنه لا يبيع المشتري السلعة بثمان أقل مما اشتراها به على بائعها الأول مباشرة ولا بواسطة فان فعل فقد وقع في بيع العينة المحرم شرعا لا شتماله على حيلة الربا فصار عقدا محرما“۔

الموسوعة الفقهية میں بھی ”أحل الله البيع وحرم الربا“ سے استدلال کرتے

ہوئے جمہور علماء کا قول جواز کا نقل کیا ہے، دلیل میں خیبر کے عامل کے ذریعہ ایک صاع دو صاع کے بدلے میں لینے والی روایت کو نقل کرتے ہوئے اللہ کے رسول ﷺ کے اس قول سے استدلال کیا گیا ہے کہ ایسا مت کرو، جمع شدہ کھجوروں کو دراہم کے بدلے پیچو پھر ان دراہم سے اچھی کھجوریں خرید لو، اس لئے کہ اس صورت میں قصداً اور نہ ہی صورتاً ربا متحقق ہوتا ہے:

”إنا لناخذ الصاع من هنا بالصاعين والصاعين بالثلاثة فقال رسول الله ﷺ : لا تفعل ، بع الجمع بالدرهم ثم ابتع بالدرهم جنبيبا.....“ (خرجہ بخاری، کتاب بیوع، ۲۹۳)۔

(ہم ایک صاع دو صاع کے بدلے اور دو صاع تین صاع کے بدلے لیتے ہیں، رسول اللہ ﷺ نے فرمایا: ایسا مت کرو، جمع شدہ کھجوروں کو دراہم کے بدلے پیچو اور پھر حاصل شدہ دراہم سے اچھی کھجوریں لے لو.....)۔

لیکن مجمع الفہمی الاسلامی نے اپنے سترہویں سیمینار منعقدہ ۱۴۲۴ھ مطابق ۲۰۰۳ء میں اس مسئلہ پر دوبارہ غور کیا، تورق کی جاری شکلوں پر عدم جواز کی تجویز پاس کی اور اس کے اسباب میں یہ صراحت کیا کہ ان دنوں جو صورت رائج ہے وہ تورق حقیقی کی نہیں ہے، جو فقہاء کے یہاں معروف ہے۔

معاصر علماء میں جن لوگوں نے تورق کو حرام قرار دیا ہے، ان میں شیخ عبداللہ بن محمد بن حسین السعید، شیخ علی سالوس (ایبویہ و تورق امصرنی)، ڈاکٹر حسین حامد، سامی بن ابراہیم اسویلم، پروفیسر صدیق محمد امین الضریح، ڈاکٹر رفیق یونس المصری (مقالہ ڈاکٹریٹ بیج اویہ و تورق ۱۴۲۸ھ م ۲۰۰۷ء ص ۱۳۸) کے نام قابل ذکر ہیں، ان حضرات نے ”الأمور بمقاصدها ومعانيها لا بالفاظها ومبانيها“ سے استدلال کیا ہے، کیونکہ مقصود اس سارے معاملہ کا نقد کا حصول ہے، بیج نہیں ہے اور اعمال کا مدار نیتوں پر ہوتا ہے، اس لئے یہ صورت بیج ہے اور اصلاً ربا ہے، صورتاً جو بیج دکھائی دے رہی ہے اس میں بیج صرف وسیلۃ ہے، مقصود نہیں ہے، نیز یہ بیج مضطر اور مکرمہ کی

وجہ سے بھی ممنوع ہے۔ اس پورے معاملہ کو اگر بیع عینہ نہ مانیں تو بھی کم از کم یہ مشابہ عینہ ہے جسے جمہور نے حرام قرار دیا ہے۔

اسے مشابہ عینہ قرار دینے کی وجہ یہ معلوم ہوتی ہے کہ جمہور فقہاء عینہ کی حرمت کے قائل ہیں، جب کہ تورق کے مسئلہ میں علماء کی آراء مختلف ہیں، اور اختلاف کی بنیاد عینہ اور تورق کی حقیقت کو الگ الگ سمجھنا ہے۔ اس لئے بہتر معلوم ہوتا ہے کہ ہم یہاں دونوں کے فرق کو واضح کرتے چلیں۔

تورق اور بیع عینہ دونوں میں مشتری بازار سے زیادہ قیمت پر سامان ادھار لیتا ہے اور کم قیمت میں نقد فرخت کرتا ہے، دونوں صورتوں میں مشتری کا مقصد نقد کا حصول ہوتا ہے اور بیع کو حیلہ و مخرج کے طور پر استعمال کرتا ہے۔ لیکن اس کے علاوہ دونوں میں فرق یہ ہے کہ بیع عینہ میں سامان، بیع ثانی کے ذریعہ بائع اول کے پاس پہنچ جاتا ہے، لیکن تورق میں سامان کا بائع اول کے پاس لوٹنا ضروری نہیں ہے، مشتری چاہے تو بیع پر قبضہ کر کے دوسرے کے ہاتھ بھی بیچ سکتا ہے:

”ومسألة التورق: تختلف عن مسألة بيع العينة إذا لعينة: أن يبيع سلعة نسيئة ثم يشتريها البائع لنفسه بضمن حال أقل منه فلا صلة بين التورق وبين العينة إلا في تحصيل النقد الحال فيهما وفيما ورائه متبان لأن العينة لا بد فيها من رجوع السلعة إلى البائع الأول، بخلاف التورق: فإنه ليس فيه رجوع العين إلى البائع إنما هو تصرف المشتري فيما ملكه كيف شاء“ (دبیل المصطلحات المعجمية الاقتصادية)۔

(تورق کی صورت حال بیع عینہ کی صورت سے مختلف ہے، اس لئے کہ عینہ سامان کا ادھار بیچنا ہے، پھر بائع اسے خرید لیتا ہے ادھار بیچتی ہوئی قیمت سے کم پر، تو کوئی مناسبت تورق اور عینہ کے مابین سوائے نوری نقد کے حصول کے نہیں ہے، اس کے علاوہ دونوں ایک دوسرے

سے متباین ہیں، اس لئے کہ عینۃ میں سامان کا بائع اول کے پاس پہنچنا ضروری ہے۔ بخلاف توریق کے کہ اس میں عین مبیع کا بائع اول کے پاس لوٹنا نہیں ہوتا، اس میں اپنی ملکیت میں مشتری کا تصرف ہے، جیسے چاہے کرے۔

اسی فرق کی بنیاد پر علامہ شامی نے فتح کے حوالہ سے یہ لکھا ہے کہ اگر مبیع مشتری کے پاس سے دوبارہ بائع کے پاس نہ آئے اور مشتری اپنی مرضی سے کسی تیسرے کے ہاتھ کم یا زیادہ قیمت پر، جس طرح چاہے فروخت کر دے تو یہ صورت جائز ہوگی:

”قال فی الفتح: ما حاصلہ إن فعلت صورة یعود فیہا إلی البائع فیکره تحریما فإن لم یعد کما إذا باعها الملیون فی السوق فلا کراهة فیہ بخلاف الأولى“ (رد المحتار کتاب الکفالة مطلب بیع اعیانہ ۳۱۱/۳)۔

(اس کا خلاصہ یہ ہے کہ اگر ایسی صورت ہو کہ بائع کے پاس مبیع لوٹ جائے تو یہ مکروہ تحریمی ہے اور اگر نہ لوٹے جیسے کہ مدیون نے بازار میں بیچا تو کراہت نہیں ہوگی برخلاف پہلی صورت کے)۔

ابن قدامہ نے یہ صراحت کی ہے کہ اگر بائع اول نے باپ یا بیٹا سے بھی بیچا تو بھی یہ ممنوع عینۃ کے حکم سے نکل جائے گا، اس لئے کہ وہ بائع اول کے علاوہ ہے:

”إن العینة ممنوعة هی أن یشتری البائع نفسه السلعة الی باعها نسیئة ویجوز لغيره من الناس سواء کان أباه أو ابنه أو غیرهما لأنه غیر البائع“ (المغنی، ۳۶۳)۔

(بیع عینۃ وہ ممنوع ہے جس میں بائع عینۃ بیچے ہوئے سامان کو ادھار خود خرید لے، کسی دوسرے سے بیچتا ہے تو جائز ہے، چاہے مشتری، بائع کے باپ، بیٹا یا ان دونوں کے علاوہ کسی کے ہاتھ بیچے، اس لئے کہ وہ غیر بائع ہے)۔

علامہ ماوردی نے اپنے تفصیلی بحث میں بیع عینۃ کو ناجائز کہنے والوں کا سخت تعاقب کیا ہے اور لکھا ہے کہ جو لوگ بیع عینۃ کو حصول ربا کا ذریعہ قرار دیتے ہیں وہ غلطی پر ہیں، صحیح یہ ہے کہ یہ

حرام ربا سے روکنے کا سبب ہے اور جو حرام سے روک دے وہ مستحب ہے:
 ”أما الجواب عن قولهم: إنه ذريعة إلى الربا الحرام فغلط، بل هو
 سبب منع من الربا الحرام وما منع من الحرام كان ندبا“ (الجاوی الکبیر للماوردی
 ۲۸۷-۲۹۰/۵)۔

(جو لوگ اسے حرام سو کا ذریعہ کہتے ہیں، وہ غلطی پر ہیں، بلکہ یہ حرام ربا سے روکنے کا
 سبب ہے اور جو چیز حرام سے روکے وہ مستحب ہوگی)۔

ان تمام بحثوں سے تورق فردی کے جواز اور عدم جواز کی طرف رہنمائی ہوتی ہے،
 کیونکہ اس زمانہ میں اسی کا رواج تھا، اسی لئے جن لوگوں نے جائز کہا، اسے انتہائی ضرورت کے
 موقع سے بوجہ اضطرار قرض کے حصول اور ربا سے بچنے کے حیلے کے طور پر کہا، امام ابو یوسفؒ
 نے تو ماجور ہونے کی بھی بات کہی ہے۔

لیکن آج جو تورق کی شکلیں رائج ہیں، وہ تورق منظم اور تورق مصرفی ہے، اس صورت
 میں سارا معاملہ بینک سے ہوتا ہے اور مالیاتی ادارے اسے منظم انداز میں کرتے ہیں، اس میں نہ
 تو ثمن پر قبضہ ہوتا ہے نہ بیع پر قرض کو ثمن مان بھی لیں تو یہ بیع قبل القبض کی ایک شکل ہے اور قرض
 پر فائدہ کا حصول ہی اصلا ربا ہے۔

ڈاکٹر وہبہ زحیلی لکھتے ہیں:

”والتورق المصرفی المنظم أو التمويل بالنقود الحاصل بين الفرد و
 البنك وكذا عكسه وهو ممارسة المؤسسة أو الشركة بذاتها له بصفتها، إنما
 هي المتورق، فيعقد حراما شرعا، لأنه يفقد قبض السلعة حقيقتا أو حكما
 ويكون مجرد عقد صوري يستر تعامل ربا أو قرضا صريحا بفائدة فهو حيلة
 على الربا والحيلة منكورة دينيا وخلقيا“ (التورق حقیقہ انواع، ص ۱۶)۔

(منظم مصرفی تورق یا فرد و بینک کے درمیان حاصل شدہ نقد کے ذریعہ سرمایہ کا حصول

اور اسی طرح اس کے برعکس، بایں طور کہ ادارہ یا کمپنی بذات خود سرمایہ کاری کا انجام دے، اس طور پر کہ ادارہ یا کمپنی خود ہی تورق کا عمل کر رہا ہے تو ایسا کرنا شرعاً حرام ہے، اس لئے کہ حقیقتاً حکماً سامان پر اس کا قبضہ مفقود ہے اور محض ظاہری طور پر لین دین سودی معاملہ سمجھا جائے گا یا انٹرسٹ والا صریح قرض سمجھا جائے گا۔ چنانچہ یہ عمل سود کا ایک بہانہ ہے اور حیلہ، بہانہ دینی، اخلاقی اعتبار سے مذموم ہے۔

اس کے علاوہ دوسری قباحت اس میں یہ ہے کہ متورق نقد قرض حاصل کرتا ہے اور اسکے ذمہ لی ہوئی رقم سے زیادہ کی ادائیگی بعد میں واجب ہوتی ہے، اضافہ مدت کی وجہ سے ہی ہے، اس لئے یہ صورت بھی اور مقصد کے اعتبار سے بھی ربا منیہ ہے۔

اس لئے احقر ڈاکٹر و بہہ زحیلی کی اس رائے سے متفق ہے کہ تورق اپنے وسیع معنی میں عینۃ کی طرح ہی ہے اور تمام محرّمات اور منکرات پر مبنی ہے، لکھتے ہیں۔

”التورق هو كالعينة بالمعنى الواسع وهو يشمل كل ذرائع الحرام، ومنها العينة بالمعنى الضيق والربا الصريح والسلف (القرض) وبيع الدين بالدين (أو فسخ الدين بالدين) أو قلب الدين لآخر أو جدولة المليون وبيع النسينة أو الشراء بنسينة في دائرة الأموال الربوية وشراء الشئ بأكثر من ثمنه إلى أجل، وبيع الشئ للبايع الأول أو لغيره بأقل مما اشتراه“ (ایضاً ص ۷)۔

(تورق اپنے وسیع معنی میں عینۃ کی طرح ہے جو حرام کے تمام ذرائع کو شامل ہے، اسی میں سے تنگی کے معنی ہیں، عینہ سے صریح ربا اور سلف (قرض) ہے، بیع الدین بالدين (یا فسخ دین بالدين) یا دوسرے سے دین کو بدلنا یا دیون کا نقش بیع المنسہ یا ادھار خریداری یا کسی چیز کو اس کے ثمن سے زیادہ میں ادھار خریدنا، اور سامان کو بائع اول یا دوسرے کے ہاتھ خریداری کی رقم سے کم میں فروخت کر دینا)۔

ڈاکٹر حسین حامد حسان رئیس بیئۃ الفتویٰ والرقابۃ الشرعیہ بینک دہلی اسلامی نے بہت

تفصیل سے مجوزین کے دلائل کا جائزہ لیاے اور جس نتیجہ پر پہنچے ہیں، احقر کی رائے اسی کے موافق ہے، لکھتے ہیں:

”والخلاصة أن التورق المصرفي المنظم الذي تمارسه بعض البنوك حرام بأدلة قطعية في نظري وليس محل اجتهاد“ (التورق لمصر في المنظم ص ۱۰)۔
(خلاصہ یہ کہ تورق مصرفی منظم جس کا چلن بعض بینکوں میں ہے، میری نظر میں دلائل قطعیہ سے حرام ہے اور محل اجتہاد نہیں)۔

یہاں پر حضرت عائشہؓ کی اس روایت کو بھی یاد رکھنا چاہئے جس میں ام ولد زید بن ارقم نے حضرت عائشہ سے کہا کہ میں نے زید سے ایک غلام آٹھ سو میں ادھار بیچا اور چھ سو میں پھر نقد خرید لیا، حضرت عائشہ نے فرمایا: ”بئس ما شريت وبئس ما اشتريت“۔



تورق کی حقیقت اور اس کا حکم

مولانا بدر احمد صاحب مدنی

سود اسلامی شریعت میں حرام ہے، اس کی ممانعت اتنی شدید ہے کہ سودی کاروبار کرنے والوں سے اللہ تعالیٰ اور اس کے رسول ﷺ کی طرف سے جنگ کا اعلان کیا گیا ہے، اس لئے ہر حال میں سود سے بچنے کی کوشش ہونی چاہئے۔

بعض اوقات لوگوں کو اپنی ضروریات کی تکمیل کے لئے نقد رقم حاصل کرنے کی ضرورت ہوتی ہے، تو بینک سے قرض لیتے ہیں، عام بینک ان کو سود پر قرض فراہم کرتے ہیں، ضرورت مند لوگ جن کو نقد رقم کی ضرورت ہوتی ہے وہ سود میں مبتلا ہو جاتے ہیں، کیونکہ کوئی بینک سود کے بغیر قرض نہیں دیتا، اس سے بچنے کے لئے اسلامی بینکوں نے ایک دوسرے طریقہ اختیار کیا ہے جس کو ”تورق“ کا نام دیا گیا ہے، تورق کے ذریعہ لوگوں کو اسلامی بینک سے رقم حاصل ہو جاتی ہے، اور ان کی ضروریات پوری ہو جاتی ہیں۔

ذیل میں ہم فقہاء کرام کے اقوال کی روشنی میں تورق کی حقیقت اور اس کی شرعی حیثیت کی وضاحت کرنے کی کوشش کریں گے، اس سلسلے میں سب سے پہلے یہ معلوم کرنا ضروری ہے کہ تورق کسے کہتے ہیں؟ اور اس سے ملتا جلتا ایک عقیدہ عینہ بھی ہے، ان دونوں کی حقیقت کیا ہے؟

تورق کی حقیقت:

تورق لغت میں ورق سے مشتق ہے، ورق: درخت کے پتے اور کتاب کے ورق کو کہتے

ہیں اسی سے ہے: ”تورق الحيوان، أكل الورق“ (یعنی جانور نے پتہ کھایا)، ورق: چاندی کو کہتے ہیں خواہ وہ ڈھلی ہوئی ہو یا نہ ہو، اسی سے ہے: ”أورق الرجل: صار ذاورق“ (آدمی چاندی والا ہو گیا)، بعد میں ورق کا استعمال چاندی کے ڈھلے ہوئے درہم کے معنی میں ہونے لگا۔

مفردات الفاظ القرآن میں ہے: ”الورق بالكسر، الدراهم قال: فابعثوا أحدكم بورقكم هذه“ (ص ۵۵۷)۔

مختار الصحاح میں ہے: ”الورق الدراهم المضروبة وكذا الرقة بالتخفيف وفي الحديث: في الرقة ربع العشر..... ورجل وراق: كثير الدراهم وهو أيضا الذي يورق ويكتب والورق من أوراق الشجر والكتاب“ (ص ۱۳۲)۔

اصطلاحی معنی:

اصطلاح میں تورق کا مفہوم یہ ہے کہ مشتری بائع سے سامان کو ادھار خریدے پھر اس سے کم قیمت پر نقداً بائع کے علاوہ کسی دوسرے شخص کو فروخت کر دے، اس میں مشتری کا مقصد سامان کو خریدنا اور اس کو فروخت کرنا نہیں ہوتا ہے اور نہ اس کو اس سامان کی ضرورت ہوتی ہے بلکہ اس کو نقد رقم کی ضرورت ہے، بائع اس کو اصل قیمت سے زیادہ قیمت پر ادھار سامان فروخت کرتا ہے، مشتری رقم حاصل کرنے کے لئے اس سامان کو کسی تیسرے شخص سے اصل قیمت پر نقد فروخت کر دیتا ہے، اس سے مشتری کو اس کی مطلوبہ رقم مل جاتی ہے اور اس پر بائع کا قرض لازم ہو جاتا ہے، موسوع فقہیہ میں اس کی وضاحت اس طرح کی گئی ہے:

”التورق في الاصطلاح: أن يشتري سلعة نسيئة ثم يبيعها نقداً لغير البائع بأقل مما اشتراها به ليحصل بذلك على النقد“ (موسوع فقہیہ ۱۳/۱۳۷)۔

مجموعۃ الفقہاء میں تورق کی تعریف اس طرح کی گئی ہے:

”بيع التورق: العدول عن القرض إلى بيع عين بذاتها للمستقرض“

بسعر اعلیٰ تقسیطاً لیبیعها للحصول علی ما یرید من المال“ (ص ۱۳۱)۔
تورق کے نام سے اس مسئلہ کا تذکرہ عموماً فقہاء حنابلہ کے یہاں ہی ملتا ہے، دیگر
مسائل میں اس نام سے اس کا ذکر نہیں ملتا ہے۔

”ولو كان مقصود المشتري الدرهم وابتاع السلعة إلى أجل لیبیعها
ویأخذ ثمنها فهذا یسمى التورق“ (فتاویٰ ابن تیمیہ ۳۰/۲۹)۔

تورق کا ذکر تورق کے نام سے صرف فقہاء حنابلہ کے یہاں ملتا ہے، مگر اس کی جو
صورت ہے وہ تمام فقہاء کے نزدیک جائز ہے، کیونکہ یہ دو الگ بیع ہے، اس میں سامان بائع اول
کے پاس لوٹ کر نہیں آتا ہے، اس لئے کہ اس میں ربا کی کوئی شکل نہیں ہے اور بظاہر حرمت کی
کوئی دوسری وجہ بھی نظر نہیں آتی، البتہ علامہ ابن تیمیہ اس کے عدم جواز کے قائل ہیں، یہ ان کا
تفرد ہے، کیونکہ دیگر فقہاء حنابلہ اس کے جواز کی صراحت کرتے ہیں، علامہ ابن حنبلہ کے
جواز کی صراحت کرنے کے بعد لکھتے ہیں کہ ہمارے شیخ (ابن تیمیہ) نے اس کو حرام قرار دیا ہے۔

”ولو احتاج إلى نقد فاشتری ما یساوی مائة بمائین فلا بأس، نص
علیه، وهی التورق، وعنه یکره، وحرمه شیخنا“ (الفروع ۱۷۱/۳)۔

”بل مقصوده دراهم لحاجته إليها وقد تعذر أن یتسلف قرضاً أو
سلماً فیشتري سلعة لیبیعها ویأخذ ثمنها، فهذا هو التورق، وهو مکروه فی
أظهر قولی العلماء، وهذا إحدی الروایتین عن أحمد، كما قال عمر بن عبد
العزیز: التورق أخیة الربا“ (فتاویٰ ابن تیمیہ ۳۲/۲۹)۔

”وأما الذی لم یعد إلى البائع بحال بل باعها المشتري من مکان آخر
لجاره فهذا یسمى ”التورق“، فکروه عمر بن عبد العزیز والإمام أحمد بن
حنبل فی إحدی الروایتین، وقال عمر بن عبد العزیز: التورق أخیة الربا آی
أصل الربا، وهذا القول أقوى“ (فتاویٰ ابن تیمیہ ۳۱/۲۹)۔

فقہاء شافعیہ توفیح عینہ کو بھی جائز قرار دیتے ہیں، اس لئے تورق ان کے نزدیک بدرجہ اولیٰ جائز ہے، فقہاء حنفیہ کے نزدیک بھی تورق جائز ہے، علامہ ابن ہمام نے اس کے عدم کراہت کی صراحت کی ہے، البتہ بعض احتمالات کی وجہ سے خلاف اولیٰ بتایا ہے، جیسا کہ آگے عینہ کی بیان میں اس کی تفصیل آ رہی ہے، موسوعہ فقہیہ میں تورق کی بابت پر فقہاء کا اتفاق نقل کیا ہے۔

”جمہور العلماء علیٰ إباحته سواء من سماه تورقا وهم الحنابلة أو لم

یسمه بهذا الاسم وهم من عمدا الحنابلة“ (موسوعہ فقہیہ ۱۳/۷۱۳)۔

اس لئے تورق کے جواز میں کوئی اختلاف نہیں ہے، بس صرف اصطلاح کا فرق ہے۔

توفیح عینہ کی حقیقت:

فقہ کی کتابوں میں توفیح عینہ کے نام سے ایک توفیح کا ذکر موجود ہے، جس کی ممانعت حدیث میں ملتی ہے۔

”عن ابن عمر رضی اللہ عنہما قال رسول اللہ ﷺ یقول: ”إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (ابوداؤد، کتاب ایواع، باب فی ائمن العینہ ۳۹۰/۲)۔

”روی غندر عن شعبة عن أبي اسحاق السبيعي عن امرأته العالية بنت أيفع بن شرحبيل أنها قالت: دخلت أنا وأم ولد زيد بن أرقم وامرأته علي عائشة رضي الله عنها فقالت أم ولد زيد بن أرقم: إني بعت غلاما من زيد بن أرقم بثمان مائة درهم إلى العطاء ثم اشتريته منه بست مائة درهم فقالت لها: ”بئس ما شريت وبئس ما اشتريت، أبلغني زيد بن أرقم أنه قد أبطل جهاده مع رسول الله ﷺ إلا أن يتوب“۔ ”رواه احمد و سعيد بن منصور“ (المغني ۳/۱۹۳، باب الربا والمصرف)۔

بیع عینہ کی بہت سی شکلیں ہیں، ان میں سے ایک صورت جو زیادہ واضح ہے اور حدیث عائشہؓ میں بھی اس کا ذکر ہے، وہ یہ ہے کہ خریدار جس شخص سے کسی چیز کو اصل قیمت سے زیادہ قیمت پر ادھار خریدے اسی شخص سے اسی چیز کو کم قیمت پر نقد فروخت کر دے، اس میں خریدار کا مقصد سامان کی خرید فروخت نہیں ہوتا بلکہ اپنی ضرورت کے لئے نقد رقم کا حصول ہوتا ہے۔

صاحب ہدایہ بیع عینہ کی وضاحت اس طرح کرتے ہیں:

”الأمر ببيع العينة مثل أن يستقرض من تاجر عشرة فيتابى عليه ويبيع منه ثوبا يساوى عشرة بخمسة عشر مثلاً رغبة في نيل الزيادة لبيعه المستقرض بعشرة ويتحمل عليه خمسة“ (ہدایہ مع الشرح ۶/۳۲۳ کتاب الکفالات)۔

امام محمد شیبانی عینہ کی صورت کو شدید ناپسندیدہ اور مذموم قرار دیتے ہیں، صاحب ہدایہ، صاحب عنایہ، صاحب کفایہ، صاحب فتح القدر، علامہ حصکمی وغیرہ فقہاء حنفیہ بیع عینہ کو مکروہ تحریمی بتاتے ہیں۔

”بيع العين بالربح نسيئة لبيعتها المستقرض بأقل ليقضى دينه اخترعه آكلة الربا وهو مكروه مذموم شرعا لما فيه من الإعراض عن مبرة الإقراض“ (الدر المختار ۶۶/۲)۔

لیکن بعض لوگوں نے امام ابو یوسفؒ سے اس کی نہ صرف عدم کراہت بلکہ متعدد صحابہ کرام کا معمول ہونا نقل کیا ہے۔

”قال أبو يوسف : لا يكره هذا البيع لأنه فعله كثير من الصحابة وحمدوا على ذلك، لم يعدوه من الربا، حتى لو باع كاغذة بألف يجوز ولا يكره، وقال محمد: هذا البيع في قلبي كأمثال الجبال ذميم اخترعه آكلة الربا وقد ذمهم رسول الله ﷺ“ (فتح القدير ۶/۳۲۳)۔

علامہ ابن ہمام نے اس میں تفصیل کی ہے اور ایک صورت کو جس میں سامان لوٹ کر بائع اول کے پاس آجاتا ہے مکروہ (تحریمی) قرار دیا ہے، یہی صورت اصل عینہ کی ہے، دوسری

صورت جس میں سامان بائع اول کے پاس لوٹ کر نہیں آتا اس کو غیر مکروہ یا زیادہ سے زیادہ خلاف اولیٰ قرار دیا ہے، یہ صورت تورق کی ہے۔

”ثم الذی يقع فی قلبی أن ما یخرجه الدافع إن فعلت صورة یعود فیها إلیه هو أو بعضه کعود الثوب أو الحریر فی الصورة الأولى وکعود العشرة فی صورة إقراض الخمسة عشر فمکروه، وإلا فلا کراهة إلا خلاف الأولى علی بعض الاحتمالات“ (فتح القدر باب الکفالة ۶/۳۲۳)۔

علامہ شامی صاحب فتح القدر کی عبارت نقل کر کے لکھتے ہیں کہ بعد کے فقہاء نے اسی کو درست مانا ہے، اور مفتی سید ابوسعود نے امام ابو یوسف اور امام محمد رحمہما اللہ کے اختلاف کو ان ہی دونوں الگ الگ محل میں رکھا ہے، امام ابو یوسف کے عدم کراہت کے قول کو انہوں نے تورق پر محمول کیا ہے اور امام محمد کے کراہت تحریمی کے قول کو عینہ پر محمول کیا ہے، یعنی تورق بلا کراہت جائز ہے اور عینہ مکروہ تحریمی ہے۔

”قال فی الفتح ما حاصله إن الذی يقع فی قلبی أنه إن فعلت صورة یعود فیها إلی البائع جمیع ما أخرجہ أو بعضه کعود الثوب إلیه فی الصورة المارة وکعود الخمسة فی صورة إقراض الخمسة عشر فیکره یعنی تحریمًا فإن لم یعد كما إذا باعه الملبون فی السوق فلا کراهة فیہ بل خلاف الأولى فإن الأجل قابله قسط من الثمن والقرض غیر واجب علیہ دانما بل هو مندوب ومالم ترجع إلیه العین التي خرجت منه لا یسمى بیع العینة، لأنه من العین المسترجعة لا العین مطلقًا وإلا فکل بیع بیع العینة ۵، وأقره فی البحر والنهر والشربلالية وهو ظاهر وجعله السید أبوالسعود محمول قول أبی یوسف و حمل قول محمد والحديث علی صورة العود“ (رد المحتار ۴/۳۱۱ باب الکفالة)۔

اس سے اس کی وضاحت ہو جاتی ہے کہ فقہاء حنفیہ کے نزدیک تورق بلا کراہت جائز

ہے، اور بیع عینہ مکروہ تحریمی ہے، علامہ ابن قدامہ حنبلی لکھتے ہیں کہ فقہاء کرام کی اکثریت نے بیع عینہ کے عدم جواز کو اختیار کیا ہے، ائمہ ثلاثہ امام ابوحنیفہ، امام مالک، امام احمد بن حنبل اور دیگر ائمہ کرام بیع عینہ کے عدم جواز کے قائل ہیں، صرف امام شافعی اس کے جواز کی طرف گئے ہیں۔

”إن من باع سلعة بثمن مؤجل ثم اشتراها بأقل منه نقما لم يجز في قول أكثر أهل العلم روى ذلك عن ابن عباس وعائشة والحسن وابن سيرين والشعبي والنخعي وبه قال الزناد وربيعه وعبد العزيز بن أبي سلمة والثوري والأوزاعي ومالك وإسحاق وأصحاب الراي وأجازة الشافعي“ (المغنی ۴/ ۱۹۳)۔
جمہور کے دلائل:

حضرت عبداللہ بن عمرؓ کی عینہ سے ممانعت والی حدیث جو اوپر گزری: ”إذا تباعتم بالعينة الخ“۔

حضرت زید بن ارقمؓ کی ام ولد سے حضرت عائشہؓ کا فرمان: ”بئس ما شريت وبئس ما اشتريت الخ“۔

علامہ ابن قدامہ لکھتے ہیں کہ ظاہر یہی ہے کہ اتنی سخت بات ”قد أبطل جهاده مع رسول الله ﷺ إلا أن يتوب“ حضرت عائشہؓ نے رسول اللہ ﷺ سے سننے بغیر نہیں کہی ہوگی، اس لئے یہ صرف حضرت عائشہؓ کا قول نہیں ہے بلکہ یہ مرفوع حدیث کے حکم میں ہے۔

”والظاهر أنها لا تقول مثل هذا التغليظ وتقدم عليه إلا بتوقيف سمعته من رسول الله ﷺ فجري مجرى روايتها ذلك عنه“ (المغنی ۴/ ۱۹۳)۔

اس کے عدم جواز کی ایک اہم وجہ یہ بھی ہے کہ یہ سود لینے کا ذریعہ بن جائے گا، اس لئے سد الذریعہ بھی اس کو ناجائز ہونا چاہئے۔

”ولأن ذلك ذريعة إلى الربا، لأنه يدخل السلعة ليستبيح بيع الف بخمس مائة إلى أجل معلوم“ (المغنی ۴/ ۱۹۳)۔

احادیث میں ایسے قرض کی ممانعت وارد ہوئی ہے جس سے نفع حاصل ہو رہا ہو، فقہاء اس کو سود قرار دیتے ہیں، عینہ میں بھی اس کا قوی شبہ موجود ہے، اس لئے اس کو ناجائز ہونا چاہئے، کیونکہ ربا کے ساتھ ریبہ (شبہ ربا) کو بھی ترک کرنے کا حکم دیا گیا ہے، ”دعوا الربا والریبۃ“، خلاصہ یہ ہے کہ بیع عینہ کے سلسلے میں جمہور فقہاء کا قول صحیح اور راجح ہے کہ بیع عینہ جائز نہیں ہے۔

عینہ اور تورق میں فرق:

ان تمام تفصیلات سے عینہ اور تورق میں کافی فرق نظر آتا ہے۔

الف- بیع عینہ میں سامان کو دوبارہ بائع اول سے ہی فروخت کر دیا جاتا ہے، جبکہ تورق میں بائع کے علاوہ کسی دوسرے شخص سے فروخت کیا جاتا ہے، ”لأن العینۃ لابد فیہا من رجوع السلعة إلى البائع الأول بخلاف التورق فإنه ليس فیہ رجوع العین إلى البائع، إنما هو تصرف المشتري فیما ملکہ کیف شاء“ (موسوع فقہیہ ۱۳/۱۳۷)۔

ب- عینہ میں سود لینے کا ارادہ پایا جاتا ہے، کیونکہ اس میں قرض پر منفعت کا حصول ہوتا ہے، جبکہ تورق میں ایسا نہیں ہے، اس میں صرف بازار کی قیمت سے زائد قیمت پر سامان کو فروخت کیا جاتا ہے اور بیع میں ہر بائع کو اس بات کا اختیار ہوتا ہے کہ وہ اپنے سامان کو زیادہ سے زیادہ قیمت میں فروخت کرے، علامہ ابن ہمام لکھتے ہیں: ”لو باع کاغذۃ بألف یجوز ولا یکرہ“ (فتح القدیر ۶/۳۳۳ باب الکفالت)۔

ج- تورق میں سامان لوٹ کر بائع اول کے پاس نہیں آتا اور عینہ میں سامان لوٹ کر بائع اول کے پاس ہی آ جاتا ہے، ”وما لم ترجع إلیہ العین التی خرجت منه لا یسمی بیع العینۃ“ (فتح القدیر ۶/۳۲۳)۔

بینک کا طریقہ کار:

تورق اور عینہ کی پوری وضاحت ہو جانے کے بعد اب دیکھیں کہ سوالنامہ میں بینک

نے تورق کے نام سے جو طریقہ اختیار کیا ہے اس پر تورق کی صورت جو اوپر ذکر کی گئی صادق آتی ہے؟ بینک کا طریقہ کار سوالنامہ کے مطابق اس طرح ہے:

بینک خریدار سے کوئی ایسی شے فروخت کرتا ہے جس کو بیچ کر ضرورت مند مطلوبہ رقم حاصل کر سکتا ہے، عملی طور پر اس کی یہ صورت ہوتی ہے کہ مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) ہی دس ہزار روپے نفع حاصل ہوتا ہے۔

بینک کے طریقہ کار کے بارے میں سوالنامہ میں مذکور اس صورت پر غور کرنے سے معلوم ہوتا ہے کہ یہ تورق نہیں ہے، بلکہ یہ صاف طور سے بیع عینہ ہے، اس لئے کہ بینک نے جو سامان (لوہا) فروخت کیا ہے وہ ”ب“ کے واسطے سے بینک تک پہنچ جاتا ہے، کیونکہ ”ب“ بھی بینک سے منسلک ادارہ ہے تو بینک ہی نے ”الف“ سے ایک لاکھ روپے میں سامان (لوہا) ادھار فروخت کیا اور ”ب“ کے واسطے سے یہ لوہا نقد ایک لاکھ میں اس کو واپس مل گیا، نیز اس پر دس ہزار روپے بینک کو بلا عوض مل گئے، یہ بالکل بیع عینہ کی صورت ہے، فقہاء کرام نے بائع اور مشتری کے درمیان کسی تیسرے آدمی کو لانے کو جو مشتری سے اس سامان کو خرید کر بائع تک پہنچا دے بیع عینہ کی ہی ایک صورت قرار دیا ہے، علامہ شامی فرماتے ہیں:

”قال بعضهم: ہی أن یدخلا بینہما ثالثا فیبیع المقرض ثوبہ من المستقرض بائنی عشرة درہما ویسلمہ إلیہ ثم یبیعہ المستقرض من الثالث بعشرة ویسلمہ إلیہ ثم یبیعہ الثالث من صاحبه وهو المقرض بعشرة ویسلمہ إلیہ ویأخذ منه العشرة ویلفعها للمستقرض فیحصل للمستقرض عشرة

ولصاحب الثوب علیہ اثنا عشر درهما“ (رد المحتار باب المصرف ۴۷۴)۔
 اس طرح کے معاملات میں بظاہر یہ معلوم ہوتا ہے کہ یہ ایک مستقل بیع ہے، لیکن
 درحقیقت اس میں سود کے لین دین کا مکمل قصد واردہ پایا جاتا ہے اور سود کے لین دین کے لئے
 ہی یہ بیع کی جاتی ہے، احکام شریعت میں جس طرح معاملات میں ظاہری شکل کا اعتبار ہوتا ہے،
 اسی طرح عاقدین کے مقاصد کا بھی اعتبار ہوتا ہے۔

خلاصہ کلام یہ ہے کہ بینک کی مذکورہ صورت کو اگرچہ توریق کا نام دیا گیا ہے مگر وہ مکمل
 طور سے بیع عینہ ہے جو جمہور فقہاء کے نزدیک ناجائز ہے، اس لئے اسلامی بینک کے ذمہ داران کو
 چاہئے کہ اس طریقہ کار سے بچنے کی کوشش کریں اور بینک میں اس کو جاری نہ کریں اور اگر یہ
 طریقہ بینک میں چل رہا ہے تو اس کو بند کرنے کی جدوجہد کریں۔

☆☆☆

تورق کا مسئلہ

مولانا نورالحق رحمانی

اسلامی معاشیات کے دو اہم ستون ہیں: ایک زکوٰۃ کی فرضیت اور دوسرے سود کی حرمت، سماج کے وہ افراد جو معذور اور اپاہج یا مفلس و نادار اور وسائل زندگی سے محروم ہیں ان کی کفالت اور ضروریات کی تکمیل کے لئے اللہ تعالیٰ نے مالداروں اور اصحاب ثروت پر زکوٰۃ فرض کی اور سود کو حرام قرار دیا کہ اگر فقراء و مساکین اپنی کسی اہم ضرورت سے سرمایہ داروں کی طرف رجوع کریں اور قرض کے خواہا ہوں تو انہیں بغیر سود کے قرض مل جائے اور اس پر اجر و ثواب کا وعدہ کیا گیا۔

اسلام سے قبل عرب معاشرے میں سود کا رواج بڑے پیمانے پر تھا، مدینہ منورہ میں یہ دوسرا سرمایہ دار تھے جو سودی نظام کے ذریعہ عرب کی ساری دولت کو سمیٹ رہے تھے، اور فقراء و مساکین دن بدن بد حال ہوتے جا رہے تھے، اسلام نے سماج کے کمزور اور نادار افراد پر ہونے والے اس ظلم کو منایا اور سود پر مکمل پابندی عائد کر دی کیونکہ اس سے خوشحال طبقہ میں سنگ دلی، قساوت قلبی اور خود غرضی پیدا ہوتی ہے اور کمزور طبقہ میں ان کی طرف سے نفرت و عداوت اور بغض و حسد کے جذبات پیدا ہوتے ہیں، اور اسلام جو مثالی معاشرہ تیار کرنا چاہتا ہے اس کی بنیاد اخوت و محبت، ایثار و قربانی، ہمدردی و خیر خواہی، باہمی تعاون اور شفقت و رحم پر ہے، اس لئے اس نے سماج کے دبے کچلے اور کمزور طبقہ پر سرمایہ دار اور طاقت ور طبقہ کی طرف سے ہونے والے ظلم

وتشدد کا سدباب کیا، اس لئے ہر ایسا عمل اور معاشی نظام جس سے سرمایہ دارانہ ذہنیت کو شہ ملے اور سودی نظام کو تقویت پہنچے وہ اسلامی نقطہ نظر کے منافی اور اس کے معاشی نظام سے متصادم ہے، سود ایک سماجی لعنت، کمزور طبقہ کا معاشی استحصال اور اللہ اور اس کے رسول کے ساتھ جنگ ہے جسے کسی حال میں کوارہ نہیں کیا جاسکتا، اسلامی مملکت میں غیر مسلم شہری اگر چھپ کر شرک کریں تو اسے کوارہ کیا جاسکتا ہے لیکن سودی کاروبار کی اجازت نہیں دی جاسکتی، اس لئے کہ اس کے نقصانات متعدی ہیں۔

دوسری قابل لحاظ بات یہ ہے کہ اسلامی شریعت نے ہر ایسے حیلہ اور تدبیر کو حرام قرار دیا ہے جس کا مقصد کسی حرام کو حلال کرنا ہو یا فرائض و واجبات اور شرعی ذمہ داریوں سے راہ فرار اختیار کرنا ہو مگر آن کریم میں بنی اسرائیل کے گروہ کا متعدد جگہوں میں تذکرہ موجود ہے، لہذا اگر زکوٰۃ کو ساقط کرنے یا سود کو حلال کرنے کے لئے اگر کوئی حیلہ اختیار کیا جائے تو وہ شریعت کی رو سے جائز نہ ہوگا۔

تورق کے نام پر بینکوں نے آج جو طریقہ کار اختیار کیا ہے اس کا اصل مقصد ضرورت مندوں کو سودی قرضے فراہم کرنا اور اس پر سود کمانا ہے، سامان کو درمیان میں حیلے کے طور پر لایا گیا ہے، یہ ایک کمزور حیلہ ہے جو کسی حرام کو حلال نہیں کر سکتا۔

اس مسئلے پر بحث کرنے سے قبل دو مسئلوں کی وضاحت ضروری معلوم ہوتی ہے جن سے یہ مسئلہ بنیادی طور پر جڑا ہوا ہے اور وہ تورق کا مسئلہ اور بیع عینہ کا مسئلہ ہے۔

تورق کی تعریف اور اس کا حکم:

تورق باب تفعیل کا مصدر ہے جس کا مادہ ورق ہے، ورق راء کے فتح کے ساتھ اس کے معنی پتہ اور کاغذ کے ہیں اور راء کے کسرہ کے ساتھ اس کے معنی چاندی کے سکہ کے ہیں مگر آن کریم میں اصحاب کہف کے واقعہ میں یہ لفظ اسی معنی میں استعمال ہوا ہے، چنانچہ ارشاد باری ہے:

”فابعثوا احدکم بورقکم ہنہ الی المدینۃ“ (سورہ کہف: ۱۹) (پس تم اپنے میں

سے کسی کو اپنا چاندی کا یہ سکہ دے کر شہر بھیجو)۔

تورق الحیوان: جانور نے درخت کا پتہ کھایا (لسان العرب، المعجم الوسیط، الموسوعہ)۔
اصطلاح شریعت میں تورق اس کا نام ہے کہ کوئی ایسا شخص جسے نقد مال کی ضرورت ہو وہ کسی شخص سے کوئی سامان ادھار خریدے پھر اسے کسی دوسرے آدمی کے ہاتھ خریدی ہوئی قیمت سے کم میں نقد فروخت کر دے تاکہ اس طرح اسے نقد مال حاصل ہو سکے (الموسوعہ المعیہ ۱۳۷/۱۳)۔

معجم لغة الفقہاء میں ہے:

”بیع التورق: العدول عن القرض إلى بیع عین بذاتها للمستقرض بسعر أعلى تقسیطاً لیبیعا للحصول علی ما یرید من المال“۔
یعنی بیع تورق یہ ہے کہ سرمایہ دار کسی قرض چاہنے والے کو نقد قرض دینے کے بجائے کوئی سامان اس کے ہاتھ ادھار فروخت کر دے جس کی قیمت مارکٹ کی قیمت سے زائد ہو، جسے خریدار ایک مقررہ وقت میں قسط وار ادا کرے اور پھر یہ پہلا خریدار اس سامان کو کسی دوسرے شخص کے ہاتھ فروخت کر دے تاکہ اس طرح اسے نقد مال حاصل ہو سکے۔

تورق کی یہ اصطلاح ائمہ اربعہ میں سے صرف فقہاء حنابلہ کے یہاں ملتی ہے، دیگر فقہاء نے اس مفہوم کے لئے اس اصطلاح کو استعمال نہیں کیا ہے، البتہ بیع عینہ کے ذیل میں اس کے مسائل سے بحث کی ہے، جیسا کہ سو النامہ میں مذکور ہے، تورق کی یہ صورت شرعی لحاظ سے جائز ہے کیونکہ اس میں حرمت کی بظہر کوئی علت نہیں پائی جارہی ہے، صرف اتنا ہے کہ ایک سامان کو ایک شخص اس کے عام ریٹ سے زیادہ میں فروخت کر رہا ہے اور دوسرا اسے خرید رہا ہے، اور شریعت میں اس کی اجازت ہے کہ کسی معمولی چیز کو زیادہ قیمت پر خریداجائے یا فروخت کیا جائے، اس لئے جمہور فقہاء کے نزدیک یہ صورت جائز ہے، موسوعہ فقہیہ میں ہے:

”جمہور الفقہاء علی إباحته سواء من سماه تورقا وهم الحنابلة أو من

لم یسمہ بہا الاسم، پھر پہلا خریدار اس سامان کو کسی تیسرے شخص کے ہاتھ فروخت کر رہا ہے، پہلے بائع کے ہاتھ نہیں فروخت کر رہا ہے جو شبہ رہا ہو۔

”وہم من علما الحنابلة لعموم قول تعالیٰ: ”وأحل الله البيع“ (موسم فقہیہ

۱۳۷/۱۳۸-۱۳۸)۔

جمہور فقہاء اس کے جواز کے قائل ہیں، خواہ وہ حضرات ہوں جنہوں نے اس کا نام توریق رکھا ہے یعنی حنابلہ یا دیگر فقہاء ہوں جنہوں نے اسے اس نام سے موسوم نہیں کیا ہے، اس لئے کہ اللہ تعالیٰ نے جو بیع کی اجازت دی ہے اس کے عموم میں یہ صورت بھی داخل ہے، اور اس لئے کہ اس میں نہ با کا قصد پایا جا رہا ہے نہ با کی صورت ہے۔

بیع عینہ اور اس کا حکم:

حدیث میں جن بیوع کو ممنوع قرار دیا گیا ہے، ان میں سے ایک بیع عینہ ہے جن سے متعلق چند حدیثیں درج ذیل ہیں:

”عن ابن عمر رضی اللہ عنہما قال رسول اللہ ﷺ يقول: إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (ابوداؤد مع بزل الجہود ۱۳۸/۱۵)۔

(حضرت ابن عمرؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ جب تم لوگ بیع عینہ کرنے لگو گے اور گائے کی دم پکڑ لو گے اور کھیتی باری کے کام پر راضی ہو جاؤ گے اور جہاد چھوڑ دو گے تو اللہ تعالیٰ تم پر ذلت مسلط کر دے گا اور اس ذلت سے تمہیں اس وقت تک نہیں نکالے گا جب تک کہ تم اپنے دین کی طرف نہ لوٹ جاؤ)۔

”روی عن ابن عمر أن النبي ﷺ قال: إذا ضن الناس بالدينار والدرهم وتبايعوا بالعينة واتبعوا أذناب البقر، وتركوا الجهاد في سبيل الله أنزل الله بهم بلاء فلا يرفعه حتى يرجعوا دينهم“ (مسند احمد ۸/۲ طبع المصنوع)۔

(حضرت ابن عمرؓ سے روایت ہے کہ نبی ﷺ نے فرمایا: جب لوگ دینار و درہم پر بخل کرنے لگیں گے اور بیع عینہ کرنے لگیں گے اور گائے کے دم کے پیچھے چلیں گے (یعنی ہل جوتیں گے اور کھیتی کریں گے) اور اللہ کے راستہ میں جہاد کرنا چھوڑ دیں گے تو اللہ تعالیٰ ان پر بلا نازل کرے گا اور اسے ان سے نہیں اٹھائے گا جب تک کہ وہ اپنے دین کی طرف رجوع نہ کریں)۔

بیع عینہ جس کا ذکر اس حدیث میں ہے، ہذا رحین حدیث نے اس کی تشریح اس طرح کی ہے:

”هو أن يبيع من رجل سلعة بشمن معلوم إلى أجل مسمى ثم يشتريها منه بأقل من الشمن الأول“ (بذل الجہود ۱۵۵/۱۳۸)۔

(بیع عینہ یہ ہے کہ کوئی شخص دوسرے کے ہاتھ کوئی سامان ادھار مقررہ قیمت پر مقررہ مدت تک شمن کی ادائیگی کی شرط پر فروخت کرے، پھر نیز وخت کنندہ اسی سامان کو اسی پہلے خریدار سے پہلی قیمت سے کم میں خرید لے)۔

اس بیع کو بیع عینہ کہنے کی وجہ یہ بیان کی گئی کہ وہ ادھار سامان خریدنے والا اس کے بدلے فروخت کنندہ سے عین یعنی نقد مال حاصل کرتا ہے۔

اور علامہ ابن ہمام نے اس کی وجہ تسمیہ یہ بیان کی ہے کہ اس کا نام عینہ اس لئے رکھا گیا کہ اس میں عین یعنی سامان پہلے بائع کی طرف لوٹ جاتا ہے۔

دسوقی فرماتے ہیں کہ یہ کہنا بہتر ہے کہ اس کا نام عینہ اس لئے رکھا گیا کہ سامان فروخت کرنے والا مجبوراً وہی کی مدد کرتا ہے اور حیلہ کے طور پر اس کے مقصود کے حاصل ہونے میں اس کی اعانت کرتا ہے (الموسوعہ ۹۵۷/۹۵)۔

فقہاء کرام نے اس بیع کی جو تعریف کی ہے ان سب کا خلاصہ یہ ہے کہ اس بیع کا مقصد سرمایہ دار کا قرض دے کر نفع کمانا ہے، براہ راست نقد مال دے کر نفع لینا چونکہ سود ہے، اس لئے

اس سے بچنے کے لئے بیع کا حیلہ اختیار کیا گیا ہے، اور محتاج کو چونکہ نقد پیسے کی ضرورت ہے اور قرض آسانی سے مل نہیں رہا ہے، اس لئے وہ سامان کے خرید و فروخت کو نقد مال حاصل کرنے کا ذریعہ بناتا ہے، اس مقصد سے وہ کسی سامان کو اس کے مالک سے زیادہ قیمت پر اوصار خریدتا ہے کہ فلاں مدت تک وہ اس کی قیمت ادا کر دے گا اور پھر اس سامان کو سامان والے ہی کے ہاتھ خریدی ہوئی قیمت سے کم میں نقد فروخت کر دیتا ہے، تاکہ اس طرح اسے نقد مال مل جائے اور وہ اس سے اپنی ضرورت پوری کر سکے، حدیث میں چونکہ اس سے منع کیا گیا ہے، اس لئے جمہور فقہاء اس کی حرمت کے قائل ہیں، مسند احمد کی جو حدیث اوپر گزری اس سے اس کی وضاحت ہوتی ہے، اس لئے کہ اس میں فرمایا گیا ہے:

”إِذَا ضَنَّ النَّاسُ بِالْمَدِينَارِ وَالِدِرْهَمِ وَتَبَايَعُوا بِالْعَيْنَةِ“ یعنی جب لوگ دینار و درہم کے سلسلے میں بخل کریں گے اور محتاجوں کو قرض دینے کے بجائے بیع عینہ کریں گے یعنی نفع کمانے کے لئے بیع کا حیلہ اختیار کریں گے تو اللہ ان پر ذلت مسلط کرے گا، یہ وعید حرمت پر دلالت کر رہی ہے چنانچہ علامہ ابن قدامہ بیع عینہ والی حدیث نقل کرنے کے بعد لکھتے ہیں:

”هَذَا وَعِيدٌ يَدُلُّ عَلَى التَّحْرِيمِ“ (یعنی ۱۹۵۴) (یہ وعید ہے جس سے حرمت ثابت ہو رہی ہے)۔

صاحب بذل الجہود و مختار کے حوالہ سے اس کا حکم لکھتے ہیں:

”قال في الدر المختار: وبيع العينه مكروه مذموم شرعا لما فيه من الاعراض عن مبرة الإقراض وقال الشامي: قال محمد: هذا البيع في قلبى كأمثال الجبال ذميم اخترعه آكلة الربا“ (بذل الجہود ۱۵۵/۱۳۸)۔

(صاحب در مختار فرماتے ہیں: بیع عینہ شرعاً مکروہ تحریمی اور مذموم ہے، اس لئے کہ اس میں قرض دینے کی نیکی سے اعراض کرنا ہے، علامہ شامی فرماتے ہیں کہ امام محمد نے فرمایا: میرے نزدیک یہ بیع پہاڑ کی طرح سخت اور بھاری و مذموم ہے، سو خواریوں نے اسے ایجاد کیا ہے)۔

موسوع فقہیہ میں ہے: ”فقال أبوحنيفة ومالك وأحمد: لا يجوز هذا البيع“ (۹۶/۹)۔

(امام ابوحنیفہ، امام مالک اور امام احمد فرماتے ہیں کہ یہ بیع درست نہیں ہے)۔
ائمہ اربعہ میں صرف امام شافعی اس کے جواز کے قائل ہیں اور اس کی وجہ یہ بیان کی گئی ہے کہ شاید انہوں نے بیع کی ظاہری صورت پر حکم لگایا ہو اور نیت کا اعتبار نہ کیا ہو کہ جس طرح خریدے ہوئے سامان کو خریدار کسی اور کے ہاتھ کم قیمت پر فروخت کر سکتا ہے، اسی طرح بائع اول کے ہاتھ بھی فروخت کر سکتا ہے (حوالہ سابق)۔

اور مالکیہ نے ممانعت کی علت یہ بیان کی ہے کہ یہ قرض پر نفع لینا ہے جو حدیث کی رو سے سود اور حرام ہے (حوالہ سابق)۔

علامہ زیلیعی حنفی نے اس میں سود کی وجہ یہ بیان فرمائی ہے کہ بائع نے جب سامان اوصاف فروخت کیا تو ثمن اس کے قبضے میں نہیں آیا تو اس کے ضمان میں داخل نہیں ہوا، پھر جب خریدار نے بعینہ اسی مال کو اسی حالت پر اس کی طرف لوٹا دیا جس حالت میں اس کی ملکیت سے نکلا تھا تو پہلے ثمن کا جو حصہ دوسرے ثمن کے مقابلے میں آیا وہ برابرا برابر ہو گیا اور جو حصہ بیع رہا وہ عوض سے خالی ہونے کی وجہ سے سود ہے اور یہ ایسی چیز کا نفع ہے جس کا وہ ضامن نہیں تھا اور یہ حدیث کی رو سے حرام ہے (موسوع فقہیہ، ۹۶/۹، بحوالہ درختار)، گویا حنفیہ کے نزدیک بھی اس کی حرمت کی وجہ سود ہے۔

اور حنابلہ نے بھی اس کی حرمت پر انہیں احادیث سے استدلال کیا ہے جو اوپر گزریں، اسی کے ساتھ مسند احمد کی درج ذیل حدیث سے بھی استدلال کیا ہے کہ:

ابو اسحاق سبعمی اپنی بیوی عالیہ سے روایت کرتے ہیں کہ ان کی بیوی نے کہا کہ میں اور زید بن ارقم کی ام ولد حضرت عائشہ کے یہاں گئی تو زید بن ارقم کی باندی نے یہ کہا کہ میں نے ایک غلام کو زید بن ارقم کے ہاتھ آٹھ سو درہم میں عطیہ ملنے تک کی مدت تک ثمن کی ادائیگی کی شرط

پر بیچ دیا پھر ان سے چھ سو درہم نقد کے بدلے خرید لیا، تو حضرت عائشہؓ نے فرمایا کہ تم نے جو خریدنا اور بیچا وہ بہت برا کیا، زید کو جا کر یہ کہہ دو کہ اس عمل کی وجہ سے ان کا وہ جہاد جو رسول اللہ ﷺ کے ساتھ انہوں نے کیا تھا، وہ باطل ہو گیا، الا یہ کہ وہ اس سے توبہ کر لیں (المغنی ۳/۱۹۳)۔

علامہ ابن قدامہ اس حدیث کو نقل کرنے کے بعد لکھتے ہیں:

”و الظاهر أنها لا تقول مثل هذا التغليظ وتقدم عليه إلا بتوقيف سمعته من رسول الله ﷺ فجري مجري روايتها ذلك، وعنه ولأن ذلك ذريعة إلى الربا“ (المغنی ۳/۱۹۳)۔

(ظاہر یہ ہے کہ ام المؤمنین اس طرح کی سخت بات اس کے بغیر نہیں کہہ سکتی ہیں کہ انہوں نے یہ بات رسول اللہ ﷺ سے سنی ہو، اس لئے اس کی حیثیت ایسی ہوگی کہ گویا انہوں نے رسول اللہ ﷺ سے سن کر کہی ہو، گویا یہ حدیث حدیث مرفوعہ کے درجہ میں ہے، اور اس بیع کی حرمت کی دوسری وجہ یہ ہے کہ یہ سود کا ذریعہ ہے)۔

بہر حال بیع عینہ جمہور فقہاء کے نزدیک ناجائز اور حرام ہے، کیونکہ متعدد احادیث میں اس کی ممانعت وارد ہے اور اس لئے کہ یہ بربا کا ذریعہ ہے۔

اور تورق اور عینہ میں فرق یہ ہے کہ تورق میں خریدار پہلے بائع سے کوئی سامان خرید کر کسی دوسرے خریدار کے ہاتھ اسے پہلی قیمت سے کم میں فروخت کرتا ہے، اس میں حرمت کا ظاہری یا معنوی کوئی سبب نہیں پایا جاتا، اس لئے جمہور اسے درست قرار دیتے ہیں، اور بیع عینہ جس کی ممانعت ابو داؤد اور مسند احمد وغیرہ کی روایات میں وارد ہے جمہور فقہاء اسے ناجائز قرار دیتے ہیں کیونکہ بائع اول کا مقصد اس بیع کے ذریعہ سرمایہ قرض لگا کر اس سے نفع حاصل کرنا اور خریدار کا مقصد سود دے کر نقد مال حاصل کرنا ہے جو از روئے شرع حرام ہے، اس لئے کہ شریعت میں اصل اعتبار مقصود کا ہے نہ کہ ظاہری صورت اور الفاظ کا اور سامان کی خرید و فروخت محض حیلہ ہے۔

سو النامہ میں تورق کے جس مسئلہ کے بارے میں حکم شرعی دریافت کیا گیا ہے اس کی

نوعیت کتابوں میں ذکر کردہ توریق کی نہیں بلکہ بعینہ بیع عینہ کی ہے، کیونکہ سوالنامہ میں کہا گیا ہے:

بینک خریدار سے کوئی ایسی شی فروخت کرتا ہے جس کو بیچ کر ضرورت مند مطلوبہ رقم حاصل کر سکتا ہے، اور پھر اس کی صورت یہ بیان کی گئی ہے مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے اور وہ اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے اور ”ب“ کو دس ہزار روپے نفع میں مل جاتا ہے، اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے ہی دس ہزار روپے نفع حاصل ہوتا ہے۔

ظاہر ہے کہ اس میں ضرورت مند کے ہاتھ ایک لاکھ دس ہزار میں ادھار لوہا بیچنے والا بھی بینک ہی ہے اور پھر اس سے ایک لاکھ میں لوہا خریدنے والا بھی اسی سے متعلق ادارہ ہے، اس طرح کو یا یہ بائع اول ہی کے ہاتھ میں فروخت کرنا ہے لہذا اس کا وہی حکم ہوگا جو بیع عینہ کا ہے۔ اور جس کی حرمت منصوص اور قطعی ہے، بلکہ بیع عینہ کے مقابلہ میں اس کی حرمت و قباحت زیادہ ہے، اس لئے کہ بیع عینہ میں تو خرید فروخت میں سامان پر قبضہ پایا جاتا ہے اور بینکوں نے جو طریقہ کار اختیار کیا ہے اس میں خرید فروخت محض کاغذی ہے، لوہا اپنی جگہ رہتا ہے، قبضہ کے بغیر دوسری بیع ہوتی ہے اور بیع قبل القبض ممنوع ہے، اس لئے اس کی حرمت و ممانعت زیادہ ہوگی۔

ہاں اگر بینک ضرورت مند خریدار کو اس کی اجازت دے کہ وہ بینک سے متعلق ادارہ کے علاوہ کسی تیسرے کے ہاتھ بھی وہ سامان فروخت کر سکتا ہے اور ضرورتاً اسے لے کر دوسرے کے ہاتھ فروخت کر دے تو پھر یہ صورت جائز ہوگی۔

اسلامی بینکوں میں رائج تورق کا شرعی حکم

منشی محمد جنید عالمہدوی قاسمی ✽

کسی ضرورت مند کو نقد رقم کی ضرورت ہے، اس کو بہ طور قرض وہ نقد رقم حاصل نہیں ہوتی ہے تو اسلامک بینک تورق کا طریقہ اختیار کرتے ہیں، جس میں بینک خریدار سے کوئی ایسی شئی فروخت کرتا ہے جس کو بیچ کر ضرورت مند اپنی مطلوبہ رقم حاصل کر سکتا ہے، سوالنامہ میں اس کی عملی شکل یہ بتائی گئی ہے مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے اور وہ اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے اور ”ب“ کو دس ہزار روپے نفع میں مل جاتا ہے، اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے ہی دس ہزار روپے نفع حاصل ہوتا ہے۔

تورق کی مذکورہ شکل جو بیان کی گئی ہے غور کرنے سے اس کی دو صورتیں سامنے آتی

ہیں:

۱- ایک تو یہ کہ ”ب“ جو خریدار ثانی ہے وہ مذکورہ اسلامک بینک ہی ہو یا بینک کا کوئی دوسرا ادارہ ہو جس کا نفع و نقصان اسلامک بینک ہی کو حاصل ہوتا ہے۔

۲- دوسری شکل یہ ہے کہ ”ب“ نہ تو مذکورہ اسلامک بینک ہو اور نہ ہی اس کا کوئی ادارہ ہو بلکہ کوئی ثالث ہو، سوالنامہ کی عبارت پر غور کرنے سے پہلی ہی شکل معلوم ہوتی ہے، یعنی ”ب“

اسلامک بینک یا اس کا ادارہ ہی ہے جس نے ”الف“ سے فروخت کیا ہے تب ہی تو ”ب“ کو دس ہزار روپے کا نفع ہو اور نہ اس کو نفع سے تعبیر نہیں کر سکتے ہیں۔

ضرورت مندوں کو نقد رقم فراہم کرنے کے لئے اسلامک بینکوں کے لئے اس طرح کا طریقہ اختیار کرنے کی شرعا اجازت ہے یا نہیں؟ اس کا جواب سمجھنے سے قبل ”بیع عینہ“ اور ”تورق“ کی وضاحت ضروری ہے، ان دونوں کی وضاحت کے بعد انشاء اللہ جواب آسانی سے سمجھ میں آجائے گا۔

تورق:

تورق کی تعریف موسوع فقہیہ میں ان الفاظ میں کی گئی ہے:

”التورق فی الاصطلاح: أن يشتري سلعة نسيئة ثم يبيعها نقدا لغير البائع بأقل مما اشتراها به ليحصل بذلك على النقد“ (موسوع فقہیہ ۱۳۷/۱۳)۔
یعنی اصطلاح میں تورق یہ ہے کہ سامان ادھار خرید کر فروخت کرنے والے کے علاوہ کسی دوسرے شخص سے خریداری قیمت سے کم میں فروخت کیا جائے تاکہ اس کے ذریعہ نقد رقم حاصل ہو جائے۔

موسوع فقہیہ میں یہ بھی ہے کہ تورق کی اصطلاح صرف فقہاء حنابلہ کے یہاں ملتی ہے، دوسرے فقہاء نے بیع عینہ کے تحت اس پر کلام کیا ہے۔

”ولم ترد التسمية بهذا المصطلح إلا عند فقهاء الحنابلة أما غيرهم فقد تكلموا عنها في مسائل (بيع عینہ)“ (حوالہ نکور)۔

بیع عینہ:

چنانچہ فقہاء حنفیہ میں سے علاء الدین الحسکفی نے اپنی شہرہ آفاق کتاب الدر المختار میں ”بیع عینہ“ کی تعریف ان الفاظ میں کی ہے:

”بيع العين بالربح نسيئة لبيعها المستقرض بأقل ليقضى دينه“

(الدر المختار علی ہاشم رد المحتار کتاب الکفایہ ۶۱۳/۷)۔

یعنی کسی چیز کو ادھار نفع کے ساتھ فروخت کرنا تاکہ قرض لینے والا اپنے دین کی ادائیگی کے لئے اس کو کم قیمت میں فروخت کرے، علامہ شامی نے رد المحتار میں ”بیع عینہ“ کی تفسیر بیان کرتے ہوئے لکھا ہے کہ:

یہ بیع عینہ جو شرعاً ممنوع ہے اس کی تفسیر میں مشائخ کا اختلاف ہے..... بعض مشائخ کہتے ہیں کہ اس بیع کی تفسیر یہ ہے کہ ایک ضرورت مند شخص جس کو نقد رقم کی ضرورت ہے، وہ کسی شخص کے پاس جا کر قرض طلب کرتا ہے کہ مجھے دس روپے دے دو قرض دینے والا یہ سمجھتا ہے کہ قرض دینے کی صورت میں زائد رقم نہیں ملے گی، اس لئے وہ کہتا ہے کہ میں قرض تو نہیں دوں گا البتہ یہ کپڑا تم سے بارہ روپے میں فروخت کروں گا اگر تم چاہو تو اس کو بارہ روپے میں ادھار خرید کر بازار میں اس کو فروخت کر کے اپنی ضرورت پوری کر لو اور میرا پیسہ تم اتنی مدت کے بعد ادا کر دینا۔ جبکہ بازار میں اس کپڑے کی قیمت دس روپے ہے، ضرورت مند شخص اس کو بارہ روپے میں خرید کر بازار میں دس روپے میں فروخت کر دیتا ہے، اس طرح ضرورت مند کی ضرورت پوری ہو جاتی ہے اور کپڑے کے مالک کو دو روپے زائد مل جاتے ہیں..... بعض حضرات نے اس بیع کی تشریح اس طرح کی ہے کہ:

قرض لینے والا اور قرض دینے والا دونوں اپنے درمیان کسی تیسرے کو واسطہ بنا لیں، چنانچہ قرض دینے والا دس روپے کا کپڑا بارہ روپے میں ادھار فروخت کر کے کپڑا خریدار کے حوالہ کر دے پھر قرض لینے والا کسی تیسرے سے اس کپڑا کو دس روپے میں فروخت کر کے کپڑا اس کے حوالہ کر دے اس کے بعد تیسرا شخص قرض دینے والے کے ہاتھ دس روپے میں نقد فروخت کر کے دس روپے لے کر قرض لینے والے کو دے دے، اس طرح قرض لینے والے کو دس روپے نقد حاصل ہو جاتے ہیں اور کپڑے کے مالک کو دو روپے کا فائدہ ہو جاتا ہے (دیکھئے رد المحتار باب

علامہ ابن عابدین شامی نے کتاب الکفالیہ میں بیع عینہ کی ایک صورت یہ بتائی ہے کہ:
 اصیل اپنے کفیل سے کہے کہ تم لوگوں سے سامان کی خرید و فروخت کرو، بائع جو تم سے
 نفع لے گا جس کی وجہ سے تم کو جو نقصان ہوگا وہ نقصان میں برداشت کروں گا، چنانچہ کفیل کسی
 تاجر کے پاس جاتا ہے اور اس سے قرض طلب کرتا ہے، تاجر اس سے نفع لیما چاہتا ہے لیکن سود
 سے بھی بچنا چاہتا ہے، لہذا تاجر کفیل کو قرض دینے کے بجائے اس سے دس روپے کا کپڑا پندرہ
 روپے میں ادھانہ فروخت کرتا ہے اور ثمن کی ادائیگی کی مدت طے کر لیتا ہے پھر کفیل اس کپڑے کو
 بازار میں دس روپے میں فروخت کر دیتا ہے، اس طرح اس کو دس روپے نقد حاصل ہو جاتے ہیں
 اور تاجر کے پندرہ روپے اس پر قرض رہتے ہیں۔

دوسری صورت یہ بیان کی ہے کہ تاجر کفیل کو پندرہ روپے قرض دیتا ہے پھر اس سے
 دس روپے کپڑا پندرہ روپے میں فروخت کر کے پندرہ روپے تاجر لے لیتا ہے، اور کفیل کے ذمہ
 پندرہ روپے قرض رہتے ہیں، پھر کفیل اس سامان کو دس روپے میں فروخت کر کے نقد رقم حاصل
 کر لیتا ہے جس سے اصیل کی ضرورت پوری ہو جاتی ہے (حوالہ مذکور کتاب الکفالیہ ۷/ ۶۱۳)۔

”بیع عینہ“ کی جو مختلف صورتیں پیش کی گئی ہیں ان میں غور کرنے کے بعد واضح طور پر
 یہ بات سامنے نہیں آئی کہ کیا بیع عینہ کے لئے سامان کا بائع اول کے پاس لوٹ کر آنا ضروری
 ہے یا نہیں، اگر سامان بائع اول کے پاس نہ لوٹے بلکہ بازار میں کسی دوسرے شخص کے ہاتھ
 فروخت کر دے تو یہ صورت ”بیع عینہ“ میں داخل نہیں ہوگی، البتہ علامہ شامی نے اس کے بعد یہ
 وضاحت کی ہے کہ ”بیع عینہ“ اسی وقت کہلائے گی جبکہ سامان بائع اول (جو قرض دینے والا ہے)
 کے پاس لوٹ کر آ جائے، ملاحظہ ہو رد المحتار کی عبارت:

”ومن صورها: أن يعود الثوب إليه كما إذا اشتراه التاجر في الصورة
 الأولى من المشتري الثاني ودفع الثمن إليه ليدفعه المشتري الأول“ (حوالہ

اس سے بھی زیادہ واضح وہ عبارت ہے جو شرح فتح القدر میں ہے، اس میں یہ صراحت ہے کہ جب فروخت کردہ شئی بائع اول سے نکل کر اس کے پاس نہ لوٹے تو اس کو ”بیع عینہ“ نہیں کہیں گے، اس لئے کہ اگر ”بیع عینہ“ میں بائع اول کے پاس لوٹنے کی شرط نہ لگائی جائے تو ہر بیع ”بیع عینہ“ کہلائے گی، جو صحیح نہیں ہے، ملاحظہ ہو عبارت:

”ومالم ترجع إليه العين التي خرجت منه لا يسمى بيع العينه لأنه من العين المسترجعة لا العين مطلقا وإلا فكل بيع بيع العينه“ (فتح القدر کتاب الفقار ۷/۲۱۳)۔

یعنی عینہ کا لغوی معنی قرض کے ہیں اور اصطلاح میں عینہ یہ ہے کہ سامان ادھار فروخت کرے، اور خود بائع اس کو اس سے کم قیمت میں خریدے، اس میں بھی یہ قید ہے کہ فروخت کرنے والا ہی اس کو کم قیمت میں خریدے۔

تورق اور بیع عینہ کے درمیان فرق:

تورق اور بیع عینہ کی مذکورہ تعریف اور ان دونوں سے متعلق جو تفصیلات پیش کی گئیں، ان سے ان دونوں کے درمیان فرق واضح ہے کہ اگر سامان بائع اول کے پاس لوٹ کر آ جاتا ہے تو وہ ”بیع عینہ“ ہے اور اگر اس کے پاس لوٹ کر نہیں آتا ہے بلکہ خریدار (قرض لینے والا) اس کو کسی دوسرے کے ہاتھ فروخت کر دیتا ہے تو وہ ”تورق“ ہے، موسوع فقہیہ میں دونوں کے درمیان بہت ہی واضح انداز میں یہی فرق بیان کیا گیا ہے، ملاحظہ ہو عبارت:

”ولا صلة بين التورق وبين العينة إلا في تحصيل النقد الحال فيهما وفيما وراءه متباينان، لأن العينة لا بد فيها من رجوع السلعة إلى البائع الأول بخلاف التورق فإنه ليس فيه رجوع العين إلى البائع، إنما هو تصرف المشتري فيما ملكه كيف شاء“ (موسوع فقہیہ ۱۳/۱۳۷)۔

تورق اور بیع عینہ کے درمیان صرف اتنا تعلق ہے کہ دونوں سے نقد رقم حاصل ہو جاتی

ہے، اس کے علاوہ ان دونوں کے درمیان تباہی ہے، اس لئے کہ عینہ میں سامان کا بائع اول کی طرف لوٹنا ضروری ہے، برخلاف تورق کے کہ اس میں سامان کا بائع کی طرف لوٹنا ضروری نہیں ہے بلکہ وہ اپنی مملوکشی میں جس طرح چاہتا ہے تصرف کرتا ہے۔

بیع عینہ کا شرعی حکم:

”بیع عینہ“ اور ”تورق“ کی تعریف اور ان دونوں کے درمیان فرق کو بیان کرنے کے بعد یہ بحث ضروری ہے کہ ان دونوں کا شرعی حکم کیا ہے؟ پہلے میں ”بیع عینہ“ کا شرعی حکم بیان کرتا ہوں، پھر ”تورق“ کا شرعی حکم بیان کروں گا۔

”بیع عینہ“ کے جواز اور عدم جواز کے سلسلے میں فقہاء کرام کی دونوں رائیں ملتی ہیں:

شافعیہ اس بیع کے جواز کے قائل ہیں جبکہ مالکیہ اور حنابلہ اس کے عدم جواز کے قائل ہیں، حنفیہ میں سے امام ابو یوسف اس کے جواز کے قائل ہیں، جبکہ امام ابو حنیفہ اور امام محمد نے اس کے عدم جواز کا فتویٰ دیا ہے، اور امام محمد نے اس کو سود خوری کی ایجاباً رد کیا ہے۔

اس مسئلہ میں فقہاء کرام کے کیا دلائل ہیں، ان سے قطع نظر جب ہم اس مسئلہ کا گہرائی سے جائزہ لیتے ہیں تو ہم اس نتیجے پر پہنچتے ہیں کہ فقہاء کے درمیان یہ اختلاف لفظی ہے حقیقی نہیں، کیونکہ حقیقت کے اعتبار سے سبھی متفق نظر آتے ہیں، اس لئے کہ جو فقہاء ”بیع عینہ“ کے عدم جواز کے قائل ہیں وہ اس صورت میں ہے جبکہ سامان لوٹ کر بائع اول ہی کے پاس آجائے، اگر سامان لوٹ کر بائع اول کے پاس نہ آئے تو وہ بھی عدم جواز کا فتویٰ نہیں دیں گے، اور جن فقہاء کے نزدیک یہ بیع جائز ہے وہ اس صورت میں ہے جبکہ سامان لوٹ کر بائع اول کے پاس نہ آئے۔ ظاہر ہے کہ اگر سامان لوٹ کر بائع اول کے پاس آجائے تو وہ بھی عدم جواز کے قائل ہوں گے۔

اس کی تائید رد المحتار کی اس عبارت سے بھی ہو رہی ہے جس کو علامہ ابن عابدین شامی نے شرح فتح القدیر، البحر الرائق، انہر الفائق اور شرنبلالیہ کے حوالہ سے نقل کیا ہے۔

”وما لم ترجع إليه العين التي خرجت منه لا يسمى بيع العينة، لأنه من العين المسترجعة لا العين مطلقا وإلا فكل بيع بيع العينة اهـ وأقره في البحر، والنهر والشربلالية وهو ظاهر وجعله السيد أبو السعود محمّل قول أبي يوسف، وحمل قول محمد والحديث على صورة العود“ (رد المحتار کتاب الکفالة ۱۳۷۵-۶۱۳)۔

(فروخت کی ہوئی چیز جو بائع اول سے نکلی اگر وہ اس کے پاس واپس نہ جائے تو اس کو ”بیع عینہ“ نہیں کہیں گے، اس لئے کہ بیع عینہ سے مراد اس شی کی بیع ہے جو لوٹنے والی ہونہ کہ مطلق شی کی بیع ورنہ ہر بیع ”بیع عینہ“ کہلائے گی، البحر الرائق، انہر الفائق اور شربلالیہ میں اسی کو راجح قرار دیا ہے، اور سید ابو السعود نے امام ابو یوسفؒ کے قول (جواز) کو اسی صورت پر محمول کیا ہے اور امام محمدؒ کے قول (عدم جواز) کو اور حدیث رسول اللہ ﷺ کو بائع اول کے پاس سامان کے لوٹنے کی صورت پر محمول کیا ہے)۔

”بیع عینہ“ کے جواز اور عدم جواز کے سلسلہ میں مذکورہ بالا وضاحت قرب الی الفقہ اور مزاج شریعت سے ہم آہنگ معلوم ہوتی ہے۔ اس لئے جس صورت میں سامان لوٹ کر بائع اول کے پاس آ جاتا ہے اس صورت میں یہی سمجھا جائے گا کہ قرض میں نفع حاصل کرنے کے لئے بیع کی صورت اختیار کی گئی ہے، حقیقت میں یہ بیع نہیں ہے، لہذا ”کل قرض جر نفعاً فهو ربا“ کے تحت یہ حرام ہوگا، اور جس صورت میں سامان بائع اول کے پاس لوٹ کر نہیں آتا ہے بلکہ خریدار اپنی مرضی کے مطابق جس سے چاہتا ہے اس سے فروخت کرتا ہے وہ صورت درحقیقت بیع کی ہے، البتہ بائع اس صورت میں اصل قیمت سے زائد قیمت لے رہا ہے، اور کتب فقہ میں یہ صراحت موجود ہے کہ ادھار فرنیختگی کے وقت بائع زیادہ قیمت لے تو یہ جائز ہے، لہذا مذکورہ صورت جائز ہوگی۔

تورق کا شرعی حکم:

جہاں تک تورق کے شرعی حکم کا تعلق ہے تو چونکہ یہ لفظ صرف فقہاء حنابلہ کی اصطلاح میں استعمال ہوا ہے، دوسرے فقہاء کے نزدیک یہ لفظ استعمال نہیں ہوا ہے بلکہ ان حضرات نے ”بیع عینہ“ کے تحت اس مسئلہ پر گفتگو کی ہے، اس لئے تورق کے سلسلے میں صراحت کے ساتھ کوئی حکم نہیں ملتا ہے، البتہ بیع عینہ کی شکلوں اور ان کے شرعی احکام سے متعلق جو تفصیلات گزری ہیں ان کی روشنی میں ”تورق“ کا شرعی حکم بھی واضح ہو جاتا ہے، جو درج ذیل ہے: چونکہ تورق میں سامان بائع اول کے پاس لوٹ کر نہیں آتا ہے اس لئے ”تورق“ کی صورت جائز ہوگی۔

اسلامی بینکوں کے لئے مذکورہ طریقہ پر قرض دینے کا شرعی حکم:

مذکورہ بالا تفصیلات کی روشنی میں سوالنامہ کا جواب یہ ہے کہ اگر اسلامی بینک قرض لینے والے کے ہاتھ سامان زیادہ قیمت میں فروخت کر کے کم قیمت میں خود ہی لیتے ہیں یا ان ہی کا ادارہ خریدتا ہے جیسا کہ سوالنامہ کی عبارت سے واضح ہے تو یہ صورت ”بیع عینہ“ کی ہوگی جو شرعاً ممنوع ہے اور قرض میں نفع حاصل کرنے کے لئے بیع کا حیلہ اختیار کرنا ہوگا جو ”کحل قرض جو نفعاً“ کے تحت سود ہوگا جس کی حرمت نص قطعی سے ثابت ہے، لہذا اسلامی بینک قرض دینے کے لئے مذکورہ طریقہ اختیار نہیں کر سکتے ہیں، یہ شرعاً جائز و حرام ہوگا، ان پر اس سے امتثال لازم ہوگا، اور اگر اسلامی بینک قرض لینے والے کے ہاتھ اپنا سامان فروخت کر کے نہ تو وہ خود خریدیں اور نہ ہی ان کا کوئی ادارہ خریدے بلکہ خریدار جس سے چاہیں نقد فروخت کر کے اپنی ضرورت پوری کر لیں تو پھر یہ صورت ”تورق“ کی ہوگی جو شرعاً جائز و درست ہے، مگر چہ اسلامی بینک ادھار خریدنے کی وجہ سے کچھ زائد قیمت لیں۔

مسئلہ تورق

مولانا ڈاکٹر ظفر الاسلام اعظمی ☆

صحابہ کرام و فقہاء عظام نے عینہ کی مختلف تعریفیں کی ہیں، حضرت ابن عباسؓ کی تعریف اس طرح ہے: ”أن يبيع الرجل حريرة بمائة ثم يشتريها بخمسين“ (اعلاء السنن ۱۳/۷۰۱ باب العینہ مطبوعہ کراچی) (ایک شخص ریشم کو اس طرح فروخت کرے کہ اس کو پچاس میں خریدے) حاشیہ ابن عابدین میں اس کی وضاحت یوں ہے:

”اختلف المشايخ في تفسير العينة التي ورد النهي عنها، قال بعضهم تفسیرها: أن يأتي الرجل المحتاج إلى آخر ويستقرضه عشرة دراهم ولا يرغب المقرض في الإقراض طمعا في فضل لا يناله بالقرض فيقول: لا أقرضك ولكن ابيعك هذا الثوب إن شئت بائني عشر درهما وقيمته في السوق عشرة لبيعه في السوق بعشرة فيرضى به المستقرض فيبيعه كذلك فيحصل لرب الثوب درهمان وللمشترى قرض عشرة“ (رد المحتار علی الدر ۵۳۱/۷-۵۳۲ باب المصرف مکتبہ ذکریا دیوبند)۔

(ایک محتاج شخص کسی کے پاس آ کر دس درہم قرض مانگے لیکن قرض دہندہ کا یہ مقصد ہو کہ مجھے قرض پر نفع ملے، اس لئے وہ مستقرض سے معاملہ اس طرح کرتا ہے) کیونکہ قرض کی صورت میں نفع تو لے نہیں سکتا) کہ میں تمہیں دس درہم نقد ندے کر یہ کپڑہ بارہ درہم ادھار میں

فروخت کر رہا ہوں جس کی مارکیٹ قیمت دس درہم ہے، تم اسے فروخت کر کے اپنی ضرورت پوری کر لو، اگر مستقرض اس معاملہ پر راضی ہو جاتا ہے تو مقرض (صاحب ثوب) کو دو درہم زائد مل گئے اور ضرورت مند کو اس طرح دس درہم بھی مل گئے۔

ایک دوسری تعریف علامہ شامی جلد مذکور کے صفحہ ۵۴۲ پر اس طرح تحریر فرماتے ہیں:

”وقال بعضهم: هي أن يدخلها بينهما ثالثا فيبيع المقرض ثوبه من المستقرض باثني عشر درهما ويسلمه إليه ثم يبيعه المستقرض من الثالث بعشرة وتسليمه إليه ثم يبيعه الثالث من صاحبه وهو المقرض بعشرة ويسلمه إليه ويأخذ منه العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهما كلنا في المحيط“۔

(بعض فقہاء نے تعریف اس طرح کی ہے کہ قرض دینے اور لینے والے دونوں ہی کسی تیسرے شخص کو حصول نفع کی غرض سے واسطہ بنائیں، مقرض کوئی کپڑہ مستقرض کو بارہ درہم میں ادا فروخت کر کے کپڑہ اس کے حوالہ کر دے پھر ضرورت مند (مستقرض) تیسرے شخص کو دس درہم میں فروخت کر دے، بعدہ شخص ثالث وہ کپڑہ مقرض کو دس درہم میں فروخت کر دے اور مالک ثوب سے یہ تیسرا شخص دس درہم لے کر ضرورت مند (مستقرض) کو دے دے، اس ضرورت مند کو دس درہم اور مالک ثوب کو بارہ درہم حاصل ہو گئے، ایسے ہی محیط میں ہے)۔

موسوع فقہیہ ۹/۹۶ پر ایک تحریر ہے: ”للعيئة التي منهي عنها تفسيرات: أشهرها أن يبيع سلعة بثمان إلى أجل معلوم ثم يشتريها نفسه نقدا الثمن أقل وفي نهاية الأجل يدفع المشتري الثمن الأول والفرق بين الثمنين فضل هو للبائع الأول“۔

(ایک آدمی کوئی سامان ادا فروخت کر کے متعین مدت متعین کر کے فروخت کر دے اور پھر اسے ہی خریدے اور متعین مدت کے پورے ہونے پر ثمن اول بائع کو دے دے، یہ زیادتی بائع اول

کے حق میں ربا ہے)۔

محقق علامہ ابن الہمام لکھتے ہیں:

”ومن صورة العينة: أن يقرضه مثلا خمسة عشر ثم يبيعه ثوبا يساوي بخمسة عشر ويأخذ الخمسة عشر القرض منه فلم يخرج منه إلا عشرة وثبت له خمسة عشر، ومنها: أن يبيع متاعه بألفين من المستقرض إلى أجل ثم يبعث متوسطا يشتريه لنفسه بألف حالة ويقضيه ثم يبيعه من البائع الأول بألف ثم يحيل المتوسط بانه على البائع الأول بالثمن الذي عليه وهو ألف حالة فيلذعها إلى المستقرض ويأخذ منه ألفين عند الحلول قالوا: وهذا البيع مكروه لقوله ﷺ: إذا تبايعتم بالعين واتبعتم أذناب البقر ذللتكم وظهر عليكم عدوكم“ (شرح فتح القدير ۵/ ۳۲۵ کتاب الكفالة مكتبة سيد محمد عبدالواحد بك مصر) (علامہ ابن ہمام عینہ کی صورت یوں تحریر فرماتے ہیں: کہ کوئی کسی کو پندرہ قرض دے پھر بیچ دے اسے وہ کپڑہ جو دس کے مساوی تھا پندرہ میں پھر وہ پندرہ قرض کے عوض لے لے، معلوم ہوا کہ اس نے مقروض کو صرف دس دیا اور لے لیا پندرہ، دوسری صورت علامہ یوں فرماتے ہیں کہ اپنا سامان مدیون کو ایک متعین مدت پر دو ہزار میں دے دے پھر مدیون کے پاس ایک تیسرے شخص کو یہ کہہ کر بھیج کہ وہ اپنے لئے ایک ہزار نقد میں خرید کر قبضہ کر لے پھر بائع اول کو ہزاری میں بیچ دے دے پھر حیلہ کرے تیسرا شخص بائع اول پر اس ثمن سے جو اس پر ہے اور وہ ہزار نقد ہے پس وہ مدیون کو ہزار دے دے اور اس سے مدت کے پورے ہونے کے بعد دو ہزار لے لے، فقہاء کہتے ہیں کہ یہ بیع مکروہ ہے)۔

صاحب اعلاء السنن حضرت مفتی ظفر احمد صاحب تھانوی لکھتے ہیں: ”فإن كان البيع الأول مشروطا بالبيع الثاني فهو غير جائز أيضا لعدم جواز البيعتين في بيعة وإن لم يكن مشروطا فهو مكروه لأنه بيع مضطر لأن المشتري لا حاجة له في

الحريرة وإنما حاجته في الدراهم والبناع لا يرضى بالاقراض وإنما يرضى بالبيع كذلك فهو مضطر إلى الشراء فيكون مكروها والوجه فيه إن فيه بخلا مذموما وتر كالمبيرة والاحسان الذين هما من مكارم الأخلاق وقد روى عن أنس ^{رضي} أنه سئل عن العينة فقال إن الله لا يخذع هو مما حرم الله ورسوله ^(اعلاء السنن ۱۳/ ۷۰ باب اعينه مطبوعه اداره القرآن دارالعلوم اسلاميه كراچي پاکستان)۔

عبارت بالا سے دو باتیں مفہوم ہونیں، اگر بیع اول مشروط بالبیع الثانی ہے تو ناجائز ہے، کیونکہ یہاں ایک معاملہ میں دو معاملہ پایا گیا ہے، دوسرے کراہت، کراہت بایں معنی کہ مقروض کو بیع و شرا کی طرف مجبور کیا گیا ہے جبکہ وہ اسے نہیں چاہتا تھا کیونکہ مستقرض کو تو نقد روپیوں کی ضرورت تھی نہ کہ حریرہ کی، اور یہاں بائع اول اسے قرض نہ دے کر بیع کا معاملہ کر رہا ہے، جو اس کے لئے فطر ار کا درجہ رکھتی ہے اور یہی وجہ کراہت ہے۔

علامہ ابن الہمام کی ایک تحریر درج ذیل ہے جو مسئلہ مذکورہ کے حکم کے متعلق نشان راہ بن سکتی ہے:

”ثم ذموا البيعات الكائنات الآن أشد من بيع العينة حتى قال مشايخ بلخ منهم محمد بن سلمة ببلخ للتجار: ان العينة التي جاءت في الحديث خير من بياعاتكم وهو صحيح فكثير من البياعات كالزيت والعسل.....وبه يصير البيع فاسدا ولا شك أن البيع الفاسد بحكم الغصب المحرم فأين هو من بيع العينة الصحيح المختلف في كراهته الخ“۔

(اس وقت جو روچہ خرید فر وقت کی بہت ساری صورتیں ہیں وہ بیع عینہ سے بھی زیادہ فتنج ہیں، یہاں تک کہ مشائخ بلخ میں سے محمد بن سلمہ تو یہاں تک کہہ گئے کہ عینہ جس کا ذکر حدیث میں ہے وہ تمہاری بہت سی بیوع سے جس پر بڑے غم خود صحت کا اطلاق ہے بہتر ہے اور تمہارے بہت سے معاملات منقصی الی الفساد ہیں جو بلاشبہ غصب محرم کے مترادف ہیں، اس بیع کا اس سے کیا

علاقہ ہے جس میں صحت ہے اور اختلاف صرف کراہت اور عدم کراہت کی بابت ہے)۔ ابن ہمام آگے فرماتے ہیں: پھر میرے دل میں یہ بات آئی کہ دینے والے نے جو چیز دی ہے اس کا کھلایا بعضاً خود اس کی طرف لوٹ رہا ہے، جیسے پہلی صورت میں کپڑے یا ریشم کا لوٹنا یا قرض کی صورت میں دس دے کر پندرہ کا لوٹنا تو یہ مکروہ ہے ورنہ تو اس میں کوئی کراہت نہیں، بجز خلاف اولیٰ کے بعض احتمالات کے پائے جانے کی بنیاد پر، مثلاً مدیون محتاج ہے اور اسے دائن قرض نہیں دے رہا ہے مگر اس سے ایک معاملہ دس کا سامان پندرہ میں ادھار دے کر کر رہا ہے تاکہ مدیون اسے خرید کر دس نقد پر بازار میں فروخت کر دے اس میں تو کوئی مضائقہ نہیں (کیونکہ اجل یہاں ثمن کی ایک مقدار کے مقابل ہے)۔ پھر یہ کہ دائن پر قرض دینا کوئی واجب نہیں بلکہ مستحب ہے، اب اگر اس نے جلب دنیا کی غرض سے قرض نہیں دیا تب تو مکروہ ہے، یا کسی عارض کے سبب ایسا نہیں کیا تو اس میں کراہت بھی نہیں وہ صورتیں جن میں عین کی واپسی دائن تک نہیں ہوتی اسے بیع عینہ نہیں کہتے کیونکہ جو چیز واپس ہوئی وہ عین مسترجعہ (ثمن ہے) نہ کہ عین مطلق، اگر ثمن کی واپسی کو عین کی واپسی کہا جائے تو پھر تمام بیع بیع عینہ ہو جائیں گی (شرح فتح القدر ۵/۲۵۲ باب الکفالة مکتبہ سید محمد عبدالواحد بک مہر)۔

”وفی الشرح الكبير: من باع سلعة بثمن مؤجل ثم اشتراها بأقل منه نقدا لم يجوز روى ذلك عن ابن عباس و عائشة والحسن و ابن سيرين والشعبي والنخعي و به قال الثوري والأوزاعي و مالک و إسحاق و أصحاب الرائي و أجازہ الشافعي“۔

جمہور ائمہ نے صورت مذکورہ کو ناجائز کہا ہے ”لأن ذلك ذريعة إلى الربا“ حضرت امام ابوحنیفہ نے اس صورت کے متعلق جہاں سو میں فروخت کر کے پچاس میں خرید اجارہا ہو اور دونوں کے درمیان حریرہ یعنی خرقدہ حریر جعلاھا فی بیعھا ہو اس کے متعلق فرمایا: ”لا يجوز استحسانا لأنها كالشيء الواحد في معنى الثمنية ولأن ذلك يتخذ

وسيلة إلى الربا“ (وجز المسالك ۵/ ۷۷ مکتبہ)۔

علامہ ابن عابدین کہتے ہیں: ”قوله وفسد شراء ما باع أى لو باع شيئاً وقبضه المشتري ولم يقبض البائع الثمن فاشتراه بأقل من الثمن الأول لا يجوز زيلعى، أى سواء كان الثمن الأول حالاً أو مؤجلاً: هدايه، وقيده بقوله وقبضه لأن بيع المنقول قبل قبضه لا يجوز ولو من بائعه (بنفسه أو بوكيله).....“ (تأى ۱۵۸/ ۳ مطبع عثمانیہ تفسیر الجامع لاحکام القرآن ۵۸/ ۲ ایضاً ۳۶۰/ ۲ مطبوعہ دار احیاء التراث العربی بیروت) پر علامہ قرطبی تحریر فرماتے ہیں:

”وهو جائز عند بعضهم“، علامہ ابن کثیر نے حضرت عائشہؓ کے اثر: ”بئس ما شريت وبنس ما اشتريت“ کو پیش فرما کر تحریر کیا ہے کہ ”وهذا الاثر المشهور وهو..... لمن حرم مسألة العينة“ (ابن کثیر ۱/ ۳۲۷ مطبع مصنفی محمدیہ مصر)۔

شیخ الاسلام علامہ ابن تیمیہؒ سے عینہ سے متعلق دریافت کیا گیا تو انہوں نے جواب دیا: ”فأجاب، إن كان المشتري محتاجاً إلى الدراهم فاشترها لبيعها وبأخذ ثمنها فهذا يسمى التورق وإن كان المشتري غرضه أخذ الورق فهذا مكروه فى أظهر قولى العلماء كما قال عمر بن عبد العزيز: التورق أخية الربا، وقال ابن عباس: إذا قومت بنقده ثم بعته بنسيئته فتلك دراهم بدراهم وهذا إحدى الروایتين عن أحمد“ (نأوى لابن تیمیہ ۳۹/ ۳۰۳)، ”ولو كان مقصود المشتري الدراهم وابتاع السلعة إلى أجل لبيعها وبأخذ ثمنها فهذا يسمى التورق ففى كراهته عن أحمد روايتان“ (جلد مذکورہ صفحہ مذکورہ)، عبارت بالا سے معلوم ہوا کہ حضرت امام احمدؒ کے نزدیک ایک روایت میں کراہت بھی نہیں ہے، آگے شیخ الاسلام ابن تیمیہؒ اپنی رائے ظاہر فرماتے ہیں: ”فيما أظن بخلاف المشتري الذى غرضه التجارة أو غرضه

الانتفاع أو القنية فهنا يجوز شراءه إلى أجل بالاتفاق“ (۳۰/۳۹)۔

(میرے خیال میں توریق کا مسئلہ برخلاف اس مشتری کے جس کی غرض ثراء سے جو بھی ہو (خواہ تجارت ہو یا انتفاع یا کمائی) اس میں ادھار کی مدت متعین کر کے بالاتفاق خریدنا جائز ہے)۔
عالم اسلام کے مشہور فقیہ ڈاکٹر وجہہ زحیلی فرماتے ہیں:

بیع عینہ میں علماء کا عقیدہ ثانی کی بابت اختلاف ہے، باوجودیکہ تعامل بالربا متعاقبین کے درمیان ظاہر ہے، پس فرمایا ابوحنیفہؒ نے کہ یہ بیع ناسد ہے اگر مقرض و مستقرض کے درمیان کوئی تیسرا شخص نہ پایا جائے..... اور امام ابو یوسفؒ کہتے ہیں کہ یہ بلا کراہت درست ہے جبکہ حضرت امام محمدؒ مع الکراہت درست کے قائل ہیں مگر انہوں نے یہ بھی کہا ہے کہ میرے دل پر یہ معاملہ پہاڑ کی طرح گھناؤنا اور برا ہے جس میں سود خوری کی غرض سے حیلہ کیا گیا ہے، امام شافعی اور داؤد ظاہری کہتے ہیں کہ یہ عقد بدون کسی کراہت کے درست ہے، بیع کے ارکان کے پائے جانے کی وجہ سے اور وہ چیز ہے جسے ہم جانتے نہیں (یعنی سوء نیت جس کے باعث ائمہ شہ ربہا کے قائل ہیں) یہ چیز تو اللہ کی طرف لوٹتی ہے حکم تو صرف ظاہر کو دیکھ کر لگایا جاتا ہے (العقد الاسلامی وادلتہ ۳۶۷، ۳۶۸، ۳۶۹ طبع دار الفکر)۔

آگے ڈاکٹر صاحب رقم طراز ہیں: ”إلا أنه يلاحظ أن أبا حنيفة خالف أصله السابق الذكر الذي يقتضى القول بصحة هذا العقد“ (العقد الاسلامی وادلتہ ۳۶۸، ۳۶۹ دار الفکر) اسی کے ذیل میں حاشیہ پر تحریر فرماتے ہیں: ”وهو أن المعتبر في العقود: هو الالفاظ دون النيات، لأن نية الغرض غير المباح شرعا مستترة فيترك أمرها إلى الله وحده ويعاقب عليها صاحبهما مادام اثم بنية“ (یہ بات ملحوظ رکھی گئی ہے کہ امام ابوحنیفہؒ نے بیع کی صحت میں جو شرط ذکر کی تھی اس کی مخالفت کی ہے اور وہ یہ کہ معتبر عقود میں الفاظ ہیں نہ کہ نيات، نیت کو بیع کی صحت و عدم صحت میں دخل دینا غیر مباح ہے، نیز یہ کہ یہ ایک امر مخفی ہے لہذا یہ چیز اللہ کی طرف سونپ دینی چاہئے کہ اللہ ہی اسے نیت کی عدم درستگی کے سبب عذاب دے گا)۔

علامہ بہوتی تورق کے سلسلہ میں لکھتے ہیں: ”ولو احتاج إنسان (إلى نقد) فاشترى مايساوى مائة بمائة و خمسين فلا بأس بذلك نص عليه (وهي) ای هذه المسئلة تسمى (مسئلة التورق)..... (وان باع انسان ما يجرى فيه الربا) كالملك والموزون (نسيئة) ثم اشترى منه بضمنه الذي في ذمته قبل قبضه من جنسه أي جنس ما كان باعه..... (أو) اشترى بالثمن قبل قبضه من غير جنس المبيع (مالا يجوز بيعه به أي بالمبيع) (نسيئة) بأن اشترى بضمن الملك مكيلا والضمن الموزون موزونا (لم يجز) ذلك“ (كشاف القناع عن متن الإقناع ۳/ ۷۵۳ البهوتی مطبوعہ الحکومتہ)۔

(شیخ بہوتی تحریر فرماتے ہیں کہ کسی کو روپیوں کی ضرورت ہے پس اگر وہ خریدنے کوئی سامان جو سو کا تھا ڈیڑھ سو میں ادھار تو کوئی حرج نہیں، اس مسئلہ کو مسئلہ تورق کہا جاتا ہے، پس اگر بیچا اس نے وہ سامان جو روپی تھا ادھار پھر خرید لیا اس سے اس ثمن کے ساتھ جو اس کے ذمہ تھا قبضہ کرنے سے پہلے..... تو یہ جائز نہیں، کیونکہ اس نے مکمل کو مکمل اور موزون کو موزون کے بدلے خریدا)۔

بیع تورق کے جواز پر ایک تحریر پیش ہے: اگر طالب نے مطلوب منہ سے بیع کا معاملہ اس طرح کیا کہ وہ کپڑہ جو خریدا ہے اس کی قیمت میں تھی چالیس میں پھر ضرورت مند قرض لینا ہے ساٹھ دینار یہاں مستقرض پر سو دینار لازم ہوئے جبکہ اسے صرف اسی دینار حاصل ہوئے، خصاف نے اس معاملہ کو جائز کہا ہے، اور یہی محمد بن مسلمہ امام بلخ کا مذہب ہے جبکہ علماء بلخ کی اکثریت کراہت کی قائل ہے، مشائخ بلخ کی دلیل کل قرض جرم منفعہ ہے، مشائخ بلخ یہ بھی کہتے ہیں کہ اگر یہ دونوں معاملات ایک مجلس میں ہوں تو کراہت ہے ورنہ نہیں..... شمس الانامہ خصاف کے مطابق فتویٰ دیتے ہیں، نیز محمد بن مسلمہ جواز کی دلیل یہ دیتے ہیں کہ یہ صورت ”کل قرض جرم منفعہ“ کی نہیں ہے بلکہ یہ بیع جرم منفعہ کی صورت ہے یعنی یہ بیع ہے جس سے نفع حاصل

ہو رہا ہے، (رد المحتار علی الدر ۷/ ۳۵۷ کتاب الیوم باب المراءى والخرایة مطبوعہ مکتبہ ذکریا دیوبند)۔

”واستدل به علی جواز بیع العینة وهو أن یبیع السلعة من رجل بنقد ثم یشتریها منه بأقل من الثمن لأنه لم یخص الخ..... فدل علی ان المعتبر فی ذلك وجود الشرط فی أصل العقد وعدمه فإن تشارطا علی ذلك فی نفس العقد فهو باطل أو قبله ثم وقع العقد بغير شرط فهو صحیح ولا یخفی الورع“ (فتح الباری ۳/ ۵۰۳-۵۰۵ کتاب الیوم باب ۸۹ عدد ۲۲۰۱-۲۲۰۲ مکتبہ اشرفیہ دیوبند)۔

حافظ صاحب نے بیع عینہ کے جواز پر دو دلیلیں پیش فرمائی ہیں، ایک مشہور حدیث: ”ثم اشتر بالدرهم جنیبا“ جس میں معجل ومؤجل کی کسی قسم کی تصریح نہیں ہے، جس سے جواز کا ثبوت ہے دوسرے یہ کہ اگر شرط فاسد صلب عقد میں ہے تب تو معتبر ہے اور وہ معاملہ فاسد ہوگا لیکن اگر صلب عقد میں نہیں ہے تو اس کے جواز میں کوئی شبہ نہیں، مثلاً شرط معاملہ کے انعقاد سے پہلے پانی گئی اور عقد بعد کو ہو اب وہ کسی شرط کے تو یہ صحیح ہے۔

صورت مجوشہ کے تحت علامہ بدرالدین عینی رقم طراز ہیں: ”دلیل ہذا من الحمیث أن النبی ﷺ قال: بع ہذا واشتر بثمانہ من ہذا ولم یفرق بین أن یشتری من المشتري أو من غیرہ فدل علی أنه لا فرق، وقال النووی وھذا کلہ لیس بحرام عند الشافعی وأبی حنیفہ وأخرین“ (عمدة القاری ۱۲/ ۱۰۱۰ باب إذا راد بیع تمر بتمر خیر من دار اجیاء اثرات العربی لبنان) (علامہ عینی فرماتے ہیں کہ اس کی دلیل وہ قول نبی ﷺ ہے ”واشتر بثمانہ من ہذا“۔ مذکورہ صورت میں مشتری سے خریدنے اور کسی اور سے خریدنے کے درمیان کوئی فرق نہیں کیا گیا ہے، علامہ نووی نے فرمایا کہ اس طرح کی تمام صورتیں امام شافعی، امام ابوحنیفہ اور دیگر ائمہ کے یہاں حرام نہیں ہیں)۔

احناف میں سے علامہ زبیلی نے بایں صورت ربا ہونے پر یوں دلیل پیش کی ہے:

”ان الثمن لم یدخل فی ضمان البائع قبل قبضہ فإذا أعاد إلیہ عین مالہ

بالصفة التي خرج عن ملكه و صار بعض الثمن قصاصا ببعض بقى له عليه فضل بلا عوض فكان ذلك ربح“ (صورت مسئلہ کی تفصیلات شرح الکبیر للدرہ ۸۹/۳، المغنی لابن قدامة ۲۵۶/۳، الفروع ۱۷۱/۳، المصباح ۳۳۱/۳، الاقنیات ۷۵/۳، بسوط للسرہنی ۳۶/۳ مطبع سعاده بھارنجا فظہ پریگی دیکھی جاسکتی ہے)۔

علامہ دسوقی بیع عینہ کی وجہ تسمیہ یوں تحریر فرماتے ہیں: ”إنما سمیت عینہ لإعانة أهلها للمضطر علی تحصیل مطلوبہ علی وجه التحیل بدفع قليل فی كثير“ (الدسوقی علی المشرع الکبیر للدرہ ۸۸/۳)۔

فقہاء کی مذکورہ عبارتوں سے یہ معلوم ہو چکا ہوگا کہ تورق میں بہر حال حیلہ کا دخل ہے، حیلہ کے متعلق حضرت مفتی ظفر احمد تھانوی صاحب کی ایک تحریر پیش ہے جس میں موصوف نے حضرت ابن عباس کا اثر پیش فرمانے کے بعد لکھا ہے کہ: پس یہ اخبار و احادیث علی الاطلاق حیلہ کی حرمت پر دال نہیں ہیں (یعنی حدیث: ”بع الجمع أي التمر الذی یقال له الجمع بالدرهم ثم اشتر بالدرهم جنیبا وأمره بذلك لیکون بصفقتین فلا یدخله الربا“) جیسا کہ ابن القیم جوزی وغیرہ نے سمجھا ہے، اس لئے کہ عینہ کی حرمت بایں وجہ نہیں ہے کہ اس میں حیلہ ہے بلکہ اس کی حرمت کی وجہ یہ ہے کہ اس میں ربا ہے اور اس جیسے حیلہ کی علماء میں سے کسی نے بھی اجازت نہیں دی ہے، کیونکہ یہاں حیلہ سو لینے کے لئے اپنایا گیا ہے، اور جہاں حیلہ شروع ہے وہاں مقصد ربا سے بچنا ہے، دونوں کے درمیان زمین و آسمان کا فرق ہے، ”فلا دلالة فی هذه الأحادیث والأخبار علی حرمة الحیل علی الإطلاق كما فهم ابن القیم وغیره لأن حرمة العینة لیس لأجل أنها حیلة بل لأنها مشتملة علی الربا..... ومثل هذه الحیلة لم یقل بجوازها أحد من العلماء وإنما یجوز الحیلة عندنا للنقص عن الربا ونحوها من المنهيات وشتان بینهما كما سیأتی“ (اعلاء السنن ۱۷۱/۳ مطبوعہ ادارة القرآن و العلوم الاسلامیہ کراچی) باب اربعہ آگے مفتی صاحب لکھتے ہیں کہ یہ

اچھی طرح معلوم ہے کہ عینہ کی صورت میں معاملہ وہی کرتا ہے جو بدون سو قرض دینا نہیں چاہتا، نام تو اس کا بیع رکھا جاتا ہے جبکہ متعاقدین قبل انعقد ربا صریح پر اتفاق کر چکے ہوتے ہیں پھر معاملہ کو دوسری طرف پھیر دیتے ہیں جبکہ مشتری کا ہرگز یہ مقصد نہیں رہتا جسے حیلہ و مکر و دھوکہ کے سوا کیا کہا جاسکتا ہے (اعلاء السنن ۱۳/۱۷۱)۔

مفتی ظفر احمد صاحب علیہ الرحمہ نے حیلہ کی دو قسمیں بیان فرمائی ہیں: حیلہ مباحہ اور محرّمہ، پہلی صورت یہ ہے کہ ایک مسلمان اپنے کسی قریبی کافر سے شراب کا وارث ہو یا اس کے پاس شربت انگور کا تھا اور بغیر کسی عمل کے از خود شراب بن گیا، اب مسلمان کسی ذمی کو اس کی بیع کا وکیل بنا دے، دوسری صورت یہ ہے کہ کوئی مسلمان انگور کا درخت یا انگور شراب کی تجارت سے خریدے اور لوگوں کی انگشت نمائی اور تہمت سے بچنے کی غرض سے اس کی شراہ کا کسی ذمی کو وکیل بنا دے، پہلی صورت جائز ہے کیونکہ اس میں حیلہ تفصی عن بیع الخمر کی غرض سے ہے اور دوسری صورت میں تجارت فی الخمر کے لئے ہے، پہلی شکل میں کوئی قباحت نہیں جبکہ دوسری صورت میں یہ حیلہ گناہ ہے، حنفیہ نے جہاں کہیں حیلہ جائز قرار دیا ہے وہاں نوع اول ہے نہ کہ نوع ثانی، انشاء اللہ یہ بات ان احادیث و آثار کے ذیل میں جس کا ذکر کتاب الخلیل میں آئے گا پورے طور پر واضح ہو جائے گی (جلد مذکورہ ۱۷۲)۔

مفتی ظفر احمد تھانوی توریق کے جواز کی خاطر ایک حیلہ تحریر فرماتے ہیں:

آسان حیلہ یہ ہے کہ اگر مستقرض کو ایک ہزار کی ضرورت ہو تو قرض دہندہ اسے ۹۹۹ بطور قرض دے دے اور ایک درہم کے عوض میں وہ کپڑہ دے دے جس کی قیمت پانچ سو درہم ہے، اب کو یا اس نے ہزار درہم نقد پندرہ سو ادھار کے عوض دے دیا قرض اور بیع کی مشترک صورت نے اس معاملہ کو حرمت سے نکال دیا (اعلاء السنن ۱۳/۱۷۱ مطبوعہ کراچی)۔

اسی طرح کا ایک جزئیہ ابو الحسنین قدوری نے تحریر فرمایا ہے:

”ولو قال: أعطنی درهما صغیرا وزنه نصف درهم إلا حبة والباقی

فلوسا جاز البیع وكان نصف الحبة بإزاء الدرهم الصغير والباقي بازاء الفلوس“ (قدوری ۸۷۷ کتاب الصرف) (اگر کوئی بائع کو ایک درہم دے کر یوں کہتا ہے کہ مجھے اس ایک درہم کے عوض ایک چھوٹا درہم جس کا وزن نصف درہم ایک حہ کم ہو اور باقی کے پیسے دے دو تو یہ بیع درست ہوگی اور نصف الاحبہ درہم صغیر کے مقابلہ میں ہوگا اور باقی کے عوض فلوس ہو جائیں گے)۔

حضرت محمد بن اسماعیل بخاری علیہ الرحمہ نے بخاری شریف (۲/۱۰۳۳ مطبع صحیح الطابع کتاب النحل) میں شفعہ کے اسقاط کے سلسلہ میں ایک حیلہ تحریر فرما کر امام صاحب پر طنز کیا ہے جس کی بابت علامہ عینی تحریر فرماتے ہیں: ”هذا أيضا شنيع بلا وجه“ وہ حیلہ یہ ہے: ”قال بعض الناس: اذا شتري دارا بعشرين ألف درهم فلا بأس ان يحتال من يشتري الدار بعشرين ألف درهم وينقده تسعة آلاف وتسعمائة وتسعة وتسعين وينقده ديناراً بما بقي من العشرين ألفاً“۔

صورت مسئلہ کے جواز پر علامہ کاسانی کی تحریر نظر نواز ہو ”ولو خرج المبيع من ملك المشتري فاشتراه البائع من المالك الثاني بأقل مما باعه قبل نقد الثمن جاز لأن اختلاف المالك بمنزلة اختلاف العين فيمنع تحقق الربا“ (بدائع المنافع ۳۲۸/۵ مکتبہ زکریا دیوبند)۔

”جمہور العلماء علی ایاحتہ سواء من سماہ تورقاً وهم الحنابلة أو من لم یسمہ بهذا الاسم وهم من عد الحنابلة“ (الموسمۃ القہریہ ۱۳/۱۳ مطبوعہ وزارتہ وظائف کوہت)۔

شیخ ابوالحسن مرداوی تحریر فرماتے ہیں: ”لو احتاج إلى نقد فاشتري ما يساوي مائة بمائة و خمسين فلا بأس نص عليه وهو المذهب، وعليه الأصحاب وهي مسألة التورق..... واختار الشيخ تقي الدين الصحة إذا كان ثم حاجة وإلا

فلا“ (الانصاف ۱۱/ ۱۹۵، وزارت اہنوں الاسلامیۃ والاوقاف والدعوة والاہتمام المملکت العربیۃ السعودیۃ)۔
ذیل میں ایک تحریر پیش کی جا رہی ہے جس سے نہ یہ کہ صرف بیع عینہ کا جواز معلوم ہو رہا
ہے بلکہ عینہ کا مرتکب ثواب کا بھی مستحق ہوگا۔

”اختلف المشائخ فی تفسیر العینۃ التی ورد النهی عنہا قال بعضهم:
تفسیر ہا الخ کذا فی المحيط وعن أبی یوسف: العینۃ جائزۃ ماجور من عمل
بہا، کذا فی مختار الفتاوی“ (ہائیکیری مع خانہ وزیر ازیہ ۳۰۸/۳ دارالکتب دیوبند)۔
کاسانی کی بدائع الصنائع (۳۲۹/۵ مکتبہ زکریا دیوبند) سے مزید ایک جزئیہ تورق کے
جواز پر ملاحظہ ہو:

”ولو باع ثم وکل بنفسه انسانا بأن يشتري له ذلك الشيء بأقل مما
باع قبل نقد الثمن فاشتراه الوكيل فهو جائز للوكيل والزيادة من الثمن الأول
لا تطيب المباح ويكون ملكه وهذا قول أبي حنيفة“۔
اب بندہ عرض کرتا ہے کہ ایک طرف ربا و شبہ ربا سے احتراز کی تاکید آیات و احادیث
”یصحق الله الربوا ویربی الصدقات،” أحل الله البيع و حرم الربا، ”الحلال
بین و الحرام بین و بینہما مشتبهات“ ”مایریبک إلی مالا یریبک“ قال:
فمن لم یاکله ناله غباره، کل ربا فی الجاهلیۃ فهو موضوع تحت قلمی (بعض
حدیث حجة الوداع المتفق علیہ)۔

دوسری جانب قرض خواہ کا فطر ار جو اپنی جگہ ایک حقیقت رکھتا ہے اور فطر ار سے
احکام میں تخفیف ہوتی ہے بسا اوقات ممنوعات بھی حلال ہو جاتے ہیں، علامہ دسوقی کی بیع عینہ کی
تعریف میں ہی فطر ار کو خاص اہمیت دی گئی ہے: ”انما سمیت عینۃ لإعانة أهلها
للمضطر علی تحصیل مطلوبہ علی وجہ التحیل بدفع قلیل فی کثیر“ عینہ ہو یا
تورق دونوں میں فطر ار سے مستقرض کو فائدہ ملے گا، حتیٰ کہ غبن ناحش کے ساتھ (جو کہ منع ہے)

اپنا سامان بھی بعض صورتوں میں بیچ سکتا ہے۔

”بأن اضطر إلى بيع شيء من ماله ولم يرض المشتري إلا بشرائه بدون ثمن المثل بغبن فاحش ومثاله مالو ألزمه القاضى ببيع ماله لا ستيفاء دينه فباع صح“ (رد المحتار علی الدر ۲۳۷/۲ مکتبہ ذکریا دیوبند) (ایک شخص پر قرض ہے قاضی نے اسے مجبور کر دیا کہ اپنا مال بیچ کر قرض پورا کرو، اب اس کا مال غبن فاحش کے ساتھ فروخت ہو رہا ہے اس کے سوا کوئی چارہ نہیں تو اگر اس نے فروخت کر دیا تو بیچ صحیح ہو جائے گی)۔

مضطر کی بابت ابو اسحاق شاطبی تحریر فرماتے ہیں:

اضطراری حالات شرعاً معفو عنہ کے درجہ میں ہیں یعنی یہ کہ ضرورت کا قیام معتبر ہے اور اس پر جو عارضی مفاسد طاری ہوتے ہیں وہ مصالح کی رعایت میں معاف ہیں، لہذا مصالح ضروریہ کی خاطر بحالت اضطرار عارض کا اعتبار نہ کیا جانا ضروری ہے (الموافقات ۱/۱۸۲ مکتبہ التجاریہ لکھنؤ)۔

موافقات ہی کی ایک اور تحریر ہے: حاجیات سے مراد وہ مصالح ہیں جن کی ضرورت ایسی تنگی کو دور کرنے کے لئے ہوتی ہے جو حرج و مشقت کا باعث بنتی ہے اور جن سے مقصد نوت ہو جاتا ہے اور اگر ان کی رعایت نہ کی جائے تو مکلفین کی زندگی مشقت کی وجہ سے دشوار گزار ہو جائے، لیکن اس طرح کا فساد متصور نہ ہو جو ضروری مصالح کو نظر انداز کرنے سے ہوتا ہے حاجیات کا دائرہ وسیع ہے عبادات و عادات و معاملات ہر ایک کو شامل ہے۔

حضرت امام صاحب کے یہاں عدم جواز کی وجہ اتحسان ہے، لیکن اتحسان بذات خود ایک مخفی شیء ہے اور خود ائمہ احناف کا اس کی کسی ایک تعریف پر اتفاق نہ ہو سکا، اس لئے اسے دلیل نہیں بنایا جاسکتا، شیخ احمد اریسونی لکھتے ہیں: ”وإذا كان الإمام أبو حنيفة قد نفذ بصره إلى إدراك المقاصد المصلحية لشرعية الاسلام فعبر عنها بكثير من تعليلاته وعبر عنها بفكرة الاستحسان فإن ذلك لم يخل من الغموض على الأقل في

توضیح ذلک لآخرین..... حتی عسر علی الاحناف أنفسهم الاتفاق والاستقرار علی تعریف واحد واضح له“ (نظریۃ القاصد عند الامام الشافعی ۸۶۱)۔

جہاں تک نیت کا تعلق ہے کہ نیت کے فساد سے تورق کے فساد کا قول کیا جائے تو فقہاء نے دیانت کی مفصل بحث کی ہے اور ظاہر حال ہی کفر اردیا ہے: ”المیانة وهی ما بینہ و بین اللہ تعالیٰ..... اعلم أن القاضی یجب علیہ الحکم بظاہر حال المكلف ویلزم بما ینبئ عنده بالإقرار والشهادة ولا یلتفت إلی خلاف الظاهر من القران وإظهار المكلف“ (کشاف اصطلاحات الفنون ۱/۵۰۳)۔

اس تحریر سے معلوم ہوا کہ ظاہر حال کو دیکھ کر ہی فیصلہ کیا جائے گا، اب اگر فساد نیت ہے تو وہ فیما بینہ و بین اللہ ہوگا۔

علامہ ابن نجیم کی الاشباہ والنظائر سے ایک جزئیہ درج ہے جس سے مزید وضاحت ہو جائے گی ”ولو کرر لفظ الطلاق فان قصد لاستیناف وقع الكل أو التأكيد فواحده دیانة والکل قضاء“ (الاشباہ ۷۷)، پھر یہ کہ انما الاعمال بالنیات والی حدیث ظنی الثبوت والدلالة کے قبیل سے ہے جس سے سنیت و انتخاب کا ثبوت ہو رہا ہے، تورق کی صورت اپنانے پر زیادہ سے زیادہ ترک انتخاب لازم آتا ہے۔

اسی لئے زحیلی صاحب نے فرمایا تھا کہ نیت کو بیع کی صحت و عدم صحت میں دخل دینا غیر مباح ہے، ساتھ ہی امام بلخ محمد بن سلمہ کا قول بھی قابل توجہ ہے جو انہوں نے تورق کے سلسلہ میں تحریر فرمایا ہے اور جس کو بندہ نقل کر چکا ہے، تورق ”قرض جر منفعة“ کے قبیل سے نہیں ہے بلکہ ”بیع جر منفعة“ کے قبیل سے ہے، علامہ ابن الہمام کی تحریر بھی منقول ہو چکی موصوف نے کہا: ”یہ معاملہ خلاف اولیٰ ہے“ جہاں تک ۱۰۰۰ کا مال ڈیڑھ سو میں فروخت کرنے کا مسئلہ ہے، فقہاء نے اوصار و نقد کے درمیان قیمت میں فرق کو جائز قرار دیا ہے، علامہ کاسانی لکھتے ہیں: ”مساواة بین النقد والنسیئة لأن العین خیر من الدین والمؤجل أكثر قيمة من المعجل“ (بدائع

۱۸۷۵ء) یہی رائے امام مالکؒ کی علامہ ابن رشد قرطبی نے نقل کی ہے (۲/۲۳۲ مکتبۃ الکلیات
الانزیریہ)۔

عارض تورق میں حیلہ مباحہ کے ذریعہ جواز کو اعلاء السنن کے حوالہ سے گذشتہ صفحہ میں
پیش کر چکا ہے، حضرت امام ابو یوسفؒ تو یہاں تک کہہ گئے کہ تورق کے ساتھ معاملہ کرنے پر اسے
ثواب ملے گا، ”العینۃ جائزۃ ماجور من عمل بہا“ بنا بریں بندہ کی فہم ناقص میں یہ بات
آتی ہے کہ تورق کے جواز کی گنجائش ملنی چاہئے۔

☆☆☆

مسئلہ تورق فقہاء کی نظر میں

سوالنامہ مفتی اقبال محمد شاہ کا رویہ

یہ بات تقریباً تمام فقہاء رحمہم اللہ کے یہاں بالکل مسلم ہے کہ ہماری شریعت میں مقاصد کو ایک تاسیسی حیثیت حاصل ہے، یہی وجہ ہے کہ مقاصد و علل آپ ﷺ کی احادیث اور آپ ﷺ کی سنن میں شائع و ذائع ہے، حتیٰ کہ صحابہؓ نے اس بات کو محسوس فرمایا کہ ہر حکم کی (خاص کر انسان کے انفرادی و اجتماعی سلوک و معاملات کے میدان میں) کوئی غایت اور مقصد ہوتا ہے اور جس حکم کا کوئی مقصد اور غایت نظر نہ آوے تو وہ مقاصد عامہ و غایت کلیہ کے ماتحت درج ہوگا، اور یہ اسلامی احساس یقین کی حد تک پہنچ گیا ہے کہ مقاصد و انفعال کے مابین ایک دقیق ربط و تعلق ہے، تمام امور من حیث الاثمار و الانتاج اپنی اپنی غایات کے ساتھ مربوط ہیں، اسی طرح من حیث الوجود و التحقیق اپنے مقدمات اور اسباب کے ساتھ مربوط ہیں جیسا کہ کہا جاتا ہے ”الأمور بمقاصدھا“ اور ”الأمور بخواتیمھا“ اور مقاصد دنیوی و اخروی کامیابی اور ناکامی کا معنی ہیں، اسی وجہ سے شریعت نے اس کے مصالح کا اعتبار اور اس کے مفاسد کا دفعیہ واجب قرار دیا اور اس پر ڈھیر ساری جزئیات کی صحت و فساد کو مرتب فرمایا ہے، اسی وجہ سے حیلہ کی چاروں اقسام (طریق محمود لغرض محمود، طریق مذموم لغرض مذموم، طریق محمود لغرض مذموم اور طریق مذموم لغرض محمود) کا حکم جداگانہ ہے جیسا کہ کتاب الحیل میں ابو حفص کبیر نے امام محمدؒ کی یہ صراحت پیش فرمائی ہے۔

”ونقل أبو حفص الكبير راوى كتاب الحيل عن محمد بن الحسن أن
 محمدا قال: ما احتال به المسلم حتى يتخلص به من الحرام أو يتوسل به إلى
 الحلال فلا بأس به وما احتال به حتى يبطل حقا أو يحق باطلا أو ليدخل به
 شبهته في حق فهو مكروه، والمكروه عنده إلى الحرام أقرب“ (فتح الباری ۱۲/۱۳۰)۔
 (یعنی مسلمانوں کا وہ حیلہ جس کے ذریعہ کسی حرام سے بچ جائے یا حلال تک پہنچ جائے
 ایسا حیلہ اختیار کرنے میں کوئی حرج نہیں ہے، البتہ ایسا حیلہ جس کے ذریعہ ابطال حق ہوتا ہے یا
 احقاق باطل ہوتا ہے یا اس کے ذریعہ کسی حقیقت کے متعلق شبہ میں پڑا جائے وہ مکروه ہے اور مکروه
 ان کے نزدیک قریب قریب حرام کے ہے)۔

آج بہت سے ادارے حتیٰ کہ غیر مسلم ادارے بھی اسلامی بینک کے سنہرے نام اور
 عنوان سے معاملات اور معیشت کے میدان میں مصروف کار نظر آتے ہیں، ربوی معاملہ پر
 نہایت ہی زرق برق اور حسین و جمیل ”حلال“ کا لبادہ چڑھا کر اپنے اصلی غیر شرعی مقاصد کو
 بروئے کار لانے میں کامیاب نظر آتے ہیں اور اپنی اس کامیابی کو مزید ترقی دینے کے لئے نت
 نئے پروگرام اور حیلے پیش کرتے ہیں، اور مقصد محض ذخیرہ اندوزی اور شکم پروری کے علاوہ کچھ
 نہیں ہوتا ہے، یا اگر امت کے لئے قدرے مصلحت اور افادہ مقصود بھی ہوتی ہے تو بھی اغراض فاسدہ
 کی آمیزش اس میں ضرور ہوتی ہے، لہذا کیا مسئلہ ”تورق“ بھی حیلہ گر اور حیلہ سازوں کی پیداوار تو
 نہیں؟ اس سلسلہ میں شرعی نقطہ نظر سے غور و فکر کر کے اس کا حکم نکالنا ضروری ہے۔

چنانچہ ہم سب سے پہلے تورق کی لغوی پھر اصطلاحی بحث، بعد ازاں اس کی شکلیں
 اور مروجہ صورتیں، پھر مصادر شریعت میں اس کی کیا اصل ہے؟ دور نبوی میں اس کی شکل
 و صورت کا کوئی مسئلہ تھا یا نہیں تھا؟ تو اس کے بارے میں آپ ﷺ نے کیا حکم بیان فرمایا؟
 وغیرہ امور کی تحقیق کے بعد مسئلہ تورق کے حکم پر روشنی ڈالیں گے، اگر صواب اور درست ہے تو من
 اللہ والاعلیٰ۔

تورق لغت میں:

تورق، تیورق، تورقا مصدر ہے جیسا کہ کہا جاتا ہے: تورق الحیوان: أى أكل الورق جانور نے پتے کھائے، نیز ”اورق الرجل“ بھی بولتے ہیں، بمعنی صار ذورق بکسر الراء آدمی درہم والا ہو گیا، اور الورق اصل لغت میں مضروب اور غیر مضروب چاندی کو کہا جاتا ہے، پھر اس کا استعمال مضروب چاندی یعنی سکہ کے معنی میں عام ہو گیا جیسا کہ قرآن مجید میں اصحاب کہف کے قصہ میں باری تعالیٰ کے اس فرمان میں بھی ”ورق“ کا اس معنی میں استعمال ہوا ہے، فابعدوا أحدکم بورقہم ہذہ إلی المدینة الخ.....

اسی طرح چاندی کی مقدار زکوٰۃ کی تحدید کرتے ہوئے آپ ﷺ نے اس لفظ کا استعمال فرمایا ہے، جیسا کہ امام بخاری نے باب الزکوٰۃ میں اور مختار الصحاح (۲۹۹/۱) پر اس روایت کو نقل فرمایا ہے: ”وفی الرقة ربع العشر“ اور چاندی (یعنی درہم) میں ربع عشر (زکوٰۃ) ہے۔

تورق اصطلاح میں:

”أن يشتري شخص سلعة نسيئة (لأجل) ثم يبيعها نقدا (في الحال) لغير البائع، بأقل مما اشتراها ليحصل بذلك على النقود“
اصطلاحاً تورق کہتے ہیں ایسی صورت کو کہ کوئی شخص ادھار (میعاد) پر کوئی سامان خریدے پھر اس کو نقد بیچ دے بائع (اول) کو اس مقدار ثمن سے کم میں جس مقدار میں خرید اتھا (اور مقصد اس کا) اس کے ذریعہ نقد کا حصول ہے۔

یہ تعریف ڈاکٹر وہبہ مصطفیٰ زحیلی نے متحدہ عرب امارات میں منعقدہ انیسویں فقہی سمینار کے موثر پر تیار کردہ مقالہ میں تحریر فرمائی ہے۔

ڈاکٹر محمد علی القری نے اپنے مقالہ میں تورق کی اصطلاحی تعریف ان الفاظ میں بیان فرمائی ہے:

”وفی الاصطلاح الفقہی: التورق هو شراء سلعة لیبیعها إلی آخر غیر بانعها الأول للحصول علی النقد، مثال ذلك: ان یشتری سلعة بشمن مؤجل ثم یبیعها الآخر نقدا لیحصل علی ثمنها الحال لحاجته إلی النقود الیوم“۔
(فقہی اصطلاح میں تورق کہتے ہیں اس امر کو کہ سامان خریدے تاکہ بیع بائع اول کے علاوہ کسی دوسرے کفر وخت کر دے نقد حاصل کرنے کی غرض سے، اس کی مثال یہ ہے کہ (کوئی شخص) ادھار ثمن کے عوض کوئی سامان خریدے پھر کسی دوسرے کو وہ سامان بیچ دے تاکہ اس کا موجودہ ثمن حاصل ہو اس وجہ سے کہ اس شخص کو آج نقد کی ضرورت ہے)۔

تورق کی یہ اصطلاح فقہاء حنابلہ کے یہاں تو مستعمل ہے مگر دیگر فقہاء نے اس لفظ کا استعمال کیا ہو یہ بات کہیں بھی نظر سے نہیں گذری۔

فتاویٰ ابن تیمیہ (۲۹/۴۴۲) پر تورق کا تذکرہ ہے ”ہکنا ”التورق“ یقوم السلعة فی الحال ثم یشتریکها إلی أجل باکثر من ذلك.....“۔

ابن تیمیہ کے شاگرد رشید ابن القیم جوزئی نے اعلام الموقعین کی کتاب الجیل ۷۰۳ء پر ”تورق“ کا استعمال فرمایا ہے، وہ تحریر فرماتے ہیں: ”وان باعها لغيره فهو التورق“ بہر حال فقہاء حنابلہ کے یہاں تو اس اصطلاح کا استعمال ہوا ہے لیکن دیگر فقہائے امت نے لفظ تورق کا استعمال نہیں فرمایا۔

گزشتہ چند سالوں سے مسلم بینکوں اور اداروں نے ”تورق“ کی چند اقسام بیان فرمائی ہے:

۱- ”تورق فردی! طلب شخص للنقود السائلة من خلال شرائه لسلعة من شخص آخر (البائع) بشمن مؤجل، وتملكه لها—ثم قيامه (المشتری) ببيعها نقدا بسعر أقل لشخص ثالث (غیر البائع) للحصول علی النقد السائل لتمويل حاجات أخرى مختلفة“۔

(تورق فردی: کسی شخص کا کسی دوسرے انسان (بائع) سے ثمن مؤجل کے عوض کوئی سامان خریدنے کے دوران رائج الوقت نقد و کطلب کرنا اور اس شخص کا اس سامان کا مالک بن جانا، پھر وہ سامان نقد دہوں میں بیچنے کے لئے اس ”مشتری“ کا تیار ہونا کم دہوں میں کسی تیسرے (بائع اول کے علاوہ) کو تا کہ نقد سائل حاصل ہو جس کے ذریعہ اپنی دیگر مختلف حاجات کو پورا کیا جاسکے)۔

۲- التورق المصرفی المباشر: بلا واسطہ بینک سے متعلق عقد تورق:

”فيقصد به طلب الافراد بنقود السائلة من خلال إعطاء أمر للبنك لشراء سلع..... في الأسواق العالمية أو المحلية، ثم بيعها للعميل بسعر آجل ثم يوكل العميل البنك لبيعها نيابة عنه بسعر حال لشخص ثالث“۔

(تورق کی اس قسم سے مراد یہ ہے کہ چند فرادگی یا عالمی مارکیٹ میں پیش شدہ سامان کو خریدنے کے لئے کسی بینک کو حکم دینے کے دوران رائج نقد و کطلب کرنا، پھر یہ سامان کسی ایجنٹ کو ادھار وخت کرنا، پھر اس ایجنٹ کا بینک کو وکیل بنانا تا کہ بینک ایجنٹ کا نائب بن کر تیسرے انسان کے لئے موجودہ نقد دام میں یہ سامان فروخت کر دے)۔

۳- التورق العكسي: بینک سے متعلق بالواسطہ عقد تورق۔

”فيقصد به طلب البنوك الإسلامية للنقود السائلة من عملائها من خلال توسط عمليات تقوم بها البنوك لصالح العملاء لشراء بعض السلع من الأسواق العالمية أو المحلية بسعر حال، ثم بيعها للبنك بسعر آجل على أن يتصرف فيها البنك بعد ذلك بالبيع لشخص ثالث“۔

تورق کی ان دونوں قسموں کو تورق موسمیسی اور تورق منظم سے بھی موسوم کرتے ہیں۔

عقد تورق کے دو طرف ہیں: (۱- مورق) (یعنی نقد دینے والا دائن)، ۲- مستورق

اور متورق (مشتری اول نقد حاصل کرنے والا)۔

عقد توریق کا محل: خرید اہو اسامان اور میچ۔

قبل اس کے کہ ہم زیر بحث مسئلہ کی تفصیل تحریر کریں ضروری ہے کہ ربا کے باب میں شریعت اسلامیہ کے منہج کو جان لیما از حد ضروری ہے۔

یہ مسلم ہے کہ آپ ﷺ نے سود کھانے والے، سودی کاروبار کرنے والے، اس کو لکھنے والے اور شاہد پر لعنت فرمائی ہے، نیز فرمایا ہے کہ ”الْأَخْذُ الْمَعْطَى سِوَاءَ فِي الرِّبَا“ آپ ﷺ کے اس فرمان سے یہ بات واضح ہو جاتی ہے کہ ربا کے دو طرف اور دو پہلو ہیں: ۱- آخذ (لینے والا)، ۲- معطی (دینے والا)، ایک کو دائن کہتے ہیں اور دوسرے کو مدین کہیں گے، اور دائن یہ مدین کے مقابلہ میں قوی تر ہوتا ہے، کیونکہ مدین تو اپنی حاجت کی وجہ سے قرض لیتا ہے اس کے باوجود لعنت اور وعید کے باب میں آپ ﷺ نے دونوں کے مابین کوئی تفریق نہیں فرمائی، اور شریعت نے ربا کو حرام کیا تو دونوں پر حرام فرمایا ہے، کیونکہ ربا دونوں طرف کی رضامندی کا نتیجہ ہے، لہذا دونوں کے لئے ربا سے پرہیز کرنا اور بچنا واجب ہے، اور اسی وجہ سے شریعت نے ربا کے تمام دروازوں کو دونوں طرف سے بند کر دیا ہے۔

جب آپ ﷺ نے وعید اور مقام ذم میں دائن اور مدین کے مابین کوئی تفریق نہیں فرمائی ہے، تو احکام کے باب میں دونوں کے درمیان فرق کرنا منع ہے، اس طور پر کہ مدین کی جہت سے تو بربا بند رہے اور دائن کی جہت سے کھلا رہے، احکام شرعیہ کی حکمت اس بات کی اجازت نہیں دیتی ہے۔

نیز جب شریعت نے دائن کی جانب سے ربا کا سد باب کر دیا تو مدین کی جانب سے تو بدرجہ اولیٰ سد باب ہوگا، کیونکہ مدین پر واقع ہونے والا ظلم اور زیادتی تحریم ربا کی اصل ہے، جیسا کہ باری تعالیٰ کا فرمان ہے: ”لَا تَظْلِمُونَ وَلَا تُظْلَمُونَ“، پس جب دائن کو مدین پر ظلم کرنے سے روک دیا تو بدرجہ اولیٰ مدین کو اپنی ذات پر ظلم کرنے سے روکا جائے گا۔

اور جب دائن کو زیادتی لینے سے روک دیا گیا تو بدرجہ اولیٰ مدین کو زیادتی دینے سے

روکا جائے گا، اب اگر سب سے زیادہ سختی کے قائل اور لائق دونوں میں سے کوئی ہے تو وہ مدین ہے۔

پھر جب دائن پر بطور معاوضہ زیادتی لیما حرام ہے، اگرچہ وہ زیادتی تیسرے شخص کی جانب سے ہو جیسا کہ ”ربح مالہ یضمن، بیع قبل القبض“ میں ہے، تو اسی طرح بطور معاوضہ مدین کے لئے زیادتی دینا بھی حرام ہوگا، اگرچہ یہ تیسرے شخص کے لئے ہو کیونکہ شریعت نے دائن و مدین آخذ و معطی دونوں پر حرمت میں مساوات کا لحاظ رکھا ہے، تو اب جو شخص بھی دونوں کے حکم میں فرق کرنے کی کوشش کرتا ہے تو وہ شریعت اور منہج تشریحی کے منافی ہوگا۔

درحقیقت شریعت میں باب الربا کا سد و انفاق عام و خاص دو جہت سے ہے:

جہت خاص: بیع عینہ کی ممانعت اور جہت عام: حفظ ائمال سے متعلق اصول شریعت۔

عینہ: ”ہی أن يشتري شخص سلعة بشمن مؤجل إلى مدة كالف دينار، ثم يبيع ما اشتراه من البائع نفسه بشمن نقدي في الحال أقل من ذلك الثمن المؤجل كأن يكون بتسع مائة دينار“۔

مطلب یہ ہے کہ عینہ بیع کی ایک صورت ہے، جس کو سود کے لئے وسیلہ بنایا گیا ہے، ورنہ اس سے حقیقت میں بیع مقصود نہیں ہے، یہ درحقیقت اصلی بائع کے ساتھ ایک سودی قرض کا معاملہ ہے، گویا کہ مذکورہ مثال میں اس نے مشتری کو ۹۰۰ دینار قرض دیا اور اس مشتری پر مدت کے ختم پر یا تمام اقساط کی ادائیگی پر ایک ہزار دینار لازم ہے، تو اس مقام پر (۱۰۰) دینار کا فرق ہے، جیسا کہ آج کل روایتی بینکوں کا عمل ہے۔

منہوم عینہ کی اصل:

منہوم عینہ کی اصل امام ابو داؤد وغیرہ رحمہم اللہ کی ذکر کردہ روایت ہے، ”عن النبی ﷺ أنه قال: قال: إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“۔

مذکورہ روایت میں بیع عینہ کی ممانعت اور اس کے کرنے والے پر سخت قسم کی وعید کا تذکرہ ہے، بہر حال جمہور فقہاء ”تورق“ کو بیع عینہ میں داخل کرتے ہیں، جیسا کہ آنے والی نصوص جس میں عینہ کی ممانعت ہے وضاحت کرتی ہیں:

ڈاکٹر سامی بن ابراہیم سوہلم نے اپنے مقالہ میں طلبہ الطلبة کے حوالہ سے تفسیر عینہ کے متعلق علامہ نسفی نے جو اقوال ذکر کئے ہیں ان کا تذکرہ کیا ہے، وہ تحریر فرماتے ہیں:

”قیل : ہی شراء ما باع باقل مما باع قبل نقد الثمن-وقیل: وهو الصحيح، ہی أن یشتري ثوبا مثلا من انسان بعشرة دراهم إلی شهر وهو یساوی ثمانية ثم یبیعه من انسان نقدا بثمانیة، فیحصل له ثمانية ویحصل علیه عشرة دراهم دینا، سمیت بها لأنه وصل بها من دین إلی عین“

یعنی عینہ کہتے ہیں اس بات کو کہ جس چیز کو بیچا ہے اس کو خرید لیا اس سے بھی کم داموں میں کہ جس قدر داموں میں اس نے ادھار بیچا تھا، دوسرا قول اور یہی صحیح ہے وہ یہ کہ عینہ کہتے ہیں اس صورت کو کہ کوئی شخص مثال کے طور پر کسی انسان سے ایک مہینہ کی مدت پر دس درہم کے عوض کپڑا خریدے اور کپڑا آٹھ درہم کی مالیت کے مساوی ہے، پھر وہ دوسرے انسان کے ہاتھوں آٹھ درہم نقد کے عوض بیچ دے، تو اس کو آٹھ درہم مل جائیں گے اور دس درہم اس پر قرض ہوں گے اور اس کو عینہ اس وجہ سے کہتے ہیں کہ انسان اس کے ذریعہ دین (قرض) سے عین (نقد) تک پہنچ گیا۔

اس عبارت میں ”ثم یبیعه من انسان“ سے سمجھ میں آ رہا ہے کہ وہ انسان بائع اول کے علاوہ کوئی اور ہوگا، اور پہلی صورت جس کا تذکرہ ہوا اس کو عینہ ثانیہ کہیں گے، کیونکہ جس چیز کو بیچا ہے اس کو خرید لیا اس سے بھی کم داموں میں کہ جس قدر داموں میں ادھار بیچا تھا اس میں سامان بائع اول کی طرف واپس آتا ہے گویا اس میں عینہ ثانیہ اور ثلاثیہ دونوں کا تذکرہ ہے۔

بیع عینہ کے باب میں صاحب تبیین الحقائق علامہ زبیلی ۴/۱۶۳ پر اور اس سے قریب

عبارت فتح القدر ۶/۳۶۳ کے حاشیہ پر مرقوم ہے:

”و صورته أن يأتي هو إلى تاجر فيطلب منه القرض ويطلب التاجر منه الربح ويخاف من الربا فيبيعه التاجر ثوبا يساوي عشرة مثلاً بخمسة عشرة نسيئة لبيعه هو في السوق بعشرة فيصل إلى العشرة ويجب عليه للبائع خمسة عشر إلى أجل..... وسمى هذا النوع من البيع عينة لما فيه من السلف، يقال: باعه بعينة أي نسيئة..... وهذا النوع مذموم شرعاً اخترعه آكلة الربا الخ“
(بیع عینہ کی صورت یہ ہے کہ کوئی شخص ایک تاجر کے پاس آ کر اس سے قرض مانگے اور تاجر اس آدمی سے نفع کا خواہش مند ہے مگر اس کو ربا کا ڈر ہے تو وہ تاجر اس شخص کو دس درہم کے مساوی کپڑا پندرہ درہم کے عوض ادھار فروخت کر دے تاکہ یہ شخص بازار میں جا کر دس درہم (نقد) کے عوض بیچ دے، جس سے (محتاج) شخص کو دس درہم حاصل ہو جائیں گے اور اس پر بائع کے پندرہ درہم بطور قرض واجب ہوں گے، پھر آگے چل کر فرماتے ہیں کہ اس بیع کو عینہ کہنے کی وجہ یہ ہے کہ اس میں ادھار اور قرض ہے جیسا کہ کہا جاتا ہے کہ اس نے بیع عینہ کی یعنی ادھار بیچا، پھر آگے چل کر تحریر فرماتے ہیں کہ بیع کی یہ قسم از روئے شریعت مذموم ہے جس کو سود خوروں نے ایجاد کر رکھا ہے)۔

بہر حال فقہاء متقدمین کے یہاں عینہ ثانیہ و ثلاثیہ (تورق) دونوں قسموں کا مفہوم اور حکم ایک ہی تھا، علامہ ابن ہمام کی عبارت سے اور پھر ان کی تابعداری میں دیگر متاخرین فقہاء کی عبارات اور ان کی تصریحات سے ایسا واضح ہوتا ہے کہ اب عند الاحناف عینہ کا مفہوم متغیر ہو چکا ہے۔
عینہ محرمہ مکروہہ کی صورت علامہ ابن ہمام کے یہاں یہ ہے کہ مشتری بیع کسی تیسرے فرد کو فروخت کر دے اور یہ تیسرا فرد بیع بائع اول کو واپس کر دے، ابن ہمام نے اس کے بعد بھی فتح القدر (۶/۳۶۳-۳۶۴) پر عینہ کی چند صورتیں ذکر کی ہیں، جس میں تورق کی صورت نہیں ہے، اس کے بعد وہ اسی صفحہ ۳۶۴ پر تحریر فرماتے ہیں:

وہ بات جو میرے دل میں آ رہی ہے یہ ہے کہ جو چیز دینے والا نکالتا ہے اگر ایسی صورت اختیار کرے کہ جس میں وہ چیز یا اس کا بعض دینے والے کے پاس واپس آ جائے جیسے کہ پہلی صورت میں کپڑا یا حریر کا واپس آ جانا اور دوسری صورت میں یعنی پندرہ درہم قرض دینے کی صورت میں دس درہم کا واپس آنا تو یہ مکروہ ہے ورنہ پھر کوئی کراہت نہیں ہے، ہاں بعض احتمالات کی بنا پر خلاف اولیٰ ہے، جیسا کہ مدیون محتاج ہے اور تا جہ قرض دینے سے انکار کرتا ہے، بلکہ دس درہم کے مساوی چیز کو پندرہ درہم کے عوض ادھار بیچتا ہے، پھر مدیون اس چیز کو خرید کر بازار میں نقد دس درہم کے عوض فروخت کر دیتا ہے، اس میں کوئی حرج نہیں ہے کیونکہ اجل کے مقابلہ میں شمن کی قسط ہے اور قرض دائم طور پر اس پر واجب نہیں ہے بلکہ وہ وہ ایک مندوب شئی ہے۔ اور جس صورت میں عین (مبیع) جو اس کے پاس سے نکلتی ہے وہ (بائع اول) کے پاس واپس نہ آئی ہو، تو اس کو بیع عینہ نہیں کہا جائے گا۔

علامہ ابن عابدین شامی نے عینہ کے معنی کی وضاحت فرماتے ہوئے تحریر فرماتے ہیں:

”فیبیعه التاجر ثوبا يساوي عشرة مثلاً بخمسة عشر نسيئة، فیبیعه هو في السوق بعشرة فيحصل له العشرة ويجب عليه للبائع خمسة عشر إلى أجل“ (رد المحتار ۵/۳۲۵)۔

(پھر تا جہ اس کے ہاتھ دس درہم کے مساوی کپڑا پندرہ درہم ادھار کے عوض فروخت کرتا ہے، پھر وہ شخص یہ کپڑا بازار میں دس درہم نقد کے عوض فروخت کر دیتا ہے تو اس شخص کو دس درہم حاصل ہو جاتے ہیں اور بائع کا اس پر پندرہ درہم قرض واجب ہوتا ہے)۔

علامہ شامی کی ذکر کردہ صورت ”تورق“ کی صورت ہے، علامہ شامی رد المحتار کے اسی صفحہ پر آگے تحریر فرماتے ہیں: ”ومن صورها أن يعود الثوب إليه“ عینہ کی صورتوں میں سے ایک صورت یہ ہے کہ کپڑا (بائع اول) کے پاس واپس آ جائے، گویا کہ مذکورہ دونوں صورتوں کے درمیان فرق کر دیا، لیکن ان دونوں صورتوں کو عینہ کی صورتیں قرار دے کر فرمایا کہ

”وہو مکروہ، ای عند محمد وبہ جزم فی الہدایہ“ یعنی یہ مکروہ ہے امام محمد کے نزدیک اور اس کو صاحب ہدایہ نے قطعی قرار دیا ہے۔

علامہ ابن عابدین شامی نے رد المحتار (۳۲۶/۵) پر علامہ ابن ہمام کا کلام سابق ”الذی يقع فی قلبی الخ“ کو مذکورہ گذشتہ تفصیل کے بعد نقل فرما کر یوں تحریر فرمایا: ”وآخرہ فی البحر والنہر والشربلالیۃ وھو ظاہر“ مذکورہ تفصیل سے یہ بات واضح ہوتی ہے کہ علامہ ابن ہمام کے کلام سے قبل تمام متقدمین فقہاء کے یہاں ”تورق“ کو عینہ میں شمار کیا جاتا رہا، بلکہ علامہ نسفی نے جیسا کہ طلبہ الطلبہ کے حوالہ سے سابق میں ہم نے اس کو تحریر کیا کہ ”وہو الصحیح“ یعنی صحیح ہے کہ ”تورق“ عینہ میں شامل اور داخل ہے، اور انہوں نے اس بات کی بھی صراحت فرمائی کہ وہ مکروہ ہے۔

مگر ابن ہمام نے ”تورق“ کو مفہوم عینہ سے خارج قرار دیا اور کراہت کی نفی فرمائی بلکہ جیسا کہ گزرا زیادہ سے زیادہ خلاف اولیٰ قرار دیا، اور انہی کی تابعداری میں دیگر متاخرین فقہاء مثلاً صاحب بحر الرائق اور شرنبلالیہ وغیرہا نے بھی یہی موقف اختیار فرمایا ہے۔

مگر اس مقام پر ابن عابدین کی تحریرات اور کلام قدرے تردد کی عکاسی اور ترجمانی کرتا ہے، کیونکہ انہوں نے بیع عینہ کی تفسیر میں مشائخ کا اختلاف نقل فرمایا ہے، پھر آپ نے ایک تفسیر ”تورق“ کی ذکر فرمائی، پھر عینہ ثلاثیہ کو بیان کیا مگر کسی کو ترجیح نہیں دی، پھر دوسرے مقام پر جیسا کہ سابق میں ان کا یہ کلام گذر چکا تورق کو ایک صورت قرار دیا اور اس کے بعد پھر ابن ہمام کا سابقہ کلام ذکر فرما کر اس کے متعلق فرمایا کہ ”وہو ظاہر“۔

اس طرح کی بحث سے معلوم ہوتا ہے کہ مختلف ادوار میں مفہوم عینہ کے سلسلہ میں موقف میں تبدیلی ہوتی رہی ہے، اور اب متاخرین کے یہاں یہ بات طے ہو گئی ہے کہ عینہ کی صورت وہ ہے جس میں سامان بائع اول کے پاس واپس آجائے، اور تورق یہ ہے کہ جس میں سامان بائع اول کے پاس واپس نہ آئے۔

لیکن درحقیقت یہ بات جدید اصطلاح سے نص کی تشریح کرنے کی وجہ سے پیدا ہوئی اور اس میں غلطی واقع ہوئی ہے اور ایسا بہت سے فقہی مسائل میں کئی بار ہوا ہے کہ نص کی تفسیر جب اصطلاح جدید سے کرتے ہیں تو خطا اور تسامح واقع ہو جاتا ہے۔

خلاصہ بحث یہ ہے کہ تورق کی موجودہ رائج تمام اقسام بیع عینہ میں داخل ہے اس کی کسی بھی قسم کو بیع عینہ سے خارج مان کر محض خلاف اولیٰ قرار دینا درحقیقت حیلہ گروں اور موجودہ ربوی نظام اور اس کو کسی طرح اسلامی شرعی نظام میں داخل کر کے روح شریعت کو ختم کر دینے کی کوشش کرنے والوں کو ایک راستہ ہی نہیں بلکہ رہنمائی کرنا، نیز اس باب میں ان کو تقویت دے کر جری بنانا ہے۔

محض مسلمانوں کو فنی بنانے اور زیادہ سے زیادہ نقد کے حصول کی غرض، نیز تکار کی حرص و ہوس یہ تو مقصد تخلیق انسانی کے منافی ہے، لہذا وہ تمام صورتیں جس میں مدین کی جہت سے سود متحقق ہوتا ہو چاہے سامان بائع اول کے پاس واپس آتا ہو یا نہ آتا ہو، تمام کو عینہ کہا جائے گا، چاہے اس کا نام شائیہ، ثلاثیہ، تورق کسبی، تورق منظم، مقلوب، اتورق یا بیع الوفاء یا بیع الجملہ ہو۔

حدیث عینہ کو جوامع الکلم میں شمار کرنا اور نبوی اعجاز کے لئے شاہد بنانا دور نبوی سے لے کر قیامت تک پیش آنے والی اس طرح کی جزئیات اس حدیث میں داخل اور شامل ہے، کیونکہ آپ نے قیامت تک آنے والی عینہ کی جزئیات کو ایک کلمہ میں جمع فرمادیا، نیز حدیث پاک نے مدین کی جہت سے ہر قسم کے ربا کا سدباب فرمادیا جس طرح کہ دائن کی جہت سے اس کا سدباب ہوا ہے۔

بیع عینہ کی ممانعت اور مذمت پر اصول شریعت و قواعد بھی دل ہیں، اس جہت سے بحث کرنے سے بھی مسئلہ ”تورق“ پر حکم لگانے میں آسانی ہو جاتی ہے۔

اس امر پر تقریباً علماء امت کا اتفاق ہے کہ احکام شریعت میں مقاصد شریعت کو بھی بہت بڑا دخل ہے، مقاصد شریعت میں سے ایک مقصد حفظ المال ہے، کیونکہ مال ایک ضروری چیز ہے، جو انسان کی مصلحت اور انسان کی حیات و معاش کے قیام کے لئے پیدا کیا گیا ہے، اس لئے

تو اللہ تبارک تعالیٰ نے کچھ ایسے احکام وضع فرمائے ہیں کہ جو آدمی ان تشریحات اور احکام پر عمل کرتا ہے وہ دارین کی خیریت کو حاصل کرتا ہے، اور جو انسان اس کا لحاظ نہیں کرتا اللہ تعالیٰ اس کی معیشت کو تنگ بنا دیتے ہیں۔

بہر حال جب اضاعت مال حرام ہے تو عینہ کی تمام صورتوں میں بلا استثنا قرض دار (مدین) کا ہدف سامان کو اس سے بھی اونچے داموں میں اوصار خریدنا ہے جتنے داموں میں وہ نقد فروخت کرنے والا ہے، اسی وجہ سے ذمہ میں واجب ثمن سے کم نقد پر قبضہ کرنے تک معاملہ کی انتہاء ہوتی ہے، اور مدین کا یہی ہدف اور مقصد مقصد شارع یعنی حفاظت مال کے وجوب کے لئے مناقض ہے، اس لئے کہ کوئی عقل مند انسان اونچے داموں میں خریدنے اور سستے داموں میں بیچنے کا مقصد و ارادہ نہیں رکھتا ہے، اگر ایسا کرتا ہے تو یہ اضاعت مال ہے، مدین (قرض کا طالب) نقصان اور خسارہ والی بیع کی کوشش کرتا ہے اور نصوص متواترہ اس کی ممانعت پر دل ہیں۔ اور اسی وجہ سے بلا خسارہ ربح مالم یضممن کے ساتھ نبی شارع خاص ہے، کیونکہ اس مقام پر سامان اصلاً مقصود نہیں ہے، بلکہ نفع مقصود ہے اور مال میں اضافہ یہ تو شریعت کا فی نفسہ ہدف ہے اور اس کا مشروع طریقہ سے ہونا ضروری ہے، اگر وہ مشروع طریقہ سے ہو تو وہ جائز نفع ہے ورنہ وہ نفع حرام ربا میں داخل ہوگا۔

اس مقام پر ڈاکٹر سامی بن ابراہیم سوہلم نے اپنے مقالہ میں ”قاعدة التبیعة“ کے عنوان کے تحت فرماتے ہیں:

”شریعت نے بیع میں اجل کا اعتبار کرنے کو جائز قرار دیا ہے، اور قرض میں اس کا اعتبار کرنے کو منع فرمایا ہے، اور یہ دلالت کرتا ہے اس بات پر کہ اجل کا اعتبار تبعاً للبیع جائز ہے اور اصالتاً و مستقلاً جائز نہیں ہے اور بہت ساری چیزیں جو اصلاً و مستقلاً جائز نہیں ہوتی مگر تبعاً جائز ہو جاتی ہیں، اور یہ صراحت ہے اس بات کی کہ قرض کا تبادلہ یا بیوع کے تابع ہونا ضروری ہے اور اس کے برعکس نہیں ہوگا اور بیع عینہ کی تمام صورتوں میں غیر مقصود سامان کا تبادلہ ہوتا ہے، ایسے

ہدف کے عوض جس میں اس نقد حاضر کو وصول کرنا ہے جو ذمہ میں واجب زیادہ ٹمن کے مقابل ہوتا ہے یعنی نفس نتیجہ قرض کو قدرے زیادتی کے عوض وصول کرنا، پس تبادلہ یعنی بیع اس مقام پر وسیلہ اور ذریعہ بن گئی اور قرض کا حصول غایت اور مقصد بن گیا، اور یہی بات مقصد تشریحی اور اقتصادی منطق کے خلاف ہے۔“

بہر حال بیع میں اجل کا جواز اس وجہ سے ہے کہ بیع کی منفعت کی تلافی اور ایگی ٹمن میں اجل کے مقابلہ میں ہے اور اس طرح کی منفعت قرض میں نہیں پائی جاتی قرض میں زیادتی بلا کسی مقابلہ و عوض کے پائی جاتی ہے، اور یہ ایک طرح سے مدین پر ظلم ہے تو کو یا کہ اس کی اجازت دینا حقیقی ثروت و ترقی امور کے بجائے مدیونیت میں اضافہ کرنا ہوگا، اور اس کی وجہ سے اقتصادی ترقی بری طرح متاثر ہوگی۔

بہر حال ادھار ٹمن میں زیادتی کی مشروعیت اس وجہ سے ہوئی ہے کہ زیادتی کی تلافی اجل سے ہو جاتی ہے اس طور پر کہ مشتری کو سامان کی منفعت حاصل ہوتی ہے، اور بلا استثناء عینہ کی تمام صورتوں میں مدین کے لئے کوئی منفعت ثابت نہیں ہوتی اور نہ ہی تبادلہ اور بیع کا تحقق ہوتا ہے، بلکہ یہ تو محض حصول قرض کا ایک ذریعہ ہے، جب تبادلہ اور بیع کی منفعت نہیں پائی جاتی تو نتیجتاً اجل کے مقابلہ میں ٹمن کی زیادتی کی مشروعیت کی جو حکمت ہے وہ بھی مٹھنی ہوگئی، اسی وجہ سے آپ ﷺ نے ارشاد فرمایا جیسا کہ ابو داؤد، نسائی شریف میں ہے: ”من باع بیعتین فی بیعة فله أو کسهما أو الربا“ (جس نے ایک سودے میں دو سودے کئے تو اس کے لئے دونوں سودوں کا گھانا ہے یا سود ہے)۔

مذکورہ روایت بیع عینہ میں متحقق ہونے والی زیادتی کو باطل قرار دیتی ہے، اور یہی وہ معنی ہے جس سے اسلامی قرض سودی قرض سے ممتاز اور جداگانہ ہوتا ہے، کیونکہ اصل میں قرض کا معاملہ تو تبادلہ اور بیع کو آسان بنانے کے لئے ہے، لیکن عینہ میں قرض اور بیع کا یہ علاقہ و ربط بالکل الٹا ہے، کیونکہ عینہ میں بیع کی حیثیت محض وسیلہ کی ہوتی ہے اور قرض کی حیثیت غایت اور

مقصد کی ہوتی ہے، بیع بجائے متبوع کے تابع ہو کر رہ جاتی ہے، تو ایسے مقام پر اجل کے مقابلہ میں آنے والی زیادتی اور ربا کے درمیان کوئی فرق باقی نہیں رہتا۔

مصالح شریعت:

شریعت نے جن مصالح کا اعتبار و لحاظ کیا ہے وہ تین قسم کی ہے: ۱- ضرورت، ۲- حاجت، ۳- تحسین۔

علامہ شاطبی (الموافقات ۸/۲) میں ”فی بیان قصد الشارع فی وضع الشریعة“ کے ماتحت فرماتے ہیں: ”تکالیف الشریعة ترجع الی حفظ مقاصدها فی الخلق وھنہ المفاسد لا تعدو ثلاثة اقسام (أحدها) أن تكون ضرورية (والثانی) أن يكون حاجية (والثالث) أن تكون تحسینیة“۔

(تکالیف شرعیہ کا مرجع مخلوق میں مقاصد شریعت کی حفاظت کرنا ہے، اور یہی مقاصد تین اقسام سے زیادہ نہیں ہے، ان میں سے ایک یہ کہ ضروری ہو، اور دوسرا یہ کہ حاجت سے اس کا تعلق ہو، اور تیسرا یہ کہ اس کا تعلق تحسین سے ہو)۔

عینہ اور ورق میں قدرے مشترک جو امر ہے وہ یہ ہے کہ (مدین) قرض دار چیز کو خریدتا ہے، پھر بیچتا ہے، اس کے لئے تگ و دو کر رہا ہے لیکن اس کی منفعت کچھ نہیں، موجودہ دور میں یا تو دلال اجرت لیتا ہے یا وہ تیسرا فر دیا ادارہ جو قرض دار کے پاس سے خریدتا ہے وہ کچھ مال اور نفع حاصل کرتا ہے لیکن مدین کو خسارہ ہی ہے، شارع حکیم کثیر نفع والی شی کو حرام کہہ دے اور قلیل نفع والی شی مباح بنا دے، اور کثیر ضرر والی بیع کو مباح قرار دے اور قلیل ضرر والی بیع کو حرام کہہ دے ایسا ہرگز نہیں ہو سکتا، اور جب شریعت نے ربا کو حرام کہا تو ایسے معاملات بھی حرام ہوں گے اور ان کی حرمت بھی شدید ہوگی۔

لہذا مدین کی جانب سے عینہ کی اجازت دینا گویا کہ نیچرل اقتصادی ترقی کو عینہ ثنائیہ میں داخل کرنا ہے اور اس واسطے سے اسے ربا میں داخل کرنا ہے، کیونکہ محض نفع کے دباؤ میں کی

جانے والی تمام کارروائیاں اور معاملات جو معدوم المنفعت ہو، انجام کارسود تک پہنچائیں گے، لہذا سدذرائع کا تقاضہ یہ ہے کہ یہ بیع ممنوع قرار دی جائے۔

خلاصۃ القول یہ کہ مقاصد شریعت اور نصوص شرعیہ سے موافق قیاس کی روشنی میں بیع عینہ کی ممانعت ثابت ہوتی ہے، اگر اس مقام پر بیع عینہ کی ممانعت پر وارد حدیث کی صحت پر کوئی اعتراض ہے تو اس کے بغیر بھی نصوص شریعت اور قواعد شریعت اس کی ممانعت کے لئے کافی ہے۔
تورق مثل تلجہ یا بیع مضطر ہے:

بیع تلجہ: ایسی بیع کہ انسان بلا اپنے اختیار کے اس کو کرنے پر مجبور ہو جائے اس طور پر کہ اس کو کسی جاہ و منصب والے کا خوف ہو تو وہ کسی دوسرے شخص سے کہتا ہے کہ میں بظاہر تجھ کو اپنا گھرنہ وخت کر رہا ہوں، اور حقیقتاً فر وخت نہیں کرتا، بلکہ ہزل کی طرح وہ فر وخت کرتا ہے، اور یہی معنی بیع مضطر میں بھی پائے جاتے ہیں، اور یہ بھی حرام ہے، عند الاحناف یہ بیع فاسد ہے۔

علامہ ابن القیم جوزی (اعلام المؤمنین ۱۷۰۳) پر تحریر فرماتے ہیں کہ: ”عامۃ بیع عینہ مضطر الی نفقۃ شخص سے واقع ہوتی ہے اور مالدار انسان اس کے ذریعہ قرض دے کر اس مضطر پر قابو پالیتا ہے، اور اپنی چاہت کے موافق فیصد میں نفع کماتا ہے، اور یہ مضطر اگر سامان بائع اول کو لوٹا دیتا ہے تب تو وہ بیع عینہ ہے، اور اگر غیر اول کو فر وخت کرتا ہے تو وہ تورق ہے، اور اگر وہ شی دونوں کے درمیان ثالثی کرنے والے کے پاس واپس آتی ہے تو یہ ثالثی محلل الربا کہلائے گا، اور سود خوار اور سود پیشہ لوگ ان تینوں اقسام کا سہارا لیتے ہیں، اور تینوں میں خفیف ترین ”تورق“ کی صورت ہے، حضرت عمر بن عبدالعزیز نے اس کو مکروہ گردانا ہے، اور فرمایا کہ یہ سود کی ہی ایک قسم ہے، اور امام احمد سے اس باب میں دو روایتیں ہیں اور آپ نے ایک روایت میں اس کے مکروہ ہونے کی طرف اشارہ فرمایا ہے، یہاں تک کہ وہ بیع مضطر ہے، اور یہ حکم آپ کی نقاہت ہے، آپ فرماتے ہیں کہ اس معاملہ کو مضطر ہی کرتا ہے، اور ہمارے شیخ (ابن تیمیہ) مسئلہ تورق سے منع فرماتے تھے اور اس بارے میں میری موجودگی میں بار بار پوچھا گیا لیکن آپ نے اجازت نہیں

دی فرمایا کہ سود کی حرمت کا جو سبب ہے وہ عینہ تورق میں موجود ہے۔

تورق حیلہ ربا ہے:

علامہ ابن تیمیہ (مجموع الفتاویٰ ۲۹/۴۴۵) پر تحریر فرماتے ہیں اور اس کو علامہ ابن القیم الجوزی نے بھی اعلام المؤمنین میں نقل فرمایا ہے:

”جن مفاسد کی وجہ سے اللہ نے ربا کو حرام قرار دیا ہے وہ ان معاملات میں بھی موجود ہے (یعنی عینہ، تورق اور اس کے ماسوا جن کا تذکرہ ہو چکا) مزید اس میں مکرو خداع اور پریشانی اور تکلیف ہے اور یہ بیع مقصود بھی نہیں، مقصود تو دراہم کے بدلہ میں دراہم ہے، توربا پیشہ لوگوں پر مامور بہار راستہ مشکل اور طویل ہوتا ہے، تو ان کو اس طرح سے سود حاصل ہو جاتا ہے، پس یہ ایسے ربا پیشہ لوگ ہیں کہ آخرت سے پہلے دنیا میں ہی معذب ہیں۔“

التورق المصر فی المنظم:

تعریف تو ما قبل میں گذر چکی ہے، بعض اباحت پسندوں نے اس تورق کو چند شرطوں کے ساتھ مباح قرار دیا، جس کا سہارا لے کر اسلامی بینکوں میں یہ معاملہ جاری ہو گیا، لیکن آج کے دور میں نام نہاد اسلامی بینک جہاں حیلہ گری اور حیلہ سازی مغرب اور مغرب زدہ مسلمان تاجروں کے اشارہ پر چل رہی ہو، جہاں تکاثر اموال کی غرض اور اقتصادی ترقی کے عنوان سے ہر ناجائز یا عند اشرف مکروہ عمل کو مباح کے درجہ میں لانے کی کوشش ہو رہی ہو، وہاں ان شرطوں کی رعایت تو کیا بلکہ بتدریج ان شرطوں کو بھی غیر ضروری قرار دینے کی کوشش ہوگی اور آخر کار ”تورق مصر فی المنظم“ کو بالکل بے قید بنا کر پوری اسلامی دنیا کو اس ناجائز و مکروہ عمل میں مغرب کی چاہت کے مطابق مبتلا کر کے لوگوں سے اسلامی شرعی غیر سودی اقتصادیت کو ختم کر دیں گے اور روح شریعت پکار کر رہ جائے گی، اور پھر معاملہ اس حد تک پہنچ جائے گا کہ جہاں سے واپس لوٹنا ممکن سا ہو جائے گا۔

لہذا بعض اسلامی بینکوں میں فی الحال تورق کا جو رواج چل رہا ہے، وہ ناجائز ہے، رقیق دلائل سے اس کو جواز کے دائرہ میں لانا یہ شریعت محمدی سے ہزل اور بے توجہی ہے، اور

لوگوں کو مہذب طریقے سے لعنتی معاملہ میں مبتلا کر کے آخرت سے قبل دنیاوی خسارہ کے عذاب میں ڈھکیلنا ہے۔

در اصل موجودہ دور کے بعض بینک توروں کی جو صورت اختیار کئے ہوئے ہیں، وہ یہ ہے کہ بینک ایسا طریقہ کار اختیار کرتی ہے کہ مستورق یعنی مدین کے لئے ادھار ثمن کے عوض ملکی یا غیر ملکی منڈی کا سامان فروخت کرنے کا انتظام کرتی ہے، اس طور پر کہ وہ مستورق کی جانب سے دوسرے مشتری کو نقد ثمن کے عوض فروخت کرنے اور مستورق کو نقد ثمن سپرد کرنے کی نیابت کرے گا، اور یہ التزام عقد میں مشروط ہوتا ہے یا عرف و عادت کی وجہ سے اس طرح کا التزام کرنا ہوتا ہے۔

مذکورہ بالا توروں مصرنی منظم کی صورت کے ناجائز ہونے کے چند اسباب ہیں:

- ۱- اول تو یہ معاملہ صحت عقد کے لئے لازم قبضہ کی شرعی شرط میں نخل ہے۔
- ۲- بائع کا دوسرے مشتری کو سامان فروخت کرنے کے لئے اس عقد توروں میں وکالت کا التزام کرنا یا ایسا شخص جو اس سامان کو خریدے اس کو تیار کرنے کا التزام کرنا شرعاً ممنوع بیع عینہ کے مشابہ بنا دیتا ہے، چاہے یہ التزام دونوں کے درمیان مشروط ہو یا عرف و عادت کی وجہ سے ہو۔
- کویا مذکورہ توروں منظم بینک اور متعامل کے مابین تام ہوتا ہے، نیز دوسرے مشتری کو سامان فروخت کرنے کی وکالت کو یہ عقد مضمّن ہوتا ہے۔

اور اس عقد میں شریعت کی مخالفت ہے کہ مستورق خریدے ہوئے سامان پر بھی قبضہ نہیں کرتا ہے اور وہ بینک کو وکیل بنا رہا ہے، بلکہ دیکھا جائے تو یہاں فی الواقع سامان ہی نہیں ہے بلکہ محض بینک کو سامان خریدنے کی پھر اس کو نقد ثمن میں فروخت کر کے مستورق کو موجودہ ثمن عطا کرنے کی توکیل ہے۔

التورق لمنظم:

تورق منظم اور مصرنی توروں منظم دونوں ایک ہی چیز ہے، بس اتنی بات ہے کہ تورق

منظم میں بائع فرد ہوتا ہے اور مصرفی تورق منظم میں بائع بینک یا کوئی مالیاتی ادارہ ہوتا ہے، اور ایک ہے تورق فردی، اس کے اور تورق منظم کے مابین تین طرح سے فرق پایا جاتا ہے:

۱- تورق منظم میں متورق کی مصلحت کی غرض سے سامان فروخت کرنے میں بائع کا واسطہ ہوتا ہے، جبکہ سامان کو فروخت کرنے سے تورق فردی میں بائع کا مطلق کوئی تعلق نہیں تھا، اسی طرح آخری مشتری سے بھی اس کا کوئی تعلق نہیں ہے۔

۲- متورق ثمن آجل کا مدیون بن جانے کے بعد بائع سے ثمن وصول کرنے کا ذمہ دار بنتا ہے، جبکہ تورق فردی میں متورق آخری مشتری سے براہ راست بائع کی کسی بھی طرح کی مداخلت کے بغیر ثمن پر قبضہ کرتا ہے۔

۳- تورق منظم میں جائیدادیں سے اس بات پر مفاہمت اور موافقت ہو جاتی ہے کہ ابتداء اوصار خریدنے کا ہدف اور مقصد دیگر بیع سے حاصل ہونے والے نقد ثمن کا حصول ہے، جبکہ تورق فردی میں ایسا نہیں ہوتا ہے بلکہ کبھی ایسی مفاہمت ہوتی ہے اور کبھی نہیں ہوتی ہے۔

تورق منظم کے باب میں فقہاء امت کے مذاہب اور آراء:

۱- امام محمدؒ نے عینہ ثنائیہ کی ایک صورت ذکر کرنے کے بعد ایک عبارت نقل فرمائی ہے جو کتاب الاصل (۵/۱۹۲) پر مرقوم ہے: ”ولو باعہ لرجل، لم یکن ینبغی لہ ان یشترہ باقل من ذلک قبل ان ینقد لنفسہ ولا لغيرہ، ولا ینبغی للذی باعہ ان یشترہ ایضا باقل من ذلک لنفسہ ولا لغيرہ، لأنه هو البائع“

(اگر بیع کسی آدمی کے لئے فروخت کیا تو بائع کے لئے ادائیگی ثمن سے قبل اس سے کم قیمت پر خریدنا نہ اپنے لئے جائز ہے نہ کسی اور کے لئے، اور اس شخص کے لئے جس کے لئے خرید ہے جائز نہیں اس سے کم داموں میں اپنے لئے نہ کسی دوسرے کے لئے، کیونکہ وہ ہی بذات خود بائع ہے)۔

امام محمدؒ نے عینہ ثنائیہ کی (یعنی ایک شخص کا سامان اوصار فروخت کرنا پھر نقد ثمن کے

عوض اس کو خریدنا) کی صورت ذکر کرنے کے بعد مذکورہ بالا عبارت کو ذکر فرمایا، گویا کہ یہ واضح کرنا ہے کہ عینہ کی طرح اس کا خریدنا بھی مردود اور باطل ہے۔

(ولو باء لرجل) مطلب یہ ہے کہ کسی دوسرے آدمی کی مصلحت کے خاطر بیچا ہو، تو جو بذات خود بیع کو انجام دیتا ہے وہ بیع کے مالک کی جانب سے نائب اور وکیل ہے۔

پھر آپ کا یہ فرمان کہ ”لم یکن ینبغی له ان یشتریه بأقل من ذلک قبل ان ینقد“ اس کا مطلب یہ ہے کہ اصل مالک کے لئے کم دہوں میں بیع خریدنا جائز نہیں ہے۔

اب عبارت کا مطلب یہ نکلتا ہے کہ ”اگر سامان کے مالک نے ایسے شخص کو وکیل بنایا جو اس کا نائب بن کر فروخت کرے، تو مالک کے لئے ثمن کو ادا کرنے سے پہلے کم دہوں میں سامان خریدنا جائز نہیں ہوگا۔“

اور امام محمد کا قول (لنفسه ولا لغيره) کا مطلب یہ ہے کہ خریدنا جائز نہیں، چاہے خریدنا اپنی ذات کے لئے ہو یا کسی دوسرے کے لئے ہو، اس سے واضح ہوتا ہے کہ سامان کا اصل مالک کے پاس واپس آنا لازم نہیں ہے، اس کے باوجود امام محمد نے اس خرید کے ممنوع ہونے کا حکم فرمایا۔

پھر آپ نے فرمایا: ”ولا ینبغی للذی باعه ان یشتریه أيضا بأقل من ذلک، لنفسه ولا لغيره لأنه هو البائع“ اسی طرح آپ کا قول ”الذی باعه“ آپ کی مراد وہ وکیل ہے جو بذات خود بیع کرتا ہے مالک کا نائب بن کر تو اس صورت میں عبارت کا معنی اور مطلب یہ ہوتا ہے کہ اس وکیل کے لئے جس نے بیع کو انجام دیا ہے بیع کو اس سے کم دہوں میں خریدنا جائز نہیں ہے جتنے دہوں میں وکیل نے فروخت کیا ہے، مشتری کے ثمن ادا کرنے سے پہلے۔

اور آپ کا یہ قول ”لنفسه ولا لغيره“ کا مطلب یہ ہے کہ خریدنا صحیح نہیں ہے، چاہے خریدنا وکیل کا اپنی مصلحت کے لئے ہو یا کسی اور کی مصلحت کی خاطر، اس امر کی دوبارہ وضاحت ہوگئی کہ ممانعت کا تعلق محض اس صورت کے ساتھ نہیں جس میں بیع اصل مالک کے پاس واپس آ جائے بلکہ کبھی تیسرے فرد کو فروخت کی جاتی ہے اور اس کی وجہ سے یہ معاملہ توریق کی صورت

اختیار کر لیتا ہے اور عینہ ثنائیہ نہیں رہتا ہے، اس سے عبارت سابقہ کے مفہوم کی تائید ہو جاتی ہے۔ اور امام محمدؒ کی عبارت کا ہم نے جو نتیجہ نکالا ہے ہمارے دیگر فقہائے حنفیہ کے کلام سے اس کی تائید ہوتی ہے۔

تبین الحقائق شرح کنز الدقائق (۵۴/۴) میں علامہ زیلعی تحریر فرماتے ہیں:

”و کذا لو وکل رجلا ببيع عبده بألف درهم فباعه ثم أراد الوكيل أن

يشترى العبد بأقل مما باع لنفسه أو لغيره بأمره قبل نقد الثمن لم يجز“

(آپ فرماتے ہیں کہ اگر کسی آدمی کو اپنا غلام ایک ہزار درہم کے عوض فروخت کرنے کا

وکیل بنایا، پھر اس نے اس کو فروخت کر دیا، اس کے بعد وکیل نے غلام خریدنے کا ارادہ کیا اس

سے کم داموں میں جتنے میں اس نے فروخت کیا، ثمن ادا کرنے سے قبل، اپنے لئے یا اپنے علاوہ

کے لئے اس کے حکم سے تو یہ جائز نہیں ہے)۔

علامہ زیلعیؒ کی مذکورہ تصریح کی تائید علامہ شامیؒ کے اس قول سے بھی ہوتی ہے، جو

رد المحتار (۱۱۴/۳) پر مذکور ہے: ”فأفاد أنه لو باع شيئا إصالة بنفسه أو وكيله، أو

وكالة عن غيره ليس له شراؤه بالأقل، لا لنفسه ولا لغيره“ (یعنی اگر کسی نے کوئی چیز

اصالت بذات خود یا اس کے وکیل نے فروخت کی یا اس نے اپنے علاوہ کسی کو وکالت کرتے ہوئے تو اس

کے لئے کم داموں میں خریدنا نہ اپنے لئے جائز ہے اور نہ کسی دوسرے کے لئے)۔

علامہ زیلعیؒ نے ”شراء الوكيل لنفسه“ کی ممانعت کی علت یوں بیان فرمائی

ہے: ”أما شراؤه لنفسه فلأن الوكيل بالبيع باع لنفسه في حق الحقوق، فكان

هنا شراء البائع من وجه، والثابت من وجه كالثابت من كل وجه في باب

الحرمان“ (شراء الوكيل لنفسه تو اس وجہ سے کہ وکیل بالبيع بحق حقوق اپنی ذات کے

لئے بائع ہے، تو یہ من وجہ بائع کا خریدنا ہوا، اور جو چیز من وجہ ثابت ہوتی ہے باب حرمان میں وہ

من كل وجہ ثابت کے درجہ میں ہے)۔

کو یا کہ ممانعت اور حرمت کی علت بیع کا بائع اول کے پاس واپس آنا نہیں بلکہ شراہ ما باع لنفسہ ہے جیسا کہ یہ مذکورہ تصریح سے واضح ہوتا ہے۔

اسی طرح شراہ لغیرہ کی ممانعت کی علت ان الفاظ میں بیان فرمائی: ”وَأَمَّا لِغَيْرِهِ فَلَأَن شَرَاءَ الْمَأْمُورِ وَقَعَ لَهُ مِنْ حَيْثُ الْحَقُوقِ، فَكَانَ هَذَا شَرَاءَ مَا بَاعَ لِنَفْسِهِ مِنْ وَجْهِ“ (یعنی دوسرے کے لئے خریدنا تو اس وجہ سے کہ مامور کا خریدنا من حیث الحقوق اپنے لئے واقع ہوا ہے، تو کو یا کہ من وجہ اپنی مصلحت کے لئے خریدنا ہوا اس چیز کو جس کو بیچا ہے)۔

مذکورہ تمام نصوص اس امر کو موکد کرتے ہیں کہ جس شخص نے کوئی سامان ادھار فروخت کیا ہو اس کے لئے یہ سامان اپنے لئے اسی طرح دوسرے کے لئے خریدنا جائز نہیں، چاہے کوئی وکیل بن کر غیر کے فائدے کے لئے کر رہا ہو، چاہے سامان مالک اول کے پاس واپس نہ آ رہا ہو، درحقیقت اس سے تمام انواع ربا کا سدباب کرنا ہے اور توریق منظم کی تمام صورتیں اس میں داخل ہیں۔

ڈاکٹر سامی بن ابراہیم السویلم نے اپنے مقالہ میں الجامع الصغیر (ص ۳۷۳) کے حوالہ سے ایک عبارت نقل کیا ہے: ”رَجُلٌ كَفَلَ عَن رَجُلٍ بِأَمْرِهِ، فَأَمْرُهُ أَنْ يَتَّعِينَ عَلَيْهِ حَرِيرًا، فَالشَّرَاءُ لِلْكَفِيلِ، وَالرَّبْحُ الَّذِي رِبْحُهُ الْبَائِعِ عَلَيْهِ“، موصوف اس عبارت کا تجزیہ شرح کے حوالہ سے اس طرح پیش کرتے ہیں کہ ”یتعین“ یعنی کہ عینہ کا معاملہ کرے، اور اس کا لغوی معنی بھی یہی ہے اور ما سبق میں فقہاء حنفیہ کے یہاں عینہ کی جو اصطلاحی تعریف ہے اسکا تذکرہ ہو چکا ہے، اور عینہ توریق کو شامل ہے۔

حضرت سعید بن مسیب کا ایک اثر مصنف عبد الرزاق (۸/۲۹۳-۲۹۵) پر مذکور ہے، اس کا ایک لکڑا ”أَرِيدُ أَنْ تَشْتَرِيَ مَتَاعًا عَيْنَةً“ اور جامع الصغیر کی عبارت کا یہ جملہ ”فَأَمْرُهُ أَنْ يَتَّعِينَ عَلَيْهِ حَرِيرًا“ یہ دونوں اس بات میں برابر ہے کہ دونوں نے عینہ کا حکم دیا ہے۔

مذکورہ نص کا مضمون یہ ہے کہ اگر کوئی نقد کی ضرورت ہے، تو وہ مامور سے اپنی مصلحت کی غرض سے ادھار ثمن کے عوض حریر خریدنے کا پھر ادھار ثمن سے کم نقد کے عوض اسی حالت میں حریر

بیچنے کا مطالبہ کرتا ہے، اور مامور آمر کو نقد حوالہ کرتا ہے یا دین کفیل کو ادا کرتا ہے، اور اصل بات اس حالت میں یہ ہے کہ مامور آمر سے ادھار ثمن کا مطالبہ کرتا ہے کیونکہ آخر میں اور نتیجہ کے طور پر تو وہی اصلاً سامان کا خریدار ہے۔

لیکن امام محمد بن الحسنؒ کی رائے یہ ہے کہ مامور کے لئے آمر سے ادھار ثمن کا مطالبہ کرنے کی اجازت نہیں ہے، اسی لئے تو فرمایا ”فالشراء للكفيل، والربح الذي ربحه البائع عليه“، یعنی کہ ادھار ثمن تو بائع کے مقابلہ میں مامور کے ذمہ میں ثابت ہوتا ہے اور مامور کے مقابلہ میں آمر کے ذمہ میں ثابت نہیں ہوتا ہے کیونکہ خریدنا کفیل کے لئے ہے، آمر کے لئے نہیں، تو نفع و نقصان بھی اسی پر آئے گا، لہذا مامور آمر سے اتنے ہی نقد کا مطالبہ کرے گا جتنے نقد اس نے اس کو سپرد کئے ہیں، یا اس کی جانب سے ادا کئے ہیں بلا کسی زیادتی کے۔

اور یہ مقتضی ہے اس زیادتی کو حرام قرار دینے کا، لیکن اس معاملہ میں اصلاً تو مامور آمر سے مکمل ادھار ثمن کا مطالبہ کرے گا، کیونکہ دراصل خریدنا آمر کے لئے واقع ہوا ہے کیونکہ نقد کی ضرورت آمر کو ہے مامور کو نہیں۔

اور یہ بالکل سعید بن مسیب کے فتویٰ کے مطابق ہے جس میں اخت داؤد کے حکم کی وجہ سے داؤد کے خریدنے پر داؤد نے جو زیادتی لی تھی اس کو واپس کرنے کا فتویٰ دیا تھا، یہ روایت مصنف عبد الرزاق اور دارمی وغیرہ میں مذکور ہے جس کا حوالہ سابق میں گذر چکا ہے۔

جامع الصغیر مذہب حنفی کی معتمد کتابوں میں سے ایک ہے اور اس کتاب میں اس قول کا منقول ہوا فقہاء مذہب کے اتفاق کی دلیل ہے، یعنی کہ یہ صرف امام محمدؒ کی رائے نہیں ہے بلکہ یہ ائمہ مذہب کا متفقہ قول ہے، پس بات اتنی ہے کہ حکم کی تعلیل میں اجتہاد کیا تو علمائے مختلف سامنے آئیں، بعضوں نے یہ علت بیان فرمائی کہ ادھار اور نقد ثمن میں فرق کی وجہ سے مامور کو جو نقصان ہو رہا ہے آمر اس کی ضمانت لیتا ہے، فقہاء نے فرمایا کہ ”ضمن الخسران باطل“ خسارہ و نقصان کی ضمانت لیما باطل ہے، اور دیگر بعض نے یوں علت بیان فرمائی کہ یہ

مقدار سامان اور ثمن کی جہالت کے ساتھ ”توکیل“ ہے، پس یہ بھی وکالت باطلہ ہے۔
لیکن فقہاء مذہب اس امر پر تو متفق ہیں کہ ما مور بہ تو معاملہ عینہ ہی ہے جو توریق کو
شامل ہے، اور یہ عند اشرف مذموم ہے۔

صاحب فتح القدیر (۲۲۴/۶)، اسی طرح علامہ شامی نے (۳۳۷/۵) پر امام محمد کی
اس باب میں مشہور عبارت ذکر فرمائی ہے: ”ہذا البیع فی قلبی کأمثال الجبال، ذمیم
اختراعہ آکلۃ الربا“ یہ بیع میرے قلب پر مثل پہاڑوں کے ہے اور مذموم ہے، جس کو سود
خوروں نے ایجاد کر رکھا ہے۔

مذکورہ عبارت سے امام محمد کے موقف کی تائید ہو رہی ہے، اور یہ مذہب محض عینہ ثانیہ کو
شامل نہیں بلکہ ثلاثیہ اسی طرح توریق کی تمام صورتوں کو شامل ہے۔

خلاصہ:

اس معاملہ کی ممانعت کا دار و مدار ایک اصل صحیح پر ہے یعنی بیع عینہ کی ممانعت اور اس کی
مذمت، کیونکہ ذمہ میں واجب ثمن سے اکثر کے عوض نقد کو حاصل کرنے کا یہ بیع ذریعہ بنتی ہے، لہذا
اس کا مقتضی یہی ہے کہ اس کا سدباب ہو، اور وکالت بالتوریق دراصل نقد کے ضرورت مند انسان
کو اعانت ہے اور وکالت بالتوریق ممنوع ہے، جو دلیل ہے اس بات کی کہ اس طریقہ سے نقد کو
حاصل کرنا شرعاً مذموم اور ممنوع بیع عینہ کی قبیل سے ہے۔

لہذا توریق جس کا مابقی میں تذکرہ ہوا ہے چند امور کی بنیاد پر ناجائز ہے:

۱- عقد توریق بالوکالتہ میں بائع کا دوسرے خریدار کو سامان فروخت کرنے کا التزام کرنا یا
خریدار تیار کرنے کا التزام کرنا چاہے یہ التزام عقد میں مشروط ہو یا عرف و عادت کی بنیاد پر ہو،
عقد کو بیع عینہ کی مشابہ بنا دیتا ہے۔

۲- یہ عقد بہت سے احوال میں صحت معاملہ کے لئے لازم اور ضروری بہت سے قبضہ
شرعی کی شرطوں میں محفل بنتا ہے۔

۳- توریق ثنائیہ اور ثلاثیہ کے مابین تفریق کر کے ثلاثیہ کو خلاف اولیٰ قرار دے کرنی
الواقع امت اسلامیہ کو ربا کی مصیبت میں ڈالنا ہے، جبکہ اسلام دشمن عناصر برابر کوشش میں لگے
ہوئے ہیں کہ اسلامی معاشیات و اقتصادیات کو کسی بھی طرح سے تہس نہس کر کے امت مسلمہ کو
مذموم اور لعنتی معاملہ میں داخل اور شامل کر کے روح اسلام کو ختم کرنا ہے، اس کی اجازت دینے
سے اباحت پسند طبقہ شریعت غراء کے مزاج اور اس کے تقدس کا لحاظ کئے بغیر دلیری کے ساتھ
امت اسلامیہ کو ترقی کے بہانے ختم کر دے گا۔

۴- اللہ تعالیٰ نے بیع شمن مؤجل، بیع سلم، اجارہ اور تمویل کے دیگر طریقے جو حاجات
الناس کو پورا کر سکتے ہیں مشروع کئے ہیں، پھر ایسے طریقوں کی ترغیب دینا ہی امت کے حق میں
بہتر ہوگا، تو کیوں ایسے طریقوں کی رہنمائی کی جائے جس میں ربا یا شبہہ ربا کا تحقق ہو؟

ہماری شریعت نے یقیناً معاونت خصوصاً محتاج اور ضرورت مندوں کی اعانت کا جو حکم
دیا ہے، اس میں مفت اور بلا قیمت قرض فراہم کرنا بھی ہے، بلکہ یہ تو اسلامی سماج پر فرض کفایہ کا
درجہ رکھتا ہے، اگر اس کو بالکل ترک کر دیا جائے اور اس کو چھوڑ کر دیگر طریقے جو جواز کے دائرے
سے خارج ہوں کو اختیار کئے جائیں تو پورا اسلامی معاشرہ گنہگار ہوگا، لہذا اسلامی اداروں کو
چاہئے کہ بلا قیمت قرض محتاج لوگوں کو دے کر اقتصادیات کو تقویت اور ترقی دیں۔

۵- لوگوں میں، اسلامی اداروں اور تنظیمات میں قرض حسن کارواج عام ہو، اس کی
ترغیب دی جائے، تاکہ معاشرہ سودی حیلوں سے پاک صاف اور بالکل مستغنی ہو کر اپنی ضروریات
پوری کر سکے اور ترقی کر سکے، اور جب یہ بات پیدا ہو جائے گی تو ہم دنیا کے سامنے (جو کہ فی الحال
شدید اقتصادی بحران کا شکار ہے اور کوئی حل تلاش کر رہی ہے) اسلامی اقتصادیات کو بطور نمونہ
پیش کر سکیں اور اپنا اسلامی و انسانی بلکہ آفاقی فریضہ پورا کر سکیں، جس کی دنیا کو ضرورت بھی ہے
اور یقیناً متلاشی بھی ہے، اور دنیا سرمایہ دارانہ نظام کی تباہ کاری اور بلاکتوں سے آزاد ہو۔

تورق کی شرعی حیثیت

مولانا محمد رضا جہاں مدوی ☆

اسلام معاملات کی پاکیزگی پر زور دیتا ہے، اور ایسے تمام طریقوں سے سختی سے منع کرتا ہے جو سود تک تصدایا بلا تصد پہنچانے والے ہوں، اسی بنا پر شارع نے ان تمام چور و راوزوں کو بند کر دیا ہے جو سود تک پہنچاتے ہیں، نیز سود تک لے جانے والے تمام ذرائع پر قدغن لگا دی ہے، کیونکہ حرام تک لے جانے والا ہر ذریعہ حرام ہے۔

چونکہ سود انسانوں میں خود غرضی، منفعت پرستی، بخل و کج بینی، تنگ دلی اور سنگ دلی جیسی صفات کی پرورش کرتا ہے، اس لئے اسلام کا اقتصادی نظام اس کے سایہ سے بھی دور بھاگتا ہے، اور تجارتی معاملات کو سود کے دائرہ میں آنے سے بچانے کے لئے، ان معاملات کو انجام دینے سے پہلے ان کے احکام جاننے کی ضرورت کی تاکید کرتا ہے، چنانچہ حضرت عمرؓ نے فرمایا: ”لا یتجر فی سوقنا إلا من فقہ، وإلا آکل الربا“ (معنی الجناح، باب الربا، ۲۲/۲ طبع دار الجلاء لترات العربیہ بیروت، لبنان ۱۳۷۷ھ-۱۹۵۸ء)۔

(ہمارے بازار میں وہی تجارت کرے جو احکام شریعت کا واقف کار ہو، ورنہ سود کھا بیٹھے گا)۔

اور حضرت علیؓ نے فرمایا: ”من اتجر قبل أن یتفقہ، ارتطم فی الربا، ثم ارتطم ثم ارتطم“ (مرجع سابق ۲۲/۲)۔

اور ایک روایت میں ہے: "قاتل اللہ الیہود، حرم اللہ علیہم الشحوم، فباعوها و آكلوا أثمانها" (صحیح بخاری، کتاب البیوع عن ابی ہریرہ و حدیث نمبر ۲۲۲۳، مسلم کتاب المساقاة، حدیث نمبر ۱۵۸۳)۔

(یہودی پر اللہ تعالیٰ کی لعنت ہو، اللہ تعالیٰ نے ان پر چربی حرام کر دی، پھر بھی انہوں نے اسے بیچ کر اس کا دام کھالیا)۔

اس تمہید کے بعد ہم تورق کے معنی و مفہوم، نیز اس کے شرعی احکام اور بینک کے اسے نافذ کرنے کے طریقے پر روشنی ڈالیں گے۔

تورق کے لغوی معنی:

تورق "تورق" کا مصدر ہے، ورق (راء کے کسرہ اور سکون کے ساتھ) سے ماخوذ ہے، ورق کے معنی: "الدراهم المضروبة"، یعنی چاندی کے سکے کے ہیں اور تورق کے معنی "ورق" یعنی چاندی کے سکے طلب کرنے کے ہیں، کہا جاتا ہے: "تورق الحيوان أي أكل الورق" (جانور نے پتے کھائے) اور بولا جاتا ہے: "استورق فلان: أي طلب الورق" (فلاں نے دراهم طلب کئے) (لسان العرب لابن منظور ۱۵/۱۹۵ طبع دار صادر، بیروت)۔

اور القاموس میں ہے: "تورقت الناقة: أكلت الورق، ومازلت منك موارق: قريبا منلانيا، والتجارة مورقة للمال، كمجلبة مكثرة" (القاموس المحيط للنفیر و زآبادی ۲۸۹/۳، طبع دار الفکر بیروت ۱۳۰۳ھ - ۱۹۸۳ء)۔

(تورق الناقة اس وقت بولتے ہیں جبکہ اونٹنی نے پتے کھالیا ہو، او "مازلت منك موارق" کا مطلب یہ ہے کہ میں تم سے برابر قریب رہا، اور "التجارة مورقة للمال، كمجلبة للمال" کی طرح، اس کے معنی ہیں: تجارت مال بڑھانے والی ہے)۔

تورق کی وجہ تسمیہ:

بیچ تورق کو تورق اس وجہ سے کہتے ہیں کہ ادھار سامان خریدنے والا اسے بیچ کر اس

کے بدلہ ورق یعنی نقد دراہم حاصل کرتا ہے۔

تورق کی اصطلاحی تعریف:

تورق یہ ہے کہ رقم حاصل کرنے کے لئے کوئی سامان ادھار خرید کر اسے نقد بائع کے علاوہ کسی اور شخص سے کم قیمت پر بیچ دیا جائے۔ علامہ وہبہ زحیلی تحریر کرتے ہیں:

”بیع التورق: هو أن يشتري الشخص السلعة إلى أجل، ثم يبيعها لغير بائعها الأول نقدا في الحال، ويأخذ ثمنها بقصد الحصول على الدراهم“ (نقد لاسلامی وادلت، کتاب البیع ج ۱ ص ۳۳۵ طبع دار الفکر، دمشق، المطبعہ الریاضیہ ۱۳۱۸ھ-۱۹۹۷ء) (بیع تورق یہ ہے کہ کوئی شخص ادھار سامان خریدے پھر اسے بائع اول کے علاوہ کسی اور سے نقد بیچ دے، اور اس کا ثمن لے لے، دراہم حاصل کرنے کے قصد سے)۔

شیمین تحریر کرتے ہیں: ”شراء سلعة نسيئة لبيعها نقدا إلى آخر غير بائعها، بأقل مما اشتراها للحصول على النقد“ (الشرح للمعجم على زاد المعجم للمصنف محمد بن صالح بن محمد العثيمين ۱۳۲۱ھ فصل، ومن باع ربواً سيئاً وبمناض عن..... ۲۱۹/۸، المكتبة الشاملة) (کسی شخص کا رقم حاصل کرنے کے لئے، سامان ادھار خریدنا، تاکہ اسے نقد بائع کے علاوہ کسی اور شخص سے کم قیمت پر بیچ سکے)۔

مثال: کوئی شخص شادی کرنا چاہتا ہے، اس کے پاس مال نہیں ہے، سو لاکھ روپے کی چیز سو لاکھ میں ادھار کسی سے خرید لے، پھر اسے بیچنے والے کے علاوہ کسی دوسرے شخص سے نقد کم قیمت پر بیچ دے۔

تورق کا شرعی حکم:

۱۔ جمہور فقہاء کے نزدیک جائز ہے، امام علاء الدین ابو الحسن علی بن سلیمان مرداوی دمشقی صالحی حنبلی تحریر کرتے ہیں: ”ولو احتاج إلى نقد، فاشتري ما يساوي مائة بمائة وخمسين، فلا بأس، نص عليه، وهو المذهب، وعليه الأصحاب، وهي مسألة

التورق“ (الإضافات لعروة الرازي من الخلاف على مذنب الإمام أحمد للمرداوي ۵۸۸ھ، ۳۲۳ طبع دار الحياء التراث العربي، بيروت، المطبعة الأولى ۱۳۱۹ھ)۔

(اگر کسی کو نقد رقم کی ضرورت ہو اور وہ سو روپے کی چیز ڈیڑھ سو روپے میں خریدے، تو کوئی حرج نہیں ہے، امام احمد نے اس کی صراحت کی ہے، اور یہی مذنب ہے، اور اسی پر فقہاء حنابلہ ہیں، اور یہ تورق کا مسئلہ ہے)۔

فقہ حنفی کی مشہور کتاب ”رد المحتار“ میں ہے: ”ثم قال في الفتح ما حاصله: إن الذي يقع في قلبي أنه إن فعلت صورة يعود فيها إلى البائع جميع ما أخرجته، أو بعضه، كعود الثوب إليه في الصورة المارة، وكعود الخمسة في صورة إقراض الخمسة عشر، فيكره: يعني تحريماً، فإن لم يعد، كما باعه المليون في السوق، فلا كراهة فيه، بل خلاف الأولى، فإن الأجل قابله قسط من الثمن، والقرض غير واجب عليه دائماً، بل هو مندوب، ومالم ترجع إليه العين التي خرجت منه، لا يسمى بيع العينة، لأنه من العين المسترجعة، لا العين مطلقاً، وإلا فكل بيع بيع العينة ۵، وأقره في البحر والنهر والشرنبلالية، وهو ظاهر، وجعله السيد أبو السعود محمل قول أبي يوسف، وحمل قول محمد والحديث على صورة العود“ (رد المحتار كتاب الكفالة، مطلب: فتح الباع ۷/ ۶۱۳-۶۱۳، طبع دار الكتب العلمية، بيروت، المطبعة الأولى ۱۳۱۵ھ-۱۹۹۳ء)۔

(پھر ابن ہمام نے فتح القدر میں جو بات کہی ہے اس کا خلاصہ یہ ہے کہ: میرے دل میں جو بات آئی ہے، وہ یہ ہے کہ اگر ایسی صورت اختیار کی گئی کہ جس میں بائع کی طرف تمام وہ سامان یا نقد لوٹ آئے، جو اس نے نکالا ہے یا اس کا بعض حصہ لوٹ آئے، جیسے بائع کی طرف کپڑے کا لوٹنا گذشتہ صورت میں (یعنی قرض دینے والا دس روپے کا کپڑا پندرہ روپے میں بیچ دے، پھر قرض خواہ سے دس روپے میں نقد خرید لے) اور جیسے پانچ درہم کا بائع کی طرف لوٹنا

پندرہ درہم قرض دینے کی صورت میں (جیسے قرض دینے والا پندرہ درہم قرض دے دے اور دس روپے کا کپڑا مقروض سے پندرہ روپے میں بیچ دے، اور دینے والے کو پندرہ روپے کے ٹمن کے طور پر لے لے، اور مقروض کے ذمہ میں اس کے پندرہ درہم بہ طور قرض رہ جائیں، تو اس صورت میں پانچ درہم حقیقت میں اسے لوٹ گئے، کیونکہ کپڑے کی حقیقی قیمت دس درہم ہے) تو یہ بیچ مکروہ تحریمی ہوگی، سواگر بائع کی طرف بیچ نہ لوٹے، جیسا کہ مقروض سامان بازار میں بیچ دے، تو اس میں کوئی کراہت نہیں ہے، بلکہ یہ خلاف اولیٰ ہے، کیونکہ میعاد کے مقابلہ میں ٹمن کا ایک حصہ ہے، اور قرض ہمیشہ اس پر واجب نہیں ہے، بلکہ وہ مستحب ہے، اور جب تک وہ سامان یا نقد جو بائع سے نکلا ہے اس کی طرف نہ لوٹے، اسے ”بیع عینہ“ کا نام نہیں دیا جاسکتا ہے، کیونکہ وہ لوٹائے ہوئے سامان یا نقد سے ماخوذ ہے، مطلق سامان یا نقد سے عبارت نہیں ہے، ورنہ تو ہر بیع بیع عینہ کہلائے گی، فتح القدیر کی عبارت ختم ہوئی، علامہ شامی کہتے ہیں کہ اسی کو ”البحر الرائق“، ”انہر الفائق“ اور اشتر بلا لیتہ میں برقرار رکھا ہے، اور یہی ظاہر ہے، اور سید ابو السعد نے امام ابو یوسف کے قول (کہ بیع عینہ جائز ہے) کا مصداق اسی کو قرار دیا ہے، اور امام محمد کے قول اور حدیث کا مصداق بیع کے بائع کی طرف پھر لوٹ آنے کو قرار دیا ہے۔

علامہ شامی نے محقق ابن ہمام سے جس صورت کے جواز کو نقل کیا ہے، وہ عینہ ”تورق“ ہے، جسے ”عینہ“ کی بحث کے ضمن میں بیان کیا گیا ہے۔

جمہور کے دلائل:

۱- پہلی دلیل کتاب اللہ کی یہ آیت ہے: ”وَأَحَلَّ اللَّهُ الْبَيْعَ“ (البقرہ ۵۵: ۲۷) (اور اللہ تعالیٰ نے بیع کو حلال ٹھہرایا ہے) وجہ استدلال یہ ہے کہ یہ آیت ہر بیع کی لباحت پر دلالت کرتی ہے، سوائے اس بیع کے جس کی حرمت پر کوئی معتبر دلیل ہو، اور تورق کی حرمت پر کوئی دلیل نہیں ہے، اور اس میں کوئی شک نہیں ہے کہ عقود و شروط میں اصل لباحت ہے، مگر جس کی حرمت پر کوئی دلیل قائم ہو۔

۲- دوسری دلیل وہ تمام احادیث ہیں جو بیع کی حلت پر دلالت کرتی ہیں، مثلاً: یہ حدیث کہ نبی کریم ﷺ سے پوچھا گیا: ”أبي الكسب أطيّب؟ فقال: عمل الرجل بيبه، و كل بيع مبرور“ (مسند احمد، حدیث نمبر ۱۷۳۰۳، اور شعیب ابو ووطکا کہتا ہے کہ یہ حدیث حسن و صحیحہ ہے) (کوئی کمائی زیادہ پاکیزہ ہے؟ آپ ﷺ نے جواب دیا: آدمی کا اپنے ہاتھ سے کام کرنا، اور ہر با برکت بیع)۔

اور تورق بھی بیع ہے، جس کی حرمت پر کوئی دلیل قائم نہیں ہے، اور ایک حدیث میں ہے جو ابو سعید خدری اور ابو ہریرہؓ سے مروی ہے کہ رسول اللہ ﷺ نے خیبر کے اپنے عامل سے فرمایا: ”بع الجمع بالدر اہم، ثم ابتع بالدر اہم جنیبا“ (صحیح البخاری، کتاب البیوع، باب إذا اراد بیع تمر بتمر غیر منہ، حدیث نمبر ۲۲۰۱، ۲۲۰۲) (ردی کھجور در اہم کے بدلے بیچ لو، پھر در اہم سے عمدہ کھجور خرید لو)، وجہ استدلال یہ ہے کہ تورق میں بھی در اہم حاصل کرنا مقصود ہوتا ہے۔

۳- تیسری دلیل معقول سے ہے کہ بیع تورق میں بیع کے سارے ارکان اور شرائط موجود ہیں، اور یہ دھوکہ، جہالت اور سوو وغیرہ سے خالی ہے، لہذا عقل کا بھی تقاضا ہے کہ لوگوں کی مصلحت کے پیش نظر یہ بیع جائز ہو۔

تورق کے سلسلہ میں دوسرا مذہب یہ ہے کہ تورق مکروہ ہے، یہ امام احمد کی ایک روایت ہے (الإضاف ۲۳۳/۳) اور امام محمد بن الحسن الشیبانی کی طرف بھی کراہت کی نسبت کی گئی ہے (رد المحتار ۶۱۳)۔

اس مسلک کی دلیل یہ ہے کہ اس میں کسی کی مجبوری سے فائدہ اٹھانا پایا جاتا ہے، لہذا یہ بیع مکروہ ہوگی۔

تورق کے بارے میں تیسرا مذہب یہ ہے کہ تورق حرام ہے، یہ امام احمد کی ایک روایت ہے، اسی کو ابن تیمیہ نے اختیار کیا ہے (مرجع سابق ۲۳۳/۳)، اور اسی کو ابن تیمیہ کے شاگرد ابن القیم نے اختیار کیا ہے (تہذیب سنن ابی داؤد لابن القیم ۵۶۲/۲، من المکتبۃ الشاملۃ)۔

اور یہی حضرت عمر بن عبدالعزیز کا قول ہے (الشرح لمصنف علی زاد المستقبح ۵۸/۸)۔
اور حضرت عمر بن عبدالعزیز کی طرف کراہیت کی بھی نسبت کی گئی ہے (تہذیب سنن ابی داؤد ۱۵۶/۳)۔

اس مسلک کی دلیل یہ ہے کہ تورق مجبور کی بیع ہے، اور شریعت میں مجبور کی بیع کی ممانعت وارد ہے، ابو داؤد نے حضرت علی سے نقل کیا ہے کہ ”نہی رسول اللہ ﷺ عن بیع المضطر، و بیع الغرر، و بیع الثمرة قبل أن تدرك“ (أخرجه أبو داؤد في الربيع والإجازات، باب في بیع المضطر رقم ۳۳۸۲) (نبی کریم ﷺ نے مجبور کی بیع اور دھوکہ کی خرید و فروخت اور چھل پکنے سے پہلے بیچنے سے منع فرمایا ہے)۔

اور تہمتی اور ابو داؤد نے بنو تمیم کے ایک شیخ سے نقل کیا ہے کہ حضرت علی نے ہمارے سامنے خطبہ دیا اور فرمایا: ”سیاتی علی الناس زمان عضوض، بعض الموسر علی ما فی یدیه، ولم یؤمر بذلك، قال اللہ تعالیٰ: ولا تنسوا الفضل بینکم“ (ابتداء ۲۳۷) ”ویبایع المضطرون“ (سنن ابی داؤد، کتاب الربیع، باب فی بیع المضطر، حدیث نمبر ۳۳۸۲، و سنن اصغری، للہیثمی، کتاب الربیع، باب کرہیۃ بیع المضطر، حدیث نمبر ۱۵۸۶، سنن الکبریٰ للہیثمی، حدیث نمبر ۱۱۳۰۳، و مسند احمد، حدیث نمبر ۹۳۷، شعب ابی یوسف کا کہنا ہے کہ اس کی اسناد ضعیف ہے)۔

(عقرب لوگوں پر ایسا زمانہ آئے گا کہ مالدار اپنے مال کو مضبوطی سے تھام لے گا، حالانکہ اسے اس کا حکم نہیں دیا گیا ہے، اللہ تعالیٰ کا ارشاد ہے: اور آپس میں لطف و احسان کو نظر انداز نہ کرو)، اور مجبور سے خرید و فروخت ہوگی)۔

لیکن ان احادیث سے تورق کی حرمت پر استدلال درست نہیں ہے، کیونکہ ان کی اسناد ضعیف ہے، خطابی تحریر کرتے ہیں ”وفی إسناد الحدیث رجل مجہول، لا ندی من هو“ (سالم سنن ۵/۳، طبع دار الکتب احلیہ، بیروت ۱۳۱۶ھ-۱۹۹۶ء)۔

اسی کے ساتھ ساتھ وہ علت جس کی بنا پر مجبور کی بیع سے منع کیا گیا ہے، وہ تورق میں

موجود نہیں ہے، خطابی تحریر کرتے ہیں: ”بیع المضطر یكون من وجهین: أحدهما أن يضطر إلى العقد من طریق الإكراه علیه، فهذا فاسد، لا ینعقد، والوجه الآخر أن يضطر إلى البیع لمدین یركبه، أو مؤونة مرهقة، فیبیع ما فی یمه بالوكس من أجل الضرورة، فهذا سبیله فی حق المدین والمروءة أن لا یباع علی هذا الوجه، وأن لا یفتات علیه بمثلہ، ولكن یعان ویقرض، ویستمهل له إلى المیسرة، حتی یكون له فی ذلك بلاغ، فإن عقد البیع مع الضرورة علی هذا الوجه، جاز فی الحكم، ولم یفسخ“ (مرجع سابق ۳/۷۴-۷۵)۔

(مجبور کی بیع دو طرح سے ہو سکتی ہے: ایک یہ کہ کسی کو مجبور و بے اختیار کر کے اس سے عقد کرایا جائے، تو ایسی بیع فاسد اور غیر منعقد ہے، ۲- دوسری صورت یہ ہے کہ کوئی آدمی اس قرض کی وجہ سے جو اس پر چڑھ جائے، یا اگر انبار نفقہ کی بنا پر بیع پر مجبور ہو جائے، اس لئے اپنا مال ضرورت کی وجہ سے کم دام پر بیچ دے، چنانچہ دین و مروءت کا تقاضا یہ ہے کہ اس شخص کے ساتھ اس طرح خرید و فروخت نہ کی جائے۔ اور اس معاملہ پر اسے مجبور نہ کیا جائے، لیکن اس کی مدد کی جائے، اور اسے قرض دیا جائے، اور وسعت ہونے تک اسے مہلت دی جائے، یہاں تک کہ اسے اس میں کفایت حاصل ہو جائے، پھر بھی اگر وہ اس طرح ضرورت کی بنا پر عقد بیع کر لے، تو قضاء جائز ہے، اور اسے فسخ نہیں کیا جائے گا)۔

ابن تیمیہ کی دوسری دلیل یہ ہے کہ تورق سود کا ذریعہ ہونے کی وجہ سے حرام ہے، کیونکہ سامان خریدنے والے کا قصد سامان نہیں ہوتا ہے، بلکہ اس کا قصد ثمن ہوتا ہے، چونکہ ظاہر کا اعتبار نہیں، بلکہ اعتبار مقاصد اور نیا ت کا ہے، اور مقصد چونکہ نقد رقم کا حصول ہے، تو گویا وہ نقد رقم چالیس ہزار لے کر پچاس ہزار میعاد کی اس کے مقابلہ میں لوٹاتا ہے، تو گویا وہ نقد کا تبادلہ نقد سے زیادتی کے ساتھ کر رہا ہے، اور یہ بعینہ سود ہے (شرح زاد المستنقع للشیخ محمد بن محمد الحنفی حکم بیع التورق

لیکن ابن تیمیہ کی یہ عقلی دلیل بھی کمزور ہے، کیونکہ ثمن کی خاطر سامان کا خریدنا جائز ہے، جبکہ بیع اول اور ثانی میں عقد کے فریقین مختلف ہوں، اس لئے کہ اگر ہم یہ کہیں کہ اس کی حرمت کی علت یہ ہے کہ وہ مال کی خاطر خریدتا ہے، تو ساری تجارتیں حرام ہو جائیں گی، کیونکہ ہر تاجر سامان مال کی خاطر ہی خریدتا ہے، اس کا مقصد سامان نہیں ہوتا ہے، مثلاً ایک تاجر ایک ہزار چاول کی بوری خریدتا ہے، تو اس کا مقصد چاول نہیں ہوتا ہے، بلکہ وہ ایک لاکھ روپے لگا کر سو لاکھ روپے کمانا چاہتا ہے، چنانچہ اگر ہم یہ کہتے ہیں کہ نقد رقم کی خاطر سامان خریدنا خواہ کم قیمت والے سامان کو زیادہ میں خریدے، یا زیادہ قیمت والے سامان کو کم میں خریدے، حرمت کا متقاضی ہے، تو ہر طرح کی تجارت حرام ہوگی، لہذا ابن تیمیہ کا یہ شبہ ضعیف ہے، البتہ یہ اس حالت میں صحیح ہے کہ جس شخص سے خرید رہا ہو اسی کے ہاتھ سے بیچ رہا ہو، لیکن جب عقد کے فریق مختلف ہوں، تو شبہ رہا نہیں پایا جاتا ہے۔

رائح مذہب:

میرے نزدیک تورق اصولی اعتبار سے جائز ہے، لیکن خلاف اولیٰ ہے، جیسا کہ محقق ابن ہمام نے اختیار کیا ہے، کیونکہ اسمیں مجبوری کی مجبوری کا فائدہ اٹھانا ہے، بہتر یہ ہے کہ معاشرہ کے کمزوروں کے ساتھ ہمدردی، غم خواری اور تعاون کیا جائے، اور اسے قرض فراہم کیا جائے۔

تورق کی قسمیں:

تورق کی دو قسمیں ہیں: ۱- تورق حقیقی: وہ ہے کہ کسی شخص کو نقد رقم کی ضرورت ہو، اور وہ بینک سے میعادی (ادھار) ثمن کے بدلہ کوئی سامان خرید کر بینک کے علاوہ کسی دوسرے شخص سے اسے نقد بیچ دے۔

مثال: کسی شخص کو پانچ لاکھ روپے کی ضرورت ہو، اور اسے قرض حسن دینے والا کوئی نہ ہو، چنانچہ وہ بینک سے گاڑی سات لاکھ میں ادھار خرید لے، جس کی ادائیگی کی مدت چار سال ہو، پھر گاڑی کو بازار میں بینک، اور پہلا شوروم جس سے بینک نے خرید اٹھا، اس کے علاوہ کسی

سے پانچ لاکھ میں بیچ دے، تو حسب ذیل شرائط کے ساتھ یہ توریق جائز ہے:

- ۱- بینک سامان کا واقعتاً مالک ہو، اور گاہک سے بیچنے سے پہلے اس پر قبضہ کر لے۔
- ۲- قرض نہ پائے، اسی طرح سلم کے ذریعہ بھی نقد حاصل کرنا دشوار ہو، یعنی ٹمن پہلے لے لے، اور بیچ بعد میں دیدے، جیسے بینک سے ایک لاکھ روپے لے لے، اور اس کے بدلہ میں متعین مقدار میں گہوں یا چاول یا گاڑی، جس کے اوصاف متعین کر دیئے جائیں، ایک سال یا جو بھی مدت متعین ہو، اس کے بعد دیدے۔
- ۳- واقعی اسے اس بیچ کی ضرورت ہو۔

- ۴- گاہک سامان اس وقت بیچے، جبکہ وہ اس کی حقیقی ملکیت میں آجائے، اور بینک سے شرعی طور سے معتبر قبضہ کے ساتھ اس سامان پر قابض ہو جائے، مثال کے طور پر کسی کو ایک لاکھ روپے کی ضرورت ہو، اور وہ بینک سے غیر مملوک شیئرز سو لاکھ روپے میں قسط پر خرید لے، پھر اسے بازار میں ایک لاکھ میں نقد بیچ دے تو اس صورت میں ضروری ہے کہ شیئرز اس گاہک کے پروٹ فولیو میں ریکارڈ کئے جائیں، تاکہ ان کو بازار میں بیچنے سے پہلے شرعی قبضہ متحقق ہو جائے۔
- ۵- گاہک بینک سے سامان نہ بیچے اور نہ ہی اس شخص سے جس نے پہلی مرتبہ بینک سے بیچا تھا، اور نہ ہی پہلے مالک سے اس طرح کا معاملہ طے ہو، اور نہ ہی اس طرح کا عرف ہو، ورنہ بیع عینہ ہو جائے گی جو کہ حرام ہے، چنانچہ اگر بینک سے قسط پر گاڑی خریدے، تو جائز نہیں کہ بینک سے ہی اسے نقد بیچ دے، اور نہ ہی اسے شوروم سے بیچے، جس نے بینک سے پہلی مرتبہ بیچا تھا، بلکہ ان کے علاوہ کسی دوسرے سے بیچے (المشرح لمصنوع علی زادا لمصنوع للشمیرین ۵۸/۸)۔

۲- توریق کی دوسری قسم:

توریق کی دوسری قسم ”توریق منظم“ یا ”توریق البوک“ کہلاتی ہے، وہ یہ کہ: بینک سے ادھار سامان خریداجائے، اور قبضہ سے پہلے ہی گاہک اس سامان کو نقد بیچنے کا بینک کو وکیل بنادے، ”المسائل الطبیة“ میں اس کی تعریف اس طرح ہے: ”قیام المصرف بترتیب

عملية التورق للمشتري بحيث يبيع سلعة على المتورق بضمن آجل، ثم ينوب عنه ببيع السلعة نقداً لطرف آخر، ويسلم الثمن النقدي للمتورق على أن يسدد للمصرف أكثر من هذا الثمن موجلاً على أقساط“ (المسائل لطرية، والمعاملات المالية المعاصرة ۱/ ۳۳ من الملتزمة الثالثة)۔

(بینک کا خریدار کے لئے تورق کا عمل اس طرح انجام دینا کہ ادھار گاہک سے سامان بیچ دے پھر اس کی نیابت میں دوسرے فریق سے سامان نقد بیچ دے اور نقد ثمن گاہک کے حوالہ کر دے بشرطیکہ گاہک بینک کو تنطوں میں نقد ثمن سے زیادہ ادا کرے)۔
مثلاً: کوئی شخص ایک لاکھ نقد رقم کا محتاج ہو، اور وہ بینک سے سو لاکھ کا لوہا قسط پر خرید لے، اور بینک کو بازار میں ایک لاکھ روپے میں اسے نقد بیچنے کا وکیل بنا دے، یا بینک سے بیچنے والے پہلے شخص کو اس کے بیچنے کا وکیل بنا دے کہ وہ اسے بیچ کر ثمن پر قبضہ کر کے اس کے حوالہ کر دے۔ واضح رہے کہ عام طور سے ”تورق منظم“ بین الاقوامی سامان میں ہوتا ہے، جیسے زنک (ایک قسم کی سفید دھات)، نیکل (ایک ٹھوس دھات) صفیح (لوہے کی پلیٹ) نحاس (تانبا) وغیرہ، اور کبھی ملکی سامان میں بھی ہوتا ہے، جیسے لوہا، چاول، لیزر کنڈیشن گاڑی وغیرہ۔

تورق مصرفی کا آغاز:

تورق مصرفی یا تورق منظم کا آغاز ۱۳۲۱ھ میں ہوا، اور بینک خود ہی اس بیچ کے تمام امور انجام دینے لگا، یعنی خرید و فروخت کے عمل خود ہی کرنے لگا، اور گاہک کے ذمہ بس یہ رہ گیا کہ وہ چند اوراق پر دستخط کر دے، اس کے بعد ایک یا دو یا تین دن کے اندر وہ اپنے اکاؤنٹ میں طلب کردہ رقم پالے گا، اس شرط پر کہ وہ بینک کو قسط وار طلب کردہ رقم سے زیادہ ادا کر دے گا۔
عام طور سے جو سامان بینک خریدتا ہے، وہ دھات سے ہوتا ہے، اور دھات کا انتخاب اس لئے کیا گیا ہے کہ روزانہ اس کا کاروبار بڑے وسیع پیمانہ پر عالمی بازار میں ہوتا ہے (المسائل لطرية، والمعاملات المالية المعاصرة ۱/ ۳۳-۳۵، من دروس الدورة العلمية لعام ۱۳۲۵ھ، بجامع الرأی جريدة، من القاء الشيخ الدكتور خالد بن علي المشيخ)۔

تورق مصرفی کی تنفیذ کا طریقہ:

ہر ہفتہ بینک اپنے گاہکوں کی ضرورت کے حساب سے سامان خریدتا ہے، اور گاہک بینک سے فلاں صفت کی دھات خریدنے کی پیشکش کرتا ہے، اور وصف کے ذریعہ خریداری اس لئے ہوتی ہے کہ عام طور سے یہ دھات باہر ملک جیسے برطانیہ وغیرہ میں ہوتی ہے، دھات کی مطلوبہ اکائیوں کی خریداری کے بعد گاہک بینک کو دھات پر قبضہ اور فروخت کا وکیل بنا دیتا ہے، گویا کہ گاہک اپنی طرف سے دھات پر قبضہ، پھر اسے تیسرے فریق سے بیچنے کا بینک کو وکیل بنا دیتا ہے، پھر بینک ان اداروں سے سامان بیچ دیتا ہے، جن سے اس کا اتفاق ہوتا ہے۔

تورق منظم اور تورق حقیقی میں فرق:

دونوں تورق کے درمیان فرق یہ ہے کہ گاہک ”تورق منظم“ میں نہ سامان پر قبضہ کرتا ہے، اور نہ ہی خود اسے بیچتا ہے، بس اس کے سامنے ایک ہی اختیار ہوتا ہے، اور وہ یہ کہ بینک کو اس کے بیچنے کا وکیل بنا دے، جبکہ تورق حقیقی میں گاہک کو اختیار ہوتا ہے کہ سامان کو محفوظ رکھے، یا خود بازار میں بیچ دے، اس لئے کہ اس نے اس پر کامل طریقہ پر قبضہ کر لیا ہے، جس کی بنا پر وہ اس میں جس طرح چاہے تصرف کر سکتا ہے۔

واضح رہے کہ کبھی بعض بینک گاہک کے سامنے تورق منظم میں متعدد اختیارات رکھتے ہیں، جیسے گاہک کو اختیار ہے کہ خود سامان پر قبضہ کر لے، یا بینک کو وکیل بنا دے، یا تیسرے فریق کو وکیل بنا دے، جس کا بینک سے تعلق ہو، حقیقت میں یہ اختیار حقیقی نہیں ہوتا ہے، کیونکہ تورق منظم ایسے سامان میں ہوتا ہے کہ اس پر قبضہ کرنا گاہک کے لئے دشوار ہوتا ہے یا آسمیں تصرف کرنا اس کے لئے مشکل ہوتا ہے، اسی وجہ سے اگر گاہک سامان پر قبضہ کرنا چاہے، تو وہ اپنے سامنے بہت سی رکاوٹیں پاتا ہے، سب سے ہلکی رکاوٹ یہ ہوتی ہے کہ وہ سامان میں زبردست خسارہ کا شکار ہو جائے گا، یہ ساری صورتیں اسے مجبور کر دیتی ہیں کہ وہ لازماً یا تو بینک کو وکیل بنا دے، یا اسے جیسے بینک اختیار کرے۔

خیال رہے کہ تورق منظم اس بیع عینہ میں داخل نہیں ہے، جس کی امام شافعی نے اجازت دی ہے، کیونکہ ان کے یہاں شرط ہے کہ دونوں بیعوں میں ربط نہ ہو، اور نقد پر حصولیابی کی نیت ظاہر نہ ہو (المجموع شرح المہذب للمووی ۶۷۶ھ، فرع بجز ان یشتري الدرہم من البصراف..... ۱۲۲/۱۵، طبع دارالفکر، بیروت ۱۴۲۵ھ-۱۴۲۶ھ، ۲۰۰۵ء)۔

حکم شرعی:

تورق منظم حرام ہے، حرمت کے دلائل مندرجہ ذیل ہیں:

۱- یہ عقد سود کا حیلہ ہے، کیونکہ گاہک نے بینک سے نقد حاصل کیا اور وہ ایک مدت کے بعد زیادتی کے ساتھ وہ نقد لوٹائے گا، چنانچہ اس عقد کی حقیقت یہ ہوتی کہ گاہک کو بینک سے سود کے ساتھ قرض حاصل ہوا، اور عقد کے اندر جس سامان کا ذکر کیا گیا ہے، اسے بطور حیلہ لایا گیا ہے، تاکہ عقد کو جواز کا رنگ دیا جاسکے، اسی وجہ سے گاہک سامان کے بارہ میں دریافت نہیں کرتا ہے، اور نہ ہی ٹرمن کے سلسلہ میں بھاؤ تاؤ کرتا ہے، بلکہ سامان کی حقیقت بھی نہیں جانتا ہے، کیونکہ وہ بالکل مقصود نہیں ہے، بلکہ معاملہ سے مقصود نقد ہے، گاہک کا کردار بس یہ رہ جاتا ہے کہ چند کاغذات پر دستخط کر دے، اور یہ گمان کر لے کہ وہ سامان کا مالک ہو گیا، پھر اس کے مفاد میں اسے بیچ دیا گیا اور اس کا ٹرمن اس کے اکاؤنٹ میں رکھ دیا گیا۔

اس لئے ہونے والی بیع صورتاً ہوتی، لہذا نتیجہ یہ نکلے گا کہ نقد رقم لے کر اس سے زیادہ ادھار رقم کا تبادلہ کیا گیا، چنانچہ اس عقد کی فرضی صورت یہ ہوتی کہ گاہک اس سامان کا ٹرمن لیتا ہے جو اس کے لئے بیچا گیا، اور یہ حقیقت کے خلاف ہے، کیونکہ تورق منظم کے عقود غیر متعین سامانوں پر جاری ہوتے ہیں، جو نہ اس بینک کی ملکیت میں ہوتے ہیں، جس نے گاہک سے بیچا ہے، اور نہ ہی گاہک کی ملکیت میں ہوتے ہیں، جس نے اس کے بیچنے کا بینک کو وکیل بنایا ہے، بلکہ سپلائر کی ملکیت میں بھی بسا اوقات نہیں ہوتے ہیں، جو بینک سے بیچتا ہے، کیونکہ وہ بینک کے ساتھ اس مقدار سے زیادہ کا عقد کرتا ہے، جو اس کے پاس ہوتی ہے، جو چیز اس بات کو باور کراتی ہے کہ

سامان اور اس کے ثمن کے ساتھ سرمایہ کی مقدار مر بوط نہیں ہوتی ہے، وہ یہ ہے کہ بینک اس بات کی پابندی کرتا ہے کہ اس رقم کو جس پر معاملہ طے ہوتا ہے، مختصر مدت میں گاہک کے اکاؤنٹ میں جمع کر دیتا ہے، جبکہ یہ بات معلوم ہے کہ کسی سامان کا بیچنا خواہ کچھ بھی ہو، خطرہ کا شکار ہونے سے خالی نہیں، یا تو دام کے اتار چڑھاؤ کی وجہ سے، یا مشتری کے عدم وجود کی وجہ سے یا سامان میں عیب کی بنا پر، یا بیع میں تاخیر کی وجہ سے، یا دیگر اسباب کی بنا پر، ان سب کے باوجود بغیر کسی تاخیر کے وہ رقم جس پر معاملہ طے ہوتا ہے، گاہک کے اکاؤنٹ میں آ جاتی ہے۔

۲- یہ عقد بعینہ تین افراد میں گردش کرنے والا بیع بعینہ ہے جو کہ حرام ہے، چنانچہ علاقائی سامان جیسے گاڑی وغیرہ میں، بینک شوروم سے گاڑی خریدتا ہے، پھر اسے ادھار گاہک سے بیچ دیتا ہے، پھر گاہک اس کے بیچنے کا وکیل شوروم کو بنا دیتا ہے، پھر شوروم اسے بینک سے بیچ دیتا ہے، پھر بینک دوسرے گاہک سے بیچ دیتا ہے، اور اس طرح گاڑی کے کاغذات سیکڑوں مرتبہ بینک، گاہک اور شوروم کے درمیان گھومتے رہتے ہیں، جبکہ گاڑی اپنی جگہ سے حرکت بھی نہیں کرتی ہے، جس سے پتہ چلتا ہے کہ معاملہ محض مال کا مال سے تبادلہ ہے، اور سامان محض بہ طور حیلہ داخل کیا گیا ہے، اور یہ گردش اگرچہ مشروط نہیں ہے لیکن معروف ہے، اور فقہاء کے یہاں قاعدہ ہے: "المعروف عرفاً كالمشروط شرطاً" (شرح القواعد الفقہیہ للدرر القاعدۃ الثانیہ، المادة ۳، ۲۲، نیز القاعدہ الثانیہ ولا رعون المادة ۳، ۱۳۳)، (جو چیز عرف میں معروف ہو، وہ شرط لگا کر مشروط کرنے کے درجہ میں ہے)

اور یہی حال بین الاقوامی سامان میں ہوتا ہے کہ بینک کسی سپلائر سے دھات خریدتا ہے، اور گاہک سے بیچ دیتا ہے، پھر گاہک کا وکیل بن کر اسے پہلے سپلائر سے بیچ دیتا ہے، یا کسی دوسرے سپلائر سے، جس کا پہلے سپلائر سے اتفاق ہوتا ہے کہ وہ دھات کی ملکیت اس کی طرف منتقل کر دے گا، چنانچہ دھات سے متعلق سند قبضہ کا تبادلہ ان فریقوں کے درمیان دسیوں بار ہوتا رہتا ہے، جبکہ دھات اپنی جگہ ثابت رہتی ہے۔

۳- بینک اور گاہک میں سے ہر ایک قبضہ سے پہلے سامان کو بیچتا ہے، کیونکہ بینک کا بین الاقوامی سامان پر نہ حقیقی قبضہ ہوتا ہے، اور نہ ہی اس کو دام کی اصلی رسید پر قبضہ ہوتا ہے، جس میں سامان رکھا جاتا ہے، اور جس کا آپکھینچ میں تبادلہ ہوتا ہے، اور ایک ہاتھ سے دوسرے ہاتھ میں جاتی رہتی ہے، یہاں تک کہ استعمال کرنے والے کے پاس پہنچ جاتی ہے، جس کے ذریعہ وہ خرید کر وہ شی پر قبضہ کر سکتا ہے۔

اور گاہک کا تو سامان پر نہ ہی حقیقی قبضہ ہوتا ہے اور نہ ہی حکمی، چنانچہ وہ ایسی چیز کو بیچتا ہے جس پر اس کا قبضہ نہیں ہوتا، بلکہ جو متعین بھی نہیں ہوتی، کیونکہ بینک گاہک سے جو سامان بیچتا ہے، وہ اس کی مملوکہ اشیاء کا جز ہوتا ہے، جس کا تعین کو ایٹی نمبر سے ہوتا ہے، اور یہ نمبر چھوٹی اکائیوں کے لئے نہیں ہوتا بلکہ وہ بڑی اکائی کا نمبر ہوتا ہے، جسے بینک توریق کرنے والوں پر بانٹ دیتا ہے۔

جبکہ بیچ سے پہلے قبضہ لازم ہے، حکیم بن حزام کی حدیث مرفوع میں ہے: ”یا ابن اخی إذا اتبعت شینا، فلا تبعه حتی تقبضه“ (صحیح ابن حبان، باب الہجۃ الہی عنہ حدیث نمبر ۴۹۸۳، شعبہ ازبوت کا کہنا ہے کہ اس کی اسناد حسن ہے نیز مسند احمد، حدیث نمبر ۵۱۵۳۱ اور شرح صحابی الاکار للطلحاوی، باب ما نکل من بیعہ حتی تقبض حدیث نمبر ۵۲۱۳) (بھیجے! جب کوئی چیز خریدو، تو اسے نہ پیو، یہاں تک کہ اس پر قبضہ کر لو)۔

دھات کی سند قبضہ کی کاپی یا گاڑی کے کسٹم کارڈ پر قبضہ کرنا، شرعی قبضہ کے وجود کے لئے کافی نہیں ہے، کیونکہ کاپی ملکیت کی دستاویز نہیں سمجھی جاتی ہے، بلکہ مشاہدہ یہ ہے کہ جو شوروم توریق منظم میں بینکوں کے ساتھ تعامل کرتا ہے، وہ ایک ہی وقت میں کئی بینکوں سے ایک ہی گاڑی کو بیچ دیتا ہے، اور ہر ایک کو کسٹم کارڈ کی کاپی حوالہ کر دیتا ہے، کیونکہ اسے قطعی طور سے معلوم ہے کہ کوئی گاہک گاڑی حوالہ کرنے کا مطالبہ نہیں کرے گا، اور یہی حال بین الاقوامی توریق میں ہے، چنانچہ سپلائر ایک ہی دھات کو ایک ہی وقت میں کئی بینکوں سے بیچ دیتا ہے، اور اپنے پاس موجود

وصات پر قبضہ کی سند کی نقل ہر ایک کے حوالہ کر دیتا ہے۔

بینک یا سپلائر اول کو قبضہ کا وکیل بنانا بھی صحیح نہیں ہے، کیونکہ دونوں میں سے ہر ایک بائع ہے، چنانچہ اصلاً سامان اس کے قبضہ میں ہے، سو اگر اس کو وکیل بنانا صحیح ہو، تو پھر قبضہ کی شرط کا کوئی مطلب نہیں رہ جاتا ہے، الدر المختار میں ہے:

”وفسد شراء ما باع بنفسه، أو بوكيله من الذي اشتراه، ولو حكما كوارثه، بالأقل من قلمر الثمن الأول، قبل أداء كل الثمن الأول“ (الدر المختار بمأش رد المحتار ۲۶۷/۷ کتاب البیوع باب المنع الفاسد طبع دارالکتب العلمیہ، بیروت طبع اول ۱۳۱۵ھ-۱۹۹۳ء)۔

(اس چیز کا خریدنا فاسد ہے، جو اس نے خود یا وکیل کے ذریعہ بیچا ہے، اس شخص سے جس نے پہلے خریدنا ہے، اگرچہ حکمی اعتبار سے ہو جیسے مشتری کے وارث سے، ثمن اول کی مقدار سے کم میں پورا ثمن ادا کرنے سے پہلے خریدنا)۔

اس کی شرح میں علامہ شامی لکھتے ہیں: ”قال فی البحر: وأطلق فيما باع، فشمّل ما باع بنفسه أو وكيله، وما باعه أصالة أو وكالة، كما شمل الشراء لنفسه أو لغيره، إذا كان هو البائع أو، فأفاد أنه لو باع شيئاً أصالة بنفسه أو وكيله، أو وكالة عن غيره ليس له شراؤه بالأقل، لا لنفسه ولا لغيره، لأن بيع وكيله بإذنه كبيعه بنفسه، والوكيل بالبيع أصيل في حق الحقوق، فلا يصح شراؤه لنفسه لأنه شراء البائع من وجه، ولا لغيره؛ لأن الشراء واقع له من حيث الحقوق، فكان هذا شراء ما باع لنفسه من وجه“ (رد المحتار کتاب البیوع، باب المنع الفاسد ۲۶۷/۷)۔

(البحر الرائق میں لکھا ہے کہ مصنف نے اس کے بیچنے کی صورت کو مطلق رکھا ہے، تو یہ اس صورت کو بھی شامل ہے کہ وہ خود بیچے یا اس کا وکیل بیچے، اور اسے بھی شامل ہے، جسے وہ اصالتاً یا وكالة بیچے، جس طرح اس صورت کو بھی شامل ہے کہ وہ خود کے لئے خریدے یا دوسرے کے لئے

خریدے، جبکہ وہی بائع ہو (البحر الرائق کی عبارت ختم ہوئی)۔ البحر کے مؤلف کے کلام سے یہ بات معلوم ہوئی کہ اگر وہ کوئی چیز اصالتہ خود بیچے یا اس کا وکیل بیچے، یا دوسرے کی طرف سے وکیل بن کر بیچے، کم ثمن میں وہ نہ اپنے لئے خرید سکتا ہے، اور نہ دوسرے کے لئے، کیونکہ اس کے حکم سے وکیل کا بیچنا ایسا ہی ہے، جیسے وہ خود بیچ رہا ہو، اور بیع کا وکیل حقوق کے حق میں اسیل ہوتا ہے، لہذا اس کا اپنی ذات کے لئے خریدنا درست نہیں ہے کیونکہ یہ ایک پہلو سے بائع کا خریدنا ہے، اور نہ دوسرے کے لئے خرید سکتا ہے، کیونکہ خریداری حقوق کے لحاظ سے اسی کے لئے واقع ہے، تو یہ اس چیز کو جسے اس نے بیچا ہے ایک پہلو سے اپنے لئے خریدنا ہوا)۔

نیز حدیث شریف میں ہے جو عبد اللہ بن عمرو سے مروی ہے کہ نبی کریم ﷺ نے فرمایا: "لا يحل سلف وبيع، ولا شرطان في بيع....." (سنن ابی داؤد کتاب البیوع و الايجارات، باب فی الرجل بیع مالہ عندہ حدیث نمبر ۳۵۰۳، سنن ترمذی، کتاب البیوع، باب ما جاء فی کراہیۃ مالہ عندک، حدیث نمبر ۱۲۳۲، سنن السنائی، کتاب البیوع، باب بیع مالہ عند البائع باسناد صحیح، حدیث نمبر ۶۲۸، مسند احمد حدیث نمبر ۶۶۷۱، اور شعب ابی یوسف کا کہنا ہے کہ اس کی اسناد حسن ہے)۔

(فرض اور بیع کو جمع کرنا درست نہیں، اور نہ دو شرط بیع میں حلال ہیں)۔

اور اس میں کوئی شک نہیں کہ تورق مصرنی میں کئی شرطیں پائی جاتی ہیں: ۱- بینک کو بیع کا وکیل بنانے کی شرط، ۲- وکالت کے فسخ نہ کرنے کی شرط، ۳- بینک کا مشتری پر یہ شرط لگانا کہ سامان وہ ادھار زیادہ دام میں خریدے گا، ۴- بینک اس سے نقد اس کے ثمن سے کم میں بیچے گا۔ جبکہ ایک شرط بھی بیع کو فاسد کرنے کے لئے کافی ہے، خطاب تحریر کرتے ہیں: "ولا فرق فی مثل هذا، بین شرط واحد و بین شرطین، أو شروط ذات عدد فی مذاہب اکثر العلماء" (سالم السنن، کتاب البیوع، باب شرطی بیع ۱۲۱/۳ طبع دارالکتب العلمیہ، بیروت ۱۹۹۶) (اس طرح کی شرط بیع میں ایک یا دو یا کئی شرطوں کے درمیان اکثر علماء کے مذاہب میں کوئی فرق نہیں ہے)۔

اسی طرح تورق منظم میں بینک کو وکیل بنانا عقد وکالت کے تقاضے کے بھی منافی ہے، کیونکہ بینک وکیل کی حیثیت سے جو عمل کرتا ہے، وہ تورق طلب کرنے والے کی مصلحت کے منافی ہے، اس لئے کہ وہ سامان کو اس ثمن سے کم میں بیچتا ہے جس کے ساتھ تورق طلب کرنے والے نے خریدا ہے، چونکہ عقد کا مقصود تمام صورتوں میں مطلوب ہے، لہذا اس مقصد کے منافی کی شرط لگانا باطل ہے، اور تورق میں وکالت کا شامل ہونا شرط ہے، اگرچہ اس نے اس کی صراحت نہیں کی ہے، کیونکہ اگر یہ وکالت نہ ہوتی، تو تورق طلب کرنے والا بینک سے خریدنے کو قبول نہیں کرتا، لہذا ”المعروف عرفاً كالمشروط بشرطاً“ (غزویون ابصار للحموی المجلد ۱۰، ص ۲۰۶، طبع دارالکتب العلمیہ بیروت ۱۴۰۵ھ مطابق ۱۹۸۵ء) (جو چیز عرف میں معروف ہو، وہ شرط کے ذریعہ مشروط کرنے کے درجہ میں ہے)۔ اس قاعدہ کے تحت وکالت مشروط ہوتی۔

ذکر کردہ خلاف ورزیوں کی وجہ سے بیع تورق صحیح نہیں ہے، اور بیچنے سے پہلے سامان پر قبضہ کی شرط اگرچہ اختلافی ہے (تفصیل کے لئے دیکھئے معالم السنن ۱۱، ص ۱۱۵، الموسوعۃ الفقہیہ، مادۃ بیع مالہ مقبض ۱۲۳، طبع بیچم ۱۳۲۵ھ)۔

مگر اس طرح کے عقود میں جن کا مقصد سرمایہ فرہم کرنا ہوتا ہے، اسے اختلافی مسائل میں سے نہ ہونا چاہئے، تاکہ عقد میں صورت پرستی سے بچا جائے، اور سود پر سرمایہ فرہم کرنے کی مشابہت سے دوری ہو۔

۴- گاہک بینک کو سامان بیچنے کا وکیل ملکیت میں آنے سے پہلے ہی بنا دیتا ہے، اور حکیم بن حزام کی حدیث مرفوع میں ہے: ”لا تبع ما لیس عندک“ (اخرجه ابوداؤد فی المبیوع وللاجازات باب فی الرجل بیع ما لیس عندہ، رقم ۳۵۰۳، الترمذی رقم ۱۲۳۲، التسانی رقم ۳۶۱۳، ابن ماجہ رقم ۲۱۸۷، احمد رقم ۱۵۳۲۶ اوقال شعیب ان ذی و طہ حدیث صحیح لیرہ) (اس چیز کو نہ بیچو جو تمہاری ملکیت میں نہ ہو)۔

۵- گاہک نے سامان کی ضمانت کا خطرہ مول نہیں لیا، چنانچہ سامان اس کی ضمانت میں داخل نہیں ہوا، اور عبد اللہ بن عمرو کی حدیث مرفوع میں ہے: ”نہی عن ربح مالہم

یضمن“ (خرجہ ابوداؤد فی البیوع والإجارات، باب فی الرجل بیع مالیس عنده، رقم ۳۵۰۳، الترمذی رقم ۱۳۳۳، الترمذی رقم ۳۶۳۰، ابن ماجہ رقم ۲۱۸۸، احمد رقم ۶۶۷۱) (اس چیز سے نفع اٹھانے سے منع فرمایا جس کی ضمانت نہ لی ہو)۔

۶- تورق منظم ایک ایسا عقد ہے جس میں خریداری ادھار ہوتی ہے، اور بیع نقد ہوتی ہے، اور سامان کی صفت اور اس کا تعین نہیں ہوتا ہے اور نہ ہی اس پر قبضہ ہوتا ہے، اور بائع سرمایہ فراہم کرنے والا ہوتا ہے، اور وہی دوبارہ بیع کا وکیل ہوتا ہے اور وہی قبضہ کا بھی وکیل ہوتا ہے، اور وہی شمن وصول کرنے کا بھی وکیل ہوتا ہے اور نقد رقم کی ضمانت ہوتی ہے، اور بازاری کی شرح سود کے بقدر میعاد کی وجہ سے زیادہ ہوتی رہتی ہے، پھر اس عقد اور سود پر سرمایہ فراہم کرنے کے درمیان فرق ہی کیا رہتا ہے؟

۷- اس عقد میں آخری مشتری کی طرف سے ضمانت بھی ہوتی ہے کہ خواہ سامان کی قیمت بازار میں کچھ بھی ہو، وہ ایک خاص اور متعین دام میں ہی لے گا، اور اسی طرح بینک کی طرف سے بھی ضمانت ہوتی ہے کہ بازار میں خواہ دام کتنا ہی چڑھ جائے، وہ مشتری ثانی سے ہی بیچے گا اس سے پتہ چلتا ہے کہ درحقیقت بیع مقصود نہیں ہے، بلکہ رقم کا حصول ہی مطلوب ہے، جسے بیع کی صورت میں جواز کارنگ دینے کے لئے ظاہر کیا گیا ہے، اور چونکہ بیع میں اعتبار حقیقت کا ہے نہ کہ صورت کا لہذا تورق منظم درست نہیں ہے۔

سوالنامہ میں دریافت کی گئی صورت کا جواب:

پچھلے ذکر کردہ تفصیلات سے ظاہر ہوا کہ سوالنامہ میں دریافت کردہ صورت ”تورق منظم“ میں داخل ہے، جو شریعت میں حرام ہے، اور وہ تورق نہیں، بلکہ بیع عینہ سے قریب تر صورت ہے، اس لئے کہ جب بینک سے ہی منسلک ادارہ اسے خریدتا ہے، اور اس طرح بالواسطہ اسے ہی نفع حاصل ہوتا ہے، تو کو یا بینک ہی بائع اور مشتری ہے، جو بیع عینہ کی شکل سے قریب ہے، اور بیع عینہ حرام ہے، حرمت کے دلائل مندرجہ ذیل ہیں:

۱- ابن عمرؓ سے مروی ہے کہ نبی کریم ﷺ نے فرمایا: "إذا ضن الناس بالدينار والدرهم، وتبايعوا بالعينه، واتبعوا أذناب البقر، وتركوا الجهاد في سبيل الله، أنزل الله بهم بلاء، فلا يرفعه حتى يراجعوا دينهم" (مسند احمد، حدیث نمبر ۴۸۲۵، اور شعیب ارنؤوط کا کہنا ہے کہ انقطاع کی وجہ سے اس کی اسناد ضعیف ہے عطاء بن ابی رباح نے ابن عمر سے نہیں سنا، بلکہ صرف ان کو دیکھا، اور ابو بکر بن عیاش کا بڑھاپے میں حافظہ خراب ہو گیا تھا، اور باقی روایت ثقہ صحیح کے روایت ہیں اور ابن القتان نے اس حدیث کو صحیح قرار دیا ہے جیسا کہ زیلعی نے نصب الراية ص ۳۷۱ طبع مجلس علمی میں نقل کیا ہے اور ترکیانی نے بھی الجوبیر اٹمی ۵/۳۱ میں ایسا ہی نقل کیا ہے الجوبیر اٹمی کی جلد اور صفحہ میں مکتبہ مائلہ پر اعتماد کیا گیا ہے اور حافظ ابن حجر نے بلوغ المرام ص ۳۲ طبع دارالعلوم بیروت ۱۳۲۱ھ ۱۹۹۱م میں کہا ہے کہ اس کے روایت ثقات ہیں اور ابن عسکان نے اسے صحیح قرار دیا ہے)۔

(جب لوگ درہم و دینار میں بخل کرنے لگیں، اور بیع عینہ شروع کر دیں، اور نیل کی دم کے پیچھے ہو لیں (یعنی کاشتکاری میں ایسا انہماک ہو جائے کہ فرائض سے غفلت برتنے لگیں) اور اللہ کی راہ میں جہاد ترک کر دیں، تو اللہ ان پر مصیبت نازل کرے گا، پھر اسے نہیں اٹھائے گا یہاں تک کہ اپنے دین کی طرف رجوع کر لیں)۔

اور ایک روایت میں ہے: "إذا تبايعتم بالعينه، وأخذتم أذناب البقر، ورضيتم بالزرع، وتركتم الجهاد، سلط الله عليكم ذلا، لا ينزعه حتى تراجعوا إلى دينكم" (سنن ابی داؤد، کتاب البیوع، باب فی ائسی عن اجمیر، حدیث نمبر ۳۳۶۲، اور حافظ ابن حجر نے بلوغ المرام ص ۳۲ میں کہا ہے کہ اس کی سند میں کلام ہے میں کہتا ہوں کہ صحیح یہ ہے کہ اس کی سند حسن ہے کیونکہ عطاء خراسانی ثقہ مشہور ہیں اور اسحاق عبدالرحمن شیخ ہیں ان سے مہر کے امر جیسے حیوہ، لیث، اور سکی بن ایوب وغیرہ نے روایت کی ہے)۔

(جب تم بیع عینہ کرنے لگو گے اور نیل کی دم کے پیچھے ہو لو گے اور جہاد کو چھوڑ دو گے، تو اللہ تم پر ایسی ذلت مسلط کر دے گا، جسے نہیں اٹھائے گا، یہاں تک کہ تم اپنے دین کی طرف رجوع کرو)۔

نیز ابو اسحاق سبئی نے اپنی بیوی سے نقل کیا ہے کہ وہ اور زید بن ارقم کی ام ولد حضرت

عائشہؓ کے پاس گئیں، اس موقع سے زید بن ارقم کی ام ولد نے کہا: ”اِنی بعت غلاما من زید، بشمانمانۃ درہم الی العطاء، ثم اشتریتہ منہ بستمانۃ درہم نقدا، فقالت لہا: بنس ما اشتریت، وبنس ما شریت، ابلغی زیداً: ان جہادہ مع رسول اللہ ﷺ بطل إلا ان یتوب“ (خرجہ لکھنوی فی السنن الکبریٰ ۵/۳۳۵، رقم ۱۰۵۸۰، وابن الجعدی سننہ ۱/۸۰ رقم ۳۵۱)۔

(میں نے زید سے غلام بیچا آٹھ سو درہم میں، جس کی ادائیگی کی مدت بیت المال سے وظیفہ ملنے کی مدت رکھی، پھر میں نے ان سے نقد چھ سو درہم میں اسے خرید لیا، اس پر حضرت عائشہؓ نے ان سے کہا کہ تو نے بڑے طریقہ سے خریدا، اور بڑے طریقہ سے بیچا، زید کو خبر پہنچا دو کہ ان کا رسول اللہ ﷺ کے ساتھ کیا ہوا جہاد باطل ہو گیا، مگر یہ کہ وہ توبہ کریں)۔

ظاہری بات ہے کہ اس طرح کی بات حضرت عائشہؓ آپ ﷺ سے سن کر ہی کہہ سکتی ہیں۔

اس حدیث کو امام شافعی نے ضعیف قرار دیا ہے، اور علت یہ بیان کی ہے کہ ابو اسحاق کی بیوی کا حال معلوم نہیں ہے (عون البیہود ۹/۲۶۲، طبع دار الفکر، بیروت ۱۳۲۳ھ-۲۰۰۳م) لیکن صحیح یہی ہے کہ یہ حدیث حسن درجہ کی ہے، شمس الدین ابن القیم تحریر کرتے ہیں: ”قال غیرہ: ہذا الحلیث حسن، ویحتج بمثله، لأنه قد رواہ عن العالیۃ ثقتان ثبتان: أبو إسحاق زوجہا، ویونس ابنہا، ولم یعلم فیہا جرح، والجهالة ترتفع عن الراوی بمثل ذلك، ثم إن هذا مما ضبطت فیہ القصة، ومن دخل معها علی عائشۃ، وقد صدقہا زوجہا وابنہا، وهما من ہما، فالحلیث محفوظ“ (مرجع سابق ۹/۲۶۲)۔

(اور امام شافعی کے علاوہ دیگر حضرات کہتے ہیں کہ یہ حدیث حسن ہے، اور اس جیسی حدیث سے استدلال کیا جاسکتا ہے، کیونکہ اسے عالیہ سے دو ثقہ اور معتبر راوی نے روایت کیا ہے، ابو اسحاق جو ان کے شوہر ہیں، اور یونس جو ان کے بیٹے ہیں، اور ان کے بارہ میں کوئی جرح معلوم

نہیں، اور اس طرح راوی سے جہالت دور ہو جاتی ہے، پھر اس حدیث میں واقعہ کو پوری طرح سے ضبط کیا گیا ہے، اور ان کے ساتھ حضرت عائشہ کے پاس کون گیا، اسے بھی ضبط کیا گیا ہے، اور ان کے شوہر اور بیٹے نے ان کی تصدیق کی، اور ان دونوں کا مرتبہ مخفی نہیں ہے، چنانچہ حدیث محفوظ ہے۔

۲- اللہ تعالیٰ نے سود حرام قرار دیا ہے، اور بیع عینہ سود کا ذریعہ ہے، بلکہ وہ اس کے قریب ترین وسیلہ سے ہے، اور حرام کا وسیلہ بھی حرام ہے، ابن مفلح (۸۸۴ھ) تحریر کرتے ہیں: "ولأنه ذریعة إلى الربا، ليستبيح بيع الف بخمسمائة إلى أجل، والمرايع معتبرة في الشرع، بدليل منع القاتل من الإرث، ولأنه تعالى عتب على بنی اسرائیل التحیل في ارتكاب ما نهوا عنه" (المبدع شرح المقنع للإمام محمد بن محمد بن مفلح، فصل في تفریق المذنبین ۳۸۷ طبع دار عالم الکتب، الرياض ۱۴۲۳ھ-۲۰۰۳م)۔

(اس لئے کہ وہ سود کا ذریعہ ہے، تاکہ اس کے ذریعہ ہزار کو پانچ سو کے بدلہ ادھار بیچنے کو حلال ٹھہرائے، اور ذرائع کا شریعت میں اعتبار ہے، اس دلیل سے کہ قاتل کو میراث سے محروم کر دیا گیا ہے، اور اس لئے کہ اللہ تعالیٰ نے ممنوع کے ارتکاب کے سلسلہ میں حیلہ اختیار کرنے پر بنو اسرائیل کی سرزنش کی)۔

اور اس کے حرام کا وسیلہ ہونے کی تائید اس بات سے ہوتی ہے کہ حضرت ابن عباس نے بیع عینہ کے بارے میں فرمایا: "دراهم بدرهم متفاضلة، دخلت بينهما حويصة" (تہذیب سنن ابی داؤد ۴/۱۳۳ طبع من المکتبۃ الثامہ)۔

(یہ زیادتی کے ساتھ دراهم کا دراهم سے تبادلہ ہے، جس کے درمیان ریشم کا ٹکڑا داخل ہو گیا ہے)، اسی طرح آپ تورق منظم کے بارہ میں کہہ سکتے ہیں: "نقد بنقد متفاضل دخل بينهما سلعة" (یہ زیادتی کے ساتھ رقم کا رقم سے تبادلہ ہے جس کے درمیان سامان داخل ہو گیا ہے)۔

تعالیٰ کے حرام کردہ امور کو حلال ٹھہراؤ۔

نیز سود کی حرمت اس کی حقیقت کی بنا پر ہے، لہذا بیع کی صورت میں نام بدلنے سے اس کی حرمت زائل نہ ہوگی، جیسے یہود کے لئے چربی کی حرمت پگھلانے کی صورت میں نام بدلنے سے زائل نہیں ہوتی۔

اس بات کی دلیل کہ عقد کی صورت کے ساتھ مقصد پر بھی نظر ہونی چاہئے، یہ ہے کہ اللہ تعالیٰ نے یہود پر چربی کو حرام ٹھہرایا تھا، اور انہوں نے اس کے ثمن سے فائدہ اٹھایا، پھر بھی ثمن حلال ٹھہرانے پر اللہ تعالیٰ نے ان پر لعنت کی اگرچہ ثمن کی حرمت کی صراحت نہیں کی، اس سے پتہ چلتا ہے کہ مقصد پر بھی نظر لازم ہے۔

۳- تیسری دلیل یہ ہے کہ امام اوزاعی کہتے ہیں کہ رسول اللہ ﷺ نے فرمایا: ”یا ایہا الناس زمان، يستحلون الربا بالبيع یعنی العینة“ (رواہ ابن بطو، مکافی تہذیب سنن ابی داؤد ۱۵۳/۲) (لوگوں پر ایک ایسا زمانہ آئے گا کہ وہ بیع عینہ کے ذریعہ سود کو حلال ٹھہرائیں گے)۔ یہ اگرچہ مرسل ہے لیکن تقویت پہنچانے کی صلاحیت رکھتی ہے، خاص طور سے اس صورت میں کہ ذکر کردہ احادیث مرفوع سے اس کی تقویت ہو رہی ہے۔

۴- چوتھی دلیل حضرت ابو ہریرہؓ کی مرفوع حدیث ہے کہ رسول اللہ ﷺ نے ارشاد فرمایا: ”من باع بیعتین فی بیعة، فله أو کسھما أو الربا“ (خرجہ ابوداؤد فی لإجارة، باب فیمن باع بیعتین فی بیعة رقم ۳۳۵۸) (جو ایک بیع میں دو بیع کرے گا، تو اسے ان دونوں کا کمتر ملے گا، یا سود میں پڑے گا)۔

اس کی مثال یہ ہے کہ کسی سے کہے کہ میں تجھے سو روپے میں یہ سامان ادھار ایک سال کے ختم پر ادائیگی کی شرط پر بیچ رہا ہوں، اس شرط پر کہ میں تجھ سے نقد (۸۰) روپے میں خرید رہا ہوں، چنانچہ اس میں اس نے ایک بیع اور ایک عقد میں نقد اور ادھار کے دو عقد جمع کر دیئے، اور مقصد نقد درہم کو زائد ادھار درہم کے بدلہ بیچنا ہے، اور ایسی صورت میں عقد فاسد ہونے کی وجہ

سے، اسے اصل سرمایہ ملے گا، جو کہ دو عقد کا کم تر ہے، اور اگر وہ عقد فسخ نہیں کرتا ہے اور زائد رقم لیتا ہے تو اس نے سود لیا۔

۵- پانچویں دلیل وہ ہے جسے علامہ شامی نے زیلعی سے نقل کیا ہے: "أن الثمن لم يدخل في ضمان البائع قبل قبضه، فإذا عاد إليه عين ماله بالصفة التي خرج عن ملكه، وصار بعض الثمن قصاصا ببعض، بقي له عليه فضل بلا عوض فكان ذلك ربح مالم يضمن، وهو حرام بالنص" (رد المحتار، کتاب المبیع، باب البیع الفاسد، قبیل: مطلبہ الدرہم والدینیر جنس واحدہ مسائل ۷/۲۶۸) (کہ ثمن بائع کی ضمانت میں اس پر قبضہ کرنے سے پہلے داخل نہیں ہوا، تو جب بائع کی طرف اس کا عین مال اسی صفت کے ساتھ لوٹ گیا، جس کے ساتھ اس کی ملکیت سے نکالا تھا، اور بعض ثمن بعض کے بدلہ میں ہو گیا، تو اس کے لئے اس پر بلا عوض زیادتی باقی رہی، تو یہ اس چیز سے نفع اٹھانا ہوا، جو اس کی ضمانت میں داخل نہیں ہوئی، اور یہ نص سے حرام ہے)۔

تورق منظم میں اور بھی خرابیاں ہیں جو پیچھے گذر چکی ہیں، لہذا ان کے اعادہ کی ضرورت نہیں، بلکہ بعض وجوہ سے تورق منظم "بیع عینہ" سے بھی فتنج تر ہے، تفصیلات پیچھے گذر چکی ہیں، نیز اس بیع کو اختیار کرنے میں اسلامی بینکوں کے مقاصد پر کئی پہلوؤں سے پانی پھیرنا ہے۔

۱- سرمایہ فراہم کرنے میں سودی بینکوں کے طریقے کی مشابہت ہے۔

۲- سرمایہ کاری کے دوسرے طریقوں سے بے اعتنائی ہے۔

۳- اسلامی اور سودی بینک کے درمیان اشتباہ ہے۔

۴- مشارکت، مضاربت اور سلم وغیرہ کے ذریعہ سرمایہ کاری کر کے سرمایہ فراہم

کرنے کی طرف اسلامی بینکوں کو رخ دینے کی جو کوشش ہو رہی ہے ان کو پامال کرنا ہے۔

۵- مسلمانوں کے مال کو دوسروں کے قبضہ میں دینا ہے، کیونکہ عام طور سے ”تورق منظم“ کی تجارت بین الاقوامی بازار میں ہوتی ہے۔

خلاصہ بحث:

۱- تورق حقیقی میرے نزدیک جائز ہے، لیکن خلاف اولیٰ ہے، جیسا کہ محقق ابن ہمام نے اختیار کیا ہے۔

۲- تورق منظم ناجائز ہے۔

۳- سوالنامہ میں ذکر کردہ صورت ”تورق منظم“ میں داخل ہے، اور ناجائز ہے۔

☆☆☆

تورق - صورتیں اور احکام

مفتی محمد شوکت خان صاحب مدظلہ العالی

تورق کی تعریف:

عام طور سے تورق کی تعریف یہ کی گئی ہے کہ کسی چیز کو ادھار خرید کر بائع اول کے علاوہ کسی اور سے اس قیمت سے کم میں نقد فروخت کرنا تاکہ جو رقم حاصل ہو اس سے مشتری اپنے ضروریات کی تکمیل کر سکے، مثلاً: زید کو نو سو روپے نقد کی ضرورت ہے اس نے زہد سے ایک ہزار روپے کا کوئی سامان ادھار خرید کر بکر سے نو سو روپے میں نقد فروخت کرتا ہے تاکہ نقد رقم کی ضرورت پوری ہو سکے۔

تورق سے ماقی جلتی شکل بیع عینہ کی ہے، البتہ بیع عینہ سے مراد کیا ہے اس میں فقہاء کے درمیان اختلاف ہے، مشہور یہ ہے کہ بیع عینہ میں خریدار جس شخص سے کوئی سامان زیادہ قیمت پر ادھار خریدتا ہے، اسی شخص سے کم قیمت پر فروخت کر دیتا ہے، مثلاً: ”الف“ ”ب“ کے ہاتھ ایک سامان ایک ہزار روپے پر ادھار فروخت کرے اور وہی سامان اس سے نو سو روپے میں خرید لے، تو یہ صورت بیع عینہ کی ہوئی کہ ”الف“ کا سامان اس کے پاس واپس آ گیا، نو سو روپے اسے دینے پڑے اور کچھ مہلت کے بعد اسے ایک ہزار روپیہ واپس ملے گا، تو یہ بظاہر خرید و فروخت ہوگی؛ لیکن عملاً نو سو روپے قرض دیکر ایک ہزار روپے کی وصولی ہوگی جس کا سود ہونا ظاہر

ہے (تاسوس الفقہ ۳۲۵)۔

علامہ شامی نے عینہ کے سلسلے میں دو اور تعریضیں نقل کی ہیں: ایک یہ کہ کوئی شخص قرض لینے کے لئے آئے اور قرض دہندہ قرض دینے میں کوئی دلچسپی نہیں رکھتا: کیونکہ اس کو اس سے کوئی مادی نفع حاصل نہیں ہوتا ہے، چنانچہ اس نے ضرورت مند سے کہا کہ میں قرض تو نہیں دوں گا، البتہ فلاں شے تم سے مثلاً: بارہ روپے میں فروخت کر سکتا ہوں، حالانکہ وہ شے بازار میں دس روپے میں ملتی ہے، چنانچہ ضرورت مند بارہ روپے میں خرید کر اس کو دس روپے میں بیچ دیتا ہے، اس طرح قرض دہندہ قرض کی وصولی کے وقت دو روپے کا نفع حاصل ہو جائے گا۔

”تفسیرھا: أن يأتي: الرجل المحتاج إلى آخر ليستقرضه عشرة دراهم ولا يرغب المقرض في الإقراض طمعاً في فضل لا يناله بالقرض فيقول: لا أقرضك ولكن أبيعك هذا الثوب إن شئت بائني عشر درهماً وقيمته في السوق عشرة لبيعه في السوق بعشرة فيرضى به المستقرض فيبيعه كذلك، فيحصل لرب الثوب درهماً وللمشترى قرض عشرة“ (حاشیہ ابن ماجہ)۔

علامہ شامی نے بیع عینہ کی دوسری صورت یہ ذکر فرمائی ہے کہ جس سے قرض کا مطالبہ کیا جا رہا ہے وہ دس روپے کی چیز طالب قرض سے بارہ روپے میں بیچ دے اور قرض دہندہ اپنے درمیان ایک شخص کو رکھے جس شخص نے حاجت قرض کی وجہ سے دس روپے کی چیز بارہ روپے میں خرید کی تھی وہ درمیانی شخص سے اس کو دس روپے میں بیچ دے، پھر درمیانی شخص پہلے شخص کو دس روپے میں وہی چیز فروخت کر دے، اس طرح پہلے شخص کو اپنی چیز بھی واپس مل گئی اور دس روپے دے کر بارہ روپے حاصل ہو گئے۔

”وقال بعضهم: هي أن يدخل بينهما ثالثاً فيبيع المقرض ثوبه من المستقرض بائني عشر درهماً ويسلمه إليه ثم يبيعه المستقرض من الثالث

بعشرة ويسلمه إليه ثم يبيعه الثالث من صاحبه وهو المقرض بعشرة ويسلمه إليه ويأخذ منه العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهماً“ (حاشیہ ابن ماجہ ۳۲۱/۷، مطلب فی بیع العینہ)۔

علامہ درودیر مالکی نے بیع عینہ کی شکل یہ لکھی ہے کہ مثلاً: ”الف“ نے ”ب“ سے کوئی چیز خرید کرنی چاہی جو ”ب“ کے پاس موجود نہیں ہے، ”ب“ ”الف“ کا آرڈر لے کر دوسری جگہ سے کم قیمت میں وہی سامان خرید کر ”الف“ کے ہاتھ زیادہ قیمت میں فروخت کر دے (المشرح المئید ۱۲۹/۳)، علامہ درودیر نے مذکورہ صورت کو جائز قرار دیا ہے۔

سیدنا امام ابو یوسف نے بیع عینہ کو صرف جائز ہی نہیں بلکہ اس کو باعث اجر بتایا ہے: ”العینة جائزة ما جور من عمل بها“ (حاشیہ ابن ماجہ ۳۲۱/۷)، سیدنا امام محمد کا بیان ہے کہ میرے قلب پر یہ معاملہ پہاڑ کی طرح گراں محسوس ہوتا ہے، یہ ایک مذموم صورت ہے جسے سود خوروں نے ایجاد کیا ہے، اور علامہ شامی نے علامہ ابن ہمام سے نقل کیا ہے کہ یہ محض خلاف اولیٰ ہے (حوالہ سابق)۔

بیع توریق کی اصطلاح عام طور سے فقہاء حنابلہ کے یہاں پائی جاتی ہے، جیسا کہ علامہ ابن تیمیہ، علامہ ابن القیم اور مرعی بن یوسف نے ذکر کیا ہے (مجموع الفتاویٰ ۳۲۲/۲۹، اعلام المؤمنین ۸۲/۳، غایۃ المنتہی ۲۰-۲۱)۔

حنفیہ اور شافعیہ نے بیع توریق کو بیع عینہ اور فقہاء مالکیہ نے بیع لا جال کے تحت ذکر کیا ہے، بیع توریق کے جواز اور عدم جواز کے بارے میں علماء کا اختلاف ہے، ایک جماعت کی رائے ہے کہ بیع توریق جائز ہے تو دوسری جماعت کی رائے ہے کہ بیع توریق جائز نہیں ہے۔

مجوزین حضرات:

سیدنا امام اعظم ابو حنیفہ، سیدنا امام ابو یوسف، سیدنا امام شافعی اور ایک روایت کے مطابق سیدنا امام احمد بن حنبل ان حضرات نے بیع توریق کو جائز قرار دیا ہے، بلکہ امام ابو یوسف

نے اس کو باعث اجر بتایا ہے، اور مختلف صحابہ کرام سے بھی یہ ثابت ہے۔
موسوع فقہیہ میں ہے:

جمهور العلماء على إباحته سواء من سماه تورقا وهم الحنابلة أو من
لم يسمه بهذا الاسم وهم من عدا الحنابلة“ (موسوع فقہیہ ۱۳/۱۲۶)۔
”فتاویٰ الہیکتہ الاسلامیہ“ میں ہے:

”التورق جائز عند جمهور العلماء“ (تورق جمہور علماء کے نزدیک جائز ہے)
(فتاویٰ الہیکتہ الاسلامیہ ۱/۳۶۰)۔

علامہ عبدالعزیز بن باز لکھتے ہیں:

(بہر حال بیع تورق تو یہ با کے قبیل سے نہیں ہے..... اور یہ جائز ہے) (مجمع الفتاویٰ

لابن باز ۱۹/۲۳۵)۔

مأعین حضرات:

سیدنا عمر بن عبدالعزیز، سیدنا امام محمد بن حسن شیبانی، علامہ ابن تیمیہ، علامہ ابن قیم،
فقہاء مالکیہ اور ایک روایت کے مطابق سیدنا امام احمد بن حنبل ان حضرات نے بیع تورق کو
درست قرار نہیں دیا (موسوع فقہیہ ۱۳/۱۳۸، مجموع الفتاویٰ، اعلام المؤمنین ۳/۸۲)۔

مجوزین کے دلائل:

مجوزین حضرات نے مندرجہ ذیل دلائل کی بنیاد پر بیع تورق کو جائز قرار دیا ہے:

۱۔ اللہ تعالیٰ کا ارشاد گرامی ہے: ”أحل الله البيع وحرم الربا“ (سورۃ بقرہ ۲۷۵)
(اللہ تعالیٰ نے بیع کو حلال اور سود کو حرام قرار دیا)۔

اللہ تعالیٰ نے اس آیت میں بیع کی تمام صورتوں کو جائز قرار دیا ہے، اس لیے کہ اس
آیت میں لفظ ”البيع“ پر الف لام استغراق کے لئے ہے جو بیع کی تمام صورتوں کو شامل ہے، البتہ
قرآن اور سنت میں بیوع کے جن اقسام کو ممنوع و ناجائز قرار دیا وہ اس سے مستثنیٰ ہیں، بیع تورق

بھی ان حلال بیوع کے قسموں میں سے ہے جس کی شریعت نے اجازت دی ہے، کیونکہ اس کی حرمت پر کوئی دلیل شرعی موجود نہیں ہے۔

۲- حضرت ابو ہریرہ سے روایت ہے کہ: رسول اللہ ﷺ نے ایک شخص کو خیبر کا تحصیل دار مقرر کیا وہ ایک عمدہ قسم کی کھجور لے کر آیا آپ نے فرمایا: کیا خیبر کی ساری کھجوریں ایسی ہی ہوتی ہیں؟ اس نے عرض کیا؟ نہیں، یا رسول اللہ! خدا کی قسم ہم اس کھجور کا ایک صاع دو صاع دوسری کھجور دے کر اور دو صاع دوسری کھجور کے تین صاع دے کر لیتے ہیں، آپ ﷺ نے فرمایا: ایسا مت کرو، ردی کھجور کو پہلے درہم کے عوض بیچ ڈال پھر درہم سے عمدہ کھجور خرید لے

عن ابی ہریرۃ ؓ ان رسول اللہ ﷺ استعمل رجلاً من خیبر فجاءہ بتمر جنیب، فقال رسول اللہ ﷺ: اکل تمر خیبر حکماً؟ قال: لا واللہ یا رسول اللہ! انا لناخذ الصاع من هذا بالصاعین والصاعین بالثلاثة، فقال: لا تفعل بع الجمع بالدرہم ثم ابتع بالدرہم جنیباً“ (بخاری اور ابن ماجہ ترمذی و تہذیب ۲۰۵۰)۔

عالم خیبر نے عمدہ کھجور حاصل کرنے کا جو طریقہ اختیار کیا تھا وہ شریعت کے مطابق نہیں تھا؛ کیوں کہ کھجور کی بیچ کھجور کے عوض اس میں برابری ہونا لازم ہے، کم تر اور بہتر کا کوئی فرق نہیں ہوگا، اس لیے رسول اکرم ﷺ نے اس سے منع فرمایا اور اس سے بچنے کے لیے ایک جائز حیلہ ارشاد فرمایا کہ جو بھی کھجور ہے اس کو پہلے درہم کے عوض فروخت کر دے، پھر اس سے عمدہ اور تازہ کھجور خرید لو، ردی کھجور کو درہم کے عوض فروخت کرنا یہ بھی درحقیقت عمدہ کھجور حاصل کرنے کے لیے ہے، لیکن ظاہری صورت بدلنے کی وجہ سے حکم تبدیل ہو جاتا ہے، چنانچہ اس صورت میں بیچ کے سارے شرائط و ارکان کے پائے جانے اور شبہ ربوہ کے نہ پائے جانے کی وجہ سے یہ بیچ بلا کراہت کے درست ہوگئی، اسی طرح بیچ تو رقبہ میں بھی بیچ کے تمام ارکان و شرائط متحقق ہوں اور فساد و بطلان کی کوئی وجہ نہ پائی جائے تو اس کی اجازت اور گنجائش ہونی چاہئے۔

۳- امام ابو یوسف فرماتے ہیں یہ بیچ ناپسندیدہ نہیں ہے؛ اس لیے کہ بہت سارے

صحابہ نے کیا ہے، اور اس کی ستائش کی ہے اور رباً میں شمار نہیں کیا ہے۔

”قال أبو يوسف: لا يكره هذا البيع؛ لأنه فعله كثير من الصحابة وحمدوا على ذلك ولم يعدوه من الربا“ (حاشیہ ابن ماجہ: مطلب بیع اہمہ)۔

۴- عقود و معاملات میں اصلاً اس کا جائز و مباح ہونا ہے جب تک کہ اس کی حرمت و ممانعت پر کوئی دلیل شرعی قائم نہ ہو جائے، چنانچہ علامہ ابن قیم تحریر کرتے ہیں:

”الأصل في العبادات البطلان حتى يقوم دليل على الأمر والأصل في العقود والمعاملات الصحة حتى يقوم دليل على البطلان والتحريم“ (اعلام المؤمنین عن رب العالمین: القیاس صحیح و اقسامہ)۔

بیع تورق بھی ایک عقد و معاملہ ہے جس کی حرمت و ممانعت پر کوئی دلیل شرعی موجود نہیں ہے، اس لیے اس ضابطہ اور اصول کے پیش نظر اس کی بھی اجازت ہونی چاہئے۔
مانعین کے دلائل:

مانعین حضرات نے درج ذیل دلائل کی بنیاد پر بیع تورق کو ناجائز قرار دیا ہے۔

۱- حضرت عبد اللہ بن عمرؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ جب تم بیع عینہ کرو گے اور گائے بیل کے دہلیزوں کو کھتی سے خوش رہو گے، اور جہاد کو چھوڑ دو گے، تو اللہ تعالیٰ تمہارے اوپر ذلت ڈالے گا تم سے ذلت کو دور نہیں کرے گا، یہاں تک کہ پھر دین پر قائم ہو جاؤ۔

”سمعت رسول الله ﷺ يقول: إذا تباعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلاً لا ينزعه حتى ترجعوا إلى دينكم“ (ابوداؤد: باب فی ائس عن اعرابہ: ۳۰۰۲، مسند احمد: ۵۹۳، مسند ابن عمر)۔

۲- حضرت ابو اسحاق فرماتے ہیں کہ میری بیوی اور زید بن ارقم انصاری کی ام ولد حضرت عائشہؓ کے پاس آئیں اور زید ابن ارقم کی ام ولد نے حضرت عائشہؓ سے عرض کیا: اے

ام المؤمنین! میں نے زید بن ارقم سے ایک غلام ۸۰۰ درہم میں اوصار بیچا ہے اور انہیں سے میں نے ۶۰۰ درہم میں نقد خرید لیا ہے، تو حضرت عائشہؓ نے فرمایا کیا ہی بدتر خرید فرخت ہے، زید بن ارقم کو میری جانب سے اطلاع کر دو کہ رسول اللہ ﷺ کے ساتھ ان کا جہاد فی سبیل اللہ باطل ہو گیا مگر یہ کہ وہ توبہ کر لے (سنن دارقطنی: ۳۰۳۶، سنن کبریٰ للنہی: ۱۱۱۲)۔

مانعہ سی حضرات کے نزدیک بیع توریق بھی بیع عینہ کی ایک شکل ہے اور جس طرح بیع عینہ ممنوع ہے، اسی طرح بیع توریق بھی ممنوع و ناجائز ہوگا، اس لیے کہ مقصد دونوں کا ایک ہی ہے۔

۳۔ شریعت میں مضطر کی بیع کو پسند نہیں کیا گیا ہے، بیع توریق بھی بیع مضطر کی ہی ایک شکل ہے، اسی لیے اس کی بھی اجازت نہیں ہونی چاہئے۔

علامہ ابن قیمؒ بیع عینہ اور بیع توریق پر گفتگو کرتے ہوئے لکھتے ہیں:

بیع عینہ اور بیع توریق کے شکار عام طور سے وہی لوگ ہوتے ہیں جن کو نقد کی شدید ضرورت ہو اور کوئی قرض حسنہ دینے والا نہ ہو، اس صورت میں اگر خرید کی گئی چیز براہ راست پھر بائع اول کے ہاتھ پہنچ گئی تو یہی بیع عینہ ہے (جو ممنوع ہے) اور اگر خرید کی گئی چیز کسی دوسرے کے ہاتھ (کم قیمت پر فرخت کی گئی) تو یہ بیع توریق ہے اور اگر کوئی تیسرا شخص بائع اول اور مشتری کے درمیان داخل ہو تو یہ محلل رہا ہے، سود خوروں کے درمیان یہ تینوں ہی صورت رائج ہیں، اس میں سے سب سے کم قباحت بیع توریق میں ہے، حضرت عمر بن عبد العزیز نے بیع توریق کو مکروہ قرار دیتے ہوئے فرمایا کہ یہ سود کی ہم شکل ہے، امام احمد نے ایک روایت کے مطابق اس کو مکروہ قرار دیا ہے..... ہمارے شیخ (علامہ ابن تیمیہ) بیع توریق سے منع کرتے تھے، آپ سے کئی مرتبہ اس کے بارے میں سؤل کیا گیا اور میں وہاں موجود تھا آپ نے اس کی قطعاً اجازت نہیں دی اور فرمایا کہ جس بنیاد پر سود حرام ہے وہ ساری بنیادیں اس میں موجود ہیں اور اس میں سامان خریدنے اور کم قیمت پر سامان فرخت کر کے نقصان اٹھانے کی کلفت و تکلیف بھی ہے، اور شریعت کبھی کم تر

نقصان اور ضرر کو حرام اور اس سے بڑا نقصان و ضرر کو حلال قرار نہیں دیتی (اعلام الموقعین: فصل فی تحریم الخیل)۔

علامہ ابن قیم کے اس ارشاد سے معلوم ہوتا ہے کہ سود خواروں کے یہاں رائج یہ تینوں طریقے ناجائز ہیں۔

سیدنا امام احمد بن حنبل نے بیع تورق کی کراہت کے اسباب پر روشنی ڈالتے ہوئے فرماتے ہیں کہ بیع تورق بیع مضطر ہے جس سے نبی ﷺ نے منع فرمایا ہے (تہذیب السنن مع عون السجود: باب فی ائسی عن اہل بیت)۔

حضرت علی رضی اللہ عنہ سے روایت ہے کہ رسول اللہ ﷺ نے بیع مضطر سے منع فرمایا ہے (ابوداؤد: باب فی المفطر: ۲۹۳۵، سنن صغریٰ للہیثمی: باب کرہۃ بیع المفطر)۔

۴- بیع تورق ایک حیلہ اور سود حاصل کرنے کا ایک ذریعہ اور وسیلہ ہے، علامہ ابن تیمیہ فرماتے ہیں:

اللہ تعالیٰ نے چند دراہم کے عوض اس سے زائد دراہم ایک مدت تک ادھار لینے کو جائز قرار نہیں دیا؛ کیونکہ اس میں محتاج کو ضرر اور اس کے مال کو باطل طریقہ پر استعمال کرنا ہے، اور یہ چیز بیع تورق میں بھی موجود ہے (کیوں کہ بیع تورق کا مقصد بھی دراہم حاصل کرنا ہے) اعمال کا دار و مدار نیت پر ہے، ہر شخص کے لئے وہی ہے جو اس کی نیت کرے، اور اللہ تعالیٰ نے بیع و شراء کو حلال قرار دیا ہے، بشرطیکہ مشتری کا مقصد تجارت ہو، اگر صرف درہم و دنانیر حاصل کرنا مقصود ہو تو اس میں کوئی خیر نہیں۔

”إن التورق أصل الربا، فإن الله حرم أخذ دراهم بدراهم أكثر منها إلى أجل لما في ذلك ضرر المحتاج وأكل ماله بالباطل وهذا المعنى موجود في هذه الصورة وإنما الاعمال بالنيات وإنما لكل امر مانوی، وإنما الذي أباحه الله البيع والتجارة وهو أن يكون المشتري غرضه أن يتجر فيها، فاما إذا كان

قصده مجرد الدرہم بدرہم اکثر منها، فهذا الاخير فيہ“ (مجموع الفتاوى: ۱۷۹، ۱۷۸) دینا فضل بہ اسوق ۲۹/۲۳۳۔

اس عبارت سے معلوم ہوتا ہے کہ علامہ ابن تیمیہ کے نزدیک نیت عقود و معاملات میں موثر ہوتی ہے، اور عقود و معاملات میں معافی و مقاصد کا اعتبار ہے نہ کہ الفاظ و تعبیر کا، چونکہ متورق کا مقصد نقد و رہم و دنیا نیر کو اس سے زائد اوصاف قرض کے ذریعہ حاصل کرنا ہے، اور یہ ربانسیہ ہے جو کہ جائز نہیں ہے، گویا کہ تورق ایک حرام کو حلال کرنے کا حیلہ و وسیلہ ہے۔

۵۔ بیع تورق کی ممانعت مختلف سلف و صالحین سے بھی ثابت ہے، مثلاً: سعید بن المسیب، حسن بن یسار بصری اور امام مالک وغیرہ (مصنف عبدالرزاق: ۵۲۷۳، المدونہ: ۱۷۹، ۱۷۸) مانعین کے دلائل پر ایک نظر:

مانعین حضرات نے جن نصوص کو بیع تورق کی حرمت کے سلسلے میں پیش کیا ہے وہ یا تو صریح نہیں یا صحیح نہیں۔

پہلی دلیل: حضرت عبداللہ بن عمر رضی اللہ عنہما کی روایت ہے جس کو امام ابو داؤد نے ذکر کیا ہے، اس میں ایک راوی اسحاق بن اسید ابو عبد الرحمن خراسانی ہے، ابو حاتم فرماتے ہیں: شیخ لیس بالمشہور، امام ابو احمد بن عدی فرماتے ہیں: مجہول ہے، امام منذری فرماتے ہیں: اس حدیث کی سند میں اسحاق بن اسید راوی ہے جس کی حدیث قابل استدلال نہیں، نیز اس میں عطاء خراسانی بھی ہے جس کے بارے میں محدثین کو کلام ہے، علامہ ابن حجر عسقلانی نے اس روایت کو معلول قرار دیا ہے (تہذیب المعجم: ۱۹۸، عون المعبود: ۵۳، ۵۴، تخفیف المیزان: ۳۸)۔

اگر اس روایت کو صحیح تسلیم کر لیا جائے تو بھی اس سے بیع تورق کی حرمت ثابت نہیں ہوتی ہے، بلکہ بیع عینہ کی حرمت ثابت ہوتی ہے۔ چنانچہ علامہ عبدالحسن العباد لکھتے ہیں:

اس حدیث کی سند صحیح ہے، اور یہ حدیث بیع عینہ کی حرمت پر دلالت کرتی ہے، اور آج کل بہت سارے لوگ بیع عینہ کرتے ہیں اور بعض حضرات اس کی حرمت کے باوجود اس سے باز

نہیں آتے، اور اگر کوئی شخص کوئی سامان ایک ہزار ریال میں ادھر خرید کر کسی دوسرے شخص سے نو سو ریال میں نقد فروخت کرتا ہے تو اس میں کوئی حرج نہیں، اور یہ بیع تورق ہے، بیع عینہ یہ ہے کہ سامان تجارت کو اس شخص سے بیچا جائے جس سے خریدا گیا ہے۔ ہذا الحدیث اسنادہ صحیح، و هذا يدل على تحريم بيع العينة، و كثير من الناس اليوم يتعاملون بها، وبعضهم يعلم بحرمتها ولا يترك التعامل بها! ولو ان شخصاً اشترى سلعة بألف ريال مؤجلة ثم باعها إلى بائع آخر بتسع مائة ريال معجلة، هذه المعاملة لا باس بها، وتسمى مسالة التورق، فبيع العينة أن يبيعها على من اشتراها منه، و أما التورق فهو أن يبيعها على شخص آخر“ (شرح سنن ابی داؤد عبد الحسین للعباد)۔

دوسری دلیل: ابو اسحاق سبعمی کی روایت ہے: علامہ ابن حجر عسقلانی فرماتے ہیں: اس کی سند کمزور ہے، امام شافعی نے اس حدیث کو ضعیف قرار دیا ہے ابو اسحاق سبعمی کی بیوی عالیہ مجہول ہے (الدرایہ ۱۵۱/۲، المدوینۃ الکبریٰ شرح تخریج السنن ۲۰۶/۱، موسوعۃ التخریج ۲۳۰۸۳)۔

اگر اس روایت کی سند کو صحیح قرار دیا جائے تو بھی بیع تورق کا عدم جواز ثابت نہیں ہو سکتا ہے، بلکہ اس کا تعلق بیع عینہ سے ہوگا جیسا کہ علامہ عبد الحسین العباد کی عبارت گذر چکی ہے۔

تیسری دلیل: بیع تورق بھی بیع مضطر کی ایک شکل ہے: یہ دلیل بھی قابل غور ہے، علاوہ ازیں اس روایت کی سند بھی صحیح نہیں ہے۔ علامہ منذری فرماتے ہیں اس حدیث کی سند میں مجہول راوی ہے، علامہ عبد الحق فرماتے ہیں: یہ حدیث ضعیف ہے، علامہ ابن القطن فرماتے ہیں: صالح بن عامر اور تیمی دونوں مجہول ہیں، علامہ خطابی فرماتے ہیں: اس حدیث کی سند میں مجہول راوی ہے ہم نہیں جانتے کہ وہ کون ہے (عون المعبود ۳۶۶/۷، باب ائسی فی بیع المضطر، فیض القدیۃ ۶۳۰/۶، معالم السنن ۸۷۳)۔

چوتھی دلیل: بیع تورق ایک حیلہ اور سود حاصل کرنے کا ذریعہ اور وسیلہ ہے۔ یہ دلیل بھی قابل غور ہے، ممکن ہے کہ علامہ ابن تیمیہ کے زمانہ میں بیع تورق سود حاصل کرنے کا وسیلہ اور

حیلہ رہا ہو، لیکن موجودہ دور میں تو حرام سے بچنے کا ذریعہ اور وسیلہ ہے، اس لئے کہ متورق کی نیت کسی حرام کے ارتکاب کی نہیں ہوتی ہے، بلکہ حرام سے بچنے کی ہوتی ہے، کیونکہ اس زمانہ میں حرام طریقہ سے نقد رقم حاصل کرنا مشکل نہیں۔ اور نبی ﷺ نے ارشاد فرمایا: ”إنما الأعمال بالنیات وإنما لکل امری ما نوى“، اگر متورق کی نیت بیع تورق سے حلال طریقہ سے رقم حاصل کرنا ہو تو اس میں کوئی حرج نہیں۔

خلاصہ بحث:

مانعین کے دلائل کا ایک تنقیدی جائزہ لینے سے معلوم ہوتا ہے کہ ان کے دلائل یا تو صریح نہیں یا صحیح نہیں؛ اس لیے بیع تورق کو مطلقاً ناجائز قرار نہیں دیا جاسکتا ہے، لیکن مجوزین کے دلائل بھی قابل غور اور کلام سے خالی نہیں، اس لیے میری ناقص رائے کے مطابق عام حالات میں منظم شکل میں بیع تورق کو جائز قرار دینا بھی مناسب نہیں؛ کیوں کہ اس سے مناسد کا دروازہ کھلے گا، البتہ حقیقی بیع تورق کی مندرجہ ذیل شرطوں کے ساتھ اجازت دی جاسکتی ہے:

۱- مستورق کو واقعی نقد کی ضرورت ہو۔

۲- نقدی کا محتاج شخص کے لیے دوسرے مباح طریقے مثلاً: قرض حسنہ وغیرہ کے ذریعہ رقم حاصل کرنا ممکن نہ ہو۔

۳- عقد بیع میں منافی بیع کوئی شرط نہ ہو اور نہ ہی اس عقد میں شبہ رہا کوئی چیز ہو۔

۴- بائع جس چیز کو فروخت کر رہا ہو وہ چیز فروخت کرتے وقت اس کے قبضہ و ملکیت میں ہو، کیونکہ ”بیع مالیس عندک“ جائز نہیں ہے۔

۵- مشتری سامان تجارت کو بائع سے قبضہ کرنے اور اس کے شرعی مالک ہونے سے پہلے فروخت نہ کرے۔

۶- مشتری سامان تجارت کو بائع اول سے فروخت نہ کرے۔

اسی طرح اگر بائع اول کوئی بینک یا ادارہ ہو تو مشتری سامان تجارت کو نہ اس بینک یا

ادارہ سے فروخت کرے اور نہ ہی اس کے وکیل یا اس سے منسلک کسی ادارہ سے؛ اس لیے کہ
بینک سے منسلک ادارہ درحقیقت وہ بینک کا اجیر ہوتا ہے۔

آج کل بیج تورق کی جو مختلف شکلیں رائج ہیں ان میں اگر یہ شرطیں پائیں جاتی ہوں
تو وہ بیج تورق درست ہوگی، ورنہ درست نہیں ہوگی۔

☆☆☆

تورق - تعارف و احکام

مولانا محمد اعظم ندوی

تورق لغت میں:

عربی زبان میں کہا جاتا ہے: ”أورق الرجل“ (آدمی چاندی والا یعنی مالدار ہو گیا) ”ورق“ راء کے کسرہ کے ساتھ ڈھلی ہوئی چاندی کو کہتے ہیں، (الصحاح في اللغة للجوهري ۲/۲۷۵) کہا جاتا ہے: ”اتجر فإن التجارة مورقة للمال“ (تجارت کرو، چونکہ تجارت مال کو بڑھانے والی چیز ہے) (ناج العروص ۱/۶۶۱۳)، میری نظر سے اس سے قریب ترین معنی کے لیے لغت میں ’تورق‘ کا لفظ نہیں گذرا، ہاں ”استیراق“ اور ”ایواق“ وغیرہ الفاظ موجود ہیں، ہاں ”تورق“ سے علامہ فیروز آبادی نے صرف ایک مثال ذکر کی ہے: ”تورقت الناقة“ (اونٹنی نے پتے کھائے) غالباً ”تفعل“ کے معنی جو تکلف اور مشقت کے معنی پائی جاتے ہیں اس غرض سے یہ لفظ فقہاء نے اختیار کیا، گویا ایک شخص کا بڑی کلفت و مشقت کے بعد نقد حاصل کرنا، جبکہ اس کے اندر اس درجہ اہلیت نہ تھی، جیسے ”تکلم، تشجع، تکلف، صبر“ وغیرہ، اسی لیے عام تاجر کو عربی میں ”متورق“ نہیں کہتے، اگرچہ اس کے مال میں بھی اضافہ ہوتا ہے، چونکہ عام طور سے اس کے اندر حد درجہ کلفت کا مفہوم نہیں پایا جاتا۔

تورق اصطلاح میں:

فقہاء کی اصطلاح میں تورق کہتے ہیں:

”أن يشتري المرء سلعة بضمن مؤجل، ثم يبيعها بنقد لغير البائع بأقل مما اشتراها به ليحصل بذلك على النقد“ (الموسوع الفقهي، مادة ’ورق‘)۔

(سامان کو ادھار قیمت پر خریدے، پھر بائع (دوکاندار) کے علاوہ کسی اور سے نقد پیسہ لیکر بیچ دے، لیکن یہ نقد پیسے اس سے کم ہوں، جو اس پر ادھار خریدنے کی وجہ سے آئے ہیں، دراصل اس کا مقصد اس (گھائے کے سودے) سے فوری طور سے نقد رقم حاصل کرنا ہوتا ہے)۔

لیکن یہ بات قابل ذکر ہے کہ ”تورق“ کا لفظ فقہاء حنابلہ کے یہاں ہی ملتا ہے، چنانچہ شیخ الاسلام امام ابن تیمیہ فرماتے ہیں:

”وإن كان المشتري يأخذ السلعة فيبيعها في موضع آخر فيشترى بها بمائة، ويبيعها بسبعين لأجل الحاجة إلى الدراهم، فهذه تسمى مسألة التورق“ (فتاویٰ ابن تیمیہ ۱/ ۱۲۳)۔

(مشتري اگر سامان لیتا ہے، اور اسکو دوسری جگہ بیچتا ہے، اس طرح کہ سو میں خرید کر دراہم کی ضرورت کی وجہ سے ستر میں بیچتا ہے، تو اسی کو مسئلہ ”تورق“ کہتے ہیں)۔

خرید و فروخت کے اس طریقہ کو ”تورق“ کہنے کی وجہ یہ بتائی جاتی ہے کہ سامان خریدنے والے کا مقصد چونکہ سامان نہیں، بلکہ اس کے ذریعہ سے نقد ”ورق“ (چاندی) حاصل کرنا ہوتا ہے، اس لیے اس کو تورق کہا جانے لگا، پھر اس لفظ نے توسع اختیار کر لیا، اور اب اس طریقہ سے نقد رقم حاصل کرنے کو بھی ”تورق“ کہا جانے لگا۔

بعض فقہاء شوافع کے یہاں یہ مسئلہ ”زرنقہ“ کے نام سے ذکر کیا گیا ہے، ابو منصور ازہری ثانی اپنی کتاب ”الزہر“ میں لکھتے ہیں:

”وأما ’الزرنقة‘: فهو أن يشتري الرجل سلعة بضمن مؤجل، ثم يبيعها من غير بائعها بالنقد، ثم قال: وهي العينة الجائزة“ (الزہر: مادة ز)۔

(”زرنقہ“ یہ ہے کہ ایک شخص کوئی سامان ادھار خریدے، پھر اسے بائع کے علاوہ

دوسرے سے نقد بیچے، پھر فرمایا کہ یہ جائز عینہ کی شکل ہے)۔
ابن اشیر زرقہ کی تعریف کرنے کے بعد لکھتے ہیں:

”كأنه معرب ”زرنه“ أي ليس المذهب معي“ (النہایۃ فی غریب الاثر ۳/۲۶۷،

انکلیبۃ العلمیہ، بیروت، ۱۳۰۰ھ، ۱۹۷۰م)۔

(گویا کہ یہ ”زرنہ“ کا معرب ہے یعنی میرے پاس سونا نہیں ہے)۔

دوسرے فقہاء کے نزدیک تورق کا ذکر آتا ہے، لیکن اس نام سے نہیں، بلکہ عینہ کے

ضمن میں۔

تورق اور عینہ میں فرق:

تورق اور عینہ میں بنیادی فرق یہ ہے کہ تورق میں جس شخص سے ادھار سامان خرید اگیا ہے، اس سے نہیں بیچا جاتا ہے بلکہ کسی تیسرے شخص سے بیچا جاتا ہے، اور عینہ میں اسی بائع سے بیچا جاتا ہے، گویا عینہ میں چیز اصل بائع ہی کے پاس لوٹ جاتی ہے، جبکہ تورق میں ایسا نہیں ہوتا۔

تورق کا حکم مسالک اربعہ میں — حنابلہ کا مسلک:

فقہاء حنابلہ کے یہاں اس سلسلہ میں تین اقوال ملتے ہیں: ایک قول مطلق جواز کا ہے، دوسرا قول کراہت کے ساتھ جواز کا ہے، تیسرا قول حرمت کا ہے، چنانچہ شمس الدین محمد بن مفلح مقدسی (۶۳۷ھ) لکھتے ہیں:

”ولو احتاج إلى نقد فاشترى ما يساوي مائة بمائتين فلا بأس، نص عليه، وهي التورق، وعنه: يكره، وحرمة شيخنا“ (المفرد لابن مفلح ۱/۲۶۷، باب مسأله اربعہ)۔

(اگر نقد کی ضرورت ہو اور سو کی چیز دو سو میں بیچ دے تو کوئی حرج نہیں، اسی کی وضاحت کی گئی ہے، اور یہی تورق ہے، ان سے ایک قول کراہت کا بھی ہے، ہمارے شیخ نے اس کو حرام قرار دیا ہے)۔

اس سے زیادہ وضاحت کے ساتھ امام مرداوی حنبلی نے لکھا ہے:

”فائدة: لو احتاج إلى نقد، فاشترى ما يساوي مائة بمائة وخمسين، فلا بأس، نص عليه وهو المذهب، وعليه الأصحاب، وهي مسألة التورق، وعنه يكره، وعنه يحرم، اختاره الشيخ تقي الدين، فإن باعه لمن اشترى منه: لم يجز، وهي العينة، نص عليه“ (الإصناف ۷/۳۳۲)۔

(فائدہ: اگر نقد کی ضرورت ہو، اور ایسی چیز جو سو کی تھی ڈیڑھ سو میں خریدی، تو اس میں کوئی حرج نہیں، اس کی صراحت کی گئی ہے، اور یہی اصل مسلک ہے، اور اسی پر اصحاب کا عمل ہے، یہ مسئلہ تورق ہے، امام احمد سے ایک روایت میں مکروہ اور ایک دوسری روایت میں اس کے حرام ہونے کا بھی ذکر ہے، شیخ تقی الدین نے اسی کو اختیار کیا ہے، ہاں اگر اسی شخص سے بیچے جس سے خرید تھا تو جائز نہیں، یہی عینہ ہے، اس کی بھی وضاحت کی گئی ہے)۔

ان عبارتوں سے معلوم ہوا کہ ایک قول حرام کا بھی ہے، اور عینہ متفقہ طور پر جائز نہیں، ہاں یہ ضرور ہے کہ حنابلہ کے یہاں جس قول پر عمل ہے وہ تورق کے جواز کا ہے۔

اسی لیے علامہ بہوٹی نے بغیر کسی اختلاف کے یہ مسئلہ ذکر کیا ہے فرماتے ہیں:

”ولو احتاج إنسان إلى نقد فاشترى ما يساوي مائة بمائة وخمسين، فلا بأس نص عليه، وهي أي هذه المسألة تسمى مسألة التورق“ (كشف القناع عن متن إلتاع ۲۱/۲)۔

(اگر انسان کو نقد کی ضرورت ہو، اور وہ سو کی چیز ڈیڑھ سو میں خریدے، تو اس میں کوئی حرج نہیں، اس کی وضاحت کی گئی ہے، اور اس مسئلہ کو مسئلہ تورق کہتے ہیں)۔

ابن تیمیہ نے اس کو مکروہ قرار دیا ہے جو کہ خود امام احمد کی ایک روایت ہے (دیکھئے فتاویٰ ابن تیمیہ، کتاب الفہم ۶/۵۶۶، ری لڈیشن)۔

امام ابن تیمیہ نے بھی اس معاملہ کی کراہت میں اپنے استاذ ابن تیمیہ کی رائے پسند کی

ہے (دیکھئے: مجلہ مجمع البحوث الفکریة لعاصرة، مقاله: ڈاکٹر نزیہ حماد، ۱۳/ ۲۰۰۷ء)۔

مالکیہ کا مسلک:

مالکیہ کے نزدیک عینہ کا مطلب تو یہی ہے کہ ایک قرض مانگنے والے شخص سے کوئی چیز زیادہ قیمت میں ادھار بیچی جائے، پھر کم قیمت پر نقد رقم دیکر اس سے خود ہی خرید لی جائے تاکہ اس کا فوری کام بن جائے، اور جب ادائیگی کا وقت آئے تو مشتری سے پوری قیمت وصول کی جائے، یہ صورت مالکیہ کے یہاں بھی جائز نہیں (دیکھئے: تہذیب المدونہ، مسئلہ نمبر: ۲۳۵۷-۲۳۵۸)۔ علامہ ابن رشد نے اس کو ”باب فی بیوع الذرائع الربویة“ میں ذکر کیا ہے، گویا ان کے نزدیک ”سما للذریعة“ اسے ممنوع قرار دیا گیا ہے، لیکن توریق کا مسئلہ وضاحت کے ساتھ ان کی کتابوں میں مذکور نہیں، لیکن ضمناً مثالوں میں اس کا ذکر ملتا ہے، شیخ خزشی کی عبارت دیکھئے:

”مثلاً بان یبوعا بعشرة للمحرم، ثم یشتريها بخمسة نقدا فتكدر البیع من الرجلین المذکورین یقال له بیوع الآجال“ (شرح مختصر طویل للحرثی: ۱۵/ ۱۳۳)۔
(مثال کے طور پر کسی چیز کو ماہِ محرم تک کے لیے دس میں ادھار بیچے، پھر اسے پانچ میں نقد خرید لے، تو انہیں دو مذکورہ اشخاص سے بیع کا دوسری بار ہونا ”بیوع الآجال“ (ادھار بیع) کہلاتا ہے)۔

آگے لکھتے ہیں:

”كما لو باعها أولا بعشرة لأجل، ثم جاء إنسان آخر واشتراها بخمسة نقدا، أو لدون الأجل فلا يكون ذلك من بیوع الآجال بالمعنى اللقبی“ (شرح مختصر طویل للحرثی: ۱۵/ ۱۳۳)۔

(جیسے کہ پہلے اسے دس میں ادھار بیچے، پھر ایک دوسرا شخص آئے اور پانچ میں نقد سے خرید لے، یا پہلی مدت سے کم میں، تو لفظی معنی میں یہ بیوع آجال کی قبیل سے نہ ہوگا)۔

علامہ صاوی نے اس کے خرید و فروخت کی ممانعت کے لیے پانچ شرطیں ذکر کی ہیں، ان میں ایک یہ بھی ہے کہ:

”والمشتری ثانيا هو البائع أولا أو وكيله“ (حاشیہ الصاوی علی المشرع ص ۸۳۲/۱) (دوبار خریدنے والا وہی ہو جس نے پہلے بیچا تھا یا اس کا وکیل)۔

الغرض ان کے نزدیک بھی اگر دوبارہ خریدنے والا بائع اول نہ ہو تو یہ بیع جائز ہے، اور یہی تورق کی حقیقت ہے۔

شافعیہ کا مسلک:

امام شافعی کے نزدیک ”بیع عینہ“ ممنوع نہیں ہے، امام نووی لکھتے ہیں:

”لیس من المناهی بیع العینة“ (روضة الطالبین وعمدة المفتیین ص ۲۲۹/۱) (بیع عینہ ممنوع معاملات میں نہیں ہے)۔

ہاں بعض فقہاء شوافع نے اس قسم کی خرید و فروخت کو معمول بنالینے سے منع فرمایا ہے اور اس صورت میں بیع عینہ میں ہونے والے دونوں عقدوں کو باطل قرار دیا ہے۔

امام نووی فرماتے ہیں:

”وقد حکى الرافعی أن بالمنع أفتى الأستاذ أبو إسحاق و الشيخ أبو محمد إذا صار ذلك عادة فيبطل العقدان جميعا“ (المجموع ص ۱۰۷/۱۵۷)۔

(رافعی نے نقل کیا ہے کہ استاذ ابو اسحاق اور شیخ ابو محمد نے فتویٰ دیا ہے کہ جب عادت بن جائے تو دونوں عقد باطل ہو جائیں گے)۔

شمس الدین ربی (۱۰۰۴ھ) نے اسے مطلق مکروہ لکھا ہے:

”قد يكره كبيع العينة و كل بيع اختلف في حله كالحيل المخرجة من الربا“ (نہایۃ المحتاج ص ۱۲/۱۲، نیز دیکھئے حاشیہ التحمل باب فيما نهي عن من الربا ص ۱۰۷/۳۵۲)۔

(اور کبھی بیع مکروہ ہوتی ہے جیسے کہ بیع عینہ اور اسی طرح ہر وہ بیع جسکے حلال ہونے میں

اختلاف پایا جاتا ہے، مثلاً سود سے نکالنے والے حیلے)۔

اگرچہ امام نووی نے حتمی رائے جواز ہی کی قائم کی ہے، اور اس قسم کی آراء کے سلسلہ میں لکھا ہے:

”فإنه مخالف صريح كلام الشافعي، فإنه قال: وعادة وغير عادة سواء“ (المجموع ۱۰/۱۵۵)۔

(یہ امام شافعی کے فرمان کے بالکل مخالف ہے، چونکہ انہوں نے فرمایا: عادت اور غیر عادت دونوں کا حکم برابر ہے)۔

امام ابن حزم ظاہری کی بھی یہی رائے ہے (المحلی ۳۸۷/۹ مسئلہ نمبر: ۱۵۵۸)۔

جب شوائع کے نزدیک عینہ جائز ہے جس کے حرام ہونے پر ائمہ ثلاثہ کا اتفاق ہے، تو تورق بدرجہ اولیٰ جائز ہونا چاہیے، چونکہ اس عقد کو عقد جدید قرار دینا زیادہ واضح اور قابل فہم ہے۔

حنفیہ کا مسلک:

احناف کا مسلک بھی بیع عینہ کے سلسلہ میں یہی ہے کہ وہ جائز نہیں ہے، علامہ مرغینانی فرماتے ہیں:

”ومن اشتری جاریة بألف درهم حالة أو نسئیة فقبضها ثم باعها من البائع بخمس مائة قبل أن ينقذ الثمن الأول لا يجوز البيع الثاني“ (ہدایۃ مع الفتح ۱۶/۳۵۷-۳۵۸)۔

(جس شخص نے کوئی باندی ایک ہزار درہم میں نقد یا ادھار خریدی اور اس پر قبضہ کر لیا، پھر بائع سے ہی پانچ سو درہم میں پہلا ثمن ادا کرنے سے پہلے بیچ دیا تو دوسری بیع جائز نہیں ہوگی)۔

علامہ ابن ہمام اس کے دلائل فراہم کرنے کے بعد مذکورہ بیع میں جواز کی چند شکلیں

ذکر کرتے ہیں، جن میں ایک یہ بھی ہے کہ:

”بخلاف ما لو باعه المشتري من غير البائع فاشتراه البائع منه؛ لأن

اختلاف الأسباب يوجب اختلاف الأعيان حكما“ (فتح القدير ۱/۹۳۳)۔

(ہاں اگر مشتری بائع کے علاوہ کسی اور سے بیچے، پھر بائع اس سے خرید لے (تو جائز

ہے) چونکہ اسباب کے بدلنے سے اشیاء کے حکم میں بھی تبدیلی آتی ہے)۔

علامہ شامی نے بیع عینہ کی کئی تعریفیں کی ہیں، وہ تعریف جس میں پہلے بیچنے والے کے

پاس سامان نہ لوٹتا ہو اسے جائز لیکن افضلیت کے خلاف قرار دیا ہے، لکھتے ہیں:

”فإن لم يعد كما إذا باعه المديون في السوق فلا كراهة فيه، بل

خلاف الأولى“ (رد المحتار ۷/۳۱۶)۔

(اگر بائع کے پاس نہ لوٹے، جیسے کہ مقروض (وہی شخص جس نے مجبوری میں صرف

اس لیے سامان خرید اتھاتا کہ اس کو کہیں دوسری جگہ بیچ کر نقد رقم حاصل کرے) بازار میں بیچ دے

تو کوئی کراہت نہیں ہے، بلکہ خلاف اولیٰ ہے)۔

یہ فیصلہ دراصل علامہ ابن ہمام نے ایک طویل مناقشہ کے بعد کیا ہے، علامہ شامی نے

انہیں کے حوالہ سے نقل کیا ہے۔

اگرچہ امام محمد نے بیع عینہ کی سخت مذمت کی ہے فرماتے ہیں:

”هذا البيع في قلبي كأمثال الجبال ذميم اخترعه أكلة الربا“ (رد المحتار

۷/۵۳۳)۔

(اس بیع کی قباحت میرے دل میں پہاڑ کی طرح ہے، سود خوروں نے اس کو جنم

دیا ہے)۔

اور ظاہر ہے کہ امام محمد کی مذمت عام ہے، لیکن احناف کی تصریحات سے معلوم

ہوتا ہے کہ یہ اس شکل کے ساتھ خاص ہے جس میں چیز اصل بائع کے پاس براہ راست لوٹ کر

آتی ہو، اگر ایسا نہ ہو تو پھر جائز ہونا چاہیے، اور اسی کو تورق کہتے ہیں، افضلیت کے خلاف اس لیے ہے کہ ایک ضرورت مند کو قرض حسن دینا اجر و ثواب کا کام ہے، لیکن کسی پر بھی اضطراری حالت کے سوا کسی کو عام حالات میں قرض دینا افضل ضرور ہے، واجب نہیں ہے۔

تورق اسلامی مالیاتی اداروں میں:

اسلامک فقہ اکیڈمی (سعودی عرب) نے اپنے سترہویں فقہی سمینار (۱۳-۱۴/۱۲/۲۰۰۳ء) میں اسلامی مالیاتی اداروں (Islamic finance institutions) میں جاری تورق کا تعارف اس طرح کر لیا ہے:

”قیام المصرف بعمل نمطي يتم فيه ترتيب بيع سلعة ”ليست من المذهب أو الفضة“ من أسواق السلع العالمية أو غيرها، على المستورق بضمن أجل، على أن يلتزم المصرف - إما بشرط في العقد أو بحكم العرف والعادة - بأن ينوب عنه في بيعها على مشتر آخر بضمن حاضر، وتسليم ثمنها للمستورق“ (حوالہ: التمول بالتورق للذكتور علي أحمد السالوس، ص ۱۰۸، دار الشفاء - قطر)۔

(بینک کا حسب دستور اس انداز کی کوشش کرنا کہ وہ سونے اور چاندی کے علاوہ کوئی اور سامان تجارت عالمی منڈیوں یا کہیں اور سے خرید کر ادھار قیمت پر مستورق (تورق کا معاملہ کرنے والے) سے بیچ دے، نیز - عقد میں شرط لگائی گئی ہو یا عرف و عادت کی بنیاد پر - بینک پر یہ لازم ہو کہ وہ مستورق کی طرف سے کسی اور مشتری کو وہ سامان نقد رقم پر بیچ کر قیمت مستورق کے حوالہ کرے)۔

عام طور سے اسلامی مالیاتی اداروں (IFA) میں تورق کا یہی نظام جاری ہے، ہاں اس کے علاوہ بھی ان میں ”تورق“ کے کئی طریقے رائج ہیں، ان سب کی تفصیلات ذیل میں ذکر کی جاتی ہیں:

۱- پہلی شکل تورق حقیقی کی ہے جس کا ذکر تفصیل سے اوپر آیا، اور بینک میں اس کی عملی

صورت یہ ہوتی ہے کہ ایک شخص بینک سے ادھار کوئی سامان خریدتا ہے، پھر کہیں تیسرے فریق (Third party) سے اسے نقد فروخت کرتا ہے تاکہ اس کو اس کی ضرورت کی رقم حاصل ہو سکے۔

اس تورق کا حکم:

اگر درج ذیل شرطیں پائی جائیں تو یہ شکل بالکل جائز ہے:

۱- بینک جو سامان اپنے متورق (Cleint) کو فروخت کرے وہ پہلے شرعا اس کے قبضہ میں آ گیا ہو۔

۲- خود سامان خریدنے والے شخص نے بھی شرعی قبضہ کے بعد ہی وہ سامان فروخت کیا ہو۔

۳- خریدار نے وہ سامان ایسے شخص (یا کمپنی) کو فروخت کیا ہو، جو سامان کے اس تک پہنچنے میں فریق نہ رہا ہو، تاکہ بیع عینہ میں نہ پڑ جائے جو کہ شرعا ممنوع ہے، چنانچہ بینک نے وہ سامان اگر کسی مالیاتی ادارہ سے فائننس کرا کے اسے بیچا ہو تو گاہک کے لیے یہ درست نہیں کہ وہ بینک سے یا اسی سابقہ مالیاتی ادارہ سے بیچے۔

۴- اگر گاہک خود اس سامان کو صحیح قیمت پر نکالنے کی صلاحیت نہیں رکھتا، اور بینک کو سامان بیچنے کے لیے وکیل بنانا ہے، تو ان شرطوں کے ساتھ درست ہے کہ بینک ایسے شخص یا ادارہ سے بیچے جس کا تورق والے عقد سے کوئی تعلق نہ ہو، اور بینک نے پہلی مرتبہ سامان بیچتے وقت یہ شرط نہ رکھی ہو کہ بینک کو سامان بیچنے کا وکیل بنانا ضروری ہے، بلکہ وکالت کا عقد پہلے والے عقد کے بعد بالکل جداگانہ طریقہ پر ہوا ہو، یہی رائے رابطہ عالم اسلامی کے ماتحت کام کرنے والی اکیڈمی ”مجمع الفقہ الاسلامی“ نے بھی قائم کی ہے (قرارات المجمع الفقہی الاسلامی، ص ۳۲۱-۳۲۲-۱۳۲۱ھ)۔

سعودی عرب کی فتویٰ کمیٹی ”اللجنة العلمية للبحوث والافتاء“ نے بھی اس

کے جواز فتویٰ دیا ہے (دیکھئے اللجدة العلمية للبحوث العلمية والإفتاء: ۲۳۳/۱۵، سوال: ما الفرق بين بيع التسبیط و مسألة التورق)۔

گویا یہ ایک سادہ سا معاملہ ہے کہ بینک سود ادھار خرید کر دے، اور خریدار کہیں دوسری جگہ اس کو بیچ کر اپنی ضرورت پوری کرے، اور ایک متعین مدت پوری ہونے پر بینک کی ادھار قیمت اسے ادا کر دے۔

لیکن موجودہ بینکوں میں عقد تورق کے ساتھ توکیل (وکیل بنانے) کی چند ایسی قسمیں پائی جاتی ہیں، جن کی وجہ سے عقد خالصہ حلال اور جائز نہیں رہ پاتا، مثلاً جب خریدار تورق کی بنیاد پر بینک سے ادھار کوئی چیز خریدنا چاہتا ہے تو بجائے اسکے کہ بینک اپنے کسی کارکن کے ذریعہ اسے خرید کر کے اس شخص کو دے، خود تورق کرنے والے شخص کو ہی بینک رقم فراہم کر دیتا ہے کہ تم بازار سے خرید لو، اور پھر اسے کسی سے بیچ لو، گویا بینک اسے مستورق ہونے کے ساتھ ساتھ ”وکیل بالشراء“ (خریدنے کا وکیل) بھی بنا لیتا ہے، تورق کے ساتھ اس توکیل کا پیوند لگانا آم کے درخت میں نیم کی بیل لگانے کے مترادف ہے، چونکہ تورق کرنے والا بینک سے کم رقم لیتا ہے، اور مدت پوری ہونے پر زیادہ رقم واپس کرتا ہے، اگرچہ وہ قرضدار کی حیثیت سے نہیں بلکہ ”وکیل بالشراء“ کی حیثیت سے لیتا ہے، اس طرح گویا یہ معاملہ ایک سودی معاملہ (Usurious dealing) سے قریب ہو جاتا ہے، چونکہ اگر وہ شخص سامان بینک کی وکالت میں خرید کر پھر خود ہی اپنے لیے اسے خرید لیتا ہے، اور بینک کے پاس جا کر الگ سے کوئی عقد بیع نہیں کرتا ہے تو یہ طریقہ بالکل نام درست ہے، چونکہ خریدنے کا وکیل خریدنے اور بیچنے دونوں عمل کا حق نہیں رکھتا۔

علامہ زیلیعی لکھتے ہیں:

”بخلاف البيع فإنه لا يتولى فيه الواحد طرفي العقد“ (بخلاف بیع کہ

ایک آدمی عقد میں طرفین کا کام نہیں سنبھال سکتا)۔

اس کی وجہ یہ بیان کی ہے:

”إن الحقوق في البيع تتعلق بالوكيل فلو تولی الواحد طرفي البيع أفضی إلى التناهي“ (تمیز الحقائق ۱۹۹۷ء، باب شروط الكا ح و اركانہ۔)
(چونکہ بیع میں حقوق کا تعلق وکیل سے ہوتا ہے، تو اگر ایک آدمی بیع میں طرفین کی ذمہ داری سنبھال لے تو تضاد پیدا ہوگا)۔

ہاں اگر متورق سامان خریدنے کے بعد بینک سے رجوع کرتا ہے، اور از سر نو اسی سامان کو بینک سے خریدنے کے لیے دوبارہ ایجاب و قبول کرتا ہے، تو بھی جائز ہونے کے باوجود یک گونہ کراہت سے خالی نہیں، چونکہ بینک نے متورق کو اسی کی ضرورت کے لئے ”وکیل بالشراء“ بنایا تھا، مال کو بینک کے حوالہ تو برائے نام کیا گیا، شریعہ ایڈوائزری بورڈ کو ایسے تعامل سے روکنا ضروری ہے۔

بینکوں میں تو وکیل کی ایک دوسری شکل بھی پائی جاتی ہے اور وہ یہ کہ ایک شخص بینک سے ادھار کوئی چیز خریدتا ہے، پھر بینک کو ہی اسے بازار میں بیچنے کا وکیل بنا دیتا ہے، یا تو اس لیے کہ اس کو بڑے بازاروں میں خرید فروخت کا زیادہ تجربہ نہیں ہوتا یا اس لیے کہ بینکوں کا یہی طریقہ کار ہے، پھر بینک اسے بازار میں بیچ کر قیمت پہلے خریدار کے حوالہ کرتا ہے، پہلی مرتبہ بینک نے سامان اسے بائع کی حیثیت سے دیا تھا، اور اس وقت قیمت وکیل بالبیع (بیچنے کے وکیل) کی حیثیت سے دے رہا ہے، اگر تو وکیل پہلی بیع کے وقت ہی شرط ہو تو یہ درست نہیں چونکہ بیع میں وکالت کی شرط لگانے سے بیع فاسد ہو جاتی ہے، اور اگر شرط نہ ہو تب بھی کراہت سے محفوظ نہیں چونکہ بینک اور متورق کے درمیان معاملہ کا بالآخر یہی نقشہ بنے گا کہ بینک نے اس کو مثلاً دس ہزار روپے سامان بیچ کر حوالہ کئے، اور اس سے پہلی مرتبہ بیچنے کی ادھار قیمت بارہ ہزار وصول کئے، ہاں صرف فرق یہ ہو رہا ہے کہ دوسری مرتبہ وہ مشتری (متورق) کا وکیل تھا، لیکن اس دقیق فرق سے یہ معاملہ سود کے شبہ سے باہر نہیں نکل سکتا، اور جس طرح سودی کاروبار منع ہے، اسی

طرح کاروبار میں سود کا شبہہ بھی بچنے کی چیز ہے۔

۲۔ بینکوں میں تورق کی دوسری قسم ”تورق منظم“ کہلاتی ہے جس کا اجمالی تذکرہ توکیل کے ضمن میں ابھی گذرا، اور اس کی عملی شکل یہ ہوتی ہے کہ ایک شخص کسی اسلامی بینک سے ادھار کوئی سامان خریدتا ہے، اور قبضہ سے پہلے ہی بینک کو سامان بیچنے کا وکیل بنا دیتا ہے، اور کبھی تو بینک اتنی زحمت بھی نہیں اٹھاتے بلکہ جس سے خریدار Client کے لیے سامان خریدنا ہوتا ہے اسی سے کہہ دیتے ہیں کہ میرے خریدار کے لیے فلاں سامان بیچ دو، عام طور سے یہ معاملہ ایسے بڑے سامانوں میں ہوتا ہے کہ اس مارکیٹ میں قدم رکھنا بھی خریدار کے بس کا نہیں اور اگر ہمت کرنا بھی ہے تو سخت ترین خسارہ سے دوچار ہونے کا اندیشہ ہوتا ہے، مثلاً بڑی بڑی گاڑیاں اور کمپنیوں کی مشنریاں وغیرہ، اس لیے متورق بینک کے اختیار دینے کے باوجود وہ ہر حال میں بینک ہی کے ذریعہ اسے فروخت کروانا چاہتا ہے، اور بینک کبھی تو خود کبھی اپنے ڈیلر کو سامان کہیں اور بیچ کر رقم دینے کا ذمہ دار بناتا ہے، اور یہ رقم پھر وہ خریدار کے حوالے کرتا ہے، اور ایک مدت کے بعد اسی پر بڑھا کر لیتا ہے، اکثر فقہی اداروں نے اس طریقہ تورق کو ناجائز قرار دیا ہے۔

یہ عقیدہ صراحتاً رباً (سود) پر مبنی ہے، چونکہ متورق نے سامان پر قبضہ تو کجا سامان کو دیکھا تک نہیں، اس کو تو صرف نقد رقم حاصل ہوئی اور اسی کو ایک مدت کے بعد اضافہ کے ساتھ اسے ادا کرنا ہے، متورق کا کردار صرف چند دستاویزات پر دستخط کے علاوہ اس معاملہ میں کچھ بھی نہیں ہوتا، جس میں یہ لکھا ہوتا ہے کہ وہ سامان کا مالک ہو گیا، اور اسی کے فائدہ کے لیے بیچا گیا، اس طرح زر نقد (Cash) اس کے اکاؤنٹ میں منتقل ہو جاتا ہے، جبکہ قبضہ سے پہلے سامان بیچنا جائز نہیں، حضرت حکیم بن حزام کی روایت ہے کہ فرماتے ہیں:

”قلت: یا رسول اللہ! إني أشترى ببوعا، فما يحل لي منها وما يحرم

علي، قال: فإذا اشتريت ببعاء فلا تبعه حتى تقبضه“ (مسند أحمد، ۱۳۷۷۷)۔

(میں نے کہا: اے اللہ کے رسول! میں خرید کر بوعا کرتا ہوں، ان میں میرے لیے

حلال کیا ہے، حرام کیا ہے؟ آپ ﷺ نے فرمایا: جب بھی تم کوئی چیز خریدو تو اس پر جب تک قبضہ نہ کر لو اسے نہ پیو۔

تورق عکسی:

اسلامی بینکوں میں تورق کی ایک شکل ”تورق عکسی“ کے نام سے بھی مشہور ہے، بعض حضرات اس کو ”مراجمہ عکسیہ“ یا ”مقلوب اتورق“ وغیرہ بھی کہتے ہیں، عموماً اس کے طریقہ کار کے دو مرحلے ہیں:

۱- متورق کسی متعین سامان کے خریدنے کے لیے بینک کو اپنا وکیل بنا دیتا ہے اور بینک کو فوری قیمت ادا کر دیتا ہے۔

۲- اس کے بعد بینک سامان کو ادھار قیمت اور اس پر مزید کچھ فائدہ بڑھا کر جو بھی اس کے اور متورق کے درمیان طے ہو جائے، متورق سے ہی بیچ دیتا ہے۔

بیچ پوچھئے تو اس میں اور تورق منظم میں کوئی فرق نہیں، رابطہ عالم اسلامی کی فقہ اکیڈمی نے اس کی درجہ ذیل وجوہات بیان کی ہیں:

۱- یہ مسئلہ ناجائز عینہ سے مشابہ ہے، چونکہ فروخت کردہ سامان مقصود اصلی نہیں کہ اس کو سامان کا حکم دیا جائے، بالخصوص اس لیے بھی کہ بینک پیشگی ہی متورق سے یہ طے کر لیتا ہے کہ وہ سامان اسی کو بیچے۔

۲- یہ معاملہ اسلامی سرمایہ کاری کے مقصد کے خلاف ہے، چونکہ اسلامک فائننس کا مقصد فائننس کو حقیقی سرگرمیوں سے مربوط کرنا ہے، اور اسی سے حقیقی اقتصادی خوشحالی کی راہیں ہموار ہو سکتی ہیں، اس طرح کے پر بیچ معاملات سے نہیں جن کا مقصد کسی طرح فائدہ اچک لیما ہو، اور اس طرح یہ دعویٰ ہو کہ ہم نے اپنے ادارہ کو اس طریقہ کار سے الگ کر دکھایا جو رسمی بینکوں (Conventional Banks) نے اپنا رکھا ہے۔ (بحوالہ مقالہ - عنوان: اتورق حقیقیہ و انواعہ

لڈکٹور (برہم فاضل الدبوی)۔

سوالنامہ میں مذکورہ صورت یعنی ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھا خرید کرتا ہے، اور اسے ”ب“ سے ایک لاکھ روپے میں فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے، اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے ہی دس ہزار روپے نفع حاصل ہوتا ہے۔

ظاہر ہے کہ اگر ”ب“ بینک سے منسلک ادارہ نہ ہوتا تو وہ تورق کی جائز شکل ہے، جس کا ذکر تفصیل سے اوپر آچکا ہے، اور اگر ”ب“ بینک ہی کا وکیل ہے، تو گویا بینک ہی سے دوبارہ کم قیمت پر لوہا فروخت کیا گیا، چونکہ وکیل کا خریدنا مؤکل ہی کی طرف منسوب ہوگا، احمد بن غنیم نرادی مالکی نے بیوع آجال (ادھار بیع و شراء) کے تحت وضاحت کے ساتھ لکھا ہے:

”لأن كلاً إنما يشتري بطريق الوكالة فهو كمشراء البائع لنفسه“
(الفواکیر الدوائی علی رسالۃ ابی زید فیروانی ۶۸/۶۶)۔

(چونکہ وکیل، عبدماذون وغیرہ) ہر ایک وکالت ہی کے طریقہ سے خرید رہا ہے، ان کا خریدنا گویا بائع کا خود اپنے لیے خرید کرنا ہے)۔

اور یہ وہی عینہ ہے جس سے حدیث میں منع کیا گیا ہے، حضرت عبد اللہ بن عمرؓ نبی کریم ﷺ سے روایت کرتے ہیں کہ آپ نے فرمایا:

”إذا تباعتم بالعینة وأخذتم أذنان البقر ورضیتم بالزرع وترکتکم الجهاد فی سبیل اللہ سلط اللہ علیکم ذللاً لا ینزعہ حتی ترجعوا إلی دینکم“
(أبورداد: ۳۰۰۳)۔

(جب تم عینہ کرنے لگو گے اور گائے کی دم کے پیچھے چلو گے) جبکہ تم کبھی گھوڑ سواری کرتے تھے) اور کاشت کاری پر بس کر لو گے، اور جہاد چھوڑ دو گے، (یعنی جس زمانہ میں جہاد فرض ہو) تو اللہ تعالیٰ تم پر ایسی ذلت و کبت مسلط فرما دے گا، کہ جب تک تم اپنے دین کی طرف

لوٹ نہ جاؤ، ختم نہ فرمائے گا۔

اسی طرح حضرت عبداللہ بن عباس سے بھی ایک روایت ہے:

”أن رجلا باع من رجل حريرة بمائة، ثم اشتراها بخمسين، فسئل ابن عباس عن ذلك فقال: دراهم بدراهم متفاضلة دخلت بينهما حريرة“ (تاوی ابن تیمیہ ۲۵۵/۲۹)۔

(کہ ایک شخص نے کسی سے سو روپے میں حریرہ بیچا، پھر اس کو پچاس روپے میں خرید لیا، حضرت ابن عباسؓ سے اس کے بارے میں پوچھا گیا تو آپ نے فرمایا، دراہم کو دراہم سے اضافہ کے ساتھ بیچا گیا، اور ان دونوں کے بیچ حریرہ داخل ہو گیا)۔
یہی صورت یہاں بھی پائی جاتی ہے، کہ قرض پر فائدہ وصول کیا گیا، بیچ میں لوہے کو واسطہ بنا لیا گیا۔

سادہ تورق کی شکل بھی جائز ہونے کے ساتھ ساتھ کوئی بہتر اور نتیجہ خیز طریقہ نہیں ہے، اور قرض حسن دینا ہی اصل اسلامی اصول ہے، لیکن تورق کے یہ پر بیچ معاملات تو کسی صورت جائز نہیں بینکوں کے تورق کے سلسلہ میں ڈاکٹر وہبہ زحیلی نے شیخ صالح کامل چیرمین آف اسلامک بینکنگ بورڈ کا یہ ریمارک نقل کیا ہے، جو حرف بہ حرف بیچ ہے اور اس کو ہم ”وشہد شاہد من اہلہا“ (گھر کا گواہ گھر کے خلاف) کہہ سکتے ہیں، کہتے ہیں:

”عمليات التورق المصرفي أقدر بوضوح أنها من الناحية الإجرائية والشكلية و آثارها الكلية على الاقتصاد المحلي لا تفتقر عن التعامل بالفائدة قييد أنملة“ (تفہیم الفقہ والفکر المعاصر، ص ۲۶۷، دار الفکر، دمشق)۔

میرا اندازہ ہے کہ بینکوں میں جاری تورق کے معاملات اپنی ظاہری شکل و صورت، کاروائیوں (transaction) اور مقامی معاشیات پر اپنے مجموعی اثرات کے اعتبار سے سودی معاملات سے انگلی کے پورے برابر بھی الگ نہیں۔

حقیقی اور مروج تورق کی حقیقت اور حکم

منشی محمد عارف رضا اللہ القاسمی ☆

اسلام نے ربا اور ربا سے جڑے ہوئے تمام معاملات کو حرام قرار دیا ہے، جبکہ مال والے اپنے مالوں میں اضافہ چاہتے ہیں، اس لئے قرض کو نفع بخش بنانے کے لئے مختلف تدبیریں اور حیلے اختیار کئے گئے، تاکہ اسلامی اصول کے مطابق قرض خواہ کی ضرورت بھی پوری ہو اور قرض دہندہ کو نفع بھی حاصل ہو، تاکہ قرض دینے میں اس کی دلچسپی باقی رہے۔ اس سلسلے میں جو تدبیریں اختیار کی گئیں ان میں سے بہت سی تدبیریں بظاہر ربا تو نہ رہیں لیکن ربا سے پاک بھی نہ رہیں، اور ربا سے بچنے کا اہتمام کرنے والے لوگوں نے بھی اسے ربا سے پاک سمجھ کر اختیار کر لیا، اس طرح رسول اللہ ﷺ کی یہ پیشین گوئی پوری ہوئی کہ بہت سے لوگ ربا سے تو بچیں گے لیکن ربا کے غبار سے نہیں بچیں گے (سنن ابوداؤد: ۲۸۹۳)۔

زیر بحث مسئلہ ”تورق“ بھی ربا سے بچنے والی تدبیروں میں سے ایک ہے، اور اس کی صورتوں میں بھی کچھ ایسی تبدیلیاں کی گئیں اور تورق کے نام پر ایسے طریقوں کو اختیار کیا گیا کہ اس میں بھی جائز اور ناجائز صورتیں پیدا ہو گئیں۔

تورق کی تعریف:

تورق کی تعریف فقہاء بالخصوص فقہاء حنابلہ کے کلام میں اس طرح کی گئی ہے:

”أن يشتري سلعة نسيئة ثم يبيعها نقدا لغير البائع بأقل مما اشتراها به“

لیحصل علی النقد“ (الموسوع الفقہیہ ۱۳/۱۳، کشاف القناع ۳/۱۸۶، لفروع ۳/۱۷۱، شرح ابن قیم علی ابی داؤد ۵/۱۰۸)۔

(کوئی شخص کوئی سامان کسی سے ادھار خریدے، پھر اسے بائع کے علاوہ کسی اور سے اس رقم سے کم میں جتنے میں اس نے اس سے خریداہے بیچ دے، تا کہ اسے نقد رقم حاصل ہو جائے)۔ شیخ و بہ زحیلی نے اس کی تعریف ان الفاظ میں کی ہے:

”بیع التورق : هو أن يشتري الشخص السلعة إلى أجل ثم يبيعها لغير بائعها الأول نقدا في الحال وياخذ ثمنها بقصد الحصول على الدراهم“ (الاسلامی وادلہ ۵/۱۳۳)۔

(بیع تورق یہ ہے کہ انسان کسی متعین مدت کے لئے سامان ادھار خریدے، پھر اسی وقت دراہم حاصل کرنے کی خاطر اس سامان کو بائع اول کے علاوہ کسی اور سے نقد فروخت کر دے اور اس کی قیمت لے لے)۔

ان تعریفوں سے یہ بات ظاہر ہوتی ہے کہ بیع عینہ اور تورق میں فرق ہے، وہ یہ کہ بیع عینہ میں مشتری ثانی بائع اول ہی ہوتا ہے، جبکہ اس میں بائع اول کے علاوہ کسی اور سے مال کو فروخت کیا جاتا ہے۔ الموسوع الفقہیہ میں مذکور ہے:

”ولا صلة بين التورق وبين العينة الا في تحصيل النقد فيهما ، لأن العينة لا بد فيها من رجوع السلعة الى البائع الأول بخلاف التورق ؛ فإنه ليس فيه رجوع العين إلى البائع ، انما هو تصرف المشتري فيما ملكه كيف شاء“ (الموسوع الفقہیہ ۱۳/۱۳)۔

(تورق اور عینہ کے مابین بجز (مقصد) حصول نقد کے کوئی تعلق ہی نہیں ہے، اس لئے کہ عینہ میں بائع تک سامان کی واپسی ضروری ہے، برخلاف تورق کے؛ اس لئے کہ اس میں بائع تک سامان کی واپسی نہیں ہوتی، وہ تو صرف مشتری کا اپنی ملکیت میں اپنی مرضی کے موافق تصرف ہے)۔

تورق کا حکم:

اور جب تعریف کے اعتبار سے دونوں کی حقیقت میں فرق ہے تو حکم میں فرق کا ہونا واضح ہے، چنانچہ جہاں فقہاء نے بیع عینہ کو ناجائز قرار دیا ہے وہیں تورق کی شکل کو تورق کے نام سے موسوم کر کے یا اس نام سے موسوم کئے بغیر اکثر فقہاء نے اسے جائز قرار دیا ہے، البتہ بعض فقہاء مثلاً امام محمد بن حسن شیبانی، علامہ ابن تیمیہ رحمہم اللہ وغیرہ نے ”الأمور بمقاصدھا“ پر نظر کرتے ہوئے اسے ناجائز یا مکروہ قرار دیا ہے (علامہ ابن تیمیہ کی طرف اس کی کراہت کی نسبت ان سے منقول امام روایت کے مطابق ہے البتہ الفتاویٰ الکبریٰ کی تفصیلی عبارت جو اگلی سطروں میں مذکور ہے، اس سے ان کے نزدیک بھی اس کے جواز کا اثبات ملتا ہے)، کیونکہ اس میں مقصود اس سامان کو خریدنا نہیں ہوتا ہے بلکہ مقصود رقم کو حاصل کرنا ہوتا ہے، لیکن اس معاملہ کی حقیقت پر غور کرنے سے اس میں جواز کا پہلو ہی راجح معلوم ہوتا ہے، اس لئے کہ اس میں الگ الگ دو معاملے ہوتے ہیں، پہلا معاملہ ایک شخص سے عام قیمت سے زائد قیمت پر ادھار خریدنے کا ہوتا ہے اور یہ جائز ہے گرچہ کہ اس میں عام قیمت سے زیادہ قیمت متعین ہوتی ہے، کیونکہ ادھار کی شکل میں نقد کے بالتقابل قیمت کا زیادہ ہونا بھی جائز ہے (لا مساواة بين النقد والسبئية؛ لأن العين خير من العین، والمعجل أكثر قيمة من المؤجل) (بدائع ۱۸۷/۵)، اور دوسرا معاملہ دوسرے شخص سے نقد بیچنے کا ہوتا ہے، یہ دونوں معاملے چونکہ ایک ہی شخص سے نہیں ہوتے؛ اس لئے اس پر نہ تو ربا کا اطلاق ہو سکتا ہے اور نہ ہی اس وعید کا اطلاق ہو سکتا ہے جس کی اطلاع ام المؤمنین حضرت عائشہؓ نے حضرت زید بن ارقم کو دی، ایک خاتون نے حضرت عائشہؓ سے کہا کہ میں نے زید بن ارقم کے ہاتھ ایک غلام آٹھ سو درہم میں ادھار بیچا پھر ان سے ہی اس کو چھ سو درہم میں نقد خرید لیا، تو حضرت عائشہؓ نے فرمایا: زید بن ارقم کو بتادو کہ اگر انہوں نے اس معاملہ سے توبہ نہ کیا تو انہوں نے اس جہاد کا ثواب ضائع کر دیا جو انہوں نے رسول اللہ ﷺ کی معیت میں کیا تھا، آپ نے بہت ہی بری چیز خریدی اور بہت ہی بری چیز فروخت کی (مسند ابن جعد، حدیث نمبر ۳۹۱، حدیث صحیح)۔

چونکہ حقیقی تورق کے دو مختلف شخص سے خرید فروخت کے دونوں معاملے مستقلاً درست ہیں؛ اس لئے اس کو بھی درست سمجھا جانا راجح معلوم ہوتا ہے، اور بیع عینہ کی طرح اس میں بھی حصول نقد کے مقصود ہونے کی وجہ سے اس کو ناجائز یا مکروہ کہنا بھی درست نہیں ہے، اس لئے کہ بہت سے متفقہ طور پر جائز معاملات میں بھی حصول نقد مقصود ہوتا ہے۔

نیز سود سے بچنے کی اس طرح کی تدبیر کے جواز کی نصوص سے بھی تا سید ہوتی ہے، مثلاً ایک صحابی کو رسول اللہ ﷺ نے بحیثیت عامل خیبر بھیجا، وہ وہاں سے اپنے ساتھ عمدہ قسم کے کھجور لے کر آئے تو رسول اللہ ﷺ نے ان سے پوچھا کہ کیا خیبر کے سارے کھجور ایسے ہی ہیں؟ انہوں نے کہا: نہیں، بلکہ میں نے ایک صاع اچھا کھجور دو صاع کے بدلے اور دو صاع تین صاع کے بدلے میں لیا ہے، تو رسول اللہ ﷺ نے فرمایا: ایسا مت کرو، بلکہ مکمل کھجور کو دراہم کے عوض فروخت کر دو، پھر دراہم کے ذریعہ اچھے کھجور خریدو (صحیح بخاری ۲۰۵۰۵)۔

براہ راست دو صاع کھجور کے بدلے ایک صاع اچھا کھجور لینا چونکہ ربا تھا؛ اس لئے رسول اللہ ﷺ نے اس سے اجتناب کا حکم دیا، اور اچھے کھجور کے حاصل کرنے کی ترکیب یہ بتائی کہ عام کھجور کو پہلے دراہم کے ذریعہ بیچا جائے اور پھر ان دراہم کے ذریعہ اچھے کھجور خریدے جائیں، گرچہ عام کھجور کو دراہم کے ذریعہ بیچنے کا مقصد اچھے کھجور کا حاصل کرنا ہی ہے، مگر مقصد پر نظر کرتے ہوئے اسے ناجائز کہنے کے بجائے معاملہ کی صورت پر نظر کرتے ہوئے آپ ﷺ نے اسے جائز قرار دیا، اس سے یہ بات سمجھ میں آتی ہے کہ تورق میں گرچہ مقصد حصول نقد ہی ہے، لیکن مقصد کا اعتبار کرنے کے بجائے صورت معاملہ پر نظر کرتے ہوئے اسے جائز کہنا چاہئے۔ فقہاء احناف میں سے امام ابو یوسف بھی اس کے جواز کے قائل ہے۔ علامہ شامی لکھتے ہیں:

وقال أبو يوسف: لا يكره هذا البيع لأنه فعله كثير من الصحابة
وحملوا على ذلك ولم يعدوه من الرباء (رد المحتار ۳۲۵/۵)۔

(امام ابو یوسف نے فرمایا: یہ بیع مکروہ نہیں ہے؛ اس لئے کہ بہت سے صحابہ نے یہ معاملہ کیا ہے، اور اس کو (سود سے بچنے کی تدبیر ہونے کی وجہ سے) پسند بھی کیا ہے)۔

رعی بات فقہاء احناف میں سے علامہ ابن ہمام اور ان دیگر حضرات کی جن سے اس معاملہ کی مذمت منقول ہے، تو اس سلسلہ میں ان کی تحریروں سے یہ بات سامنے آتی ہے کہ ان حضرات نے علی الاطلاق تورق کو ممنوع نہیں کہا ہے، بلکہ ان کی مذمت ان صورتوں سے متعلق ہے جن کو بیان کر کے ان حضرات نے حکم بیان کیا ہے، اور ان مثالوں میں غور کرنے سے معلوم ہوتا ہے کہ وہ تمام صورتیں وہ ہیں جن میں تدبیری طور پر مال اس کے بائع اول کے پاس ہی پہنچ جاتا ہے، اور ساتھ ہی اس کو قرض پر نفع بھی مل جاتا ہے، اور ظاہر ہے کہ اسے ربا کو حلال کرنے کی تدبیر ہی کہا جاسکتا ہے اور اس کی گنجائش نہیں ہو سکتی۔

لیکن اگر کل مال یا جزء مال بائع اول کے پاس نہ پہنچے، اور بائع اول اور مشتری ثانی حقیقتاً مختلف ہوں (جیسا کہ اس کی تفصیل اگلی سطروں میں ہے) تو پھر ان حضرات کے نزدیک بھی اس کی گنجائش معلوم ہوتی ہے، علامہ ابن ہمام لکھتے ہیں:

”ثم الذی يقع فی قلبی ان ما یخرجه الدافع ان فعلت صورة یعود فیہا الیہ ہو أو بعضہ فمکروہ، وإلا فلا کراهة إلا خلاف الأولى علی بعض الاحتمالات، کأن یتحتاج المالیون فیابی المسئول أن یقرض بل ان یتبع ما یساوی عشرة بخمسة عشر إلى أجل، فیشتريه المديون ویبيعه فی السوق بعشرة حالة، ولا بأس فی هذا؛ فإن الأجل قابله قسط من الثمن، والقرض غیر واجب علیہ دائماً، بل هو مندوب، فإن تركه بمجرد رغبة عنه إلى زیادة الدنيا فمکروہ، أو لعارض یعلم به فلا، وما لم ترجع إلیه العین التي خرجت منه لا یسمى بیع العینة“ (فتح القدير ۷/ ۲۱۳)۔

(میرے دل میں یہ بات آتی ہے کہ قرض دینے والا جو مال نکال رہا ہے اگر ایسی

صورت اختیار کی جائے کہ اس میں وہ کل مال یا اس کا بعض حصہ اس کے پاس واپس آجائے تو یہ مکروہ ہے، ورنہ (اگر مال اس کے پاس واپس نہ آئے) تو اس میں کوئی کراہت نہیں ہے، سوائے اس کے کہ بعض احتمالات کی صورت میں یہ خلاف اولیٰ ہوگا۔ مثلاً مدیون کقرض کی ضرورت پڑے اور جس سے قرض مانگا جائے وہ دینے کے لئے تیار نہ ہو، بلکہ وہ یہ کرے کہ دس درہم کی کوئی چیز ادھار اس کے ہاتھ پندرہ درہم میں بیچ دے، اور مدیون اس سے اس چیز کو خرید کر بازار میں نقد دس درہم میں بیچ دے، تو اس میں کوئی حرج نہیں ہے، اس لئے کہ ادھار کی مدت ثمن کے ایک حصہ کے بالمقابل ہوگئی، اور قرض دینا ہمیشہ اس پر واجب نہیں، بلکہ مستحب ہے، پس اگر قرض دینے سے انکار محض دنیا کی زیادتی کی خاطر ہے تو مکروہ ہے اور اگر کسی واقعی عذر کی وجہ سے ہے تو مکروہ نہیں ہے، اور جس صورت میں اس کے پاس سے نکلی ہوئی چیز اس تک واپس نہ آتی ہو اسے بیع عینہ نہیں کہا جائے گا۔

علامہ ابن ہمام کی اس عبارت سے تورق کا جواز واضح ہو جاتا ہے اور بیع عینہ اور تورق میں عدم یکسانیت بھی واضح ہوتی ہے۔ اسی طرح علامہ ابن تیمیہ علیہ الرحمۃ جن کا نام عموماً ناجائز قرار دینے والوں میں ذکر کیا جاتا ہے، ان کی الفتاویٰ الکبریٰ کی عبارت سے بھی یہی معلوم ہوتا ہے کہ انہوں نے بھی اسی صورت کو ناجائز کہا ہے جسے علامہ ابن ہمام وغیرہ نے ناجائز کہا ہے، جس میں مال کسی طرح بائع اول کے پاس واپس پہنچ جاتا ہے، مگر حقیقی تورق جس میں مشتری ثانی بائع اول نہ ہو اور وہ مال بائع اول تک واپس نہ پہنچتا ہو اس کو وہ بھی جائز مانتے ہیں، ان کی عبارت کا اقتباس ملاحظہ ہو:

”تحصیل المقاصد بالطرق المشروعة إليها ليس من جنس الحيل
سواء سمي حيلة أو لم يسم“ (الفتاویٰ الکبریٰ ۶/۱۳۳)۔

(مشروع طریقوں پر مقاصد کا حصول حیلہ کے جنس سے نہیں ہے چاہے اس کا نام حیلہ ہو یا نہ ہو)۔

اس کے بعد تفصیل ذکر کرتے ہوئے فیصلہ لکھتے ہیں:

”فإذا كان مقصود الرجل نفع الملك المباح بالبيع وما هو من توابعه وحصله بالبيع فقد قصد بالسبب ما شرعه الله سبحانه له و أتى بالسبب حقيقة ، وسواء كان مقصوده يحصل بعقد أو عقود ، مثل أن يكون بيده سلعة وهو يريد أن يبتاع سلعة أخرى لا تباع بسلته لمانع شرعي أو عرفي أو غير ذلك فيبيع سلته ليملك ثمنها ، والبيع لملك الثمن مقصود ، ثم يبتاع بالثمن سلعة أخرى وابتاع السلع بالثمن مقصود مشروع فلما كان بانعا قصد ملك الثمن حقيقة ، ولما كان مبتاعا قصد ملك السلعة حقيقة ، فان ابتاع من غير المشتري منه فهذا لا محذور فيه ؛ إذ كل واحد من العقدين مقصود مشروع واما أن ابتاع بالثمن ممن ابتاعه من جنس ما باعه فيخاف أن لا يكون العقد الأول مقصودا منهما بل قصدهما بيع السلعة الأولى بالثانية فيكون ربا“ (الفتاوى الكبرى ۱/ ۱۳۵)۔

(پس جب بیع اور بیع کے توابع کے ذریعہ ملک مباح کا نفع انسان کا مقصود ہو اور وہ نفع اس کو بیع کے ذریعہ حاصل ہو جائے، تو اس نے سبب کے ذریعہ اس چیز کا قصد کیا جو اللہ نے اس کے لئے مشروع کر رکھا ہے، اور اس نے حقیقتاً سبب کو اختیار بھی کر لیا، چاہے اس کا مقصود ایک عقد میں حاصل ہو یا چند عقود میں، جیسے کہ اس کے پاس کوئی سامان ہو، اور وہ دوسرا ایسا سامان خریدنا چاہتا ہو جو کسی شرعی یا عرفی مانع وغیرہ کی وجہ سے اس کے پاس موجود سامان کے بدلے خریدنا جاسکتا ہو، اس لئے وہ اپنا سامان ثمن حاصل کرنے کی خاطر بیچتا ہے، اور ثمن حاصل کرنے کی خاطر بیع مقصود مشروع ہے، پھر ثمن کے بدلے دوسرا سامان خریدتا ہے، اور ثمن سے سامان خریدنا بھی مقصود مشروع ہے..... پس جب وہ بائع تھا تو اس نے حقیقتاً ثمن کی ملکیت کا قصد کیا، اور جب وہ خریدار تھا تو اس نے حقیقتاً سامان کی ملکیت کا قصد کیا، پس اگر خریدار اس شخص کے علاوہ

سے جس نے اس سے خریدا ہے، تو اس میں کوئی ممانعت نہیں ہے؛ کیونکہ دونوں عقد میں سے ہر ایک مقصود اور مشروع ہے،..... اور جب خرید ا قیمت کے بدلے اس شخص سے جس نے اس سے خریدا ہے اسی جنس کو جو اس نے بیچا ہے تو اس میں یہ اندیشہ ہے کہ عقد اول ان دونوں کا مقصود نہ ہو بلکہ ان دونوں کا قصد پہلے سامان کو دوسرے سامان کے ساتھ بیچنا ہو، تو یہ ربا ہے۔

علامہ ابن تیمیہؒ کی اس پوری عبارت سے ان کے نزدیک تورق کے جواز کی گنجائش معلوم ہوتی ہے، اس لئے تورق کو بیع عینہ کے مشابہ یا ربا کو حلال کرنے کی تدبیر قرار دے کر علی الاطلاق ناجائز نہیں کہا جاسکتا۔ یہی وجہ ہے کہ بیع عینہ سے مکمل مختلف حقیقی تورق کو اکثر فقہاء نے جائز کہا ہے، الموسوعۃ الفقہیہ میں ہے:

”جمہور العلماء علی إباحته سواء ممن سماه تورقا وهم الحنابلة أو من لم یسمه بهذا الاسم وهم من علما الحنابلة لعموم قوله تعالی : أحل الله البیع“، ولقوله علیه السلام لعامله علی خیبر : ”بع الجمع بالدرهم ثم ابتع بالدرهم جنیبا“، ولأنه لم یظهر فیہ قصد الرباء ولا صورته“ (الموسوعۃ الفقہیہ ۱۳۸/۱۳)۔

(جمہور علماء اس کے مباح ہونے کے قائل ہیں، چاہے انہوں نے اس کو تورق کا نام دیا ہو، اور یہ نام دینے والے حنابلہ ہیں، یا تورق کا نام نہ دیا ہو، اور وہ حنابلہ کے علاوہ دوسرے فقہاء ہیں، اللہ تعالیٰ کے اس قول: ”اللہ نے بیع کو حلال کیا ہے“ کے عموم کی وجہ سے، اور رسول اللہ ﷺ کے اس فرمان کی وجہ سے جو آپ نے اپنے خیبر کے عامل سے فرمایا کہ پورے کھجور کو دراہم کے عوض بیچ دو پھر دراہم کے ذریعہ عمدہ کھجور خریدو، اور اس لئے کہ اس میں نہ توربا کا قصد ظاہر ہے اور نہ ہی ربا کی صورت)۔

یہ بات تو حقیقی تورق کی ہے، لیکن موجودہ زمانہ میں تورق کے نام پر کئی شکلیں بینکوں اور قرض دینے والے اداروں میں معمول بن چکی ہیں، جن پر حقیقی تورق کی صورت منطبق نہیں ہوتی ہے؛ اس لئے تورق کے نام سے مروج صورتوں پر تورق کا حکم جاری کرنا ان کی حقیقت کی

تورق کی حقیقت سے یکسانیت پر موقوف ہے۔

عقد تورق کے ارکان:

تورق کے معاملہ میں درحقیقت چار ارکان ہوتے ہیں:

- (۱) نقد کا حاجت مند (مشتري اول) جو کہ بینک یا کسی ادارہ سے قسط وار قیمت کی ادائیگی کرنے کا معاملہ کر کے سامان خریدتا ہے۔
- (۲) بینک یا ادارہ (بائع اول) جو کہ قسط پر قیمت وصول کرنے کو منظور کر کے عام قیمت سے زائد قیمت پر کوئی سامان فروخت کرتا ہے۔
- (۳) مشتري ثانی، جو کہ رقم کے حاجت مند شخص سے اس کا اوصار خریدتا ہو سامان نقد خرید لیتا ہے۔

(۴) بیع (جو بائع اول مشتري اول سے اور پھر مشتري اول مشتري ثانی سے بیچتا

ہے)۔

عقد تورق کے جواز کی شرطیں:

- (۱) اس معاملے کے جائز ہونے کے لئے یہ ضروری ہے کہ بائع اول اور مشتري ثانی دونوں حقیقتاً یا حکماً ایک ہی شخص یا ادارہ نہ ہو، کیونکہ دونوں کے ایک ہونے کی وجہ سے بیع عینہ کی شکل ہوگی جسے فقہاء نے ناجائز لکھا ہے، اس لئے اس عقد کے جائز ہونے کے لئے یہ ضروری ہوگا کہ دونوں حقیقتاً اور حکماً الگ ہوں، تاکہ بیع عینہ کا تحقق نہ ہو۔ دونوں کے الگ ہونے کی بنیاد فقہاء کے کلام سے یہ معلوم ہوتی ہے کہ دونوں کی ملکیت جدا ہو، چنانچہ ملکیت کے جدا ہونے یا نہ ہونے کی بنیاد پر بائع کی اوصار فروخت کی ہوئی چیز کو نقد کم قیمت پر اس کے والدین یا اس کی اولاد وغیرہ کے خریدنے کے مسئلہ میں صاحبین اور امام ابوحنیفہ کے مابین اختلاف ہے، چونکہ حضرات صاحبین کے نزدیک والدین کی ملکیت اولاد کی ملکیت سے اور اولاد کی ملکیت والدین کی ملکیت سے جدا ہے اور وہ ملکیت کے مسئلہ میں مانند اجنبی ہیں، اس لئے ان کے نزدیک کسی بائع کی اولاد

یا اس کے والدین کے لئے یہ جائز ہے کہ اس کی ادھار فروخت کردہ چیز کو دشمن کی ادائیگی سے قبل مشتری سے کم قیمت پر خرید لیں، جبکہ امام ابوحنیفہ علیہ الرحمۃ کے نزدیک ان کی ملکیت جدا نہیں ہے بلکہ متحد ہے، اس لئے ان کے نزدیک بائع کے والدین یا اولاد کے لئے اس کی ادھار فروخت کردہ چیز کو دشمن کی ادائیگی سے قبل مشتری سے کم قیمت پر خریدنا جائز نہیں ہے (بائع لصانع ۲۰۰/۵)۔

اس سے یہ معلوم ہوتا ہے کہ اگر توریق کے معاملہ میں مشتری ثانی بننے والا فرد یا ادارہ ایسا ہو جو کہ بائع اول سے اس طرح منسلک اور متصل ہو کہ وہ اسی کے تابع ہو، اور اس کی شاخ ہو، مستقلاً اس کی ملکیت بائع کی ملکیت سے منفصل نہ ہو، اور اس کا مالیہ، اس کا نفع و نقصان اور دیگر انتظامی امور اسی سے مربوط ہوں، تو اس فرد یا ادارہ کی خریداری انفصال ملکیت کے نہ ہونے کی وجہ سے جائز نہ ہوگی۔ جیسا کہ والدین اور اولاد وغیرہ کی خریداری کو امام ابوحنیفہ نے اتصال ملکیت کی وجہ سے ناجائز قرار دیا ہے۔ علامہ کاسانی امام ابوحنیفہ علیہ الرحمۃ کی دلیل کو نقل کرتے ہوئے لکھتے ہیں:

”إن كل واحد منهما يبيع بمال صاحبه عادة فكان معنی ملک كل واحد منهما ثابتا لصاحبه، فكان عقده واقعا لصاحبه فيؤثر في فساد العقد احتیاطا في باب الربا“ (بخاری ۱۹۹۱۵)۔

(بیشک ان میں سے ہر ایک عام طور پر اپنے ساتھی کے لئے خریدتا ہے، اس لئے اس صورت میں ان دونوں میں سے ہر ایک کی ملکیت میں دوسرے کی ملکیت ہونے کا مفہوم موجود ہے؛ اس لئے اس کا عقد من وجہ اس کے ساتھی کے لئے بھی ہوگا، اور (یہی پہلو) باب ربا میں احتیاط کے پیش نظر عقد کے فاسد ہونے میں مؤثر ہوگا)۔

ہاں اگر وہ فرد یا ادارہ بائع سے وابستہ تو ہو مگر اس کی ملکیت اور نفع و نقصان وغیرہ اس سے جدا ہو تو اس کے لئے اس معاملہ میں مشتری ثانی بننا درست ہوگا، اور اس کے لئے یہ جائز ہوگا

کہ وہ نقد کم قیمت پر اس چیز کو خرید لے۔ جیسا کہ حضرات صاحبین نے والدین اور اولاد کو انفصال ملکیت کے پیش نظر اس کی اجازت دی ہے۔

”إن كل واحد منهما أجنبي عن ملك صاحبه لانفصال ملكه عن ملك صاحبه فيقع عقد كل واحد منهما له لا لصاحبه كسائر الاجانب ، ثم شراء الأجنبي لنفسه جائز“ (فتح القدير ۷/ ۲۱۳، الفتاویٰ ۶/ ۵۰۶)۔

(ان دونوں میں سے ہر ایک اپنے ساتھی کی ملکیت کے حوالے سے اجنبی ہے، اس کی ملکیت کے اس کے ساتھی کی ملکیت سے جدا ہونے کی وجہ سے۔ اس لئے ان میں سے ہر ایک کا عقد اسی کے لئے ہوگا، اپنے ساتھی کے لئے نہ ہوگا، اور اجنبی کا اپنے لئے خریدنا جائز ہے)۔

(۲) نیز معاملہ توریق کی درستگی کے لئے یہ بھی شرط ہوگی کہ بائع اول ”حقیقی خریداری“ اور ”شرعی قبضہ“ کے بعد مشتری اول سے اس چیز کو فروخت کرے اور مشتری اول کا بھی بائع اول سے خریدی ہوئی چیز پر شریعت میں معتبر حقیقی یا حکمی قبضہ ہو جائے اور اس کے بعد وہ اسے مشتری ثانی سے فروخت کرے۔ کیونکہ قبل قبض کسی سامان کو فروخت کرنا شرعاً ممنوع ہے، چنانچہ اگر بینک یا ادارہ نے قرض خواہ سے کوئی چیز رسمی طور پر بیچ دی جب کہ بینک یا ادارہ نے پہلے اس چیز کو اس کی کمپنی سے خریدی نہیں ہے، یا خرید کر شرعی طور پر اس پر قبض نہیں ہوا ہے، تو یہ معاملہ درست نہیں ہوگا، اسی طرح بینک سے رسمی طور پر قرض خواہ نے خریداری کا معاملہ کر لیا اور اس چیز پر اس کا شرعی قبضہ ثابت ہونے سے قبل اس کے خریدار ادارہ سے اس کی فروختگی کا معاملہ کر لیا تو یہ بھی درست نہیں۔ کیونکہ کسی انسان کا ایسی چیز بیچنا درست نہیں ہے جو اس کے پاس نہ ہو یا جس کا وہ مالک نہ ہو۔

حضرت حکیم بن حزام فرماتے ہیں:

”سألت النبي ﷺ ، فقلت : يا رسول الله يأتيني الرجل فيسألني البيع

ليس عندي ، أبيع منه ثم ابتاعه له من السوق ؟ قال : لا تبع ما ليس عندك“۔

(میں نے نبی ﷺ سے پوچھا، میں نے کہا: اے اللہ کے رسول! میرے پاس ایک شخص آ کر مجھ سے اس چیز کے بیچنے کا مطالبہ کرتا ہے جو میرے پاس ہے نہیں، تو کیا میں اس سے اس چیز کے بیچنے کا معاملہ کر لوں اور پھر بازار سے خرید کر اسے دے دوں؟ آپ ﷺ نے فرمایا: جو چیز تیرے پاس نہیں اسے مت بیچو)۔

نیز حضرت طاؤس فرماتے ہیں:

”سمعت ابن عباس رضی اللہ عنہما یقول: أما الذی نہی عنہ النبی ﷺ فهو الطعام أن یباع حتی یقبض، قال ابن عباس: ولا أحسب کل شیء إلا مثله“۔

(میں نے حضرت ابن عباسؓ کو فرماتے ہوئے سنا کہ جس چیز سے رسول اللہ ﷺ نے منع فرمایا ہے وہ قبضہ سے قبل نلہ کو بیچنا ہے، ابن عباس فرماتے ہیں: میں سمجھتا ہوں کہ ہر چیز نلہ ہی کی طرح ہے)۔

(۳) عقد تورق کے جواز اور نفع عینہ سے اس کی کلی طور پر عدم مشابہت کے لئے یہ بھی ضروری ہے کہ اس میں معاملہ کی ایسی صورت ہو کہ عقد تورق کا مال بائع اول (بینک، یا وہ ادارہ جس سے قرض کا حاجت مند مال خریدتا ہے) تک کسی تیسرے وغیرہ کے توسط سے نہ پہنچے۔ کیونکہ فقہاء مثلاً ابن ہمام اور ابن تیمیہ علیہما الرحمۃ نے تورق کی جس صورت کی مذمت کی ہے، ان میں مال مالک (بائع اول) تک پہنچ جاتا ہے، اور اس صورت میں تورق کو ربا کی حلت کا حیلہ بنانا ظاہر اور غالب ہے۔ (۱) کیونکہ اس صورت میں وہ ایک ہی چیز کو روٹیشن میں رکھتے ہوئے قرض جاری کرے گا اور نفع اندوزی کرتا رہے گا۔

(۴) نیز اس معاملہ میں مشتری ثانی سے اس چیز کو بیچنے کی ذمہ داری بائع اول (بینک، یا وہ ادارہ جس سے قرض کا حاجت مند مال خریدتا ہے) پر ہونے کی شرط نہ ہو، نہ صرف اٹنا ہو اور نہ ہی عرف عام کے اعتبار سے ہو؛ کیونکہ اس سے یہ معاملہ نفع عینہ کہ مشابہ ہو جاتی ہے جو کہ ممنوع ہے۔

المجمع الفقہی الاسلامی کے سٹریویں سمینار (منعقدہ : ۱۳ - ۱۷ دسمبر ۲۰۰۳ء بمقام مکہ مکرمہ) میں منظور کردہ قرارداد میں یہ بات کہی گئی ہے:

”ان التزام البائع فی عقد التورق بالوكالة فی بیع السلعة لمشتري آخر أو ترتيب من يشتريها يجعلها شبيهة بالعينة الممنوعة شرعا ، سواء أكان الالتزام مشروطا صراحة أم بحكم العرف والعادة المتبعة“۔

(عقد تورق میں سامان کو دوسرے خریدار سے بیچنے کی وکالت کی یا اس کے خریدار کا انتظام کرنے کی ذمہ داری بائع کے ذمہ ہونے کی شرط اسے بیع عینہ کے مشابہ بنا دیتی ہے جو کہ شرعا ممنوع ہے، چاہے یہ شرط صراحتاً ہو یا عرف اور جاری عادت کے تحت ہو)۔

یہ چند شرطیں ہیں جن کی رعایت عقد تورق کے جواز کے لئے لازم ہے، تاکہ یہ باجیسے حد درجہ حرام چیز کو حلال کرنے کی تدبیر محض اور بیع عینہ کے مشابہ نہ ہو۔

بینکوں میں مروجہ تورق کی چند شکلیں اور ان کا حکم:

تورق کے نام پر بینکوں میں چند شکلیں مروج ہیں:

(۱) رقم کا حاجت مند شخص بینک سے رقم چاہتا ہے تو بینک والے کاغذی طور پر اس سے خرید و فروخت کا معاہدہ کرتے ہیں جس میں حاجت مند شخص خود کو خریدار قرار دیتے ہوئے بینک کی جانب سے متعین شدہ کی خریداری اور اس ملکیت کو حاصل کرنے کی تحریر پر دستخط کرتا ہے، اور پھر وہ بینک کو اپنی جانب سے اس چیز کو کسی دوسرے سے بیچ دینے کا وکیل بنانے کی تحریر پر دستخط کرتا ہے۔ اور یہ سارا معاملہ تحریری طور پر ہوتا ہے جس سے قبل حاجت مند کی اس کی خریدی ہوئی شے پر اس وقت شرعی ملکیت نہیں ہوتی جس کے بیچنے کا وہ بائع (بینک) کو وکیل بناتا ہے، بلکہ معاملہ میں یہ بات طے شدہ ہوتی ہے کہ خریدار کا انتظام کرنا بائع ہی کے ذمہ ہے، اور پھر اس تحریری خرید و فروخت اور وکیل کے بعد بینک کی جانب سے اس کو رقم حوالے کی جاتی ہے۔

اس مروجہ صورت پر غور کرنے سے معلوم ہوتا ہے کہ جائز تورق سے اس کی کوئی

مناسبت نہیں ہے، بلکہ اس کی صورت حقیقی تورق کی صورت سے مختلف ہے، اور اس کے جواز کی گنجائش نہیں ہے، کیونکہ اس میں عموماً جس سامان کی خرید و فروخت ہوتی ہے وہ خود بینک کے قبضہ اور ملکیت میں نہیں ہوتی اور مشتری جس چیز کو خریدتا ہے اس پر اس کا بھی شرعی قبضہ ہونے سے پہلے وہ اس کے بیچنے کا وکیل بناتا ہے اور قبل اقبضہ جب وہ خود نہیں بیچ سکتا تو وکیل کیسے بنا سکتا ہے۔ اس لئے یہ صورت ربا کو حلال کرنے کی تدبیر کے سوا کچھ اور نہیں۔ اسی جیسی صورت کے بارے میں علامہ وہبہ زحیلی لکھتے ہیں:

”وہذا فیہ مخالفة شرعیة حیث لا یقبض المتعامل السلعة المشترية ثم یؤکل المصرف بیعہا بشمن آجل ، بل لیس ہناک سلعة فی الواقع ، وانما مجرد توکیل المصرف بشراء السلعة ثم بیعہا بشمن حاضر و یعطى ثمنہا للمتعامل ، وتكون الحقیقة ہى مجرد حيلة للاقراض بفائدة حیث یعطى المصرف مبلغا من المال فی الحال ، ثم یسترد منه مبلغا أكبر مقابل الزمن“۔

(یہ وہ تورق ہے جس میں شریعت کی مخالفت ہے اس لئے کہ قرض خواہ خریدی ہوئی چیز کا مالک ہوتا نہیں اور وہ بینک کو شمن آجل کے ساتھ بیچنے کا وکیل بناتا ہے، بلکہ اس میں فی الواقع کوئی سامان ہی نہیں ہوتا، صرف بینک کو سامان کے خریدنے کا وکیل بنایا جاتا ہے، پھر وہ اس کو نقد قیمت سے بیچ دیتا ہے، اور اس کی قیمت قرض خواہ کو دے دیتا ہے، جس کی حقیقت صرف یہ ہے کہ یہ قرض بالفائدہ کے لئے ایک حیلہ ہے، کیونکہ بینک فی الحال ایک متعین رقم دیتا ہے اور مدت کے بالمقابل اس سے زیادہ رقم اس سے واپس لیتا ہے)۔

(۲) تورق کے نام پر ایک صورت یہ مروج ہے کہ ایک شخص جس نے بینک سے ایک مدت کے لئے قرض لے رکھا ہے، اس مدت کے آنے پر اگر وہ اس قرض کو ادا کرنے سے قاصر ہو گیا، تو بینک کی جانب سے مدت میں اضافہ کے لئے ایک تدبیر اور حیلہ کیا جاتا ہے کہ بینک اور قرض دار کے مابین مروجہ طریقوں پر عقد تورق کیا جاتا ہے اور پھر اس طرح مقررہ تورق کے

معاملہ میں زائد رقم کو قبول کر کے اور اپنے پچھلے والے قرض سے نکل کر ایک نئے قرض میں داخل ہو جاتا ہے، جو پچھلے قرض سے زائد ہوتا ہے، اور پھر اس کو ایک نئی مدت مل جاتی ہے، حقیقت میں غور کرنے سے معلوم ہوتا ہے کہ یہ ”ربا الجاہلیۃ“ جو کہ فقہاء کے کلام میں ربا النسیئۃ کہا جاتا ہے اس کے سوا کچھ اور نہیں، جس کے حرام ہونے پر امت کا اجماع ہے۔ کیونکہ قرآن و سنت میں بڑی وضاحت کے ساتھ اس کی حرمت بیان کی گئی ہے، ربا الجاہلیۃ کی حقیقت کے بارے میں حضرت زید بن اہلم فرماتے ہیں:

كان ربا الجاهلية أن يكون للرجل على الرجل الحق إلى أجل ، فإذا حل الأجل قال له غريمه : أنقضني أو تبرئني ، فان قضاه أخذ وإلا زاد في حقه و آخر عنه الأجل۔

(جاہلیت کا ربا یہ تھا کہ کسی شخص کا کسی پر متعین مدت کے لئے حق ہوتا، جب ادائیگی کا وقت ہو جاتا تو قرض دہندہ کہتا: یا تو ادا کر دو یا اضافہ کر دو، اگر وہ اس کو ادا کر دیتا تو وہ لے لیتا، بصورت دیگر حق میں زیادتی کر کے ادائیگی کی مدت بڑھا دیتا)۔

عقد توریق کے توسط سے موجودہ زمانے میں بھی یہی ہوتا ہے، اس میں بھی مقرض قرض کے بدلے ایک نئے زائد قرض کو قبول کرتا ہے جو حقیقتاً ربا الجاہلیۃ ہی ہے، اس لئے اس طرح کے توریق کی ہرگز اجازت نہیں ہو سکتی، جبکہ ایسے حالات میں قرآن میں اللہ کا حکم ہے:

”وإن كان ذو عسرة فنظرة إلى ميسره وأن تصدقوا خير لكم إن كنتم

تعلمون“۔

(اگر (قرض دار) تنگ دست ہو تو وسعت و گنجائش کے آنے تک مہلت دینا ہے، اور تم صدقہ کر دو یہ تمہارے لئے بہتر ہے اگر تم جانتے ہو)۔

(۳) توریق کی ایک شکل یہ مروج ہے کہ جب قرض لینے والا کسی بینک سے قرض کا مطالبہ کرتا ہے تو قرض حاصل کرنے کے لئے بینک میں توریق کو اختیار کرنے کے ساتھ ساتھ

لائف انشورنس کی پالیسی لینا بھی ضروری ہوتا ہے، تاکہ اگر قرض لینے والا شخص ادائیگی سے قبل وفات پا جائے تو انشورنس کمپنی اس قرض کو ادا کرے۔

یہ صورت تو ایسی صورت ہے کہ اگر اس میں تورق کی حقیقی جائز صورت کو بھی اختیار کیا جائے تو بھی لائف انشورنس کے لازمی شرط کی وجہ سے یہ معاملہ ناجائز ہو جائے گا، کیونکہ لائف انشورنس جائز نہیں ہے، انشورنس کے سلسلہ میں فقیہ وقت حضرت مولانا خالد سیف اللہ رحمانی مدظلہ العالی لکھتے ہیں:

جان و مال کا انشورنس اصل میں جائز نہیں ہے کیوں کہ اگر پالیسی مکمل ہوتی ہے تو پالیسی لینے والا جتنی رقم ادا کرتا ہے کمپنی اس سے زیادہ قیمت واپس کرتی ہے، اور یہ سود ہے، اور اگر پالیسی مکمل ہونے سے پہلے حادثہ پیش آ گیا تو رقم پوری مل جاتی ہے، حالانکہ اس نے چند قسطیں ہی جمع کی ہیں، کو یا پالیسی لینے والے کو اپنی پالیسی کا انجام معلوم نہیں، کسی کو دو تین قسطوں کی ادائیگی پر پوری رقم مل جائے گی اور کسی کو تمام قسطیں ادا کرنی ہوں گی، ظاہر ہے کہ یہ صورت قمار میں داخل ہے، پس انشورنس سود اور قمار سے مرکب صورت ہے، اور شریعت میں ان دونوں کی ممانعت ہے اس لئے اصلاً یہ صورت جائز نہیں۔

گویا اس معاملہ میں انشورنس کی شمولیت ہی اس عقد کو فاسد کر دے گی کیونکہ عقد میں کوئی شرط ناجائز لگی ہو تو شرط ناجائز نفس عقد پر اثر انداز ہوتی ہے اور اس کو فاسد کر دیتی ہے۔

(۴) تورق کی ایک شکل یہ اختیار کی جاتی ہے کہ بینک مختلف کمپنیوں میں شیئرز خریدتا ہے، متورق جب بینک سے رقم کا مطالبہ کرتا ہے تو بینک کی جانب سے رقم کے بجائے جتنی رقم اس کو مطلوب ہے اتنی رقم کے بقدر شیئرز اس کے حوالے کی جاتی ہے، مثلاً ایک شخص کو ایک لاکھ روپے کی ضرورت ہے تو بینک اس سے ایک لاکھ سے زائد قیمت میں اتنے شیئرز ادھار فر وخت کرتا ہے جسے کسی دوسری جگہ بیچنے سے اس کو ایک لاکھ روپے حاصل ہو سکتے ہیں، پھر اس کی رہنمائی اس ادارہ کی طرف کر دیتا ہے جس ادارہ میں وہ خود جا کر ان خریدے ہوئے شیئرز کو

فروخت کر سکتا ہے۔ متورق کو شیئرز پر ایسی ملکیت دی جاتی ہے کہ وہ اگر کسی وجہ سے اس کو بیچنے کے بجائے خود رکھنا چاہے تو بھی اسے اختیار ہوتا ہے۔

تورق کی یہ صورت جائز معلوم ہوتی ہے؛ اس لئے کہ اس میں ہر ایک معاملہ مستقلاً درست ہے، بینک کا متورق سے اپنی مملوک شیئرز کو اس طور پر بیچنا کہ وہ اس کا مالک ہو جائے جائز ہے، کیونکہ شیئرز کی خرید و فروخت کو فقہاء و مفتیان نے جائز قرار دیا ہے۔ اور پھر اس شخص کا ان شیئرز پر مالکانہ قبضہ کے بعد اس کی خریدار کمپنی سے بذات خود بیچنا بھی جائز ہے، اس لئے انفرادی طور پر درست ان دونوں عقدوں کے مجموعے سے وجود میں آنے والی تورق کی صورت بھی جائز ہوگی۔

ہاں اگر یہی شیئرز کی خرید و فروخت اس طور پر ہو کہ بینک شیئرز کی ملکیت نہ رکھتا ہو، پھر بھی اس سے شیئرز بیچنے کا معاملہ کرے، یا شیئرز کی ملکیت تو اس کے پاس ہو لیکن اس کی ملکیت میں شیئرز کو منتقل نہ کرے تو یہ صورت درست نہ ہوگی، کیونکہ یہ بات تحریر کی جا چکی ہے کہ عقد کی درستگی کے لئے بیع پر بائع کی ملکیت ضروری ہے، اور بعد العقد مشتری کی ملکیت میں اس کی منتقلی ضروری ہے۔

(۵) بعض بینکوں میں تورق کو اس طرح انجام دیا جاتا ہے کہ بینک معدنی اشیاء تیار کرنے والی کسی کمپنی سے یا گاڑیاں بنانے والی کسی کمپنی سے اس کی تیار کردہ چیزیں خرید لیتا ہے، مثلاً بینک گاڑی یا المونیم وغیرہ خریدتا ہے، اور وہ چیز بینک کی ملکیت میں ہوتی ہے، جب متورق بینک جاتا ہے تو بینک متورق سے اس مملوک چیز کی ادھار فریختگی کا معاملہ کر کے اس کی اس ادارہ کی طرف رہنمائی کرتا ہے جو یہ چیز خرید لیتا ہے، اور متورق کو رقم حوالے کر دیتا ہے، تورق کی یہ صورت شرعی اصول کے مطابق درست ہے، اس لئے کہ بینک کا متورق سے معاملہ اور متورق کا کسی دوسرے خریدار ادارہ سے معاملہ دونوں مستقلاً درست ہیں۔ واضح رہے کہ اس صورت پر درستگی کا حکم تورق کی درستگی کے لئے بیان کردہ شرطوں کی رعایت پر موقوف ہے۔

البتہ بہت سے بینکوں میں یہ کیا جاتا ہے کہ بینک جہاں اپنی مملوکہ چیز متورق سے ادھار بیچتا ہے وہیں خود کو متورق کا وکیل بناتا ہے اور اس کے لئے متورق سے وکالت کی تحریر پر دستخط لے کر پھر خود ہی اس چیز کو اس کی خریدار کمپنی سے بیچتا ہے، وہ خریدار کمپنی بینک کے تابع یا بینک کا شعبہ نہیں ہوتی، البتہ دونوں میں معاملاتی رشتہ ہوتا ہے۔

اس صورت میں اصل قابل توجہ پہلو متورق کی طرف سے بینک کی وکالت ہے، اس معاملہ میں بینک کی حیثیت بائع (اول) کی ہے اور متورق کی حیثیت مشتری کی ہے، قابل توجہ پہلو یہ ہے کہ کیا بائع اپنی فروخت کردہ چیز کو اس کے نئے مالک مشتری کی جانب سے فروخت کرنے کے لئے مشتری کا وکیل بن سکتا ہے یا نہیں؟

فقہاء احناف کی تحریروں سے یہ معلوم ہوتا ہے کہ اس معاملہ میں بائع کا اپنی فروخت کردہ چیز کو مشتری کی جانب سے فروخت کرنے کے لئے وکیل بنا درست نہیں ہونا چاہئے، جیسا کہ شفعہ کے مسئلہ میں بائع کو شفعہ کے لینے کا وکیل بنا درست نہیں ہے، کیونکہ یہ اسی معاملہ میں اسے وکیل بنانا ہے جو خود اس سے بھی مربوط ہے۔

”لا یصح توکیل البائع بذلك“

(بائع کو اس (شفعہ کے لینے) کا وکیل بنا درست نہیں)۔

ابو کعب علیہ الرحمۃ کہتے ہیں:

”قلت للحسن: إني أبيع الحرير فبتناع مني المرأة والأعرابي،

يقولون: بعه لنا فأنت أعلم بالسوق، فقال الحسن: لا تبعه ولا تشتريه ولا

ترشده إلا أن ترشده إلى السوق“۔

(میں نے حضرت حسن بصری سے کہا: میں ریشم بیچتا ہوں، مجھ سے عورت اور دیہاتی

ریشم خریدتے ہیں اور وہ لوگ مجھ سے کہتے ہیں: کہ آپ ہی ہمارے طرف سے اسے بیچ

دیجئے؛ کیونکہ آپ بازار سے واقف ہیں، تو حضرت حسن بصری نے فرمایا: نہ فروخت کرو اور نہ ہی

خریدو، اور نہ ہی رہنمائی کرو، ہاں بازار کی جانب رہنمائی کر سکتے ہو۔
اس سے یہ معلوم ہوتا ہے کہ بائع کا مشتری کی جانب سے وکیل بنا درست نہیں ہے،
البتہ وہ اتنا کر سکتا ہے کہ اس کی خریدار کی طرف رہنمائی کر دے، جیسا کہ بیان کردہ توریق کی
صورتوں میں سے چوتھی صورت میں ایسا ہی ہوتا ہے۔

☆☆☆

تورق کا حکم

مولانا محمد حنیف محمود

ضرورت مندوں کو نقد رقم فراہم کرنے کے لئے مذکورہ طریقہ کار ”تورق“ کا استعمال جائز نہیں ہے، کیونکہ:

(الف) یہ شراء ماباع باقل ماباع قبل نقد ائمن الاول کو شامل ہے، جو ممنوع ہے، مذکورہ طریقہ کار میں اگرچہ بظاہر مشتری بائع یعنی بینک کو وہ سامان نہیں بیچتا، مگر چونکہ وہ دوسرے ایسے ادارہ کو بیچتا ہے جو بینک ہی سے منسلک ہے، اس لئے فی الحقیقتہ یہ بائع یعنی بینک ہی کو بیچنا ہوا، لہذا یہ ممنوع ہوگا، فقہاء نے جس طرح بائع اول کو بیچنا ممنوع قرار دیا ہے، اسی طرح ایسے شخص کو بھی بیچنا ممنوع قرار دیا ہے جس کی منفعت بائع کی طرف لوٹتی ہے، روایات و عبارات مندرجہ ذیل ہیں:

اعلاء السنن میں ہے:

”عن أبي إسحق السبيعي عن امرأته أنها دخلت على عائشة في نسوة فسألته امرأة فقالت: يا أم المؤمنين! كانت لي جارية فبعته من زيد بن أرقم بثمان مائة إلى العطاء، ثم ابتعتها منه بست مائة فنقلته ست مائة وكتبت عليه ثمان مائة، فقالت عائشة: بئس ما اشتريت وبئس ما اشتري، أخبرني زيد بن أرقم أنه قد أبطل جهاده مع رسول الله ﷺ إلا أن يتوب، فقالت المرأة لعائشة: رأيت إن

أخذت رأس مالي ورددت عليه الفضل؟ فقالت: ”فمن جاءت موعظة من ربه فانتهى فله ما سلف“ رواه عبد الرزاق في مصنفه وأخرجه أحمد في مسنده وقال في التنقيح: هذا اسناد جيد“ (تبيين ۱۷۷/۳)۔

”أقول: دل هذا الحديث على أنه لا يجوز الشراء بأقل مما باعه قبل أخذ الثمن الأول، سواء قبض المشتري الأول المبيع أم لا“ (اعلاء السنن ۱۶۱/۱۳-۱۶۲ مطبوع دار الكتب العلمية، بيروت)۔

علامہ حصکفی لکھتے ہیں:

”وفسد شراء ما باع بنفسه أو بوكيله من الذي اشتراه ولو حكما كوارثه بالأقل من قدر الثمن الأول قبل نقد كل الثمن الأول، صورته: باع شيئا بعشرة ولم يقبض الثمن ثم شراه بخمسة لم يجز..... للربا و شراء من لا يجوز شهادته له كابنه وأبيه كشراه بنفسه“۔

علامہ شامی لکھتے ہیں: ”(قوله: وفسد شراء ما باع) أي لو باع شيئا وقبضه المشتري ولم يقبض البائع الثمن فاشتراه بأقل من الثمن الأول لا يجوز..... (قوله: كابنه وأبيه) وكعبده ومكاتبه، لأن شراء هؤلاء كشراء البائع بنفسه لاتصال منافع المال بينهم..... ثم لا يخفى أن المراد شراء هؤلاء بالأقل لأنفسهم، أما لو اشتروا بالوكالة عن البائع لا يجوز ولو كانوا أجانب عنه“ (درر ۲۶۷/۷-۲۶۸، مطبوع زكريا، ديوبند، وكذا في الهندية ۱۳۲/۳-۱۳۳)۔

ہدایہ میں ہے:

”ومن اشترى جارية بألف درهم حالة أو نسيئة فقبضها ثم باعها من البائع بخمسمائة قبل أن ينقد الثمن الأول لا يجوز البيع الثاني“ (مع نفع القدير ۶۸/۶ مطبوع احیاء التراث العربی)۔

ابن تیمیہ لکھتے ہیں:

”أما إذا باع السلعة إلى أجل واشتراها من المشتري بأقل من ذلك حالا فهذه تسمى مسألة العينة وهي غير جائزة عند أكثر العلماء كأبي حنيفة ومالك وأحمد وغيرهم وهو المأثور عن الصحابة كعائشة وابن عباس وأنس بن مالك فإن ابن عباس سئل عن حريرة بيعت إلى أجل ثم اشترت بأقل، فقال: دراهم بدراهم، دخلت بينهما حريرة“ (نَوَافِلُ ابْنِ تَيْمِيَّةٍ ۲/۲۹۹ مطبوعہ دار الفکر - بيروت)

ابن قدامہ رقم طراز ہیں:

”من باع سلعة بشمن مؤجل ثم اشتراها بأقل منه نقدا لم يجز في قول أكثر أهل العلم، روى ذلك عن ابن عباس وعائشة والحسن وابن سيرين والشعبي والنخعي وبه قال أبو الزناد وربيعه وعبد العزيز بن أبي سلمة والثوري والأوزاعي ومالك وإسحق وأصحاب الرأي وأجازهُ الشافعي..... ولنا ماروي“ (پھر مذکورہ بالا حضرت عائشہ کا واقعہ ذکر کیا ہے، اس کے بعد حضرت عائشہ کی تشبیہ کے متعلق لکھتے ہیں): ”والظاهر أنها لا تقول مثل هذا التغليظ وتقدم عليه إلا بتوقيف سمعته من رسول الله ﷺ فجري مجرى روايتها ذلك عنه“ (المغني لابن قدامة ۳/۲۵۶-۲۵۷)

علامہ زیلیعی تحریر فرماتے ہیں:

”لو باع شيئا وقبضه المشتري ولم يقبض البائع الثمن فاشتراه بأقل من الثمن الأول لا يجوز وقال الشافعي يجوز..... ولنا ماروي“ (پھر مذکورہ بالا روایت نقل کی ہے اور لکھا ہے): ”فهذا الوعيد دليل على أن هذا العقد فاسد وهو لا يدرك بالرأي فدل على أنها قالت سمعا..... ولو اشتراه من لا تجوز شهادته له كولد ووالده وعبد ومكاتبه فهو بمنزلة شراء البائع بنفسه..... لاتصال

منافع المال بینہم“ (تمیز الحقائق ۵۳/۳-۵۳)۔

(ب) تورق کا مذکورہ بالا طریقہ ”بیع عینہ“ کی ممنوع صورت ہے، احادیث و آثار سے اس کی ممانعت بھی ثابت ہے، فقہاء نے بھی اس کو مکروہ لکھا ہے، اوپر وضاحت کی جا چکی ہے کہ صورت مذکورہ میں مشتری اگر چہ بظاہر بائع کو نہیں بیچتا مگر چونکہ ایسے ادارہ کو بیچتا ہے جو بائع یعنی بینک کا وکیل اور اس سے منسلک ادارہ ہے، اس لئے اس ادارہ کو بیچنا بھی درحقیقت بائع یعنی بینک ہی کو بیچنا ہے، لہذا تورق کا یہ طریقہ درست نہیں ہے۔

ابوداؤد میں ہے:

”عن ابن عمر قال: سمعت رسول الله ﷺ يقول: إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (خرجه ابوداؤد کتاب البیوع، باب فی ائسی عن اعمیرہ برقم ۶۳ ۳۲ مع بزل الجہود ۱۱/۱۷۹)۔

”عینہ“ کی تشریح کرتے ہوئے مجمع بحار الانوار کے حوالہ سے صاحب بزل لکھتے ہیں: ”هو أن يبيع من رجل سلعة بشمن معلوم إلى أجل مسمى ثم يشتريها منه بأقل من الثمن الأول وهو مكروه“ (۱۷۹/۱۱)، آگے لکھتے ہیں: ”قال فی الدر المختار (۶۱۳/۷): ”بيع العينة مكروه مذموم شرعا لما فيه من الاعراض عن مبرة الاقراض“ وقال الشامي (۵۳۲/۷): ”قال محمد: هذا البيع في قلبي كأمثال الجبال ذميم اخترعه آكلة الربا“ (بزل ۱۱/۱۸۰)۔

اعلاء السنن میں اختلاف لفظ کے ساتھ مذکورہ روایت کو نقل کر کے لکھا ہے:

”قلت: في هذه الأحاديث دلالة على كراهة العينة ولكن لم يقع تفسيرها في الحديث وقد فسر في اثر ابن عباس بأن يبيع الرجل حريرة بمائة ثم يشتريها بخمسين..... والوجه فيه أن فيه بخلا مذموما وتركها للمبرة

والاحسان الذین هما من مکارم الأخلاق وقد روی عن أنس أنه سئل عن العینة فقال: "إن الله لا یخدع هنا مما حرم الله ورسوله" وروی ایضا عن ابن عباس أنه قال: "اتقوا هذه العینة، لا تبع دراهم بلراهم بینهما حریرة" وسئل ابن عباس عن العینة بمعنی بیع الحریرة، فقال: "إن الله لا یخدع هذا مما حرم الله ورسوله" وروی ابن بطة باسناده إلى الأوزاعی قال: قال رسول الله ﷺ: "یأتی علی الناس زمان یتحلون الربا بالبیع یعنی بالعینة" (أخرجها ابن القیم فی اعلام المؤمنین، اعلی السنن ۱۳/۲۰۲)۔

علامہ زیلیعی رقم طراز ہیں:

"وصورته أن یأتی هو إلى تاجر فیطلب منه القرض ویطلب التاجر الربح ویخاف من الربا فیبیعه التاجر ثوبا یساوی عشرة مثلا بخمسة عشرة نسیئة لیبیعه هو فی السوق بعشرة فیصل إلى العشرة ویجب علیه للبائع خمسة عشر إلى أجل وسمى هذا النوع من البیع عینة..... وهو مکروه لما فیہ من الإعراض عن مبرة الإقراض مطاوعة لشح النفس وهذا النوع مذموم شرعا اخترعه آكلة الربا وقال علیه الصلوة والسلام: إذا تبایعتم بالعین واتبعتم أذئاب البقر ذللتم وظهر علیکم عدوکم" (تمیز الحقائق ۱۳/۱۶۳ مکتبہ امدادیہ بلتجان پاکستان)۔

ہدایتیں ہے:

"لیستقرض من تاجر عشرة فیتأبی علیه ویبیع منه ثوبا یساوی عشرة بخمسة عشرة مثلا رغبة فی نیل الزیادة لیبیعه المستقرض بعشرة ویتحمل علیه خمسة سمي به لما فیہ من الإعراض عن الذین إلى العین وهو مکروه لما فیہ من الإعراض عن مبرة الإقراض مطاوعة لمذموم البخل" (ہدایہ مع الفتح و الکفاہیہ ۶/۲۳۳ دار احیاء التراث العربی)۔

کفایہ میں ہے:

” (قوله : يستقرض من تاجر عشرة) هذه صورة بيع العينة، فيقول له: أبيعك هذا الثوب وقيمته عشرة بائني عشرة لتبيعه في السوق بعشرة فيحصل لي ربح درهمين وفيه صورة أخرى وهو أن يجعل المستقرض والمقرض بينهما ثالثا في هذه الصورة..... وانما خلا بينهما ثالثا تحرزا عن شراء ما باع بأقل مما باع قبل نقد الثمن وبيع العينة مكروه ذميم اخترعه أكلة الربوا وقد ذمهم رسول الله ﷺ بذلك فقال: اذا تبايعتم بالعين واتبعتم أذناب البقر ذلتم وظهر عليكم عدوكم وقيل إياك والعينة فانها لعينة“ (کفایہ مع الفتح ۱/۳۲۳)۔

علامہ ابن تیمیہ نے اس پر مفصل کلام کیا ہے، ایک مقام پر لکھتے ہیں:

”أما إذا كان قصد الطالب أخذ دراهم بأكثر منها إلى أجل والمعطى يقصد إعطاء ذلك فهذا ربا لا ريب في تحريمه وإن تحيلا على ذلك بأى طريق كان“ (فتاویٰ ابن تیمیہ ۲۹/۲۳۱)۔

ایک جگہ تحریر فرماتے ہیں:

”إذا باع السلعة إلى أجل واشتراها من المشتري بأقل من ذلك حالا فهذه تسمى مسألة العينة وهي غير جائزة عند أكثر العلماء كأبي حنيفة ومالك وأحمد وغيرهم وهو المأثور عن الصحابة كعائشة وابن عباس وأنس بن مالك فان ابن عباس سئل عن حريرة بيعت إلى أجل ثم اشترت بأقل فقال: دراهم بدراهم دخلت بينهما حريرة وأبلغ من ذلك أن ابن عباس قال: إذا استقمت بنقد ثم بعته بنسيئة فتلك دراهم بدراهم فبين أنه إذا قوم السلعة بدراهم ثم باعها إلى أجل فيكون مقصوده دراهم بدراهم والاعمال بالنيات

وهذه تسمى التورق“ (۲۳۵/۲۹)۔

(د) مذکورہ طریقہ سود کا ذریعہ اور وسیلہ بلکہ عین سود ہے، سو اس طریقہ کی بیع کا مقصود خرید فرخت نہیں ہوتا، بلکہ سودی لین دین مقصود ہوتا ہے، سود کی حرمت و ممانعت منصوص علیہ ہے، لہذا یہ طریقہ صحیح نہیں ہے۔

حضرت انسؓ سے ”بیع عینہ“ سے متعلق پوچھا گیا تو فرمایا: ”إن الله لا يخذع هذا مما حرم الله ورسوله“، حضرت ابن عباسؓ سے بھی اسی طرح منقول ہے (اعلاء السنن ۱۳/۲۰۲)۔
امام اوزاعی سے روایت ہے: ”قال رسول الله ﷺ: ”يأتى على الناس زمان يستحلون الربا بالبيع يعنى بالعينة“ أخرجهما ابن القيم فى الموقعين“ (اعلاء السنن ۱۳/۲۰۲)۔

علامہ سرخسی نے لکھا ہے: ”وهذا فى معنى قرض منفعة“ (بسوط ۱۳/۳۶)۔
علامہ زیلعی لکھتے ہیں:

”اخترعه آكلة الربا“ (تمییز الحقائق ۳/۶۳، کذا فى اشای ۲/۵۳۲، الكفاية مع النسخ ۳۲۶/۱، الدر المختار ۷/۶۱۳)۔

علامہ حصکفی رقم طراز ہیں:

”باع شینا بعشرة ولم يقبض الثمن ثم شراه بخمسة لم یجز..... للربا“ (در مختار مع رد المحتار ۱۳/۲۶۷-۲۶۸)۔
ابن قدامہ لکھتے ہیں:

”لأن ذلك ذریعة إلى الربا فانه یدخل السلعة لیستبیح بیع ألف بخمس مائة إلى أجل معلوم“ (۲۵۷/۳)۔
ابن تیمیہ لکھتے ہیں:

”قال عمر بن عبد العزيز: التورق أخية الربا، أى أصل الربا وهذا

القول أقول“ (فتاویٰ ابن تیمیہ ۲۹/۲۳۶)۔

آگے اس طرح کے سوال کے جواب میں لکھتے ہیں:

”لا يحل له ذلك بل هو ربا باتفاق الصحابة وجمهور العلماء كما دلت على ذلك سنة رسول الله ﷺ“، پھر روایات و آثار نقل کر کے لکھتے ہیں: ”و هذه الأحاديث وغيرها تبين أن ما تواطأ عليه الرجلان بما يقصد ان به دراهم بدراهم أكثر منها إلى أجل فإنه ربا سواء كان يبيع ثم يبتاع أو يبيع ويقرض وما أشبه ذلك“ (۲۳۷/۲۶)۔

علامہ وہبہ زحیلی لکھتے ہیں:

”وقد تسمى هذه البيوع عند بعض العلماء ”بيوع العينة“ وهي في الحقيقة نوع من بيوع الآجال التي يقصد منها التحيل على الربا والوصول إلى ما هو ممنوع شرعا“ (فقہ الاسلامی وادلتہ ۳/۳۶۶)۔

آگے لکھتے ہیں:

”والخلاصة أن جمهور الفقهاء غير الشافعية قالوا بفساد هذا البيع وعدم صحته، لأنه ذريعة إلى الربا وبه يتوصل إلى إباحة ما نهى الله عنه، فلا يصح“ (۳۶۹/۳)۔

خلاصہ کلام:

یہ ہے کہ مذکورہ بالا روایات و آثار اور عبارات و تصریحات کے پیش نظر بیع تورق کا طریقہ کار استعمال کرنا جائز نہیں ہے۔

تورق کا مسئلہ

منقح اشرف قاسمی ☆

سوال میں مذکور تورق کی شکل فقہاء کی ذکر کردہ بیع عینہ سے قریب تر ہے، اس لیے پہلے بیع عینہ پر نظر ڈال لیں، پھر مسئلہ تورق کی طرف لوٹیں گے۔
اشرح الکبیر میں ہے:

”من باع سلعة بشمن مؤجل، ثم اشتراها بأقل منه نقلما لم يجز روي ذلك عن ابن عباس وعائشة والحسن وابن سيرين والشعبي والنخعي، وبه قال الثوري والأوزاعي، ومالك وإسحاق وأصحاب الرأي، وأجازة الشافعي۔
(الدررہ اشرح الکبیر ۲۵۶، ۲۵۷- أوجز المسائل ۳۰۶، ۳۰۷)۔

(جو شخص ادھار سامان بیچے، پھر اس کو مشتری سے کم قیمت میں نقد خرید لے، یہ جائز نہیں ہے۔ حضرت ابن عباس، حضرت عائشہ، حسن بصری، محمد بن سیرین، شععی، اور نخعی سے عدم جواز ہی منقول ہے، سفیان ثوری، عبدالرحمن اوزاعی، امام مالک، اسحاق بن راہویہ اور اصحاب رائے بھی اسی کے قائل ہیں، البتہ امام شافعی نے جواز کا فتویٰ دیا ہے)۔

گویا اکثر حضرات فقہاء عدم جواز کے قائل ہیں، امام محمدؒ فرماتے ہیں:

”هذا البيع في قلبي كأمثال الجبال ذميم اخترعه آكلة الربوا“

علامہ علاؤ الدین حصکھی کہتے ہیں: ”اخترعه آكلة الربوا، وهو مكروه مذموم

شرعاً لما فيه من الإعراض عن مبرة الإقراض“ (ابن ماجہ: ۶۱۳، ۶۱۴)۔

☆ استاذ، جامعہ مظہر سعادت، ہانسوٹ، کجرات۔

وقال في الصحيح: لا كرم في الاغلاف الاولي رد المحتار ۵/ ۵۳۲)۔

البتہ اگر ایک نقد مثلاً چاندی سے بیچا تھا اور دوسرے نقد سونے کے عوض کم قیمت پر خرید لیا تو اگرچہ اکثر حضرات جواز کے قائل ہیں، لیکن امام ابو حنیفہؒ اس کو بھی ناجائز مانتے ہیں۔ اس لیے کہ معنی شمیت میں دونوں برابر ہیں، اور یہ درحقیقت ربا کا ذریعہ ہے۔

”فإن باعها بنقد، ثم اشتراها بنقد آخر - قال أصحابنا: يجوز، لأنهما جنسان، لا يحرم التفاضل بينهما أشبه ما لو اشتراها بعرض، وقال ابو حنيفة: لا يجوز استحساناً، لأنهما كالشيء الواحد في معنى الثمنية، ولأن ذلك يتخذ وسيلة إلى الرباء“ (الکامل في الأوزار ۳۰۷/۲)۔

عدم جواز کے دلائل: بیع عینہ کے عدم جواز کے سلسلہ میں حدیث منوع بھی موجود ہے:

”فقد روى أبو داود باسناده عن ابن عمر رضی اللہ عنہما قال: سمعت رسول اللہ ﷺ يقول: إذا تبايعتم بالعينة، وأخذتم أذناب البقر ورضيتم بالزرع وتركتم الجهاد سلط الله عليكم ذلاً لا ينزعه حتى ترجعوا إلى دينكم“ (سنن ابی داؤد ۵/ ۳۳۶۳)۔

(جب تم بیع عینہ کرنے لگو گے اور گائے بیل وغیرہ کی دم پکڑ کر بیٹھ جاؤ گے اور کھیتی باڑی کے ہی ہو کر رہ جاؤ گے اور جہاد چھوڑ دو گے، تو اللہ پاک تمہارے اوپر ایسی ذلت مسلط فرمائیں گے جو اس وقت تک ختم نہیں ہوگی جب تک تم راہ راست پر نہ آ جاؤ)۔

حضرت زید بن ارقم کی ام ولد نے حضرت عائشہؓ کو بتایا کہ میں نے زید بن ارقم کا ایک غلام عطا کے ہاتھ آٹھ سو درہم میں فروخت کیا، پھر اس کو عطا سے چھ سو درہم کے عوض خرید لیا، تو حضرت عائشہؓ نے فرمایا: تیرا اس طرح خرید فروخت کرنا انتہائی برا ہے۔ زید بن ارقم سے جا کر بتلا دو کہ رسول اللہ ﷺ کی معیت میں جو جہاد کیا تھا اللہ پاک اس کا اجر ختم فرما دیں گے اگر انہوں نے توبہ نہیں کی (رواہ احمد وسعید بن منصور انظر اوزار ۳۰۷/۲)۔

بیع عینہ کی ممانعت کی ایک بڑی وجہ وہ ہے جس کی طرف اشارہ کیا گیا کہ یہ بھی درحقیقت ربا کی ہی ایک شکل ہے۔ اور اصل مقصد سود حاصل کرنا ہوتا ہے نہ کہ بیع کرنا، جیسا کہ علامہ ^{حکم} کی رائے کے ذیل میں گذرا کہ انہوں نے اسے سود خوروں کی ایجاد نوتر اردیا ہے۔ اور امام ابوحنیفہ نے اس سے ملتی جلتی شکل کو بھی احتساباً ناجائز تر اردیا ہے کیونکہ وہ بھی سود کا محض ایک ذریعہ ہے۔

ڈاکٹر وہبہ زحیلی کے مقالے میں ہے:

”إن العينة بيع صوري متخذ وسيلة - للربا (أي الفائدة المصرفية) فلا يقصد منه البيع حقيقة - وهو في الواقع قرض ربوي، مع البائع الأصلي ذاته“ (وجہ الترتیب: التورق: حقیقتہ و انواعہ ص ۲)۔

یعنی عینہ محض صورتہ بیع ہے اسے ربا یعنی بینک انٹرسٹ کے ذریعہ کے طور پر اپنایا جاتا ہے، اس سے حقیقتہً بیع کا ارادہ نہیں ہوتا بلکہ حقیقت میں یہ خود بائع اصلی کو حاصل ہونے والا سودی قرضہ ہے۔

بیع عینہ کی وضاحت کے بعد، تورق کی حقیقت اور اس کے احکام کی معرفت میں آسانی ہوگی۔

تورق کی حقیقت:

”أن يشتري شخص سلعة نسيئة (لأجل) ثم يبيعها نقداً (في الحال) - لغير البائع - بأقل مما اشتراها به ليحصل بذلك على النقود“ (أيضاً)۔

گویا بیع عینہ اور تورق میں کافی حد تک مماثلت ہے فرق صرف اتنا ہے کہ بیع عینہ میں شی، بائع کو ہی کم ثمن میں مل جاتی ہے، جب کہ تورق میں کسی تیسرے شخص سے شی فروخت کی جاتی ہے۔

حکم: تورق کی جو صورت سوالنامے میں مذکور ہے، یا اکیڈمی کی طرف سے ارسال کردہ

ڈاکٹر وہبہ زحیلی کا جو قیمتی مقالہ ہمیں موصول ہوا ہے، اس میں درج تفصیلات کا بہ غور مطالعہ کرنے سے تورق کی موجودہ شکل ناجائز اور غیر شرعی معلوم ہوتی ہے۔ عدم جواز کی چند وجوہ مندرجہ ذیل ہیں:

(۱) بیع عینہ کے عدم جواز کا قول تحریر کیا جا چکا ہے، اور تورق کی صورت بیع عینہ سے قریب تر ہے، بلکہ اس کو یوں بھی کہا جاسکتا ہے کہ تورق بھی بیع عینہ کی ہی ایک شکل ہے، کیوں کہ علامہ شامی نے بیع عینہ کی جو تین شکلیں تحریر کی ہیں، ان میں سے ایک شکل بیع عینہ تورق کی موجودہ شکل معلوم ہوتی ہے، انہوں نے یہ صورت ذکر کی ہے کہ قرض لینے اور دینے والے کے درمیان ایک تیسرا شخص بھی ہو، پھر مقرض اپنا کپڑا مستقرض کے ہاتھ ۱۲ درہم میں فروخت کرے۔ اور مستقرض کو بیع سونپ دے، پھر تیسرا شخص اسے خرید کر مقرض کو دس درہم میں فروخت کرے اور مقرض سے دس درہم لے کر مستقرض کو دیدے، اس طرح مستقرض کو دس مل جائیں گے، اور مقرض کے دو درہم مستقرض پر باقی رہیں گے، شامی کہتے ہیں:

”وقال بعضهم هي أن يدخل بينهما ثالثاً فيبيع المقرض ثوبه من المستقرض بائني عشر درهماً ويسلم إليه ثم يبيعه الثالث من صاحبه وهو المقرض بعشرة ويسلم إليه ويأخذ منه العشرة، ويدفعها للمستقرض فيحصل للمستقرض عشرة ولصاحب الثوب عليه اثنا عشر درهماً - كذا في المحيط“ (ابن ماجہ - رد المحتار ۷/ ۵۳۲)۔

نیز بیع عینہ کے سلسلہ میں مرفوع روایت موجود ہے، تورق بھی بیع عینہ کی ایک شکل ہے، لہذا اسے بھی ممنوع ہونا چاہیے۔

(۲) تورق بھی درحقیقت سوکمانے کا ہی ایک طریقہ ہے، تورق میں بیع مقصود نہیں ہوتی بلکہ فقط قرض پر انٹرسٹ لینا مقصود ہوتا ہے، اس طرح بیع عینہ کی ممانعت کی جو وجہ فقہاء نے تحریر کی ہے، وہ تورق میں بھی موجود ہے:

”قال الكاساني: لأن في هذا البيع شبهة الربا، لأن الثمن الثاني يصير قصاصاً بالثمن الأول، فبقي من الثمن الأول زيادة لا يقابلها عوض في عقد المعاوضة وهو تفسير الرباء“ (الکاسانی بواع ۷/ ۹۵)۔

(اس لئے کہ اس بیع میں شبہ ربا ہے کیونکہ ثمن ثانی ثمن اول کے بالکل برابر ہو جائے گا اور ثمن اول میں سے بائع کے پاس وہ زیادتی رہ جائے گی جس کے مقابلہ میں کوئی عوض نہیں، اور یہی ربا کا مطلب ہے)۔

ظاہر ہے تورق میں بعینہ یہ وجہ موجود ہے، اور ربا کی تفسیر اس پر صادق آ رہی ہے اور رباعی درحقیقت مقصود بھی ہے تو اس کے جواز کا فیصلہ کیونکر ہو سکے گا، جبکہ فقہ کا مشہور قاعدہ ہے: ”الأمور بمقاصدها“ اس کے ذیل میں فقہانے مسئلہ تحریر کیا ہے کہ انگور کا شیرہ کسی شراب ساز کے ہاتھ فروخت کرنا تجارت کے مقصد سے جائز ہے، اور شراب بنانے کے مقصد سے جائز نہیں ہے۔

”وذكر قاضي خاں في فتاواه: أن بيع العصير ممن يتخذ خمراً إن قصد به التجارة فلا يحرم، وإن قصد به لأجل التخمير حرم“ (ابن کثیم: الاشباه ص ۱۱۱)۔

اور یہاں بظاہر رباعی مقصود ہے اس لیے جائز نہیں، اس سے یہ بھی سمجھ میں آتا ہے کہ کبھی اگر اتفاقاً ایسی صورت حال سے مشتری دو چار ہو جائے کہ اسے کم قیمت پر بائع کے ہاتھ فروخت کرنے پر مجبور ہونا پڑے اور پہلے سے اس طرح کا کوئی ارادہ نہیں تھا تو اس کا جواز ہونا چاہیے۔

(۳) تورق کی صورت میں بسا اوقات قبل قبض بیع کی فروختگی لازم آتی ہے، اسی طرح

ایک ہی عقد میں دو عقد کی بھی خرابی موجود ہے اور نص صریح سے دونوں کی ممانعت ثابت ہے۔ خلاصہ یہ ہے کہ تورق بھی درحقیقت سوکمانے کی ہی ایک شکل ہے، اور سود کی حرمت نص قطعی سے ثابت ہے، لہذا تجارت یا بینکنگ کی کوئی بھی شکل ہو، لیکن اس کا تانا بانا سود سے بنا گیا ہو تو اس کی اجازت کبھی نہیں دی جاسکتی ہے۔

مسئلہ تورق اور اسلامی بینکوں میں تورق کا نظام

مولانا محمد ممتاز خاں مدنی

أوردق الرجل (آدمی درہم والا ہوگا)، استوردق أي طلب الوردق (آدمی نے درہم طلب کیا)، فیروز آبادی نے کہا: ”أوردق كثر ماله و دراهمه“ (اس کے مال اور درہم بڑھ گئے) (القاسوس الجیٹ پریس ۱۱۸۹)۔

تورق کے باب تفعل سے ہونے کی حکمت یہ ہے کہ چونکہ آدمی درہم کو حاصل کرنے میں انتھک کوشش کرتا ہے جبکہ یہ چیز اس کے بس میں نہیں ہوتی ہے۔
تورق کی اصطلاحی تعریف:

تورق کی اصطلاح صرف فقہ حنبلی کی کتابوں میں ملتی ہے، بقیہ ائمہ کی کتابوں میں تورق کے بجائے دوسری اصطلاحیں قائم ہیں، امام شافعی کی کتابوں میں زرنقہ کی اصطلاح ہے، اور امام مالک اور امام ابوحنیفہ کی کتابوں میں بیع عینہ یا بیوع الآجال کی اصطلاح ہے۔

۱- حنابلہ کے یہاں تورق کی اصطلاحی تعریف یہ ہے:

”أن يشتري المرء سلعة نسيئة ثم يبيعها نقدا لغير البائع بأقل مما اشتراها به ليحصل بذلك على النقد“ (الانصاف ۲۱۶/۱۱) (آدمی ادھار کوئی سامان خریدے، پھر وہ اس کو بائع کے علاوہ دوسرے کے ہاتھ اس سے کم قیمت میں جس میں کہ اس نے خرید فریخت کر دے تاکہ اس کو رقم حاصل ہو جائے)۔

۲- شافعیہ کے یہاں تورق کی اصطلاحی تعریف اس طرح ہے:

”أما الزرنقة: فهو أن يشتري الرجل سلعة بثمان إلى أجل، ثم يبيعها من غير بائعها بالنقد ثم قال: وهي العينة الجائزة“ (المرصص ۲۱۶) (جہاں تک زرنقہ کا تعلق ہے تو یہ وہ ہے کہ آدمی ادھار کوئی سامان خریدے، پھر اس کو بائع کے علاوہ نقد قیمت میں بیچ دے، پھر فرمایا: یہی جائز عینہ ہے۔)

۳- مالکیہ کے یہاں تورق کی اصطلاحی تعریف یوں ہے:

”أن من باع سلعة بثمان مؤجل فلا يجوز له أن يشتريها المباح بثمان معجل أقل مما باعها به“ (النجوى القدریہ عدد ۷، ۳۲۸، ۱۳۳۸ھ مطابق ۲۰۰۷ء) (جس نے کوئی سامان ادھار بیچا، تو اس کے لئے جائز نہیں ہوگا کہ اس کو اس سے کم قیمت میں نقد قیمت میں خریدے۔)

۴- حنفیہ کی کتابوں میں احقر کو تورق کی اصطلاحی تعریف تو نہیں مل سکی، البتہ اس کے جواز پر عنایہ کی یہ عبارت ضرور ملی ہے، ”بخلاف ما إذا باعه من غيره لأن الربح لا يحصل البائع“ (بخلاف اس کے کہ جب اس کو دوسرے کے ہاتھ فروخت کیا، اس وجہ سے کہ فائدہ بائع کو حاصل نہیں ہو رہا ہے۔)

تورق کا حکم جمہور کے نزدیک:

جمہور بشمول امام ابوحنیفہ، امام شافعی، امام مالک اور امام احمد بن حنبل کے نزدیک تورق جائز ہے۔

”ذهب جمهور الفقهاء من الحنفية والشافعية والمالكية والحنابلة في المنهب إلى جواز التورق“ (النجوى القدریہ عدد ۷۳)۔

عبداللہ بن مبارک نے فرمایا: ”لا بأس بالزرنقة“ (النہایہ لابن الاثیر ۳۰۱/۲) (تورق میں کوئی حرج نہیں ہے)، ایاس بن معاویہ نے تورق میں رخصت دی ہے: ”ونقل عن ایاس بن معاویة أنه رخص في التورق“ (تہذیب مختصر سنن ابی داؤد لابن القیم ۱۰۸/۵)۔

اصحاب ظوہر بھی تورق کے سلسلہ میں جمہور کے ساتھ ہیں: ”و کذا الظاہریۃ قالوا بالجواز ما لم یکن ذلک عن شرط مذکور فی نفس العقد“ (المکمل لابن ہزم ۶/۶۸۶)۔
ابن تیمیہ وغیرہ کے نزدیک تورق:

امام ابن تیمیہ تورق کی کراہت کے قائل ہیں، اور یہی ایک روایت امام احمد بن حنبل کی بھی ہے، جبکہ امام احمد بن حنبل کی ایک روایت تورق کی حرمت کی بھی ہے، ”و مخالف فی ذلک ابن تیمیہ و ذهب إلی کراہة التورق“ (مجموع فتاویٰ ابن تیمیہ ۲۹/۳۳۲)، امام ابن قیم الجوزی نے اپنے شیخ امام ابن تیمیہ کے مسلک کو پسند کیا: ”وقد ارتضیٰ مذهب شیخہ بحظر التورق و أنه منہی عنہ مذموم“ (اعلام المتقین ۳/۱۸۲-۲۱۲)، عمر بن عبدالعزیز نے فرمایا: ”التورق اخیة الربا“ (اعلام المتقین ۳/۱۸۲) (تورق رباعی کے مثل ہے)۔

مجوزین کے دلائل:

مجوزین حضرات ان آیات کے عموم سے استدلال کرتے ہیں:

۱- ”أحل الله البيع“ (بقرہ ۲۷۵) (حالانکہ اللہ تعالیٰ نے حلال کیا ہے سوداگری کو)۔

۲- ”وقد فصل لكم ما حرم عليكم“ (انعام ۱۱۹) (اور وہ واضح کر چکا ہے جو کچھ کہ اس نے تم پر حرام کیا ہے)۔

۳- ”یا ایہا الذین آمنوا لا تأکلوا أموالکم بینکم بالباطل إلا أن تكون تجارة عن تراض منکم“ (نساء ۲۹) (اے ایمان والو! نہ کھاؤ مال ایک دوسرے کے آپس میں ماحق مگر یہ کہ تجارت ہو آپس کی خوشی سے)۔

ان حضرات کی ایک دلیل درج ذیل حدیث ہے:

”عن أبی سعید الخدری و أبی ہریرۃ أن رسول اللہ ﷺ استعمل رجلا علی خیبر فجاءہ بتمر جنیب، فقال رسول اللہ ﷺ: أکل تمر خیبر هكذا؛ قال: لا والله یا رسول الله! إنا لنا خذ الصاع من هذا بالصاعین،

و الصاعين بالثلاثة، فقال رسول الله ﷺ: لا تفعل، بع الجمع بالدرهم، ثم ابتع بالدرهم جنيباً“ (بخاری کتاب البیوع باب إذا أراد أن یترجم بخرمہ)۔

(حضرت ابوسعید خدری اور حضرت ابوہریرہ سے روایت ہے کہ حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں، انہوں نے عرض کیا نہیں اے اللہ کے رسول، بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو، بلکہ تمام کھجوروں کو دراہم کے بدلے بیچ دیا کرو اور پھر دراہم سے اچھی کھجوریں خرید لیا کرو)۔

ان حضرات کی ایک دوسری دلیل یہ ہے کہ جب کسی چیز کی حرمت پر کوئی دلیل نہ ہو تو اصل اشیاء الاباحۃ کے تحت وہ چیز جائز ہوتی ہے، چونکہ بیع تورق کی حرمت پر کوئی دلیل نہیں ہے، لہذا یہ اصل حکم اباحت پر باقی رہے گی۔

”أن الأصل فی العقود والشروط الإباحة وبيع التورق عقد من العقود ولم يدل دليل على تحريمه فيبقى على حكم الأصل وهو الإباحة“ (ابن عثیم المعاصرة عدد ۶۷-۲۰۰۷)۔

مانعین کے دلائل:

مانعین کی دلیل یہ ہے کہ تورق کا تعلق بیع مضطر سے ہے، اور اللہ کے رسول ﷺ نے بیع مضطر سے منع فرمایا ہے، سنن ابی داؤد میں ہے: ”عن علی رضی اللہ عنہ: أن النبی ﷺ: نهى عن بيع المضطر“ (مختصر سنن ابی داؤد للمبشری ۵/۳۷۰) (حضرت علیؑ سے روایت ہے کہ رسول اللہ ﷺ نے بیع مضطر سے منع فرمایا)۔

حدیث کی حیثیت:

مانعین جس حدیث سے استدلال کرتے ہیں، محدثین کرام کے یہاں اس میں کلام ہے،

کیونکہ اس حدیث کے رواۃ میں ایک راوی صالح بن عامر ہیں، ابن قطن نے ان کے بارے میں فرمایا: صالح غیر معروف شخص ہے، امام ذہبی نے فرمایا: صالح بن عامر مجہول شخص ہے، اس کا کوئی پتہ نہیں ہے، شیخ عبدالحق نے فرمایا: یہ حدیث ضعیف ہے، امام بیہقی نے فرمایا: یہ حدیث حضرت علی اور ابن عمرؓ سے بہت سارے طرق سے مروی ہے، لیکن سب کے سب طریق ضعیف ہیں، علامہ ابن حزم نے اس حدیث کو مٹکی میں ضعیف قرار دیا ہے، اور امام نووی نے مجموع میں فرمایا: اس حدیث کی سند ضعیف ہے (سنن بیہقی ۱/۷۱، المجموع للنووی ۱۶۱/۸، معالم السنن للخطابی ۵/۷۳، المحلی ۸/۲۳)۔

لہذا مانعین کا اس حدیث سے تورق کے عدم جواز پر استدلال محل نظر ہے۔

دوسری دلیل یہ ہے کہ تورق کو جائز قرار دینے میں، ربا کے دروازہ کو کھولنا ہے، کیونکہ شروع میں معالہ تورق کا ہوگا، رفتہ رفتہ یہی معاملہ سود تک پہنچ جائے گا، لہذا تورق سد ذرائع کے طور پر جائز نہیں ہوگا، تا کہ معاملہ سود تک نہ پہنچ سکے۔

”سد الذریعة إلى الربا قياسا على العينة وقالوا بجواز التورق وهي

شقيقة مسألة العينة“ (الجوت التقریہ عدد ۶۷ - ۷ - ۲۰۰۷)۔

طرفین کے دلائل کا ایک مختصر جائزہ:

اگر طرفین کے دلائل کا جائزہ لیا جائے تو اس باب میں جمہور کے دلائل قوی معلوم ہوتے ہیں، اور عقل بھی اس کی تائید کرتی ہے، اور مانعین کے دلائل کمزور معلوم ہوتے ہیں، کیونکہ بیع مضطر والی روایت کمزور ہے جیسا کہ اوپر تحریر کیا گیا، لہذا اس حدیث سے استدلال محل نظر ہے، اور رعی مانعین کی دوسری دلیل تو یہ کوئی مضبوط دلیل نہیں ہے، کیونکہ تورق کے جائز قرار دینے میں ضروری نہیں ہے کہ اس سے ربا کا دروازہ کھل جائے یہ محض خیال ہے، شیخ ڈاکٹر زید جماد نے دونوں فریق کے دلائل کا جو جائزہ لیا ہے، اس میں انہوں نے بھی یہ ثابت کیا ہے کہ اس باب میں جمہور کے دلائل نہایت قوی ہیں، اور مانعین کے دلائل کمزور ہیں، موصوف فرماتے ہیں:

”والشواہب أن حجج جمهور الفقهاء المجيزين للتورق صحيح قوية

دامغة سالمة من الإيراد عليها، بخلاف أدلة المانعين فإنها ضعيفة واهية لا تصمد أمام النقد العلمي النزيه البعيد عن التقليد والتعصب ولا يصح الركون إليها أو الاعتماد عليها“ (الجوت الفقہیہ عدد ۷۳-۷۴، ۲۰۰۷ء ایضاً)۔

تورق اور بیع عینہ میں فرق:

تورق اور بیع عینہ میں بنیادی فرق یہ ہے کہ بیع عینہ میں خریدار جس شخص سے سامان ادھار خریدتا ہے، اسی شخص سے کم قیمت میں فروخت کر دیتا ہے، اور تورق میں جس سے سامان ادھار خریدتا ہے اس سے بیچنے کے بجائے دوسرے سے کم قیمت میں فروخت کر دیتا ہے، دونوں کو ایک مثال سے یوں سمجھا جاسکتا ہے، الف نے ب سے دس ہزار کا ادھار کوئی سامان خریدا، پھر الف نے ب سے ۹ ہزار میں فروخت کر دیا تو یہ بیع عینہ کی شکل ہے اور الف، ب کے بجائے کسی اور کے ہاتھ فروخت کرے جس کا ب سے کوئی تعلق نہ ہو، تو یہ تورق کی شکل ہے، بیع عینہ میں چونکہ سود پایا جاتا ہے، لہذا یہ بالاتفاق حرام ہے، جبکہ تورق میں سود نہیں ہوتا ہے، لہذا یہ جمہور کے نزدیک جائز ہے، ڈاکٹر شیخ نزہیہ جمادہ تحریر فرماتے ہیں:

”فیضطر إلى أن يشتري منه سلعة، ثم يبيعها فإن اشتراها منه بانهما كانت عينة، وإن باعها من غيره فهي التورق“۔

ڈاکٹر عبدالعزیز بن علی بن عزیز الغامدی تحریر فرماتے ہیں:

”فهنا عادات السلعة إلى بائعها بضمن حال أقل مما باعها به مؤجلاً فتأكدت شبهة الربا بينما في التورق لم تعد السلعة إلى بائعها وإنما المشتري باعها لغيره من الناس فانفتت شبهة الربا، لذا قال الجمهور من الفقهاء بتحريم العينة“ (الجوت الفقہیہ ۷۶-۷۷، ۲۰۰۷ء)۔

اسلامی بینکوں میں تورق کا نظام:

اسلامی بینکوں نے تورق کا جو طریقہ اختیار کیا ہے، جس کی صورت سوائنامہ میں اس طرح بیان کی گئی ہے، مثلاً ”الف“ کو ایک لاکھ روپے کی ضرورت ہو تو ضرورت مند بینک سے

ایک لاکھ دس ہزار روپے کا لوہا ادھار خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) ہی دس ہزار روپے نفع حاصل ہوتا ہے۔

جب ہم اسلامی بینکوں کے اس عملی طریقہ پر غور کرتے ہیں، تو بینکوں کا یہ نظام شریعت کی روح سے ہم آہنگ نظر نہیں آتا ہے، کو یہ نظام صورتہ توریق کی شکل لئے ہوئے ہے، لیکن حقیقت میں اس میں بیع عینہ کی روح کارفرما ہے، کیونکہ تیسرا شخص جو مال کم قیمت پر خرید کر رہا ہے وہ بینک ہی سے منسلک ہے، اور یہ شخص اس رقم کو بینک لے جانے پر مامور ہوتا ہے تو اصلاً اضافہ بینک ہی کو حاصل ہوا، لہذا یہ سودی معاملہ ہے، احقر کے نزدیک اسلامی بینکوں میں توریق کی جو صورت سوالنامہ میں ذکر کی گئی ہے، سودی معاملہ ہونے کی وجہ سے جائز نہیں ہے۔

شیخ نزہ جہاد کی درج ذیل عبارت اسلامی بینکوں کے اس نظام کے عدم جواز کے سلسلہ میں بڑی دو ٹوک ہے:

”أما إذا كان الشخص الثالث: مشتري السلعة من العميل المتورق - وکیل عن البائع (المصرف) في شرائها أو مشتر بالحساب بمواطاة لفظية أو عرفية أو نحو ذلك، فلا يجوز عندئذ هذه المعاملة لأنها تكون (عينة) في الحقيقة، وإن كانت تورقاً صورة، والأصل الشرعي كما قال ابن القيم: أن الاعتبار في العقود والأفعال بحقا نقها ومقاصدها دون ظواهر ألفاظها وفعالها“ (البحوث الفقهية ۷۲-۱۳۲۸ھ)۔

نیز مذکورہ بینکوں کے نظام میں سود کے ساتھ ساتھ یہ شرط بھی ہوتی ہے کہ بینک سے ادھار مال خرید کرنے والا بینک سے منسلک ادارہ ہی سے وہ چیز کم قیمت میں فروخت کرے گا، ظاہر ہے کہ یہ شرط تقاضائے عقد کے منافی ہے، کیونکہ جب مال کسی کی ملکیت ہو جائے تو وہ

جہاں چاہے فروخت کرے، رسول اللہ ﷺ نے ایسی شرط سے جو تقاضا عقد کے منافی ہو منع فرمایا ہے: ”نہی النبی ﷺ عن بیع و شرط“ (المطربانی فی الاوسط عن عمرو بن شعیب عن ابیہ عن عدہ عن النبی ﷺ) (رسول اللہ ﷺ نے بیع اور شرط سے منع فرمایا)۔

صاحب جوہرۃ البیرونی شیخ الاسلام ابو بکر بن علی المہمینی ایسی شرط جو تقاضا عقد کے منافی ہو، شرط اور بیع دونوں کو فاسد قرار دیتے ہیں: ”و أما الوجه الذی کلاهما فاسدان فهو أن یکون الشرط مما لا یقتضیہ العقد“ (الجوہرۃ البیرونی ۲۳۰/۲۳۱)۔

البتہ اسلامی بینک اپنے نظام میں تھوڑی تبدیلی کر لیں تو اسلامی بینکوں کا نظام شریعت کی روح سے ہم آہنگ ہو سکتا ہے، وہ تبدیلی یہ ہے کہ بینک ادھار سامان دینے والے سے یہ کہہ دے کہ تم جہاں چاہو فروخت کرو، ہم صرف اصل رقم چاہتے ہیں، تو یہ نظام جائز ہوگا۔

خلاصہ بحث:

خلاصہ بحث یہ ہے کہ اسلامی بینکوں نے تورق کے جس طریقہ کو اختیار کیا ہے اس میں دو قباحتیں ہیں:

۱- سودی معاملہ، ۲- شرط۔

۱- سود اس وجہ سے پایا جا رہا ہے کہ اصل اضافہ بینک ہی کو حاصل ہو رہا ہے، تیسرے شخص کی حیثیت وکیل کی ہے۔

۲- اور شرط بھی ہوتی ہے کہ بینک سے ادھار مال خرید کرنے والا بینک سے منسلک ادارہ ہی سے فروخت کرے گا، ظاہر ہے کہ یہ شرط تقاضا عقد کے منافی ہے، رسول اللہ ﷺ نے ایسی شرط سے منع فرمایا ہے، البتہ اگر بینک سے منسلک جو ادارہ ہے وہ سامان کو نہ خریدے، بلکہ بینک خریدنے والے کو اختیار دے دے کہ تم جہاں چاہو فروخت کرو، ہمیں اصل رقم سے مطلب ہے تو یہ شکل جائز بلکہ مستحسن ہوگی۔

مسئلہ تورق اور بینکنگ نظام

مولانا محمد توقیر بدایونی ☆

انسانی ضرورتوں کی تکمیل کی جو صورتیں آج کی موجودہ دنیا میں مروج ہیں، ان میں بینکنگ نظام کا خاصا دخل ہے، جہاں سے انسان اپنی ضرورت و حاجت کی تکمیل گذشتہ دنوں کی نسبت آج زیادہ کرنے لگا ہے۔

مذکورہ پس منظر میں انسانیت کے لئے کیا فائدہ مند ہے اور کیا نقصان دہ اس پر غور کرنا ہر زمانے کے عقلاء و حکماء کی ذمہ داری رہی ہے، بلکہ پابند شرع علماء و فقہاء اپنی شب و روز کی محنت سے شرعی احکام اور انسانی مفاد کے حوالے سے دفاتر کے دفاتر ترتیب دیئے ہیں۔

آج کل بینک کا نظام سود پر قائم ہے جو اسلام کی نظر میں مبراہ حرام اور ناجائز ہے (سورہ بقرہ ۲۲۵)، تاہم انسانی ضرورتوں کی تکمیل کے راستے کیا ہوں؟ اس سلسلے میں اس دور میں اسلامی بینکوں نے ایک طریقہ تورق (فزاہمی سرمایہ) کا اختیار کر رکھا ہے، جس کی شکل یہ ہے کہ بینک طالب سرمایہ کو خریدار بننے کو کہتا ہے اور پھر اس طالب خریدار سے کوئی ایسی شے فروخت کرتا ہے جس کو بیچ کر یہ ضرورت مند مطلوبہ سرمایہ حاصل کر سکتا ہے، عملاً اس میں ہوتا یہ ہے کہ خریدار بن کر طالب سرمایہ جو کچھ بینک سے خرید کرتا ہے اس شے کو کم قیمت پر بینک ہی کو کسی نہ کسی شکل میں واپس فروخت کرتا ہے، جو عینہ ”عینہ“ نہ ہی ”مگر عینہ“ سے قریب ضرور ہے، کیونکہ بیع عینہ میں براہ راست بائع ہی کو لوٹ جاتا ہے جبکہ اس میں بواسطہ لوٹتا ہے۔

تورق اور عینہ کی حقیقت اور فقہاء کا فیصلہ:

موسوع فقہیہ میں جمہور امت کی ترجمانی کرتے ہوئے تورق کی حقیقت اور اس کا حکم نقل کیا گیا ہے وہ درج ذیل ہے:

”التورق فی الاصطلاح: أن يشتري سلعة نسيئة ثم يبيعها نقدا لغير البائع بأقل مما اشتراها به ليحصل بذلك على النقد“ (موسوع فقہیہ ۱۳/۱۳۷)۔
(تورق اصطلاح میں حصول نقد کی خاطر کسی سے سامان ادھار خرید کر بازار میں جتنے میں خریدا ہے اس سے کم قیمت پر بائع کے علاوہ کسی سے فروخت کر دینا ہے)۔

مذکورہ شکل تمام فقہاء کے نزدیک سرمایہ فراہم کرنے کے لئے جائز ہے، خواہ اسے تورق کا نام دیا جائے یا کچھ اور کہا جائے، چنانچہ الموسوع میں ہی کشاف القناع کے حوالہ سے حکم جواز کا نقل کیا گیا ہے:

”جمہور العلماء علی إباحته سواء من سماه تورقا وهم الحنابلة أو من لم يسمه بهذا الاسم وهم من عدا الحنابلة لعموم قوله تعالى: وأحل الله البيع“ (موسوع فقہیہ ۱۳/۱۳۷) (خواہ حنابلہ ہوں یا غیر حنابلہ تمام حضرات آیت حلت بیع کے عموم کے پیش نظر مذکورہ تورق کے جواز کے قائل ہیں)۔

عینہ کی حقیقت اور اس کا حکم:

”العينة لغة السلف: واصطلاحا أن يبيع سلعة نسيئة ثم يشتريها البائع نفسه بضمن حال أقل منه“ (موسوع فقہیہ ۱۳/۱۳۷) (عینہ کے معنی لغت میں مطلق سودا کرنا کہلاتا ہے، اصطلاح میں خریدار بائع سے کوئی سامان ادھار خرید کر زائد قیمت میں پھر بائع سے ہی نقد کم قیمت میں فروخت کر دے)۔

شیخ سہارنپوری بذل الجہود میں رقم فرماتے ہیں:

”هو أن يبيع الرجل سلعة بضمن معلوم إلى أجل مسمى ثم يشتريها منه

بأقل من الثمن الأول“ (بذل الجہود ۲۷۶/۳) (عینہ یہ ہے کہ کوئی شخص متعینہ مدت تک معلوم ثمن کے بدلہ کوئی سامان فروخت کر دے پھر کم قیمت پر مشتری سے خرید لے)۔

جہاں تک عینہ کے جواز کا مسئلہ ہے تو اس سلسلے میں یہ بات بالکل واضح ہے کہ حضرات شافعیہ کے علاوہ کوئی بھی فقیہ اس کا قائل نہیں ہے، ڈاکٹر وہبہ زحیلی فرماتے ہیں:

”الخلاصة: أن جمهور الفقهاء غير الشافعية قالوا بفساد هذا البيع وعدم صحته“ (فتاویٰ اسلامی وادلتہ ۳۶۹/۳) (خلاصہ یہ ہے کہ شافعیہ کے علاوہ جمہور فقہاء نے اس بیع کو فاسد اور غیر صحیح قرار دیا ہے)۔

علامہ ابن ہمام تورق اور عینہ کے متعلق علماء حنفیہ کی ترجمانی کرتے ہوئے لکھتے ہیں:

”إن الذي يقع في قلبي أن ما يخرج الدافع إن فعلت صورة يعود فيها إلى البائع جميع ما أخرجه أو بعضه..... فمكروه يعني تحريماً فإن لم يعد كما إذا باعه المديون في السوق فلا كراهة فيه“ (فتح القدير باب الكفالة ۱۹۹/۷) (میرے دل میں جو بات کھٹکتی ہے وہ یہ ہے کہ بائع نے جو کچھ دیا ہے اس کی شکل یہ ہو کہ وہ بائع کے پاس اس کا تمام حصہ یا بعض حصہ لوٹ کر آجائے تو یہ مکروہ تحریمی ہے، اور اگر لوٹ کر نہ آئے جیسا کہ مديون نے اس کو بازار میں فروخت کر دیا تو اس میں کوئی کراہت نہیں ہے)۔

صاحب فروع رقم کرتے ہیں:

”ولو احتاج إلى نقد فاشترى ما يساوي مائة بمائتين فلا بأس نص عليه وهي التورق“ (المفروع ۱۷۱/۳) (کوئی سو روپے کا ضرورت مند کسی سو کی چیز دو سو میں خرید لے اور پھر کہیں اور اس کو بیچ کر سو میں اپنا کام چالے تو اس میں کوئی حرج نہیں اس کی صراحت کی ہے اور اسی کو تورق کہا جاتا ہے)۔

علامہ ابن قدامہ ”المغنی“ میں تفصیل سے رقم کرتے ہیں:

”لم يجز في قول أكثر أهل العلم روى ذلك عن ابن عباس وعائشة

والحسن وابن سيرين والشعبي والنخعي وبه قال الزناد وربيعه وعبد العزيز بن سلمة والثوري والأوزاعي و مالک وأصحاب الراي وأجازہ الشافعي“ (المغنی ۱۹۳)۔

(اکثر اہل علم کے نزدیک یہ جائز نہیں ہے یہی روایت ابن عباس، عائشہ، حسن، ابن سيرين، شعبي، نخعی سے مروی ہے، اور اسی کے قائل زناد، ربیعہ، عبد العزیز بن سلمہ، ثوری، اوزاعی، مالک اور اصحاب الرائے رحمہم اللہ ہیں، اور امام شافعی نے اس کو جائز قرار دیا ہے)۔

مذکورہ تمام عبارتوں سے دو باتیں سمجھ میں آتی ہیں:

- ۱- توریق نام ہے مطلق بائع سے ادھار خرید کر کے کہیں اور بیچ دینے کا، جبکہ عینہ میں بائع ہی سے بیچا جاتا ہے، اور دونوں سے مقصد خریدار کا نقد روپے کا حصول ہوتا ہے۔
- ۲- توریق کے جواز میں کسی کا کوئی اختلاف نہیں ہے، البتہ عینہ میں جمہور امت عدم جواز کے قائل ہیں، اور حضرت امام شافعی جواز کا حکم دیتے ہیں۔

امام شافعی بخاری شریف کی روایت سے استدلال کرتے ہیں:

أن رسول الله ﷺ استعمل رجلا على خيبر فجاءه بتمر جنيب، فقال رسول الله ﷺ: أكل تمر خيبر هكذا؟ قال: لا والله يا رسول الله! إنا لناخذ الصاع من هنا بالصاعين، والصاعين بالثلاثة، فقال رسول الله ﷺ: لا تفعل، بع الجمع بالدرهم، ثم ابتع بالدرهم جنيبا“ (بخاری شریف، ۱/۲۹۳ کتاب البیوع باب إذا راد التمر بتمر غیر منہ)۔

(حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں، انہوں نے عرض کیا نہیں اے اللہ کے رسول، بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو،

بلکہ تمام کھجوروں کو دراہم کے بدلے بیچ دیا کرو اور پھر دراہم سے اچھی کھجوریں خرید لیا کرو۔
اس حدیث کی تشریح میں علامہ ابن حجرؒ لکھتے ہیں:

”واستدل به علی جواز بیع العینة..... لأنه لم یخص بقوله (ثم اشتر بالدراهم جنیبا) غیر الذی باع له الجمع“ (فتح الباری ۴/ ۵۰۳) (اس حدیث شریف کے ذریعہ بیع عینہ کے جواز پر استدلال کیا گیا ہے، کیونکہ آپ ﷺ نے اپنے اس قول (ثم اشتر الخ) کے ذریعہ اس بائع کے علاوہ کی تخصیص نہیں فرمائی جن سے ان تمام کفر و خت کیا۔
علامہ ابن قدامہ نے شافعیہ حضرات کی عقلی دلیل کو نقل کیا ہے:

”لأنه ثمن یجوز بیعها به من غیر بانیها فجاز من بانیها کما لو باعها بمثل ثمنها“ (المغنی ۴/ ۱۹۳) (کیونکہ یہ ایسا ثمن ہے جس کو غیر بائع سے بیچنا جائز ہے تو اسی بائع سے بھی جائز ہے جیسا کہ اسی ثمن کے مثل سے اس چیز کو بیچنا جائز ہے)۔
نیز شافعیہ حضرات اس بیع عینہ کو مستقل از سر نو بیع تصور کرتے ہیں: ”لأنه شراء مستانف“ (أوجز المسالك ۵/ ۷)۔

الحاصل امام شافعی اس کو الگ بیع تصور کرتے ہیں، گویا ان کی نظر صرف ظاہر عقد پر رہی جہاں شرائط صحت بیع کی تکمیل ہی کافی سمجھ لی گئی، عاقدین کے ارادے اور نیت سے کوئی تعرض نہیں۔

جمہور امت بیع عینہ کے عدم جواز پر اولاً ابو داؤد شریف کی روایت پیش کرتے ہیں جس میں صراحتہ ممانعت عینہ موجود ہے، بلکہ روایت میں موجود وعید حرمت ہی کو بتانے کے لئے وارد ہوا ہے۔

”عن ابن عمر قال: سمعت رسول الله ﷺ يقول: إذا تباعتم بالعینة وأخلمتم أذناب البقر ورضیتم بالزرع وترکتتم الجهاد سلط الله علیکم ذللاً لا ینزعہ حتی ترجعوا إلی دینکم“ (ابوداؤد ۴/ ۳۹۰)۔

(آپ ﷺ کا ارشاد ہے کہ جب تم عینہ کا معاملہ کرنے لگو گے، بیلوں کو لازم پکڑو گے اور کھیتی سے خوش ہو کر جہاد تک کر دو گے تو اللہ تعالیٰ تم پر ایسی ذلت مسلط کر دے گا جس کو ختم نہیں کرے گا، یہاں تک کہ تم اپنے دین کی طرف واپس آ جاؤ)۔

اس حدیث کے متعلق علامہ ابن قدامہ لکھتے ہیں: ”هذا وعید یدل علی التحريم“ (یعنی ۱۴۳۳ھ) (وعید اس کا روبرو کر کے حرام ہونے پر دل ہے)۔

شیخ الحدیث مولانا زکریا علیہ الرحمہ تفصیلی روایت ”أوجز المسائل“ میں رقم کرتے

ہیں:

”عن أم ولد زيد دخلت انا وأم ولد زيد بن ارقم علي عائشة فقالت أم ولد زيد بن ارقم: إني بعت غلاما من زيد بشمان مائة درهم إلى العطاء ثم اشتريته منه بستمانه درهم نقدا فقالت لها: بنس ما اشتريت وبنس ما شريت ابغى زيدا: ان جهاده مع رسول الله أبطل إلا أن يتوب“ (أوجز المسائل ۷/۵)۔

(حضرت زید بن ارقم کی ام ولد حضرت عائشہ کی خدمت میں حاضر ہوئی تو زید بن ارقم کی ام ولد نے عرض کیا کہ میں نے ایک غلام زید کے ہاتھ آٹھ سو درہم میں تنخواہ ملنے کی تاریخ تک ادھار فرخت کیا پھر میں نے اس کو ان سے نقد چھ سو درہم میں خرید لیا، حضرت عائشہ نے فرمایا: تمہارا خریدنا اور بیچنا دونوں براء ہے، جا کر زید کو خبر کر دو کہ رسول اللہ ﷺ کے ہمراہ ان کا جہاد کرنا بیکار ہو گیا جب تک کہ توبہ نہ کر لیں)۔

کو مذکورہ روایت کو حضرت عائشہ سے امام شافعی ثابت نہیں مانتے، تاہم صاحب تنقیح نے اس کو عمدہ سند والی روایت کہا ہے، ان کا تبصرہ شیخ نقل کرتے ہیں:

”قال في التنقيح: اسناده جيد وإن كان الشافعي قال: لا يثبت مثله عن

عائشة“ (أوجز المسائل ۷/۵)۔

روایت کے ساتھ ساتھ جمہور نے درایت کو بھی پیش کیا ہے، ڈاکٹر وہبہ زحیلی نقل

کرتے ہیں:

”لأنه ذريعة إلى الربا وبه يتوسل إلى إباحة ما نهى الله عنه فلا يصح.....“ (فقہ اسلامی وادلتہ ۲۶۹، ۳) (فتح کی ممانعت سد ذریعہ کی وجہ سے ہے کیونکہ یہ طریقہ کار دراصل سود کا ذریعہ بن کر ان تمام چیزوں کو مباح ٹھہرائے گا جن کو اللہ نے ممنوع قرار دیا ہے چنانچہ یہ صحیح نہیں ہو سکتا)۔

مذکورہ دلائل کی بنا پر جمہور ”فتح عینہ“ کے جواز کے قائل نہیں ہیں، کیونکہ یا تو ایسا قرض بنتا ہے جو نفع کے حصول کا یا پھر بالواسطہ ہی سہی سود کا ذریعہ بنتا ہے، جو ہر امر ممنوع اور حرام ہے۔ جہاں تک امام شافعی کے استدلال کا طریقہ ہے وہ صحیح نہیں ہے، کیونکہ جس سے تمر اول فروخت کرنے کو کہا گیا ہے اسی سے تمر ثانی بھی خرید گیا ہو، اس کی کوئی دلیل نہیں ہے، علامہ ابن حجر رقم فرماتے ہیں:

”وقال القرطبي: استعمل بهذا الحديث من لم يقل بسد الذرائع قال: ولا حجة في هذا الحديث لأنه لم ينص على جواز الشراء التمر الثاني ممن باعه التمر الاول“ (فتح الباری ۵۰۵، ۳) (اور علامہ قرطبی کا فرمان یہ ہے کہ یہ حدیث ان لوگوں کا مستدل بن سکتی ہے جو لوگ سد الذرائع کے قائل نہیں ہوں گے، چنانچہ انہوں نے لکھا ہے کہ اس حدیث میں جواز عینہ کی کوئی دلیل نہیں ہے، کیونکہ تمر اول جس نے بیچا تھا اسی سے تمر ثانی کے خریدنے کی صراحت کہاں ہے؟)۔

امام شافعی نے گرچہ اس کو مستقل بیع تصور کر کے شرائط بیع کو کافی گردانا ہے، لیکن نتیجہ یہ سود کے چوپٹ دروازے کھولنے کے مترادف ہے، اور مقصد بیع و شراء جہاں حصول نقد یا جنس ہے وہیں سود لینا بھی ہے، چنانچہ امام محمد نے تو اس کو پہاڑ کے مانند قائل مذمت مانا ہے، اور سود خوروں کی ایجاد ”عینہ“ کو بتلایا ہے، ”فتح القدير“ میں شیخ ابن ہمام نقل فرماتے ہیں:

”هذا البيع فى قلبى كأمثال الجبال ذميم اخترعه آكلة الربوا“ (فتح القدیر

۱۹۷۷ء)۔

ساتھ ہی ساتھ حضرت عمر فاروق کا وہ مومنانہ جملہ کہ ”سود اور شائبہ سود ہر ایک سے پلہ جھاڑ لو“ عینہ جیسے کاروبار کی حرمت کے لئے کافی و ثانی ہے (الجامع الاحکام القرآن للعلی ۱۹۷۲ء)۔
نیز یہ ایک ایسا بیع ہے جس میں قرض پر بغیر عوض کے منفعت کا حصول ہوتا ہے جس کی ممانعت مصرح ہے، چنانچہ علامہ ابن قدامہ نے المغنی میں ہر ایسے قرض کو جو حصول نفع کا باعث ہو حرام ہونے کی بروایت صحابہ تصریح کی ہے۔

”كل قرض شرط فيه أن يزيد، فهو حرام بغیر خلاف، قد روی عن ابن عباس و ابن مسعود و ابی بن كعب أنهم نهوا عن قرض جر نفعاً“ (المغنی وشرح الکبیر ۳۹۷ء)۔

(ہر وہ قرض جس میں زیادہ دینے کی شرط ہو وہ متفقہ طور پر حرام ہے ابن عباسؓ، ابن مسعودؓ اور ابی بن کعبؓ سے مروی ہے کہ انہوں نے ہر ایسے قرضوں سے روکا جو حصول نفع کا داعی ہو)۔

مذکورہ تصریحات ”عینہ“ کے عدم جواز کے فلسفہ کو واضح کرنے کے لئے کافی ہیں، اور جمہور فقہاء کے نظر یہ کی تا سید بھی ہو رہی ہے کہ بیع عینہ جائز نہیں ہے۔

سو النامہ میں مذکور بینک کا طریقہ تورق ہے یا عینہ؟ اس کی وضاحت باسانی کی جاسکتی ہے، کیونکہ تورق میں خریدی ہوئی شی بائع کے علاوہ کسی اور شخص فرخست کی جاتی ہے، نیز اس میں کسی طرح کا حصول نفع مقصد نہیں ہوتا، بیش قیمت پر فروختگی نیز کم قیمت پر پھر بائع کا خریدار بن کر خریداری کرنا اس میں نہیں پایا جاتا، جس کی وجہ سے تورق جائز ہے، حالانکہ عینہ میں خریدار بائع ہی کے ہاتھ زائد قیمت پر لے کر کم قیمت پر فروخت کر دیتا ہے، جس سے بائع کا مقصد حصول نفع ہوتا ہے، جس کی وجہ سے بیع جائز ہے۔

بینک کا مذکورہ طریقہ کار بھی ”عینہ“ ہی ہے، کیونکہ ”ب“ بھی بینک کا ہی ادارہ ہے، کیونکہ اس کے واسطے بینک بغیر عوض کے دس ہزار روپے وصول کر رہا ہے اور سامان بعینہ بینک کو ہی پہنچ رہا ہے، لہذا ناجائز ہے۔

ہاں یہ کہا جاسکتا ہے کہ عینہ میں براہ راست بائع ہی کو سامان واپس لوٹ جاتا ہے جبکہ بینک میں ”الف“ سے لے کر ”ب“ کے واسطے سے لوٹتا ہے لہذا دونوں میں فرق ہو گیا، تو اس کو بھی سوائے حیلہ سود کے اور کچھ نہیں کہا جاسکتا، نیز یہ سد ذریعہ کے تحت حرام ہی ٹھہریں گے۔

علامہ مرداوی ”الانصاف“ میں تحریر فرماتے ہیں:

”قال المصنف: ويحتمل أن يجوز له شراءها بجنس الشمن بأكثر منه

إذا لم تكن مواطاة ولا حيلة بل وقع اتفاقاً من غير قصد“ (الانصاف ۲/۳۳۷)۔

علامہ کی تقریر سے یہ بھی واضح ہو رہا ہے کہ احکام شریعت میں جس طرح معاملات میں ظاہری شکل کا اعتبار کیا جاتا ہے، اسی طرح عاقدین کے مقاصد و ارادے کا بھی اعتبار ہوتا ہے، اور بیع کے جواز و عدم جواز میں یہ ارادے اثر انداز ہوتے ہیں۔

☆☆☆

تورق کا مسئلہ

مولانا ریاض احمد صاحبی ☆

۱- اصل میں تورق کا یہ طریقہ مکروہ تحریمی ہے، کیونکہ یہ بھی ”بیع عینہ“ ہی کی ایک صورت ہے، جس میں نفع خود بائع ہی کو حاصل ہوتا ہے، علامہ شامی نے عینہ کی تین صورتوں میں سے ایک صورت یہ بھی لکھی ہے:

”ومن صورها: أن يعود الثوب إليه، كما اشتراه التاجر في الصورة الأولى من المشتري الثاني، ودفع الثمن إليه، ليدفعه إلى المشتري الأول، وإنما لم يشتريه من المشتري الأول تحرزاً عن شراء ما باع، بأقل مما باع قبل نقد الثمن“ (رد المحتار ۷/۸۰۷ مطلب بیع عینہ، مہدار الکتاب، دیوبند)۔

(عینہ کی ایک صورت یہ بھی ہے کہ تاجر کا بیچا ہوا کپڑا اسی کو واپس مل جائے، مثلاً تاجر وہ کپڑا دوسرے خریدار سے خرید لے اور ثمن اسے ادا کر دے، تاکہ وہ یہ ثمن پہلے خریدار کو ادا کر دے، اور اس (تاجر) نے پہلے خریدار سے نہیں خریدا تاکہ وہ بیع کی اس ممنوع صورت سے بیع جائے، جس میں بائع اپنی بیچی ہوئی چیز کو ثمن وصول کرنے سے پہلے ہی کم ثمن پر خرید لیتا ہے)۔

یہ عینہ وہی صورت ہے جو ”تورق“ کی ہوتی ہے، کیونکہ اس میں بھی بینک ضرور تمند سے کوئی سامان فروخت کرتا ہے اور وہ اسے لے جا کر بینک ہی سے منسلک کسی ادارے سے فروخت کر دیتا ہے، جو بظاہر تو دوسرے مشتری سے فروخت کرتا ہے، لیکن درحقیقت وہ سامان

لوٹ کر بائع اول (بینک) ہی کے پاس پہنچ جاتا ہے۔
آگے علامہ ثامی فرماتے ہیں:

”ثم قال في الفتح ما حاصله: إن الذي يقع في قلبي أنه إن فعلت صورة
يعود فيها إلى البائع جميع ما أخرجه أو بعضه، كعود الثوب إليه في الصورة
المارة، وعود الخمسة في صورة إقراض خمسة عشر فيكره يعني تحريماً،
فإن لم يعد كما إذا باعه المليون في السوق فلا كراهة فيه، بل خلاف الأولى
فإن الأجل قابله قسط من الثمن، والقرض غير واجب عليه دائماً، بل هو
مندوب، ومالم ترجع إليه العين التي خرجت منه لا يسمى بيع العينة، لأنه من
العين المسترجعة، لا العين مطلقاً، وإلا فكل بيع بيع العينة اه وأقره في البحر،
والنهر، والشربلية، وهو ظاهر، وجعله السيد أبوسعود محمل قول أبي
يوسف، وحمل قول محمد، والحديث على صورة العود“ (رد المحتار كتاب الكفالة
- (۲۸۱/۷)

(علامہ ابن الہمام نے فتح القدر میں فرمایا، جس کا حاصل یہ ہے کہ: میرے دل میں جو
بات آتی ہے وہ یہ ہے کہ اگر عینہ کی ایسی صورت اختیار کی جائے، جس میں کل یا بعض بیع بائع ہی
کے پاس لوٹ کر آجائے، تو وہ مکروہ تحریمی ہے، مثلاً مذکورہ صورت میں کپڑا بائع کے پاس لوٹ
آیا، اسی طرح پندرہ درہم قرض دینے کی صورت میں پانچ درہم اس کے پاس لوٹ آئے، اور اگر
اس کے پاس لوٹ کر کچھ نہیں آیا، تو اس میں کوئی کراہت نہیں، بلکہ یہ خلاف اولیٰ ہے، کیونکہ مقررہ
مدت کے مقابلے میں ثمن کا ایک حصہ ہے اور قرض اس پر ہر حال میں واجب نہیں ہے، بلکہ مستحب
ہے، اور جو سامان بائع کے پاس سے نکلا ہے، جب تک وہ اس کے پاس لوٹ کر نہ پہنچے، اسے
”بیع عینہ“ نہیں کہا جائے گا، کیونکہ ہر بیع میں عین ہی کی بیع ہوتی ہے۔

البحر الرائق، انہر الفائق اور فتاویٰ شربلا لہ میں اس قول کی تائید کی گئی ہے اور یہی ظاہر

ہے، سید ابو سعود نے اسی کو امام ابو یوسفؒ کے قول کا محمل قرار دیا ہے، اور امام محمد کے قول کو اور حدیث کو لوٹنے کی صورت پر محمول کیا ہے۔

البتہ اگر تورق کا یہ طریقہ ضرورت اور حاجت کی وجہ سے اختیار کیا جاتا ہے تاکہ ضرورت مندوں کو قرض بھی فراہم ہو جائے اور بینک سود سے بھی بچا جائے، تو اس کے جواز کی گنجائش نکل سکتی ہے۔

”قال ابن قدامة: وهكذا لو أقرضه شيئا، أو باعه سلعة بأكثر من قيمتها، أو اشترى منه سلعة بأقل من قيمتها، توصلًا إلى أخذ العوض عن القرض، فكل ما كان من هذا على وجه الحيلة، فهو خبيث محرم، وبهذا قال مالك، وقال أبو حنيفة والشافعي: ذلك كله وأشباهه جائز إذا لم يكن مشروطًا في العقد“ (المغنى: باب الربو للمرف ۶۳۸۳)۔

(ابن قدامہ نے فرمایا: اسی طرح اگر کسی نے کسی کو کچھ قرض دیا، یا کوئی سامان اس کی قیمت سے زیادہ میں بیچا یا کوئی سامان اس کی قیمت سے کم میں خریدا، تاکہ قرض کا عوض اور اس پر نفع حاصل کرے، تو یہ اور اس طرح کی جو بھی تدبیر کی جائے، ناجائز اور حرام ہے، (امام احمد) اور (امام مالک) کا مسلک یہی ہے، جبکہ امام ابو حنیفہؒ اور امام شافعیؒ فرماتے ہیں کہ یہ اور اس طرح کے دوسرے معاملات جائز ہیں، بشرطیکہ عقد میں کوئی شرط نہ لگائی گئی ہو)۔

ضرورت کے وقت ”سود“ سے بچنے کی تدبیر کا جواز اس حدیث سے بھی معلوم ہوتا ہے جو حضرت ابو ہریرہؓ سے امام بخاری و امام مسلم نے روایت کی ہے:

”إن رسول الله ﷺ استعمل رجلا على خيبر، فجاءه بتمر جنيب، فقال ﷺ: أكل تمر خيبر هكذا؟ قال: لا والله! إنا لناخذ الصاع من هذا بالصاعين، والصاعين بالثلاثة، فقال رسول الله ﷺ: لا تفعل! بع التمر بالدرهم ثم اشتر بالدرهم جنيبا“ (متفق عليه)۔

(رسول اللہ ﷺ نے ایک صاحب کو خیبر کا عامل مقرر فرمایا، وہ صاحب وہاں سے عمدہ کھجوریں لے کر آپ ﷺ کی خدمت میں حاضر ہوئے، تو آپ ﷺ نے پوچھا: کیا خیبر کی ساری کھجوریں اسی طرح کی ہوتی ہیں؟ تو انہوں نے جواب دیا نہیں! یا رسول اللہ! دراصل ہم ایک صاع عمدہ کھجور دو صاع عام کھجوروں کے عوض خرید لیتے ہیں اور دو صاع عمدہ کھجور تین صاع عام کھجوروں کے عوض خرید لیتے ہیں، اس پر آپ ﷺ نے فرمایا کہ ایسا مت کرنا، بلکہ ایسا کرنا کہ کھجور کو دراہم کے عوض بیچ دینا، پھر دراہم کے عوض عمدہ کھجوریں خریدنا)۔

”قال ابن قدامة بعد سرد الحديث ولم يأمره أن يبيعه من غير من يشتري منه، ولو كان ذلك محرماً، لبينه له، وعرفه إياه“ (المغنى باب الربا والمصرف ۶۱، ۶۲)۔

(اس حدیث کو نقل کرنے کے بعد ابن قدامہ فرماتے ہیں کہ آپ ﷺ نے انہیں یہ حکم نہیں دیا کہ جس سے خریدنا ہو، اس کے علاوہ کسی اور سے بیچو (جس سے معلوم ہوتا ہے کہ خود اس سے بیچنا بھی جائز ہے) اگر یہ حرام ہونا تو ضرور آپ ﷺ ان سے بیان فرماتے اور انہیں یہ بتاتے)۔

ظاہر ہے کہ آپ ﷺ نے ”سود“ سے بچنے اور عمدہ کھجوریں حاصل کرنے کا جائز طریقہ بتا کر ہمیں یہ ہدایت فرمائی کہ اس طرح کے مواقع پر ناجائز سے بچتے ہوئے جواز کی صورت پیدا کرنی چاہئے، اس میں کوئی حرج نہیں ہے، تورق کی مذکورہ صورت بھی سود سے بچنے کے لئے ”جواز“ کی ایک راہ ہے، جسے ضرورت اور حاجت کے موقع پر اختیار کیا جاسکتا ہے۔

اسی طرح کے حیلوں اور تدبیروں کے سلسلے میں علامہ سرہسیؒ کی یہ وضاحت بہت جامع ہے:

”فالحاصل: أن ما يتخلص به الرجل من الحرام، أو يتوصل به إلى الحلال من الحيل، فهو حسن وإنما يكره أن يحتال الرجل في حق لرجل حتى

یبطالہ، اوفی باطل حتی یموہہ، اوفی حق حتی یدخل فیہ شبہة، فما کان علی
ہذا السبیل، فہو مکروہ“ (الموسط للرحمنی، کتاب الخیل ۳۰، ۲۱۰)۔

(خلاصہ یہ ہے کہ حرام سے بچنے یا حلال تک پہنچنے کیلئے جو حیلے کئے جائیں وہ بہتر ہیں،
مگر کسی کا حق منانے کے لئے، یا کسی باطل پر طمع سازی کے لئے یا کسی حق کو مشتبہ بنانے کے لئے
جو حیلے کئے جائیں وہ مکروہ ہیں)۔

اسلامی بینک کا مقصد بظاہر ”سود خوری“ نہیں ہے، بلکہ سود سے بچاؤ اور حلال آمدنی کا
حصول ہے، اس لئے وہ یہ طریقہ اختیار کرے، تو اس کی گنجائش ہے۔

☆☆☆

تورق کے مسئلہ پر فقہی نظر

منشی سید اقرار شہدائسی بنگوری ☆

عصر حاضر میں بینکوں اور مالیاتی اداروں کی اہمیت کافی بڑھ گئی ہے اور ان کا ہر خاص و عام ضرورت مند ہو گیا ہے۔ جیسے جیسے زمانہ ترقی کر رہا ہے، لوگوں کا معیار زندگی اونچا ہوتا جا رہا ہے، آرائشات، سہولیات، سہل پسندی کے علاوہ ضروریات، حاجات میں اضافہ ہوا ہے۔ زمانہ ایک جانب اونچے معیار کا حامل ہوتا جا رہا ہے تو دوسری جانب مال کی حفاظت، مالی استحکام کے نئے نئے ذرائع کی جستجو، مالی پوزیشن میں ترقی کی جدوجہد بھی انسانی معاشرہ میں دن بہ دن بڑھتی جا رہی ہے۔ معاشرہ کی اسی معاشی جدوجہد نے مالی اداروں اور بینکوں کو تجارتی لائن پر ایک دوسرے سے سبقت لے جانے کے لئے مستعد کر دیا۔ روزانہ نئی اسکیمیں بینکوں سے جاری ہوتی رہتی ہیں، نئے نئے پلان، آمدنی بڑھانے کے ذرائع، مالی استحکام کے لئے مشورے بینکوں اور مالی اداروں سے دئے جا رہے ہیں۔

زمانہ میں انسان کی زندگی کا جہاں معیار اونچا ہوا وہیں اس کو مال اور مالی اداروں کا محتاج بنا دیا جس کے نتیجے میں مالی ادارے محفوظ طریقے سے قرض اور ضروریات کی تکمیل کا انتظام کرنے لگے۔ اس سے ایک طرف ان کا کاروبار چلنے لگا اور دوسری طرف ان کے منافع میں اضافہ ہی اضافہ ہونے لگا۔ اسی جدید دور کی پیداوار قرض کی ایک نئی شکل اسلامی بینکنگ میں ”تورق“ ہے۔

تورق کی جدید شکل یہ ہے کہ اسلامی بینک خریدار سے کوئی ایسی شئی فروخت کرتا ہے، جس کو وہ ضرورت مند فروخت کر کے مطلوبہ رقم حاصل کر سکتا ہے، سوال کی وضاحت کے مطابق اس کی صورت یہ ہوتی ہے کہ ”زید“ کو ایک لاکھ روپے کی ضرورت ہے، چنانچہ یہ بینک سے ایک لاکھ دس ہزار روپے میں کوئی شئی خریدتا ہے اور اسے ”بکر“ کو ایک لاکھ نقد روپیوں میں فروخت کر دیتا ہے، اس طرح ”زید“ کو ایک لاکھ روپے مل جاتے ہیں اور ”بکر“ کو دس ہزار روپیہ کا منافع ہو جاتا ہے اور عموماً ”بکر“ بینک ہی سے منسلک ادارہ کا نمائندہ ہوتا ہے یعنی منافع بالواسطہ بینک ہی کے حصہ میں جاتا ہے۔

تورق بیع عینہ سے میل کھاتی شکل ہے، جیسا کہ سوال نامہ میں اس کا ذکر ہے کہ بیع عینہ اور تورق میں فرق یہ ہے کہ بیع عینہ میں خریدار جس شخص سے زیادہ قیمت پر ادھار خریدتا ہے، اسی شخص کو کم قیمت پر وہ شئی فروخت کر دیتا ہے۔ اور تورق میں ایک شخص سے زیادہ قیمت میں ادھار خریدتا ہے اور دوسرے شخص کو کم قیمت پر فروخت کرتا ہے۔ اور وہ دوسرا شخص عموماً پہلے شخص (ادھار دینے والے) کا ہی آدمی ہوتا ہے۔

الدر المختار میں لکھا ہے کہ: ”بیع العین بالربح نسیئۃ یبیعہا المستقرض بأقل لبقضی دینہ.....“ (الدر المختار شرح تنویر الابصار، کتاب الکفالتہ)۔ یعنی کسی شئی کی ادھار بیع نفع کے ساتھ تا کہ قرض لینے والا کم قیمت پر بیع کر کے اس سے اپنا قرض ادا کر لے۔

حدیث میں ہے، اللہ کے رسول ﷺ نے ارشاد فرمایا کہ: ”إذا تبایعتم بالعینۃ واتبعتم أذنان البقر ذللتم وظهر علیکم علموکم“ (رد المحتار علی الدر المختار، کتاب الکفالتہ)۔ (یعنی جب تم خرید فروخت بطریق بیع العینہ کے کرو گے اور بیلوں کے دموں کے پیچھے پڑو گے یعنی بھتی میں مشغول رہ کر جہاد سے غافل ہو جاؤ گے تو ذلیل ہو جاؤ گے اور تمہارے دشمن تم پر غالب آجائیں گے)۔

علامہ ابن عابدین نے رد المختار میں بیع عینہ کی ایک شکل یہ بیان کی ہے، لکھا ہے کہ:

”ہی أن یدخلاً بینہما ثالثاً فیبیع المقرض ثوبہ من المستقرض یاثنی عشر درہما و یسلمہ إلیہ ثم یبیعہ المستقرض من الثالث بعشرة و یسلمہ إلیہ ثم یبیعہ الثالث من صاحبه وهو المقرض بعشرة و یسلمہ إلیہ و یأخذ من العشرة و یدفعها للمستقرض فیحصل للمستقرض عشرة و لصاحب الثوب علیہ اثنا عشر درہماً.....“ (رد المحتار علی الدر المختار، کتاب البیوع، باب المصروف)۔

اس عبارت کا حاصل یہ ہے کہ قرض دینے والا دس روپے کی شئی کو قرض لینے والے کے ہاتھ بارہ روپے میں فروخت کر دے اور قرض دینے والا اپنے اور قرض لینے والے کے درمیان ایک شخص کو رکھے۔ اور جس نے قرض کی ضرورت کی بنا پر دس کی شئی بارہ میں خریدی وہ اس درمیانی شخص کو دس روپے میں بیچ دے، اور وہ درمیانی شخص پہلے والے شخص کو دس روپے میں وہی شئی بیچ دے۔ اس لحاظ سے پہلے والے شخص کو اس کی چیز بھی مل گئی اور دس روپے اضافی طور پر مل گئے۔

امام محمد اس شکل کو مکروہ تر اردیتے ہیں، چنانچہ وہ کہا کرتے تھے کہ یہ بیع میرے قلب پر پہاڑ کی طرح گراں معلوم ہوتی ہے، یہ ایک قابل مذمت حرکت ہے جس کو سود خوروں نے اختراع کیا ہے: ”قال محمد: هذا البیع فی قلبی کأمثال الجبال ذمیم اخترعه أكلة الربا.....“ (رد المحتار علی الدر المختار، کتاب البیوع، باب المصروف)۔

لیکن امام ابو یوسف اس کو جائز تر اردیتے ہیں، چنانچہ رد المحتار میں لکھا ہے کہ: ”وعن أبي يوسف: العينة جائزة مأجور من عمل بها.....“ (رد المحتار، کتاب البیوع، باب المصروف)، رد المحتار ہی میں کتاب الکفایۃ میں امام ابو یوسف کا یہ قول نقل کیا گیا ہے کہ: ”قال ابو يوسف: لا یکره هذا البیع لأنه فعله کثیر من الصحابة و حمدوا علی ذلك و لم یعدوه من الرباء حتی لو باع کاغمة بألف یجوز ولا یکره.....“ (رد المحتار علی الدر المختار، کتاب الکفایۃ)۔

اگر اس بیج میں قرض دینے والے کی طرف اس شئی کا کچھ حصہ یا تمام لوٹ کر آئے تو ایسی صورت میں مکروہ تحریمی ہے اور اگر لوٹ کر نہ آئے یعنی صرف اس نے بازار کی قیمت سے کچھ بڑھ کر اس شئی کو قرض کے ضرورت مند کو بیچا تو ایسی صورت میں یہ مکروہ نہیں، جیسا کہ ردالمحتار میں لکھا ہے:

”ثم قال في الفتح ما حاصله: أن الذي يقع في قلبي أنه فعلت صورة يعود فيها إلى البائع جميع ما أخرجه أو بعضه كعود الثوب إليه في الصورة المارة و كعود الخمسة في صورة اقراض الخمسة عشر فيكروه، يعني تحريماً، فإن لم يعد كما إذا باعه المديون في السوق فلا كراهة فيه، بل خلاف الأولى“ (ردالمحتار شرح تنوير الابصار، كتاب الكفالات)۔

یعنی اگر اس صورت میں اس بات سے بچا جائے کہ قرض دینے والا جس شئی کو فروخت کر رہا ہے وہ شئی دوبارہ اس کے پاس نہ لوٹ کر آئے۔ ایسی صورت میں یہ لین دین کیا جاسکتا ہے۔ ہاں اگر بیچی ہوئی شئی لوٹ کر پھر قرض دینے والے کے پاس آجائے اور اس کو صرف اس خرید و فروخت میں اصل شئی کے ساتھ ساتھ منافع بھی مل جائیں تو ایسی صورت مکروہ تحریمی ہے۔

مولانا خالد سیف اللہ رحمانی نے ”قاموس الفقہ“ میں اس سلسلہ میں لکھا ہے کہ علامہ شامی نے عینہ کے سلسلہ میں دو اور تعریضیں نقل کی ہیں، ایک یہ کہ کوئی شخص قرض لینے کے لئے آئے اور قرض دہندہ قرض دینے میں کوئی دلچسپی نہیں رکھتا، کیونکہ اس کو اس سے کوئی مادی نفع حاصل نہیں ہوتا چنانچہ اس نے ضرورت مند سے کہا کہ میں قرض تو نہیں دوں گا، البتہ فلاں شئی تم سے بارہ روپے میں فروخت کر سکتا ہوں، حالانکہ وہ شئی بازار میں دس روپے میں ملتی ہے، چنانچہ ضرورت مند بارہ روپے میں خرید کر اس کو دس روپے میں بیچ دیتا ہے، اس طرح قرض دہندہ کو قرض کی وصولی کے وقت دو روپے کا نفع حاصل ہو جائے گا۔

شامی نے عینہ کی جو دوسری صورت بتائی ہے، اس کی تفصیل یہ ہے کہ جس سے قرض کا

مطالبہ کیا جا رہا ہے وہ دس روپے کی چیز طالب قرض سے بارہ روپے میں بیچ دے اور قرض دہندہ اپنے درمیان اور طالب قرض کے درمیان ایک شخص کو درمیان میں رکھے، جس شخص نے حاجت قرض کی وجہ سے دس روپے کی چیز بارہ روپے میں خرید کی تھی وہ درمیانی شخص سے اس کو دس روپے میں بیچ دے، پھر درمیانی شخص پہلے شخص کو دس روپے میں وہی چیز فروخت کر دے، اس طرح پہلے شخص کو اپنی چیز بھی واپس مل گئی اور دس روپے دے کر بارہ روپے حاصل ہو گئے۔

علامہ درودیر نے عینہ کی شکل یہ لکھی ہے کہ آپ نے کسی سے کوئی چیز خرید کرنی چاہی جو اس کے پاس موجود نہیں ہے، وہ آپ کا آرڈر لے کر دوسری جگہ سے کم قیمت میں وہی سامان خرید کر آپ کے ہاتھ زیادہ قیمت میں فروخت کر دے۔

آگے مولانا خالد سیف اللہ رحمانی صاحب لکھتے ہیں کہ راقم الحروف کا خیال ہے کہ یہ اختلاف رائے عینہ کی تعریف اور حقیقت کے بارے میں اختلاف کی وجہ سے ہے، علامہ درودیر نے جو صورت لکھی ہے اس کے جائز ہونے میں کوئی شبہ نہیں، شامی نے جو پہلی صورت لکھی ہے وہ بھی بیع کی صورت ہے اور اس کو بھی جائز ہونا چاہئے، شامی نے جو دوسری صورت ذکر کی ہے اس کو مکروہ تحریمی ہونا چاہئے، زحیلی نے بھی حنفیہ کی یہی رائے نقل کی ہے (۴۳۶/۳)۔

علامہ شامی کی دوسری صورت کے طرز پر لین دین کیا جائے تو وہ مکروہ تحریمی ہے اور اگر تیسرا شخص قرض دینے والے کا آدمی نہ ہو یا بالواسطہ وہ منافع کے ساتھ ساتھ اسی بیچی گئی شئی کو دوبارہ حاصل نہ کرنا ہو تو یہ صورت جائز ہے۔

زیر بحث مسئلہ میں یہاں قرض لینے اور دینے والے کے لئے یہ ضروری ہے کہ وہ خرید و فروخت کے سلسلہ میں یہ احتیاط رکھیں کہ شئی کو لینے والا پہلا ہی شخص نہ ہو جس نے قرض فراہم کیا یا وہ شئی بیچی۔ بلکہ یہ توریق کی مذکورہ شکل علامہ شامی کی بیان کردہ پہلی شکل کے مماثل ہے وہ صرف بیع ہے۔ لہذا میرے نزدیک یہ صورت جائز ہونی چاہئے اور اگر قرض کے ضرورت مند سے کم قیمت پر خریدنے والا شخص بینک ہی کا کوئی آدمی ہے یا بینک ہی کا ادارہ ہے تو ایسی صورت میں یہ

دوسری مرتبہ کی خرید فروخت مکروہ تحریمی ہے۔ یعنی قرض کے لئے یا اپنی ضرورت چلانے کے لئے ضرورت مند کا بینک سے بازار سے زیادہ قیمت میں کسی شئی کا خریدنا بلا کراہت جائز ہے اور رقم حاصل کرنے کے لئے اس کا کم قیمت پر بیچ دینا بھی جائز ہے، اگر خریدنے والا بینک ہی کا ادارہ یا آدمی ہو تو یہ دوسری خرید فروخت مکروہ ہے۔

خلاصۃ الکلام:

تورق اسلامی بینکوں کی جانب سے لون یا قرض دینے کی ایک نئی شکل ہے، اس میں بینک کا ایک مقصد قرض کے حاجت مند کو قرض فراہم کرنا ہے تو دوسرا مقصد اس سے قرض کی شکل میں بھی منافع حاصل کرنا ہے۔ لہذا اس سلسلہ میں شریعت اسلامی کہاں تک اجازت دیتی ہے، اس پر غور کرنے کی ضرورت ہے۔ جہاں تک تورق (جو قرض کی جدید شکل ہے) کی شکل کا سوال ہے یہ نتیجہ عینہ سے ملتی جلتی شکل ہے۔

اس سلسلہ میں احقر کی رائے یہ ہے کہ: اگر قرض دینے والا دس روپے کی شئی کو قرض کے ضرورت مند شخص کے ہاتھ بارہ روپے میں فروخت کر دے اور وہ شخص اس کو دس روپے میں کسی تیسرے شخص کے ہاتھ فروخت کر کے دس روپے لے کر اپنا کام چالے تو یہ صورت جائز ہے۔

اگر تیسرا شخص قرض دینے والے ہی کا آدمی ہے جیسا کہ سول نامے میں مرقوم ہے، اور یہ تیسرا آدمی وہ شئی دوبارہ اس قرض دینے والے کو پہنچاتا ہے تو ایسی صورت میں یہ بیع مکروہ ہے۔ اگر قرض دینے والا قرض دینے والا اس شئی کو دے کر دوبارہ اس شئی کو قرض کے ضرورت مند سے کم قیمت میں خریدتا ہے تو ایسی صورت میں جتنی رقم اس کو اضافی ملتی ہے وہ حرام ہے۔ اس بیع میں کچھ حصہ یا تمام حصہ قرض دینے والے کی طرف لوٹتا ہو تو ایسی صورت میں وہ بیع مکروہ ہے۔ لیکن اگر لوٹ کر نہ آئے البتہ اس قرض دینے والے نے بازار کی قیمت سے کچھ بڑھ کر قرض کے ضرورت مند کو وہ شئی فروخت کیا تو ایسا کرنا مکروہ نہیں ہے، بلکہ یہ صورت جائز ہے

اور اگر قرض کے ضرورت مند سے کم قیمت پر خریدنے والا شخص بینک ہی کا کوئی آدمی ہے یا بینک ہی کا ادارہ ہے تو ایسی صورت میں یہ دوسری مرتبہ کی خرید فخر و خست مکر وہ تحریمی ہے۔ یعنی قرض کے لئے یا اپنی ضرورت چلانے کے لئے ضرورت مند کا بینک سے بازار سے زیادہ قیمت میں کسی شئی کا خریدنا بلا کر اہت جائز ہے اور رقم حاصل کرنے کے لئے اس کا کم قیمت پر بیچ دینا بھی جائز ہے، اگر خریدنے والا بینک ہی کا ادارہ یا آدمی ہو تو یہ دوسری خرید فخر و خست مکر وہ ہے۔

☆☆☆

تورق اور بیع عینہ میں فرق

سوالنامہ محمد عثمان بستوی ☆

یہ درحقیقت سود حاصل کرنے کا ایک حیلہ ہے، پس اس لئے جائز نہیں ہے:
 ”والصحيح أن حرمتها لأجل كونها حيلة لأخذ الربا“ (اعلاء السنن ۱۳/۱۷۱، ۱۷۱/۱۷۱)
 ۶۱۳/۷، امداد الفتاویٰ ۳/۱۵۳)۔

”قال الله تبارك و تعالیٰ: ”يأيها الذين آمنوا لا تاكلوا الربا أضعافا مضاعفة“ الآية، و قال تعالیٰ: ”يأيها الذين آمنوا اتقوا الله وذروا ما بقي من الربا“ الآية، قال النبي ﷺ: ”الحلال بين والحرام بين وبينهما أمور مشتبهة، فمن ترك ما شبه عليه من الإثم كان لما استبان ترك، ومن اجتراً على ما يشك فيه من الإثم أو شك أن يواقع ما استبان، والمعاصي حمى الله من يرتع حول الحمى يوشك أن يواقعها“ (کتب الایوب ع/ ۲۷۵، رواه البخاری کتب الایوب ع/ ۲۷۵)۔

(نبی پاک ﷺ نے ارشاد فرمایا کہ حلال واضح ہے اور حرام بھی واضح ہے اور حلال و حرام کے درمیان کچھ امور ایسے ہیں جو مشتبہ ہیں تو جس نے وہ کام بھی چھوڑ دیا جس کے بارے میں اس کو اشتباہ پیدا کیا گیا ہو، تو ایسا شخص زیادہ چھوڑنے والا ہوگا اس گناہ کو جو اس کو واضح ہو گیا ہو اور جو شخص جری ہو گیا اس گناہ پر جس کے بارے میں شک ہے تو قریب ہے کہ بتلا ہو جائے اس گناہ کے اندر جو واضح ہے اور معصیتیں اللہ تبارک و تعالیٰ کی حمی ہیں (یعنی ایسی چیزیں جو اس کو)

میں دوسروں کا داخلہ ممنوع ہو) جو شخص حمی کے ارد گرد اپنے جانور چرائے تو اس میں اس بات کا اندیشہ ہوتا ہے کہ وہ خود حمی میں داخل ہو جائے، یعنی معصیت میں مبتلا ہو جائے۔

”عن عمر بن الخطاب قال: آخر ما نزلت آية الربا وان رسول الله ﷺ قبض ولم يفسرها لنا فدعوا الربوا والريبة“ (رواه ابن ماجہ والدارقطنی)۔

(حضرت عمرؓ نے فرمایا کہ سود کو چھوڑ دو اور ان چیزوں کو بھی چھوڑ دو جن میں سود کا شائبہ

ہو)۔

حقیقت تورق:

تورق کا معاملہ بھی کچھ اس طرح کا ہے کہ نہ تو اس کی حلت واضح ہے اور نہ حرمت، اس لئے ضرورت محسوس ہوتی ہے کہ اس مسئلہ پر کچھ تفصیلی گفتگو کی جائے، چنانچہ فقہ حنابلہ مثلاً کتاب افروع فتاویٰ ابن تیمیہ وغیرہ میں جس صورت کو تورق سے تعبیر کیا گیا ہے وہ صورتیں حنفیہ کے نزدیک بیع عینہ کی ہیں، ہم پہلے کتب حنابلہ سے تورق کی صورت کو نقل کرتے ہیں بعدہ کتب حنفیہ سے عینہ کی اقسام و احکام کو بھی نقل کیا جائے گا:

”واحتاج إلى نقد فاشترى ما يساوي مائة بمائتين فلا بأس نص عليه وهي التورق، وعندہ يكره وحرمة شيخنا، نقل أبو داؤد“ (کتاب لفروع للإمام خمیس الدین المقدسی ۱۷۱/۳)۔

”وتارة لا يكون مقصوده إلا أخذ دراهم، فينظر كم تساوى نقدا، فيشترى بها إلى أجل، ثم يبيعها في السوق بنقده، فمقصوده الورق، فهذا مكروه في أظهر قولی العلماء كما نقل ذلك عن عمر بن عبد العزيز وهو إحدى الروایتين عن أحمد“ (فتاویٰ ابن تیمیہ ۲۳۷/۹)۔

اور موسوع الفقہیہ میں یہ تعریف نقل کی گئی ہے:

”التورق فی الاصطلاح أن يشتري سلعة نسيئة ثم يبيعها نقدا لغير

البائع بأقل مما اشتراها به ليحصل بذلك على النقد“ (موسوع فقہیہ ۱۳/۱۳۷)۔
(علامہ مقدسی فرماتے ہیں کہ اگر نقد رقم کی ضرورت ہو اور وہ بطور قرض کے حاصل نہ ہو تو وہ کوئی سامان مثلاً دو روپیہ کی قیمت کا دو سو روپیہ میں خرید لے اور پھر سو روپیہ میں فروخت کر دے تو اس کو توریق (روپیہ حاصل کرنے کا ایک طریقہ) کہیں گے)۔

اسی طرح علامہ ابن تیمیہ فرماتے ہیں کہ کبھی سامان وغیرہ کی خریداری مقصود نہیں ہوتی ہے بلکہ اصل مقصود نقد رقم حاصل کرنا ہوتا ہے اور وہ دستیاب نہ ہو تو سامان کی قیمت کا اندازہ کر کے ادھار خرید لے پھر اس کو مارکیٹ میں فروخت کر کے نقد رقم حاصل کر کے ضرورت پوری کر لے، پھر اپنا قرض ادا کر دے، اور موسوع کی تعریف یہ ہے کہ کوئی سامان ادھار خرید لے پھر اس کو غیر بائع سے اس قیمت سے کم پر فروخت کر دے جتنے میں خرید اتھا تا کہ اس کو نقد رقم اس طرح حاصل ہو جائے۔

عینہ کی اشکال اربعہ:

”اختلف المشايخ في تفسير العينة التي ورد النهي عنها“۔

نتیجہ عینہ کی تفسیر و توضیح میں علماء کی آراء مختلف ہیں ہم ذیل میں کتب فقہ میں جو شکلیں مذکور ہیں ان کو ذکر کرتے ہیں:

۱- ”وقد فسّر في اثر ابن عباس بأن يبيع الرجل حريرة بمانّة ثم يشتريها بخمسين إن كان البيع الثاني قبل نقد الثمن“ (اعلاء السنن ۱۳/۱۷۰، الفقه الحنفی ص ۳۰۴، رد المحتار ۷/۲۶۷، فتح القدير ۶/۳۳۳ وغیرہ)۔

(حضرت ابن عباسؓ سے یہ تفسیر منقول ہے کہ انسان کوئی سامان جس کی قیمت مثلاً سو روپیہ ہو فروخت کر دے پھر مشتری سے فروخت کردہ قیمت سے کم پر خرید لے مثلاً سو میں بیچا ہو اسامان بیچاں میں خرید لے)۔

۲- ”أن ياتي الرجل المحتاج إلى آخر ويستقرضه عشرة دراهم ولا

یرغب المقرض فی الإقراض طمعا فی فضل لا یناله بالقرض فیقول: لا أقرضک ولكن أبيعک هذا الثوب إن شئت بائنی عشر درهما وقيمته فی السوق عشرة لیبیعه فی السوق بعشرة فیرضی به المستقرض فیبیعه كذلك فیحصل لرب الثوب درهما وللمشتری قرض عشرة“ (درختار ۵۳۱/۷ طبع زکریا)۔

(ضرورت مند کسی دوسرے شخص کے پاس جائے اور اس سے قرض طلب کرے اور وہ سود کی لالچ میں اس کو قرض نہ دینا چاہے تو اس کی تدبیر کرے کہ میں قرض نہیں دوں گا لیکن یہ کپڑا جس کی قیمت مارکیٹ میں دس روپیہ ہے اگر تم چاہو تو ہم تم سے اس کو ادھار بارہ روپیہ میں فروخت کر سکتے ہیں، تو ضرورت مند اس طرح بیع کرنے پر راضی ہو جائے پھر معاملہ کر کے کپڑے کو مارکیٹ میں فروخت کر کے دس روپیہ حاصل کر لے تو اس صورت میں ضرورت مند کو حاصل ہو اس روپیہ لیکن اس پر قرض ٹھہر بارہ روپیہ)۔

۳- ”أو یقرضه خمسة عشر درهما ثم یبیعه المقرض ثوبا یساوی عشرة بخمسة عشر فیأخذ المراهم التي أقرضه علی أنها ثمن الثوب فیبقى علیه الخمسة عشر قرضا“ (درختار ۶۱۳/۷)۔

(کسی کو کپڑے کی ضرورت ہو اور اس کے پاس نقد رقم کپڑا خریدنے کے لئے نہ ہو تو ضرورت مند کپڑے کے تاجر کے پاس جائے تو وہ شخص اس کو مثلاً پندرہ روپیہ قرض دے دے، پھر ایک کپڑا جس کی قیمت دس روپیہ ہو پندرہ روپیہ میں بیچ دے اور اپنا دیا ہوا پندرہ روپیہ کپڑے کی قیمت کے عوض وصول کر لے، اس طرح سے ضرورت مند کو سامان حاصل ہو اس روپیہ کا اور اس کے اوپر قرض ہوا پندرہ روپیہ کا)۔

۴- ”وهی: أن یدخلا بینهما ثالثا فیبیع المقرض ثوبه من المستقرض بائنی عشر درهما ویسلمه إلیه ثم یبیعه المستقرض من الثالث بعشرة ویسلمه إلیه ثم یبیعه الثالث من صاحبه وهو المقرض بعشرة ویسلمه إلیه ویأخذ منه

العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهما كذا في المحيط“ (در مختار ۵/۵۳۳)۔

(ضرورت مند سے جس نے سامان فروخت کیا ہے وہ اپنے درمیان ایک تیسرے شخص کو لے آئے اور اس کو دس روپیہ دے کہ پندرہ میں فروخت کیا ہو اسامان دس روپیہ میں خرید لے تو اس طرح سے ضرورت مند کو دس روپیہ حاصل ہو جائے گا اور اس تیسرے سے فروخت کرنے والا خود خرید لے تو اس طرح سے فروخت کرنے والے کو اپنا کپڑا واپس مل گیا لیکن خریدنے والے کے ذمہ پندرہ روپیہ قرض ہو گیا جبکہ سامان اس کو حاصل ہوا دس روپیہ کا)۔

بیع عینہ کے احکام:

اس کے حکم میں بھی علماء کا اختلاف ہے، امام ابو یوسفؒ اس کو جائز نہیں بلکہ بہتر کہتے ہیں، اور امام محمدؒ اس پر بہت سخت ماکواری کا اظہار کرتے ہوئے اس کو سود خوروں کے سود خوری کا ایک حیلہ بتاتے ہیں، چنانچہ ابن عابدین فرماتے ہیں:

”وعن أبي يوسف العينة جائزة ماجور من عمل بها كذا في مختار الفتاوى هندية وقال محمد: هلما البيع في قلبى كأمثال الجبال ذميم اخترعه آكلة الربوا، وقال عليه الصلاة والسلام: إذا تباعتم بالعين واتبعت أذنان البقر ذللتم وظهر عليكم عدوكم قال في الفتح: لا كراهة فيه إلا خلاف الأولى لما فيه من الإعراض عن مبرة القرض“ (در مختار ۵/۵۳۳ طبع زکریا)۔

مذکورہ بالا حکم مختلف فیہ میں علامہ ابن عابدین نے صاحب فتح القدر کے حوالہ سے صاحبین کے اقوال مختلفہ کو تطبیق دیتے ہوئے یہ نقل کیا ہے کہ اگر حیلہ میں ایسی تدبیر اختیار کی جائے جس میں بائع کا دیا ہوا سامان بائع کے پاس کل یا بعض لوٹ جائے مثلاً شکل اول میں اور شکل ثالث و رابع میں کہ شکل اول اور شکل رابع میں پوری بیع بائع کے پاس لوٹ رہی ہے اور شکل ثالث میں قرض میں دیا ہوا اس کے روپیہ میں سے پانچ روپیہ واپس مل رہا ہے تو یہ صورت مکروہ

تحریری اور ناجائز ہیں، اور جس شکل میں بائع کا سامان اس کے پاس لوٹے نہ مثلاً شکل ثانی میں ضرورت مند اس سامان کو مارکیٹ میں فروخت کر دے تو یہ ناجائز نہیں بلکہ خلاف اولیٰ ہے، کیونکہ اس میں ثمن کے اصدار ہونے کی وجہ سے صرف ثمن کا اضافہ کیا گیا ہے اور یہ جائز ہے، لیکن چونکہ ضرورت مند کفر قرض دینے سے اعراض کیا گیا ہے، اس لئے ایک امر مندوب کے ترک کرنے کی بناء پر صرف کراہت ہوگی، کیونکہ جس میں سامان واپس نہ لوٹے تو حقیقتاً بیع عینہ نہ کہلائے گی، اس لئے کہ بیع عینہ وہی ہوگی جس میں اپنا فروخت کیا ہو اسامان واپس لیا جائے صرف کسی سامان کفر وخت کرنے کو عینہ نہیں کہا جائے گا ورنہ تمام بیوع عینہ ہو جائے گی (درمختار ۷/ ۶۱۳ طبع زکریا)۔

مسئولہ تورق کا حکم:

مسئلہ تورق یعنی ضرورت مند کو نقد مہیا کرنے کے لئے اگر اس سے کسی سامان کو فروخت کر کے پھر خود ہی بالواسطہ یا بلاواسطہ خرید لیا جیسا کہ مروج ہے، بیع عینہ کے شکل رابع اور شکل اول میں داخل ہونے کی وجہ سے ناجائز ہے، اس پر عمل کی اجازت نہیں، جیسا کہ عبارت ذیل میں اس کی صراحت ہے:

”ثم قال في الفتح ما حاصله: ان الذي يقع في قلبی انه ان فعلت صورة يعود فيها إلى البائع جميع ما أخرجه أو بعضه كعود الثوب إليه في الصورة المارة و كعود الخمسة في صورة اقراض الخمسة عشر فيكره يعني تحريماً“

(ثامی ۷/ ۶۱۳ طبع زکریا)۔

حضرت تھانوی کا فتویٰ:

اس طرح کے حیلوں کے متعلق حضرت تھانوی سے دریافت کیا گیا، حضرت نے جو جواب دیا وہ امداد الفتاویٰ میں درج ہے، ہم وہ فتویٰ مع سؤل وجواب نقل کرتے ہیں:

سؤال: ”رجل له على رجل عشرة دراهم فأراد أن يجعلها ثلاثة عشر إلى أجل، قالوا: يشتري من المليون شيئاً بتلك العشرة ويقبض المبيع ثم

یبيع من المديون بثلاثة عشر إلى سنة فيقع التحرز عن الحرام ومثل هذا روى عن رسول الله ﷺ أنه أمر بذلك.

رجل طلب من رجل دراهم ليقرضه بده دوازه فوضع المستقرض متاعا بين يدي المقرض فيقول للمقرض: بعث منك هذا المتاع بمائة درهم فيشترى المقرض ويدفع إليه الدراهم ويأخذ المتاع ثم يقول المستقرض: بعنى هذا المتاع بمائة وعشرين فيبيعه ليحصل للمستقرض مائة درهم ويعود إليه متاعه ويجب للمقرض عليه مائة وعشرون درهما والأوثق والاحوط أن يقول المستقرض للمقرض بعد ما قهر المعاملة كل مقالة وشرط كان بيننا فقد تركت ثم يعقد ان بيع المتاع وهذه المسئلة دليل على جواز البيع الوفاء إذ لم يكن الوفاء شرطا في البيع هنا إذا كان المتاع للمستقرض فإن كان المتاع للمقرض وليس للمستقرض شئ ويريد أن يقرضه عشرة بثلاثة عشر إلى أجل فإن المقرض يبيع من المستقرض سلعة بثلاثة عشر ويسلم السلعة إلى المستقرض ثم إن المستقرض يبيع السلعة من أجنبي بعشرة ويدفع السلعة إلى الأجنبي ثم الأجنبي يبيع السلعة من المقرض بعشرة ويأخذ العشرة منه ويدفعها إلى المستقرض فيبرأ الأجنبي من الثمن الذي كان عليه للمستقرض فتصل إلى المقرض بعشرة وللمقرض على المستقرض ثلاثة عشر إلى أجل“۔

عبارت منقولہ کے علاوہ اور بھی ایسے حیلے قاضی خان نے لکھے ہیں، اب تک ان حیلوں کو بے اصل سمجھتا تھا اور صفائی معاملات اور بہشتی زیور میں ایسے معاملات پر تنبیہ بھی کی گئی ہے، کچھ عرصہ سے فتاویٰ قاضی خان کے حیلوں کو دیکھ کر دریافت کرنے کا خیال کیا، آج بغرض دریافت ابتدائی عبارت کو نقل کر کے ملاحظہ مرسل ہے، دل قبول نہیں کرتا اگر کوئی غلطی سمجھنے میں ہوئی ہو تو تنبیہ فرمائی جائے ورنہ تاویل بتائی جائے، حضور کے ظل ہدایت و انادات کو خدائے

پاک دائم و قائم رکھے، ترد و صرف یہ ہے کہ یہ حیلہ ربوہ معلوم ہوتا ہے۔

الجواب: جواز کے دو معنی ہیں: ایک صحت، یعنی کسی قاعدے پر منطبق ہو جانا گو اس میں گناہ ہی ہو، جیسے کسی شخص پر جبر کر کے اس کی بیوی کو طلاق دلوادے، اور بعد عدت اس سے نکاح کر لے، صحت نکاح اور معصیت دونوں ظاہر ہیں، دوسری حلت یعنی گناہ نہ ہونا، پس اگر ان حیل کا جواز بالمعنی الاول ہے تب تو کوئی شبہ ہی نہیں، مگر یہ مفید نہیں، اور اگر بالمعنی الثانی ہے تو اس میں شرط ہے کہ ان حیل کے اجزاء اتفاقاً واقع ہو جائیں مشروط اور معروف نہ ہوں اور نہ کسی پر جبر ہو کہ جبر امور غیر لازمہ میں خود حرام ہے، چنانچہ جملہ ”إذ لم یکن الوفاء شرطاً فی البیع“ اس طرف مشیر ہے اور ظاہر ہے کہ اس صورت میں ان حیل سے انتفاع غیر اختیاری ہے اور اگر یہ شرط مسلم نہ ہو تو پھر یا تو بعض کا قول ہے جو اصل مذہب کے خلاف ہے، چنانچہ عبارت مذکورہ کے بعد یہ عبارت ”وهذه الحيلة هي العينة التي ذكرها محمد“ اس کی دلیل ہے اور عینہ کا مکروہ تحریمی ہونا جو قریب ولی الحرام ہے ہدایہ وغیرہ میں مصرح ہے، کمانی کتاب الکفالة، جس پر فتح القدر نے امام محمد کا یہ قول نقل کیا ہے: ”هذا البیع فی قلبی کأمثال الجبال ذمیم وقد ذمه رسول الله ﷺ فقال: إذا تبایعتم بالعين الخ“، اور علاوہ خلاف مذہب ہونے کی اباحت و حرمت میں تعارض کے وقت حرمت ہی کو ترجیح ہوتی ہے اور یا حلت اضافی ہے، جیسا کہ عبارت مذکورہ قاضی خان کے بعد یہ عبارت اس کی دلیل ہے: ”وقال مشائخ بلخ: بیع العينة فی زماننا خیر من البیع التي تجری فی أسواقنا عن فضل فیما یکون فرارا عن الربوا“ (امداد الفتاویٰ ۴/ ۱۵۳)۔

تورق کی دوسری شکل:

اگر ضرورت مند کو سامان ادھار زیادہ قیمت لے کر فروخت کر دیا جائے اور خریدار اس کو کسی مارکیٹ میں لے جا کر فروخت کر کے نقد حاصل کر لے اس کو حضرات فقہاء مانا جائز تو نہیں لیکن مکروہ کہتے ہیں۔

”وإن لم يكن مشروطاً فهو مكروه، لأنه بيع مضطر، لأن المشتري لا حاجة له في الحريرة وإنما حاجته في الدراهم والبائع لا يرضى بالإقراض، وإنما يرضى بالبيع كذلك فهو مضطر إلى الشراء فيكون مكروهاً والوجه فيه أن فيه مذموماً وتركاً للمبرة والاحسان الذين هما من مكارم الأخلاق“ (اعلاء السنن ۱۳/۱۷۰)۔

دوسری شکل کو مستقل کاروبار کا ذریعہ بنانے کا حکم:

مولانا تقی عثمانی صاحب اس کو سوال و جواب کے انداز میں تحریر فرماتے ہیں:

یہاں یہ سوال ہو سکتا ہے کہ اگر بیع مؤجل کا مذکورہ بالا طریقہ شرعاً جائز ہے اور اسے بعض مقامات پر اختیار کیا جاسکتا ہے تو پھر پورے نظام بینکاری کو اس کی بنیاد پر چلانے میں کیا قباحت ہے، اور اس کے جائز ہونے کے باوجود شرکت یا مضاربت ہی پر کیوں زور دیا جا رہا ہے؟ اس کا جواب یہ ہے کہ بیع مؤجل کا مذکورہ بالا طریقہ جس میں کسی چیز کو ادھار بیچنے کی صورت میں اس کی قیمت بڑھادی جاتی ہے، اگرچہ ٹھیٹھ اصطلاحی معنی کے لحاظ سے سود میں داخل نہیں ہوتا، لیکن اس کے رواج عام سے سود خور ذہنیت کی حوصلہ افزائی ہو سکتی ہے، اس لئے یہ کوئی پسندیدہ طریق کار نہیں ہے اور اس کو پورے نظام بینکاری کی بنیاد بنالیا مندرجہ ذیل وجوہ سے درست نہیں ہے:

۱- ادھار بیچنے کی صورت میں قیمت بڑھادینا خود فقہاء کرام کے درمیان مختلف فیہ رہا ہے، اگرچہ اکثر فقہاء اسے جائز کہتے ہیں، لیکن چونکہ اس میں مدت بڑھنے کی وجہ سے قیمت میں زیادتی کی جاتی ہے، اور اس طرح خواہ یہ ٹھیٹھ معنی میں سود نہ ہو لیکن اس میں سود کی مشابہت یا سود کی خود غرضانہ ذہنیت موجود ہے، اس لئے بعض فقہاء نے اسے ناجائز بھی قرار دیا ہے، چنانچہ قاضی خان جیسے محقق حنفی عالم اسے سود کے حکم میں شامل کر کے اسے حرام کہتے ہیں، اور ایسا معاملہ جس کے جواز میں فقہاء کرام کا اختلاف ہو، اور جس میں سود کی کم از کم مشابہت تو پائی ہی جاتی ہو،

اسے شدید ضرورت کے مواقع پر بدرجہ مجبوری اختیار کر لینے کی تو گنجائش نکل سکتی ہے، لیکن اس پر اربوں روپے کی سرمایہ کاری کی بنیاد کھڑی کر دینا اور اسے سرمایہ کاری کا ایک عام معمول بنالیا کسی طرح درست نہیں۔

اسی سلسلہ میں مفصل کلام کرنے کے بعد آخر میں فرماتے ہیں: اس لئے ہمارے فقہاء کرام نے یہ صراحت فرمائی ہے کہ اکادکا مواقع پر کسی قانونی تنگی کو دور کرنے کے لئے کوئی شرعی حیلہ اختیار کر لینے کی گنجائش تو ہے، لیکن ایسی حیلہ سازی جس سے مقاصد شریعت فوت ہوتے ہوں اس کی قطعاً اجازت نہیں (ہمارا سائنسی نظام مہم ۱۳۰)۔

مکروہ پر اصرار و دوام:

تورق کی دوسری شکل مکروہ ہے اور کسی امر مکروہ پر اصرار و دوام کی اجازت دینا کسی حال میں مناسب نہیں، چنانچہ الفقہ الحنفی میں فرماتے ہیں:

جو شخص بہ کثرت مکروہ کا ارتکاب کرے گا وہ حرام تک پہنچے گا، اور حرام و مکروہ کے درمیان مباح ایک رکاوٹ ہے، لہذا جو بہ کثرت مباح کا مرتکب ہوگا وہ مکروہات میں مبتلا ہو جائے گا، حالانکہ مباح ایک بہترین رخصت ہے جس کی تائید ابن حبان کی اس حدیث سے ہوتی ہے جس کو امام مسلم نے اپنی سند سے ذکر کیا ہے، کہ اپنے اور حرام کے مابین حلال کو آڑ بناؤ، جس نے ایسا کر لیا اس نے اپنی آبرو اور دین دونوں محفوظ کر لیا، اور جو حلال کی لذت میں پڑ گیا تو وہ چہرہ آگاہ کے کنارے جانور چرانے والے کی طرح ہے، جو اس میں داخل ہو سکتا ہے، اس حدیث کا مطلب یہ ہے کہ جس جگہ یہ اندیشہ ہو کہ فعل حلال مکروہ یا حرام کا ذریعہ اور سبب بن جائے تو ایسے فعل مباح سے بھی اجتناب لازم ہے، مثلاً بہ کثرت لذیذ اور مرغوب چیزوں کا استعمال، کہ یہ عمل انسان کو کثرت آمدنی پر مجبور کر دے گا، اور کثرت مال اس غیر ضروری اشتہاء کی حصولیابی میں پھنسا دے گی، یا یہ تکبر کا باعث بن جائے گا، اور کم از کم یہ شغل عبادت سے مانع ہو جائے گا، جیسا کہ مشاہدہ ہے، اور یہ امر بھی کسی سے پوشیدہ نہیں ہے کہ بہ کثرت فعل مکروہ کا مرتکب حرام کے

ارتکاب کا جرم ہو جاتا ہے، اور مکروہ کی عادت سے حرام پر آمادہ کر دیتی ہے، ممنوعات و محرمات کے مرتکب کا قلب نور تقویٰ سے خالی ہونے کی بناء پر تاریک ہو جاتا ہے جس کے نتیجے میں نہ چاہتے ہوئے بھی حرام میں مبتلا ہو جاتا ہے، اور حدیث میں قلب کی اہمیت کو ملحوظ رکھنے پر تنبیہ ہے، قلب کی اصلاح پر آمادہ کیا گیا ہے اور اسی کے ساتھ یہ ارشاد ہے کہ عمدہ کمائی نور قلب میں مؤثر ہے (فقہ اہلی ۷۵۳)۔

خلاصہ یہ ہے کہ تورق کی جو شکل سول میں مذکور ہے اس کا اختیار کرنا شرعاً جائز نہیں، اور جو شکل اس کے علاوہ ہے وہ بھی کراہت سے خالی نہیں، اس لئے اس کی بھی اجازت نہیں ہے۔

☆☆☆

تورق کا مسئلہ

مولانا ارشد شاہ داب ۶۶

تورق کا مفہوم:

تورق، ورق سے ماخوذ ہے، تورق ورق طلب کرنا، اور ورق کہتے ہیں چاندی کے سکہ کو، لسان العرب میں ہے: ”الورق“: الدراهم، فی الصحاح ”الدراهم المضروبة“ (لسان العرب ۶/۳۸۱۶)۔

یعنی ورق دراهم کو کہتے ہیں، صحاح میں ہے کہ ڈھالے ہوئے دراهم کو ورق کہتے ہیں، صاحب لسان العرب نے مشہور لغوی ابو عبیدہ کے حوالہ سے نقل کیا ہے: ”الورق: الفضة كانت مضروبة كالدراهم أو لا“ (لسان العرب ۶/۳۸۱۶)، ورق چاندی کو کہتے ہیں، خواہ ڈھالا ہوا ہو جیسے دراهم یا ڈھالا ہوا نہ ہو، ایسا ہی اللہ تعالیٰ کا قول ہے: ”فابعثوا أحدکم بورقکم هذه إلى المدینة“ (الکہف: ۱۹)، ”بورقکم“ آی بدر اہمکم المضروبة، قیل: الورق الفضة المضروبة أو غیر مضروبة“ (روح المعانی ۸/۳۳۲)۔

اس سے پتہ چلا کہ تورق کہتے ہیں چاندی کا پیسہ حاصل کرنا، پھر بعد میں اس کے مفہوم میں وسعت پیدا ہو گئی، لہذا ہر چیز کے پیسہ کو خواہ وہ چاندی کا ہو، یا اس کے علاوہ دوسری چیز کا طلب کرنے کو تورق کہتے ہیں۔

اصطلاحی مفہوم:

تورق کا اصطلاحی مفہوم یہ ہے کہ ضرورت مند سامان کسی آدمی سے ادھار خریدے، پھر اس سامان کو دوسرے شخص سے اس سے کم قیمت پر فروخت کر دے تاکہ اس کو ضرورت پوری کرنے کے لئے نقد روپیہ مل سکے، موسوع فقہیہ میں ہے: ”أن يشتري سلعة نسيئة ثم يبيعها نقدا لغير البائع، بأقل مما اشتراها به، ليحصل بذلك على النقد“ (موسوع فقہیہ ۱۳۶/۱۳)۔

(کوئی آدمی ادھار سامان خریدے پھر اس کو بائع کے علاوہ کسی دوسرے شخص سے پہلے سے کم قیمت پر بیچ دے، تاکہ اس کو کچھ نقد حاصل ہو سکے)، عام فقہاء کے یہاں اس کا کوئی ذکر نہیں ملتا ہے، البتہ فقہاء حنابلہ کے یہاں یہ اصطلاح ملتی ہے، چنانچہ کشاف القناع میں ہے:

”ولو احتاج إنسان إلى نقد فاشترى ما يساوي مائة بمائة وخمسين مثلا فلا بأس بذلك نص عليه وهي أي هذه المسئلة تسمى مسئلة التورق“ (كشاف القناع ۱۸۶/۳)۔

(اگر کسی آدمی کو کچھ نقد کی ضرورت ہو تو اس نے ایک سو کے سامان کو ایک سو پچاس میں خرید اتو اس میں کوئی حرج نہیں ہے، فقہاء نے اس کی صراحت کی ہے، اس کو مسئلہ تورق کہا جاتا ہے)۔

اسی طرح فقہ حنبلی کی دوسری کتاب الفروع لابن مفلح میں بھی اس کی صراحت موجود ہے: ”ولو احتاج إلى نقد فاشترى ما يساوي مائة بمائتين فلا بأس، نص عليه وهو التورق“ (الفروع لابن مفلح ۱۷۱/۳ عالم الکتب)۔

جہاں تک بات رہی دوسرے مکاتب فکر کی تو وہاں تورق کا مسئلہ بیع عینہ کے تحت ملتا ہے۔

بیع عینہ اور توریق میں فرق:

بیع عینہ اور توریق میں فرق یہ ہے کہ بیع عینہ میں ضرورت مند آدمی کسی سے سامان خریدتا ہے پھر جس سے سامان خریدتا ہے، اسی سے نقد پہلے سے کم قیمت پر فروخت کر دیتا ہے، اس کو فقہاء کی اصطلاح میں عینہ کہتے ہیں، اس لئے کہ اس شکل میں عینہ وہی سامان جس کو اس نے ادھار بیچا تھا اس کے پاس واپس آ جاتا ہے، یہ شکل حرام ہے کیونکہ ایسی صورت میں غالب گمان ہے کہ لوگ اس کو ربا و سود خوری کا حیلہ بنالیں۔

”لو باع شیئا نسیئة أو بضمن لم یقبضہ..... ثم اشتراه بأقل مما باعه..... فتكون علة المنع باقیة هذه مسألة العینة“ (الفروع ۱۶۹، ۱۷۰-۱۷۱)۔

(اگر کوئی چیز ادھار بیچا یا (حال ہی بیچا) لیکن ضمن پر قبضہ نہیں کیا پھر اسی سامان کو فروخت کر دہ قیمت سے کم پر خرید لیا تو اس میں ناجائز ہونے کا سبب باقی رہے گا یہ مسئلہ عینہ کہلاتا ہے)۔

توریق یہ ہے کہ ضرورت مند ایک شخص سے ادھار سامان خریدتا ہے پھر اس کو دوسرے شخص سے نقد اس سے کم قیمت پر فروخت کر دیتا ہے، اس صورت میں مشتری اول سامان کسی تیسرے شخص سے فروخت کرتا ہے، بائع اول کا اس سے کوئی تعلق نہیں ہوا ہے، البتہ کچھ چیزیں ان دونوں میں مشترک ہیں۔

۱- دونوں صورتوں میں مشتری بازار کے موجودہ قیمت سے زیادہ میں ادھار خریدتا

ہے۔

۲- دونوں صورتوں میں مشتری کا مقصد نقد حاصل کرنا ہوتا ہے۔

۳- دونوں صورتوں کو سودی قرض سے بچنے کا مخرج و حیلہ بنانا ہے۔

توریق کا حکم:

فقہاء حنابلہ کی کتب فقہ سے مراجعت کرنے پر پتہ چلتا ہے کہ توریق کے بارے میں

امام احمد بن حنبلؒ کے دو قول ہیں، پہلا قول مکروہ کا ہے، دوسرا قول جواز کا ہے، علامہ ابن مفلح نے دونوں اقوال کو بیان کیا ہے:

”ولو احتاج إلى نقد فاشترى ما يساوي مائة بمائتين فلا بأس به نص عليه، وهي التورق، وعنه يكره، وحرمة شيخنا“ (الفروع لابن مفلح ۱۷۱/۳)۔
 علامہ ابن تیمیہؒ فتاویٰ ابن تیمیہ میں رقم طراز ہیں:

”ولو كان مقصود المشتري الدرهم وابتاع السلعة إلى أجل لبيعتها ويأخذ ثمنها، فهنا يسمى التورق ففى كراهته عن احمد روايتان“ (فتاویٰ شیخ الاسلام ابن تیمیہ ۳۰۹/۳)، لیکن علامہ مرداویؒ نے تورق کے جواز کی صراحت کی ہے: ”لو احتاج فاشترى ما يساوي مائة بمائة و خمسين فلا بأس نص عليه، وهو المذهب، وعليه الأصحاب وهي مسألة التورق“ (الانصاف للمرداوی ۳۳۷/۳ دار الفرائد)۔

علامہ مرداویؒ کے اس اقتباس سے پتہ چل رہا ہے کہ اصل مذہب جواز کا ہے اور یہی اکثر حنفیہ کی رائے ہے، چنانچہ کشف القناع میں ہے:

”ولو احتاج إنسان إلى نقد فاشترى ما يساوي مائة بمائة وخمسين فلا بأس بذلك، نص عليه، وهي أن هذه المسئلة تسمى مسئلة التورق“ (كشف القناع ۱۵۷/۳)۔

صاحب کشف نے کسی اختلاف کی طرف اشارہ نہیں کیا ہے، کیونکہ ان کے مذہب میں معتمد علیہ قول جواز کا ہے، لہذا انہوں نے بغیر کسی اختلاف کے اس مسئلہ کو بیان کر دیا ہے، علامہ ابن قدامہؒ نے صراحتاً اس مسئلہ کا ذکر نہیں کیا ہے، البتہ ضمناً اس کے جواز کی طرف اشارہ کیا ہے، جس سے پتہ چلتا ہے کہ اگر مشتری ثانی بائع اول کے علاوہ کوئی دوسرا ہو تو یہ بیع درست ہوگی۔

”أن العينة ممنوعة هي أن يشتري البائع نفسه السلعة التي باعها

نسیئة..... ويجوز لغيره من الناس، سواء كان اباه، أو ابنه، أو غيرهما، لأنه غير
البايع“ (المعنى لابن قدامة ۳۶۳)۔

(بیع عینہ کو فقہاء نے ناجائز کہا ہے، ممنوع بیع عینہ یہ ہے کہ بائع خود ہی اس سامان کو
خریدے جس کو اس نے ادھار بیچا تھا..... البتہ اس کے علاوہ کسی دوسرے سے فروخت کرتا ہے تو
جائز ہے خواہ وہ اس کا باپ ہو یا بیٹا یا اس کے علاوہ کوئی اور ہو، اس لئے کہ وہ بائع کے علاوہ
ہے)۔

ان تمام فقہی اقتباسات سے پتہ چلتا ہے کہ امام احمد کے یہاں تورق جائز ہے۔

شافعیہ کا مذہب:

شافعیہ کے یہاں تورق کی کوئی صراحت نہیں ملتی ہے، البتہ شافعیہ نے بیع عینہ کے جواز
کی صراحت کی ہے، اور اس میں ان کے نزدیک کوئی کراہت بھی نہیں ہے، چنانچہ علامہ بغوی
فرماتے ہیں:

”إذا باع شيئا إلى أجل وسلم، ثم اشتراه قبل حلول الأجل يجوز سواء
اشتراه بمثل ما باع أو أقل أو بأكثر كما يجوز بعد حلول الأجل“ (مجموعہ شافعیہ
۳۸۹)۔

علامہ ماوردی بیع عینہ کو ناجائز کہنے والوں پر زبردست تنقید کرتے ہوئے آخر میں لکھتے
ہیں: ”أما الجواب عن قولهم إنه ذريعة إلى الربا الحرام فغلط، بل هو سبب
يمنع من الربا الحرام، وما منع من الحرام كان ندبا“ (الخواص الكبير للماوردی ۲۸۷-۲۹۰
دارالہدایہ مکہ مکرمہ)۔

(جو لوگ بیع عینہ کو ربا حرام کا ذریعہ اور سبب کہتے ہیں ان کا یہ کہنا غلط ہے ان کے اس
اعتراض کا جواب یہ ہے کہ بیع عینہ حرام سے بچنے کا بہترین طریقہ ہے اور جو چیز حرام سے روکنے
والی ہو وہ مندوب ہوتی ہے)۔

شافعیہ بیع عینہ کے جواز پر تمر خیبر والی حدیث سے بھی استدلال کرتے ہیں:

”فقال رسول الله ﷺ: أكل تمر خيبر هكذا؟ قال: لا والله يا رسول الله إنا لناخذ الصاع من هنا بالصاعين والصاعين بالثلاثة، فقال رسول الله ﷺ: لا تفعل، بع الجمع بالدراهم ثم ابتع بالدراهم جنيباً“ (خرجه البخاري ۲۹۳۱)۔

اس حدیث کی تشریح میں علامہ ابن حجر لکھتے ہیں:

”واستدل به علي جواز بيع العينة..... لأنه لم يخص بقوله ثم اشتر بالدراهم جنيباً“ غير الذي باع له الجمع“ (فتح الباري ۴/ ۵۰۳)۔

ان تمام عبارتوں کی روشنی میں یہ پتہ چلا کہ بیع عینہ شافعیہ کے یہاں بلا کراہت جائز ہے، جہاں تک بات رہی توروں کی تو فقہاء شافعیہ کے یہاں اس کا کوئی اشارہ نہیں ملتا ہے، لیکن ظاہر صورت سے پتہ چلتا ہے کہ جب ان کے نزدیک بیع عینہ جائز ہے تو توروں بدرجہ اولیٰ جائز ہوگا۔

مالکیہ کا مذہب:

امام مالک کے یہاں بھی توروں کی صورت جائز ہے، چنانچہ علامہ دسوقی فرماتے ہیں:

”يجوز أن يكون البائع ثانيا هو المشتري أولاً، أو من تنزل منزلته، والبائع أو لا هو المشتري ثانيا، أو من تنزل منزلته“ (حامية الدسوقي على الشرح الكبير ۷/ ۷۳)۔

دارالافتاء۔

(دوسرا بائع و مشتری اول ہو یا جو اس کے قائم مقام ہو اور پہلا بائع مشتری ثانی ہو یا اس کے قائم مقام ہو تو یہ صورت جائز ہے)۔

حنفیہ کا نقطہ نظر توروں کے بارے میں:

حنفیہ میں بعض حضرات جواز کی طرف گئے ہیں، مثلاً امام ابو یوسف اور بعض نے مکروہ کہا ہے، مثلاً امام محمد، امام سہر حنفی فرماتے ہیں:

”وذكر عن الشعبي أنه كان يكره أن يقول الرجل للرجل: أقرضني، فيقول: لا حتى أبيعك، وإنما أراد بهذا إثبات كراهية العينة وهو أن يبيعه ما يساوي عشرة بخمسة عشر، لبيعه المشتري بعشرة، فيحصل للمقرض زيادة وهذا في معنى قرض جر منفعة، الإقراض مندوب إليه في الشرع، والغرر حرام“ (الموسوطة لسنن ۳۶/۱۳ دار المعارف بيروت)۔

(امام شعبیؒ کے بارے میں بیان کیا گیا ہے کہ اگر کوئی شخص کسی آدمی سے کہے کہ قرض دو، وہ آدمی کہے کہ میں تم کو قرض نہیں دوں گا، البتہ میں تم سے خرید فروخت کروں گا، اس سے ان کی مراد بیع عینہ کو مکروہ قرار دینا تھا، بیع عینہ یہ ہے کہ دس روپے کی چیز کو پندرہ روپے میں بیچے، تاکہ مشتری اس کو دس روپے میں وہ سامان بیچ دے، اس صورت میں قرض دینے والے کو زیادتی حاصل ہوگی، یہ ایسا قرض ہے جس سے نفع حاصل ہو رہا ہے اور وہ قرض جس سے نفع حاصل ہو وہ حرام ہے، شریعت میں قرض دینا مندوب ہے، لیکن غرر حرام ہے)۔

علامہ حاکمی فرماتے ہیں: ”أى بيع العين بالربح نسيئة لبيعتها المستقرض بأقل، ليقضى دينه اخترعه آكلة الربا، وهو مكروه مذموم شرعا“ (الدر المختار ۶۶/۲)۔

علامہ شامیؒ ”وہو مکروہ“ کے تحت فرماتے ہیں: ”قوله وهو مكروه أى عند محمد، وبه جزم فى الهداية قال فى الفتح: قال أبو يوسف: لا يكره هذا البيع، لأنه فعله كثير من الصحابة وحمدوه على ذلك ولم يعدوه من الربا“ (حاشیہ ابن ماجہ ۶۱۳/۷)۔

فقہ حنفی کے مشہور محقق علامہ ابن ہمام نے جواز و کراہت دونوں اقوال کے درمیان بہترین تطبیق دی ہے، اور دونوں کا مکمل الگ الگ بیان کیا ہے، جواز کے صورت کو توریق پر محمول کیا ہے اور کراہت کے صورت کو عینہ پر محمول کیا ہے، چنانچہ علامہ ابن ہمام لکھتے ہیں: ”ثم الذى يقع

فی قلبی أن يخرجہ الدافع إن فعلت صورة يعود إليه هو أو بعضه، كعود الثوب أو الحرير..... فمكروه، وإلا فلا كراهة إلا خلاف الأولى“ (فتح القدير ۳/ ۱۵۸ کتاب الكفالة)۔

(میرے دل میں یہ بات آتی ہے کہ اگر بیع کی یہ صورت کہ کل یا بعض بیع بائع اول کے پاس لوٹ آئے تو یہ مکروہ ہے، جیسے کپڑا یا ریشم اور یہ صورت نہ ہو یعنی بیع بائع اول کے پاس نہ لوٹی ہو تو کوئی کراہت نہیں ہے، زیادہ سے زیادہ خلاف اولیٰ کہا جاسکتا ہے)۔
بعد کے فقہاء حنفیہ نے اسی کو اختیار کیا ہے، چنانچہ علامہ شامی ابن ہمام کی اس رائے کو ذکر کرنے کے بعد لکھتے ہیں:

”أقره في البحر والنهر والشرنبلالية، وهو ظاهر، جعله السيد أبو السعود محملاً قول أبي يوسف، وحمل قول محمد والحديث على صورة العود“ (حاشیہ ابن ماجہ ۷/ ۶۱۳)۔

ان تمام فقہی عبارتوں سے پتہ چلا کہ وہ صورت جس کو امام محمد نے مکروہ کہا ہے، وہ بیع عینہ ہے، جس میں سامان بائع اول کے پاس لوٹ آتا ہے، بہر حال تورق کی وہ صورت جس میں مشتری ادھار سامان خریدتا ہے اور رقم حاصل کرنے کے لئے کسی تیسرے سے اس سے کم قیمت پر بیچ دیتا ہے تو یہ صورت جائز ہے، جیسا کہ اوپر کی عبارتوں سے بالکل واضح ہو چکا ہے، پہلی صورت یعنی عینہ میں ربا کا شبہ ہے، کیونکہ زیادہ قیمت پر بیچنے والا اور کم قیمت پر خریدنے والا دونوں ایک ہی آدمی ہے، جبکہ دوسری صورت میں دونوں الگ الگ آدمی ہیں، لہذا یہاں ربا کا کوئی شبہ نہیں ہے۔

جائزہ:

تمام مسالک فقہیہ کے تجزیہ کرنے سے پتہ چلتا ہے کہ امام شافعی کے یہاں بیع عینہ جائز ہے، البتہ تورق کی بحث نہیں ملتی ہے، لیکن جب عینہ جائز ہے تو تورق بدرجہ اولیٰ جائز

ہوگا، جمہور فقہاء بیع عینہ کو ناجائز کہتے ہیں، یا کم از کم مکروہ تو ضرور ہے، البتہ تورق کے جواز پر اتفاق ہے۔

قرض دینا مندوب و مستحب ہے، اور اللہ تعالیٰ کے نزدیک محبوب و مرغوب ہے، لیکن ایسا قرض جس پر نفع حاصل کیا جائے یا ایسا قرض جس پر سود کا مطالبہ کیا جائے شریعت کی نگاہ میں ناجائز و حرام ہے، اس لئے لوگوں کو چاہئے کہ اپنے پریشان حال اور ضرورت مند مسلمان بھائیوں کی مدد کریں اور زیادہ سے زیادہ رفاہی ادارے کھولیں جس سے ضرورت مند بغیر کسی پریشانی کے بلاسود کے قرض حاصل کر سکیں، اور مالداروں میں یہ بیداری پیدا کی جائے کہ وہ ضرورت مندوں کو بغیر کسی معاوضہ کے قرض حسنہ کے طور پر قرض دے پھر بعد میں وقت مقررہ پر واپس لے لے۔

بینک کی صورت:

اسلامی بینک میں تورق کی جو صورت پائی جاتی ہے وہ دراصل عینہ کی شکل ہے، کیونکہ مشتری اول بیع جس ادارہ سے فروخت کرتا ہے وہ بینک کا ہی ادارہ یا برائے ہوتا ہے تو ظاہر ہے کہ اس صورت میں سامان بائع اول کے پاس ہی لوٹ رہا ہے تو یہ بیع عینہ ہوا اور بیع عینہ جمہور کے نزدیک ناجائز ہے، اس لئے اسلامی بینک کا اس طرح قرض پر حیلہ اختیار کرنا صحیح نہیں ہے، کیونکہ یہ نام بدل کر سود حاصل کرنا ہے۔

مسئلہ تورق کا شرعی حکم

مولانا محمد ارشد فاروقی ☆

عالمی اقتصادی نظام میں بینک بنیادی کردار ادا کر رہا ہے، چھوٹے بڑے معاملات میں ذخیل ہے، نہ چاہتے ہوئے بھی اس سے ربط رکھنا ہر آدمی کی ضرورت بن گئی ہے، چونکہ نظام بینک کی اساس سود پر ہے، اس لئے ایک آدمی بینک سے معاملات کرتے ہوئے جھکنا ہے اور وہ اس میں حق بہ جانب ہے لیکن اس کے بغیر چارہ نہیں اس لئے مسلم حکومتیں و افراد اضطراری طور پر اس سے جڑے ہوئے ہیں چونکہ عالمی نظام مسلمانوں کا قائم کیا ہوا نہیں ہے، اس لئے اس کا بدلنا اور اسلامی تقاضے کے مطابق ڈھالنا آسان نہیں ہے اس کے باوجود کئی مسلم ملکوں میں اسلامی مالیاتی ادارے اور اسلامی بینک قائم کئے گئے بلکہ ان کے بہتر نتائج کو دیکھ کر یورپ کے کئی ممالک میں اسلامی بینک کے قیام کا رجحان بڑھا اور اسلامی و مذہبی بینکوں نے کھولا، اور اب ہندوستان کی حکومت بھی اس پر غور کر رہی ہے۔

یہ بھی حقیقت ہے کہ اسلامی بینک کا قیام دنیا کے کسی گوشے میں سو فیصد اسلامی تعلیمات کے مطابق نہیں ہو سکتا کیونکہ دنیا میں جو قوانین بینک و معیشت رائج ہیں وہ اس راہ کی رکاوٹ ہیں۔

اس لئے جہاں جو اسلامی بینک قائم ہے یا قائم کیا جا رہا ہے اس کی بنیاد ”آہون البلیتین“، ”أقل ضرراً“ پر ہے۔

بینک کے غیر اسلامی نظام کو سامنے رکھتے ہوئے خالص اسلامی نظام کے بینک قائم کرنے میں دشواریوں کا سامنا کرنا دو دو چار کی طرح واضح ہے، اس لئے اسلامی مالیاتی ادارے کے سامنے نوع بہ نوع سوالات کا قائم ہونا تطبیق کے لئے بہتر سے بہتر حل کی تلاش جاری رکھنا ضروری ہے، اسی سلسلہ کی ایک کڑی ہے ”مسئلہ تورق“ جسے سمینار کا موضوع بنایا گیا ہے۔

تورق اور اس کا اسلامی بینک میں چلن فتہی تناظر میں:

اسلامی مالیاتی ادارے یا اسلامی بینک اپنے فرائض میں ضرورت مندوں کے لئے قرض کی فراہمی بھی شامل رکھتے ہیں جس کی کئی صورت ہوتی ہے ایک صورت تورق کی ہے۔ تورق کا ذکر فقہاء ”بیع عینہ“ کے ذیل میں کرتے ہیں، البتہ فقہاء حنابلہ کی کتابوں میں تورق کا تذکرہ ملتا ہے۔

ابو الحسن مرداوی (حنبلوی) کہتے ہیں: ”لو احتاج رجل إلى نقد فاشترى ما يساوی مائة بمائة و خمسين فلا بأس، نص عليه وهو المذهب، وعليه الأصحاب وهي مسألة التورق“ (الانصاف ۴۲۳) (اگر نقد (روپے) کی ضرورت کی بنیاد پر سو کا سامان ڈیڑھ سو میں خریدے تو حرج نہیں یہی حنابلہ کا مذہب ہے، یہی تورق کہلاتا ہے)۔

تورق کی دو صورتیں ہیں:

۱- ایک شخص نے قسط پر ایک سامان خریدی، پھر اسے دوسرے کے ہاتھ نقد خریدی ہوئی قیمت سے کم میں فروخت کر دیا اور مقصد نقد روپے حاصل کرنا ہے، اس صورت میں بیع حقیقی کا وجود ہے، سامان بیچا گیا، اس پر قبضہ پایا گیا، قسط پر خریداری ہوئی، پھر سامان بیچ کر روپے سے ضرورت کی تکمیل کی گئی۔

اس صورت کے جواز کے قائل قدیم و معاصر علماء ہیں۔

قدیم علماء میں سے علامہ ابن عابدین لکھتے ہیں: ”وعن أبي يوسف: العينة

جائزۃ ماجور من عمل بہا، کما فی مختار الفتاویٰ امام ابو یوسف بیع عینہ (تورق) کو جائز قرار دیتے ہوئے اس کا موقع فراہم کرنے والے کو عند اللہ ماجور قرار دیتے ہیں۔

بیع عینہ کی تعریف:

الف- بیع عینہ کی تعریف علامہ شوکانی ان الفاظ میں کرتے ہیں: ”بیع التاجر سلعتہ بضمن الی أجل ثم یشتريها منه بأقل من ذلك الشمن“ (الدراری المہرۃ ۹۱/۲، نقل عن رد المحتار علی الدر المختار ۷/۲۱۷) (تاجر اپنا سامان ادھار بیچ پھر کم قیمت میں اسے خرید لے)۔

ب- کچھ فقہاء بیع عینہ کی تعریف اس طرح کرتے ہیں: ضرورت مند شخص کسی شخص سے دس درہم قرض مانگتا ہے وہ فوراً قرض دینے کے لئے تیار نہیں ہے، اس لئے کہتا ہے کہ قرض سے تو معاف رکھو لیکن میرے پاس یہ کپڑا ہے اسے بارہ درہم میں خرید لو بازار میں تمہیں دس درہم اس کے مل جائیں گے، اس ترکیب کو ضرورت مند شخص مان لینا ہے، بازار میں جا کر بارہ درہم کا خرید لیا ہو کپڑا اس درہم میں بیچ کر اپنا کام چلاتا ہے اور بارہ درہم کا مقروض رہتا ہے، اس منصوبے میں ضرورت مند کی ضرورت کی تکمیل ہو جاتی ہے اور کپڑے کا مالک دو درہم نفع کما لینا ہے اور سود سے بھی بچ جاتا ہے (ابن ماجہ بن کی طویل عبارت کا خلاصہ، ۷/۲۱۷)۔

ج- دیگر فقہاء نے عینہ کی یہ شکل بیان کی ہے: ”دونوں معاملہ کرنے والے تیسرے کو شامل کر لیں قرض دینے والا قرض لینے والے کو کپڑا بارہ درہم میں بیچ دے، اور اس کے سپرد کر دے، پھر یہ قرض لینے والا تیسرے کے ہاتھ دس درہم میں بیچ دے اور اس کے سپرد کر دے، پھر یہ تیسرا شخص قرض دینے والے کے ہاتھ دس درہم میں فروخت کر دے، اور اس کے سپرد کر دے، اور دس درہم لے لے، اور یہ دس درہم قرض لینے والے کو دیدے، اس طرح قرض لینے والے کو دس درہم ملے، اور تاجر ثوب کا ادھار اس کے ذمے بارہ درہم رہے (ابن ماجہ بن کی عبارت کا خلاصہ، ۷/۲۱۷)۔

معاصر علماء و مراکز افتاء اور فقہ اکیڈمیوں نے بھی تورق کی زیر بحث صورت کے جواز کا

قول اپنایا ہے:

الجبنة الدائمة للجوث والافقاء (الرياض) نے اس طرح فتویٰ دیا ہے ”وَأَمَّا مَسْئَلَةُ التورق فمحل خلاف والصحيح جوازها“۔

تورق کے جواز و عدم جواز میں اختلاف ہے، البتہ صحیح قول جواز کا ہے، اسی قول کو شیخ ابن باز نے اپنایا ہے، ”وَأَمَّا مَسْئَلَةُ التورق فليست من الربا، والصحيح حلها، لعموم الأدلة، ولما فيها من التفریح والتيسير وقضاء الحاجة الحاضرة، أما من باعها على من اشتراها منه، فهذا لا يجوز، بل هو من أعمال الربا، وتسمى مسألة العينة وهي محرمة لأنها تحايل على الربا“ (مجموع فتاویٰ ابن باز ۱۹/۲۳۵)۔

یعنی تورق کا شمار ربا میں نہیں ہوتا اس کا حائل ہونا ہی درست ہے، چونکہ دلائل میں عموم پایا جاتا ہے اور اس لئے بھی کہ اس سے آسانی پیدا ہوتی ہے، اور مصیبت سے رستگاری ملتی ہے، وقتی ضرورت کی تکمیل ہوتی ہے۔

لیکن ایسی صورت جس میں سامان خریدنے والا وہ سامان اس کے ہاتھ فروخت کر دے جس سے خریدا ہے، تو یہ درست نہیں ہے بلکہ اس کا شمار ربوی معاملات میں ہوگا، اور اسے اس عینہ سے تعبیر کریں گے جو ممنوع ہے، کیونکہ یہ ربا کے جواز کے لئے حیلہ سازی ہے۔

راہلہ عالم اسلامی کی فقہ اکیڈمی نے بھی مکہ مکرمہ میں منعقد پندرہویں سمینار میں تورق کی صورت کو درست قرار دیا ہے، یہ سمینار ۱۱/رجب ۱۴۱۹ھ کو منعقد ہوا۔

معاصر فقہاء میں شیخ ابن شمیمین، شیخ محمد صالح المنجد چند شرائط کے ساتھ جواز کے قائل ہیں۔

اسی کے ساتھ کچھ علماء نے عدم جواز کا فتویٰ جمہور علماء کے علی الرغم دیا ہے، جس کے قائل علامہ ابن تیمیہ اور امام احمد کی ایک روایت ہے اور حنفیہ میں سے امام محمد بھی انہی لوگوں کے

ساتھ ہیں۔

جواز کے دلائل:

قدیم و معاصر علماء تورق کے جواز کو مندرجہ ذیل دلائل سے ثابت کرتے ہیں:

تورق پر بیع کا اطلاق ہوتا ہے، تو اس کا شمار بیع کے عموم میں ہوگا، اللہ تعالیٰ نے فرمایا: ”و أحل الله البيع و حرم الربوا“ (نقرہ ۲۷۵۳)۔

اس میں ربا کے قصد کا اظہار نہیں پایا جاتا اور نہ ربا کی کوئی صورت نظر آتی ہے۔

فرمان رسالت: ”بع الجمع بالمدراہم، ثم ابتع بالمدراہم جنیبا“ (الموسمہ ۱۳۸/۱۳)۔

(گدڑی کھجور درہم کے بدلے فروخت کرو، پھر حاصل شدہ درہم کے عوض اچھی قسم کی کھجور خرید لو)۔

جواز کے قائلین نے کچھ شرائط بھی لگائی ہیں، فقہ اکیڈمی (راہلہ) کی تجویز میں لکھا گیا ہے کہ خریدار اسی سامان کو کم قیمت پر پہلے بیچنے والے کے ہاتھ فروخت نہ کرے، نہ براہ راست اور نہ بواسطہ، اگر ایسا کرتا ہے تو ممنوع بیع عینہ کا مرتکب ہوگا، کیونکہ وہ ربا کے سلسلے میں حیلہ سازی کا شکار ہو رہا ہے اس لئے اس صورت میں یہ معاملہ حرام ہوگا۔

جواز کے قائلین بھی دلائل رکھتے ہیں:

یہ بیع ہے، لوگوں کو اس معاملے کی ضرورت ہے، نیز قرض فراہم کرنے والے افراد کی قلت ہے۔

جواز بھی درج ذیل شرائط کے ساتھ مقید ہے:

تورق انجام دینے والا حقیقتاً ضرورت مند ہو اور کوئی راہ نہ ہو، معاملہ کی شکل بیع کی ہو ربا کی نہ ہو، قبضے کے بعد بیچے چونکہ قبضے سے قبل بیچنے سے آپ ﷺ نے روکا ہے۔

مانعین کے دلائل:

جو فقہاء تورق کی حرمت کے قائل ہیں ان کے دلائل یہ ہیں:
 تورق کا مقصد بیع نہیں ہے بلکہ نقد کے عوض نقد حاصل کرنا ہے اور سامان کو بطور محلل استعمال کیا جا رہا ہے، جبکہ نبی اکرم ﷺ نے فرمایا: ”إنما الأعمال بالنیات وإنما لكل امری ما نوى“۔

امام محمدؒ کہتے ہیں: ”هذا البيع فی قلبی كأمثال الجبال ذمیم اخترعه آكلة الربا“ (۳۸۱ رد المحتار علی الدر المختار) (میں اس بیع کو (برائی) میں پہاڑ جیسا خیال کرتا ہوں، یہ قائل مذمت ہے سود خوروں کی گھڑی ہوئی شکل ہے)۔
 یہ بحث پہلی صورت سے متعلق ہے۔

دوسری صورت:

تورق کی دوسری صورت وہ ہے جو بینک میں اس طرح رائج ہے کہ ”بینک“ کسٹمر کے لئے سامان کی بیع محض کاغذی کارروائی تک انجام دیتا ہے، کبھی کسٹمر بینک کو سامان کی فروخت کا وکیل بنا دیتا ہے۔

یہ صورت شرعی اعتبار سے ناجائز ہے، یہی صورت بینک میں رائج تورق کے نام سے متعارف ہے، کیونکہ یہ اس بیع عینہ سے ملتی جلتی ہے جو شرعی طور پر ممنوع ہے۔

اس صورت کے عدم جواز کا فتویٰ علامہ یوسف قرضاوی، ڈاکٹر صدیق الضری، ڈاکٹر حسین حامد حسان، ڈاکٹر مختار السلامی جیسے اصحاب فقہ و افتاء نے صادر فرمایا ہے۔

اسلامک فقہ اکیڈمی (رابلہ) مکہ مکرمہ میں منعقد سترہویں سمینار ۱۳-۱۴/۱۲/۲۰۰۳ء کی قراد میں اسی عدم جواز کے موقف کو اختیار کیا گیا ہے:

”قرر مجلس المجمع ما یلی: أولا: عدم جواز التورق الذی سبق توصیفه فی التمهید، للأموال الآتیة“:

تورق کی بیان کردہ صورت مختلف وجوہ سے ناجائز ہے:

۱- اس معاملے میں بائع نے سامان کو دوسرے خریدار سے بیچنے کی ذمہ داری عائد کر دی ہے یا اسے شرط قرار دیا ہے، اس لئے یہ صورت اس بیع عینہ کے مشابہ ہے جو ممنوع ہے، یہ شرط صراحتہ لگائی گئی ہو یا عرف و عادت کے مطابق سمجھی جاتی ہو۔

۲- اس معاملے میں عام طور پر قبضہ (جو شرط عام مطلوب ہے) نہیں پایا جاتا۔

۳- تورق کی یہ صورت نقد رقم فراہم کرنے کے لئے اپنائی جاتی ہے اور بینک ہی کے ذریعہ خرید و فروخت کا عمل انجام پاتا ہے، بیشتر حالات میں محض کاغذی کارروائی کی حد تک محدود رہتی ہے، بینک کا مقصد اس کارروائی کے انجام دینے کا قرض سے زیادہ رقم حاصل کرنا ہوتا ہے۔ اس لئے تورق کی یہ صورت اس صورت سے بالکل جدا ہے جسے فقہاء نے درست قرار دیا ہے۔

اور خود اسلامک فقہ اکیڈمی (رابطہ) اپنے پندرہویں سمینار میں جواز کا فیصلہ کر چکی ہے، جواز کی صورت حقیقی صورتحال پر مبنی ہے۔

ان دونوں صورتوں کے باہمی فرق کو بیان کیا جا چکا ہے، تورق کی حقیقی صورت میں سامان کی ادھار خریداری یقینی طور پر ہوتی ہے خریدار کی ملکیت پائی جاتی ہے، اس پر وہ قابض ہوتا ہے، اگر اس دوران ہلاک ہو جائے تو وہ ضامن ہوگا۔

اس کے بعد وہ اپنی ضرورت کی تکمیل کے لئے کم قیمت پر بازار میں فروخت کر دیتا ہے، کبھی وہ بیچنے میں کامیاب ہوتا ہے کبھی ناکام، یہ ساری تفصیلات کاغذی اور فرضی شکلوں میں جو بینکوں میں رائج ہیں نہیں پائی جاتیں۔

اسی ذیل میں فقہ اکیڈمی (رابطہ) نے عام بینکوں کو تاکید کی ہے کہ وہ ہر طرح کے حرام معاملات سے گریز کریں اور اللہ کے احکام کو نافذ کریں۔

خلاصہ کلام یہ کہ تورق کی پہلی صورت درست ہے اور دوسری صورت جس کا بینک میں

چلن ہے وہ بیشتر حالات میں درست نہیں ہے، ایسے بینکوں سے معاملہ کرنا چاہے وہ اسلام کے مطابق اپنی کارروائی کو بتانے کی کوشش کرتے ہوں درست نہیں ہے۔

سوال میں الف کو بینک ایک لاکھ دس ہزار کا لوہا خریدا ہے، پھر الف، ب کو ایک لاکھ میں بیچ دیتا ہے، اور ”ب“ بھی بینک ہی کا منسلک ادارہ ہے یہ صورت سوائے کاغذی کارروائی کے کچھ نہیں اس لئے عدم جواز کی صورت میں شمار کی جائے گی۔

☆☆☆

جميڪ فقهي تحقيقات:

چوتھا باب

منتصر تدريير

قرض کے حصول کے لئے تورق کا حیلہ اختیار کرنا

مفتی شیری علی کھجراتی ☆

اگر کسی شخص کو نقد رقم کی ضرورت ہو تو اس کی فراہمی کے لئے اسلامی بینکوں میں تورق کا طریقہ مروج ہے اور یہ تورق بیع عینہ کے مشابہ ہے، سوال یہ ہے کہ تورق جائز ہے یا نہیں؟ تورق میں چونکہ مستقرض مقرض سے ایک شی خریدتا ہے اور پھر قبضہ کر کے اس شی کو ایک تیسرے شخص کے ہاتھ فروخت کر دیتا ہے اس لئے اس میں کوئی قباحت نہیں۔ اور بیع عینہ کہ جب اس میں ثالث درمیان میں آجائے بالاتفاق جائز ہے، اسی طرح تورق کہ اس میں بھی ثالث درمیان میں موجود ہوتا ہے، جیسا کہ سوانامہ میں ذکر کیا گیا ہے، لہذا تورق عینہ کی اس صورت کے مثل ہے جس کو علامہ شامی نے ذکر کیا ہے، پس جس طرح عینہ جائز ہے اسی طرح تورق بھی جائز ہے، علامہ شامی تحریر فرماتے ہیں:

”قال بعضهم: ہی أن یدخلا بینہما ثالثا فیبیع المقرض ثوبہ من المستقرض باثنی عشر درهما ویسلمہ إلیہ ثم یبیعہ المستقرض من الثالث بعشرة ویسلمہ إلیہ ثم یبیعہ الثالث من صاحبه وهو المقرض بعشرة ویسلمہ إلیہ ویأخذ منه العشرة ویدفعها للمستقرض فیحصل للمستقرض عشرة ولصاحب الثوب علیہ اثنا عشر درهما“ (شامی ۵۳۲/۷)۔

(بعض فقہاء نے بیع عینہ کی یہ صورت ذکر کی ہے کہ وہ دونوں (مقرض و مستقرض)

اپنے درمیان کسی تیسرے شخص کو رکھیں، چنانچہ مقرض مستقرض سے اپنا دس درہم کا کپڑا بارہ درہم میں فروخت کر دے اور اسے سپرد کر دے پھر مستقرض اسی کپڑے کو تیسرے شخص کے ہاتھ دس درہم میں فروخت کر دے اور اس کے سپرد کر دے، پھر وہ ٹالٹ کپڑے کے مالک (مقرض) سے اس کپڑے کو دس درہم میں فروخت کر دے اور اس کے سپرد کر دے اور اس سے دس درہم لے لے اور مستقرض کو دے دے، اس طرح مستقرض کو دس درہم حاصل ہو جائیں گے اور اس کے ذمہ میں مقرض کے لئے بارہ درہم ہوں گے۔

امام ابو یوسفؒ نے عینہ کو جائز قرار دیا ہے، بلکہ اس کو باعث اجر بتایا ہے، علامہ ابن عابدین ثامی تحریر فرماتے ہیں:

”وعن أبي يوسف: العينة جائزة ماجور من عمل بها، كذا في مختار الفتاوى هنديہ“ (ثامی ۵۳۲/۷ طبع زکریا دیوبند)۔

”قال في الفتح: ولا كراهة فيه إلا خلاف الأولى لما فيه من الإعراض عن مبرة القرض“ (ثامی ۵۳۲/۷)۔

(اس میں کوئی کراہت نہیں ہے، سوائے یہ کہ قرض سے اعراض کی وجہ سے خلاف اولیٰ

ہے)۔

مسئلہ تورق

سوالنا نمبر احمدی کی ۶۶

جب بعض صاحب مال و ثروت نے اپنی تنگ نظری و تنگ ظرفی کے سبب کسی ضرورت مند کو بصورت نقد قرض دینے میں بظہر اپنے مال میں کوئی بڑھوتری نہیں پایا تو اکل ربوا کی تہمت سے بچنے کے لئے انہوں نے ایک حیلہ کے طور پر اس طرح معاملہ کرنا شروع کیا کہ بجائے نقد روپے کے اپنا کوئی مال مثلاً لوہا جو ایک لاکھ کا تھا اسے اس ضرورت مند کے ہاتھ سوا لاکھ میں فروخت کر کے پھر اس سے ایک ہی لاکھ میں خرید کر گویا پچیس ہزار کا منافع حاصل کر لیتا ہے۔

اسی معاملہ کو فقہ حنفی میں ”بیع عینہ“ کے عنوان سے ذکر کیا جاتا ہے، اور جس کے متعلق امام محمد علیہ الرحمہ کا قول ملتا ہے کہ ”ہذا فی قلبی کالجبال“۔

اور اس کی حقیقت ”شراء ما باع بأقل مما باع“ کی ہوتی ہے، جسے ممنوع اور ناجائز کہا جاتا ہے، یعنی بائع کا اپنی بیچی ہوئی چیز کو اس خریدار سے جتنے میں بیچا تھا اس سے کم قیمت میں خرید لیا، ایسا معاملہ عند الحنفیہ ناجائز و ممنوع ہے، کو حضرت امام شافعیؒ اس کے بھی جواز کے قائل ہیں، وہ فرماتے ہیں: ”يجوز لأن المملک قدتم بالقبض فصار البیع من البائع ومن غیرہ سواء“ (ہدایۃ لشرع، ۴۱)۔

یعنی امام شافعیؒ فرماتے ہیں کہ جب اس خرید کردہ شیء پر خریدار کا قبضہ ہو گیا تو اس پر اس کی ملکیت تام ہو گئی اور ہر شخص کو اپنی مملوکہ شیء کسی کے بھی ہاتھ اپنی پسندیدہ قیمت پر بیچنے کا حق ہوتا

ہے، خواہ اسے اسی شخص کے ہاتھ بیچے جس سے خرید اتھایا کسی دوسرے کے ہاتھ بیچے دونوں کا حکم برابر ہی ہوگا۔

لیکن حنفیہ کے یہاں یہ تفصیل ہے کہ اگر کسی اجنبی و ثالث کے واسطے بنے بغیر ڈالرکٹ وہ سابق بائع ہی خود کم قیمت میں خریدے گا تو ”شراء ماباع بائع ماباع“ کے تحقق ہو جانے کے سبب سابق بائع حالیہ خریدار کے حق میں یہ معاملہ ممنوع و ناجائز ہوگا۔ اور دلیل وہی حدیث عائشہؓ ہوگی جس میں حضرت زید بن ارقمؓ کے اسی طرح کے معاملہ پر ان کا شدید اور صحیح جہاد کے ضیاع تک کی وعید کا ذکر موجود ہے۔

لیکن اگر خریدار اول نے کسی تیسرے اجنبی کے ہاتھ وہ شی کم قیمت میں بیچا اور پھر خریدار ثانی سے بائع اول اس مال کو اس قیمت سے کم میں خریدتا ہے جس قیمت میں اول اس نے بیچا تھا تو معاملہ کی یہ صورت جائز ہوگی۔

اس تفصیل و وضاحت کی روشنی میں صورت مسئلہ کا جواب یہی ہوگا کہ حضرت امام شافعی کے نزدیک تو یہ معاملہ بہر صورت جائز ہوگا، اور حنفیہ کے نزدیک اگر مالیاتی ادارہ جس نے ایک لاکھ مال سو لاکھ میں بیچا تھا خود ہی دوبارہ اس کو ایک لاکھ میں خریدے گا تو ناجائز و ممنوع ورنہ جائز ہوگا۔

ہاں اگر وہ ثالث اجنبی مالیاتی ادارہ سے اس طرح منسلک ہوگا کہ وہ باضابطہ طور پر ادارہ کا نائب و وکیل بن کر اس طرح کا معاملہ کرتا رہتا ہے تو فعل الوکیل کفعل الموکل کی بنا پر معاملہ ناجائز ہی کہلائے گا۔

اور اگر ایسا نہیں ہو بلکہ انسلاک کی صورت یہ ہو کہ وہ ثالث بھی ادارہ سے صرف قرض لینے دینے وغیرہ کا معاملہ کرتا رہتا ہے تو ایسے ثالث کے واسطے سے اگر مالیاتی ادارہ دوبارہ کم قیمت یعنی ایک لاکھ ہی میں وہ مال خرید لیتا ہے تو یہ جائز ہوگا، گو یہ ادارہ اس طرح پچیس ہزار کا منافع حاصل کر لے گا۔

باقی رہا اگر وہ ادارہ قرض حسنہ نہ دے کر اس طرح کا معاملہ کر کے ضرورت مند کی
مجبوری سے فائدہ اٹھائے گا تو انما الاعمال بالنیات کے تحت ممکن ہے وہ عند اللہ جوابدہ ہو، لیکن
بظاہر حال تفصیل بالا کے مطابق فتویٰ تو اس کے جواز ہی کا دیا جائے گا، جیسے کہ اگر کوئی شخص محض
ریا کارانہ طور پر پابندی سے نماز ادا کرتا رہے تو اس کی نماز کو باطل اور اس کو ترک صلوة کا مجرم نہیں
کہا جاسکتا کو عند اللہ اس کی ساری نمازیں مردود ہی قرار پائیں گی۔

☆☆☆

تورق کا مسئلہ

مولانا قاضی عبدالجلیل قاسمی ☆

سوالنامہ میں تورق کی صورت یہ بتائی گئی ہے کہ مثلاً ”الف“ کو ایک لاکھ روپے کی ضرورت ہو تو وہ بینک سے ایک لاکھ دس ہزار روپے کا لوہا ادھار خریدتا ہے اور اسے ”ب“ سے ایک لاکھ روپے میں نقد فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے، بات یہاں تک تو قابل فہم ہے، مگر آگے کہا گیا کہ ”ب“ کو دس ہزار روپے نفع مل جاتا ہے یہ بات سمجھ میں نہیں آتی، اگر ”ب“ نے ہی ایک لاکھ دس ہزار روپے میں ادھار فروخت کیا تھا، پھر اسی نے خرید لیا، تب تو یہ درست ہے کہ اس کو دس ہزار روپے نفع ہوا، لیکن اگر اس نے فروخت نہیں کیا تھا تو ایک لاکھ روپے کا مال اس نے ایک لاکھ روپے میں خریدا ہے، تو نفع کہاں ہوا۔ اگر وہ ایک لاکھ روپے سے زائد میں فروخت کرے گا تب وہ زائد رقم نفع کی ہوگی۔

اگر ”ب“ نے ہی وہ لوہا فروخت کیا تھا تو یقیناً اس کو دس ہزار روپے کا نفع ہوگا، پھر آگے چل کر بیع عینہ اور تورق میں فرق یہ بیان کیا گیا ہے کہ بیع عینہ میں خریدار جس شخص سے زیادہ قیمت پر ادھار خریدتا ہے اسی شخص سے کم قیمت پر فروخت کر دیتا ہے اور تورق میں ایک شخص سے کوئی چیز زیادہ قیمت میں ادھار خریدتا ہے اور پھر کسی دوسرے شخص سے وہی چیز کم قیمت میں فروخت کر دیتا ہے۔

بظاہر دونوں وضاحتوں میں تضاد ہے۔

علامہ ابن تیمیہ نے تورق کی جو وضاحت کی ہے اس سے معلوم ہوتا ہے کہ عینہ اور تورق میں کوئی فرق نہیں ہے، علامہ نے خریداری کی تین قسمیں کی ہیں، اول یہ کہ اپنے استعمال کے لئے خریدے یہ حلال ہے، دوم تجارت کرنے کے لئے خریدے یہ بھی حلال ہے، سوم اس کا مقصد نہ تو استعمال کرنا ہے نہ تجارت کرنا ہے، بلکہ اس کو نقد درہم کی ضرورت ہے، لیکن وہ کسی مجبوری کی وجہ سے قرض حاصل نہیں کر سکتا ہے، اس لئے وہ کوئی سامان خریدتا ہے تاکہ اس کو فروخت کر کے نقد رقم حاصل کر سکے یہ تورق ہے۔

”والثالث: أن لا يكون مقصوده لا هذا ولا هذا بل مقصوده دراهم لحاجته إليها وقد تعذر عليه أن يستسلف قرضا أو سلما فيشترى سلعة ليبيعهها وياخذ ثمنها فهذا هو التورق وهو مكروه في أظهر قولی العلماء“ (مجموع فتاویٰ ابن تیمیہ ۲۹/۲۳۲)۔

(سوم: اس کا مقصد نہ استعمال کرنا ہے نہ تجارت کرنا ہے، بلکہ اس کا مقصد چند درہم حاصل کرنا ہے جس کی ضرورت اس کو ہے اور قرض لینا اس کے لئے ممکن نہیں ہے، اس لئے سامان خرید لیتا ہے تاکہ اس کو فروخت کر کے اس کا ثمن حاصل کر لے، یہی تورق ہے جو علماء کے نظر قول میں مکروه ہے)۔

البتہ فقہ اکیڈمی جدہ کی طرف سے تورق کی جو وضاحت کی گئی ہے، وہ کچھ اس طرح ہے کہ بینک کسی کے ہاتھ کوئی سامان اوصاف فروخت کرتا ہے پھر وہ سامان اس کو سپر نہیں کرتا بلکہ اس کا نائب بن کر بینک خود ہی وہ سامان کسی دوسرے سے فروخت کر دیتا ہے اور اس فروختگی سے جو ثمن حاصل ہوتا ہے وہ پہلے خریدار کو دے دیتا ہے، اس تورق کو عینہ کے مشابہ قرار دیا گیا ہے۔
الغرض سوالنامہ میں تورق کی جو وضاحت کی گئی ہے یا علامہ ابن تیمیہ نے جو وضاحت کی ہے اس کی رو سے عینہ اور تورق میں کوئی فرق نہیں ہے۔

موسوع فقہیہ میں اس کی متعدد تعریفات نقل کی گئی ہیں، مشہور تعریف یہ نقل کی گئی ہے کہ

کوئی آدمی کوئی سامان معلوم مدت تک کے لئے ادھار ایک ٹھن میں فروخت کرے پھر اسی سامان کو ٹھن میں نقد خرید لے پھر جب مدت پوری ہو جائے تو خریدار پہلا ٹھن ادا کر دے دونوں ٹھنوں میں جو اضافہ ہوگا وہ پہلے بائع کے لئے سود ہوگا، گویا یہ عملی طور پر دس روپے قرض دیتا ہے تاکہ وہ پندرہ روپے لوٹائے سود کھانے کا ظاہری ذریعہ بیع کو قرار دیا گیا۔

پھر لکھا ہے کہ امام ابوحنیفہ، امام مالک اور امام احمد اس کو ناجائز کہتے ہیں، امام محمد نے اس کو انتہائی سنگین بتایا ہے اور کہا ہے کہ سود خوروں نے اس کو ایجاد کیا ہے، امام شافعی سے جواز نقل کیا گیا ہے، حنابلہ میں سے ابن قدامہ نے جواز کی علت بیان کی ہے، مگر خود شافعیہ کی کسی کتاب کا حوالہ نہیں دیا گیا ہے۔

پھر مالکیہ، حنفیہ اور حنابلہ نے حرمت کے جو دلائل بیان کئے ہیں ان کا ذکر ہے (۹۷۹-۹۷۸)۔

علامہ شامی نے رد المحتار میں دو جگہ بحث کی ہے ایک تو کتاب البیوع باب البیوع میں ہے جس کا خلاصہ ہے کہ جو بیع عینہ ممنوع ہے اس کی تفسیر میں حضرات فقہاء کے درمیان اختلاف ہے۔

بعض لوگوں نے اس کی تفسیر یوں کی ہے:

ایک آدمی کسی دوسرے شخص کے پاس آتا ہے اور اس سے دس درہم قرض مانگتا ہے، قرض دینے والے کو کچھ اضافہ کی لالچ ہے، جو قرض کے ذریعہ وہ حاصل نہیں کر سکتا ہے، اس لئے وہ کہتا ہے کہ میں تم کو قرض تو نہیں دے سکوں گا، البتہ اگر تم چاہو تو یہ کپڑا جس کی قیمت بازار میں دس درہم ہے تم کو بارہ درہم میں دے سکتا ہوں تاکہ تم اس کو بازار میں دس درہم میں فروخت کر دو، قرض لینے والا اس پر راضی ہو جاتا ہے، اس طرح وہ خرید و فروخت کر لیتا ہے، اس سے کپڑے کے مالک کو دو درہم حاصل ہو جاتا ہے اور خریدار کو دس درہم قرض مل جاتا ہے۔

بعض لوگوں نے اس کی تفسیر یوں کی ہے:

وہ دونوں کسی تیسرے فرد کو اپنے درمیان داخل کر لیتے ہیں، چنانچہ قرض دینے والا اپنا کپڑا قرض لینے والے سے بارہ درہم میں فروخت کر کے اس کو سپرد کر دیتا ہے، پھر قرض لینے والا اس کو اس تیسرے آدمی سے دس درہم میں فروخت کر کے اس کو سپرد کر دیتا ہے پھر وہ تیسرا آدمی قرض دینے والے سے اس کو دس درہم میں فروخت کر کے اس کو سپرد کر دیتا ہے، اور اس سے دس درہم لے کر قرض کے طالب کو دے دیتا ہے، اس طرح قرض کے طالب کو دس درہم حاصل ہو جاتا ہے، اور کپڑے کے مالک کو بارہ درہم مل جاتا ہے، امام ابو یوسف سے منقول ہے کہ یہ جائز ہے، بلکہ اس پر عمل کرنے والے کو ثواب ملے گا، جبکہ امام محمد نے اس کو حرام قرار دیا ہے، اور اس کو سود کھانے والوں کی ایجا قرا دیا ہے (رد المحتار ۴۲-۵۴۱ کتاب المبیوع باب المصرف)۔

پھر کتاب الکفالتہ مطلب: بیع العیۃ میں لکھا ہے:

اصل کفیل سے کہے: لوگوں سے تم کوئی کپڑا خریدو پھر اس کو فروخت کر دو تمہارے ہاتھ فروخت کرنے والے کو جو نفع ہوگا اور تم کو جو نقصان ہوگا وہ میرے ذمہ ہوگا، چنانچہ وہ کسی تاجر کے پاس آتا ہے، اور اس سے قرض طلب کرتا ہے، تاجر اس سے نفع حاصل کرنا چاہتا ہے اور سود سے ڈرتا بھی ہے، اس لئے دس درہم کا مساوی کوئی کپڑا اس سے پندرہ درہم میں فروخت کر دیتا ہے اور وہ اس کو بازار میں دس درہم میں بیچ دیتا ہے، اس طرح اس کو دس درہم حاصل ہو جاتا ہے، اور بائع کا پندرہ درہم اس پر واجب ہو جاتا ہے جو ایک خاص مدت کے بعد اس کو دے گا، یا اس کو پندرہ درہم قرض دیتا ہے، پھر قرض دینے والا دس درہم کا مساوی کپڑا پندرہ درہم میں اس کے ہاتھ فروخت کر دیتا ہے اور پندرہ درہم جو بطور قرض اس کو دیا تھا کپڑے کی قیمت میں وصول کر لیتا ہے، اس طرح اس پر پندرہ درہم قرض باقی رہ جاتا ہے۔

پھر علامہ شامی نے لکھا ہے کہ یہ امام ابو یوسف کے نزدیک مکروہ نہیں ہے جبکہ امام محمد نے اس کو ناجائز اور سود خواروں کی ایجا قرا دیا ہے۔

پھر انہوں نے علامہ ابن ہمام کا قول نقل کیا ہے:

کہ اگر ایسی صورت ہو کہ بائع نے جو کچھ دیا وہ مکمل یا اس کا کچھ حصہ اس کے پاس لوٹ کر آجائے جیسے گذشتہ صورت میں کپڑا اس کے پاس آجائے یا جیسے پندرہ درہم قرض دینے کی صورت میں پانچ درہم اس کے پاس آجائے تو یہ مکروہ تحریمی ہوگا۔
اگر اس کے پاس لوٹ کر نہ آئے جیسے مدیون اس سامان کو بازار میں فروخت کر دے تو کراہت نہیں ہوگی، بلکہ یہ خلاف اولیٰ ہوگا۔

آگے چل کر لکھا ہے کہ امام ابو یوسف کا قول اس صورت سے متعلق ہے جبکہ سامان اس کے پاس لوٹ کر نہ آئے جبکہ امام محمد کا قول اس صورت سے متعلق ہے جب سامان لوٹ کر اس کے پاس آجائے (رد المحتار کتاب الکفالتہ ۷/۶۱۳)۔
فتاویٰ ہندیہ میں بھی اس کو ناجائز قرار دیا گیا ہے۔

ابوداؤد میں موجود حدیث: ”إذا تباعتم بالعینۃ الخ“ پر گفتگو کرتے ہوئے حضرت مولانا خلیل احمد سہارنپوری نے عینہ کی وضاحت کی ہے، جس کا خلاصہ یہ ہے کہ اگر بائع خریدار سے خود کم دام میں خرید لیتا ہے تو یہ مکروہ ہے، اگر بیچ میں واسطہ ہو جائے تو بھی یہ عینہ ہے، البتہ اس کا درجہ پہلے سے کم ہوگا، اس کو بعض لوگوں نے جائز کہا ہے (بذل الجہود ۶۸۳، ۲۷۲ باب ائیس عن احمیہ)۔
علامہ ابن تیمیہ نے بھی عینہ کو ناجائز کہا ہے۔

”سئل قدس اللہ روحہ عن العینۃ: هل ہی جائزۃ فی دین الاسلام أم لا؟ وهل يجوز لأحد ان یقلد من رأى جوازها من الفقهاء..... فأجاب الحمد لله! أما إذا كان قصد الطالب أخذ دراهم بأكثر منها إلى أجل و المعطي يقصد إعطاءه ذلك فهذا ربا لا ريب في تحريمه وإن تحيلا على ذلك بأى طريق كان فإنما الأعمال بالنیات إنما لكل امری مانوی فان هذین قد قصدا الربا الذی أنزل اللہ فی تحريمه القرآن..... و كذلك إذا اتفقا على المعاملة الربوية ثم أتيا الى صاحب حانوت يطلبان منه متاعا بقلدر المال فاشتراه المعطي ثم

باعه الآخذ الی أجل ثم اعاده الی صاحب الحانوت بأقل من ذلك فیکون
صاحب الحانوت واسطة بينهما بجعل فهذا ایضا من الربا الذی لا ریب فیہ“
(فتاویٰ ابن تیمیہ ۲۹/۴۱-۴۲۰-۴۳۰)۔

(علامہ مرحوم سے عینہ کے بارے میں پوچھا گیا کیا وہ مذہب اسلام میں جائز ہے
یا نہیں؟ اور کیا کسی کے لئے جائز ہو سکتا ہے کہ وہ ان فقہاء کی تقلید کرے جو اس کے جائز ہونے کی
رائے رکھتے ہیں؟ تو جواب دیا: اگر طالب کا مقصد کچھ دراہم کچھ مدت کے لئے دے کر اس سے
زیادہ لینے کا ہو اور دینے والا بھی اس کو یہ دینا چاہتا ہے تو یہ سود ہے، جس کے حرام ہونے میں کوئی
شبہ نہیں ہے، اگرچہ وہ دونوں اس کے لئے کوئی بھی حیلہ اختیار کریں، اس لئے کہ اعمال کا مدار
نیّتوں پر ہے ہر شخص کو اس کی نیت کے مطابق بدلہ ملے گا، ان دونوں نے اس سود کا قصد کیا ہے
جس کی حرمت اللہ تعالیٰ نے قرآن میں نازل کی ہے۔ اسی طرح اگر دونوں سودی معاملہ پر متفق
ہو جائیں پھر کسی دوکاندار کے پاس آئیں اور مال کے بقدر اس سے سامان طلب کریں دینے والا
اس کو خرید لے پھر اس کو لینے والے سے ادھار فرخت کر دے اور وہ اس سے کم دام میں دوکاندار
سے فرخت کر دے اس طرح دوکاندار دونوں کے درمیان واسطہ بنے گا یہ بھی سود ہے، جس میں
کوئی شبہ نہیں ہے)۔

الغرض عینہ یا تورق کی جو شکل سول میں مذکور ہے، صریح سودی کاروبار ہے اس بیع کو
حیلہ بنایا جا رہا ہے، بیع و شراہ جس مقصد کے لئے کی جاتی ہے اس میں وہ ہرگز مقصود نہیں ہے، بلکہ
قرض دے کر سود حاصل کرنا مقصود ہے، اس کے لئے حیلہ کے طور پر بیع کی راہ اختیار کی جاتی ہے،
اس لئے میری رائے ہے کہ یہ بہر حال سودی معاملہ ہے اور حرام ہے۔

تورق کا حکم شرعی

مفتی حبیب اللہ قادری ☆

یہاں دو چیزیں ہیں: ایک معاملات کی ظاہری شکل، اور ان کے مقاصد، احکام شرع میں دونوں کا اعتبار ہے، لیکن مقاصد کے اعتبار کی شرط یہ ہے کہ اس کا کسی بھی سبیل سے ظہور ہو رہا ہو ورنہ وہ غیر معتبر ہیں، مثلاً کسی معاملہ میں مقصود فاسد ہو البتہ اس کی ظاہری شکل میں کوئی خرابی نہ ہو، نیز فساد مقصود ظاہر بھی نہ ہو تو معاملہ جائز قرار دیا جائے گا، حالانکہ مقصود عدم جواز کو چاہتا ہے، اور اگر وہی فساد ظہور میں آجائے خواہ کسی بھی شکل سے تو باوجودیکہ معاملہ شکا بے عیب ہے، فقہاء کے نزدیک مہی عنہ ہوگا ”تورق“ اکثر فقہاء کے یہاں مباح ہے، خواہ مقصود عاقد کچھ بھی ہو کیونکہ اس کی ظاہری شکل میں کوئی خرابی نہیں ہوتی اور نہ ہی فساد مقصود کا ظہور ہوتا ہے۔

”ولانه لم يظهر فيه قصد الربا ولا صورته.....“ (موسمہ بھیہ ۱۳۸/۱۳)۔

”بیع عینہ“ کو شافعیہ کے سوا تمام فقہاء نے مکروہ تحریمی قرار دیا ہے، حالانکہ بیع کے ارکان و شرائط مکمل پائے جاتے ہیں، حضرات شافعیہ کے جواز کے قائل ہونے کی وجہ یہی ہے، جو حضرات کراہت کے قائل ہیں وہ بھی اس بات کو تسلیم کرتے ہیں مگر وہ اس سے ہٹ کر حرمت کا سبب فساد مقصود کو ٹھہراتے ہیں، کیونکہ وہ اس میں ظاہر ہے اور جب فساد مقصود ظاہر ہو تو فقہاء کی نظر اسی پر مرکوز ہوتی ہے۔

”والخلاصة أن جمهور الفقهاء غير الشافعية قالوا بفساد هذا البيع

وعدم صحته لأنه ذريعة إلى الربا، وبه يتوصل إلى إباحة ما نهى الله عنه فلا يصح“ (الفقه الاسلامي ۵/۵۷۷-۳۳۷)۔

اور فساد کا ظہور اس بیع میں بائیں طور ہے کہ بیع بائع کی طرف عود کر آتی ہے، اس طرح عین اور ربح دونوں کا ملک واحد میں اجتماع لازم آتا ہے، اس سے بائع کا مقصد حصول ربا ظاہر ہو جاتا ہے، ”تورق“ میں بھی یہی شکل ہے، مگر اس میں بیع کے بائع کی طرف عود نہ کرنے کی وجہ سے فساد مقصود ظاہر نہیں ہوتا ہے، چنانچہ وہ مباح ہے۔

”جمہور الفقہاء علی إباحته سواء من سماه تورقا وهم الحنابلة أو من لم يسمه بهنا الإسلام وهم من علما الحنابلة“ (الموسم النبویہ ۱۳/۱۳۸)۔

زیر بحث مسئلہ میں اگر ”ب“ (مشتری ثانی) نقد فراہم کرنے والے بینک سے اس طرح منسلک ہے کہ اس کی خرید کے نتیجے میں لوہا بینک کی طرف عود کر کے ملک اول میں داخل ہو جاتا ہے تو یہ طریقہ کار بیع عینہ ہونے کی وجہ سے مکروہ قرار پائے گا، اور اگر ”ب“ مذکورہ طریقہ پر بینک سے منسلک نہیں ہے، تو یہ تورق ہے جو عند الفقہاء جائز اور درست ہے تاہم خلاف اولیٰ ہے۔

”وقال ابن الہمام هو خلاف الأولى“ (موسم النبویہ ۱۳/۳۹)۔

☆☆☆

تورق کے ذریعہ قرض کا حصول اور اسلام کا موقف

مولانا اختر امام عادل ☆

بیع کی ایک قسم ”بیع تورق“ ہے، اس کی صورت یہ ہے کہ کوئی چیز ادھار خرید کر کسی دوسرے شخص کے ہاتھ فروخت کر دی جائے، دراصل اس کی ضرورت ایسے شخص کو پڑتی ہے جس کو نقد رقم کی ضرورت ہو اور بلا سود وہ نقد رقم حاصل نہ ہو سکتی ہو ایسی صورت میں ضرورت مند شخص کسی سے کوئی چیز مارکیٹ ویلو سے زیادہ قیمت پر خریدتا ہے اور پھر اس کو بازار میں مارکیٹ ویلو پر فروخت کر دیتا ہے، اس طرح اس کو نقد رقم حاصل ہو جاتی ہے تو گویا یہ ربا سے بچنے کا ایک حیلہ ہے، فقہاء حنابلہ کے یہاں اس صورت بیع کا ذکر ”تورق“ کے تحت اور دوسرے فقہاء کے یہاں ”بیع العینہ“ کے ذیل میں آیا ہے (دیکھئے: مسووعہ فقہیہ، ۱۳/۱۷۳، بحوالہ کشاف القناع، ۱۸۶/۳، المفروع، ۱۷۱/۳، شرح ابن قیم الجوزیہ لمختصر ابن داؤد، ۱۰۸/۵، فتح القدر، ۵/۲۵۲، الروضہ، ۱۶۳/۳، بوجز المساک، ۱۱/۱۳۸ طبع المعارف وغیرہ)۔

آج کل عام طور پر اسلامی مالیاتی اداروں نے سود سے بچنے کے لئے یہ صورت اختیار کی ہے، اس لئے اس طریقہ بیع کی اہمیت بڑھ گئی ہے، اس بیع کی بالعموم دو صورتیں ہوتی ہیں:

- ۱- کوئی چیز ایک سے ادھار خرید کر دوسرے سے کم قیمت پر نقد بیچی جائے۔
- ۲- کوئی چیز ایک سے ادھار خرید کر پھر اسی سے کم قیمت پر نقد فروخت کی جائے۔

پہلی صورت کو تورق (پیام حنابلہ نے دیا ہے) اور دوسری صورت کو بیع عینہ کہا جاتا ہے۔

تورق:

پہلی صورت (تورق) جمہور علماء کے نزدیک جائز ہے (موسوعہ فقہیہ ۱۳/۱۳، فتح المبارکی علی البخاری کتاب البیوع باب ۸۹ حدیث ۲۳۰۱، ۲۳۰۲، ج ۳ ص ۵۰۳ طبع اشرفیہ دیوبند، الدر المختار مع رد المحتار کتاب الکفایۃ مطلب فقہ اہلبیت ۲۸۰/۷ طبع دارالکتاب دیوبند وغیرہ)۔

امام محمدؒ کے بارے میں صاحب الموسوعہ نے لکھا ہے کہ ان کے نزدیک یہ صورت مکروہ ہے، اسی طرح کی بات فتح القدر وغیرہ میں بھی آئی ہے، مگر علامہ شامیؒ نے اس مسئلہ کی مکمل تفتیح کے بعد تطبیق اس طرح دی ہے کہ امام محمدؒ نے جس صورت کو مکروہ کہا ہے وہ پہلی صورت نہیں بلکہ دوسری صورت ہے۔

”ثم قال فی الفتح ما حاصله: ان الذی یقع فی قلبی انه ان فعلت صورة یعود فیہا الی البائع جمیع ما أخرجہ او بعضہ..... فیکره یعنی تحریماً فان لم یعد كما إذا باعه الملیون فی السوق فلا کراهة فیہ بل خلاف الأولى..... وجعله السید أبو السعود محمل قول ابی یوسف و حمل قول محمد والحديث علی صورة العود“ (رد المحتار ۲۸۱/۷)۔

(فتح القدر کی بحث کا خلاصہ یہ ہے کہ میرے دل میں یہ آتا ہے کہ ایسی صورت جس میں بائع کی نکالی ہوئی چیز مکمل یا اس کا کچھ حصہ پھر بائع کے پاس واپس آجائے تو یہ مکروہ تحریمی ہے اور اگر واپس نہ آئے مثلاً بازار میں فروخت کر کے نقد حاصل کر لے، تو اس میں کوئی کراہت نہیں ہے صرف خلاف اولیٰ ہے،..... سید ابو السعود نے امام ابو یوسفؒ کے قول کا محمل عدم واپسی کی صورت کو اور حضرت امام محمدؒ اور حدیث کا محمل واپسی کی صورت کو قرار دیا ہے)۔

اس رائے کی بنیاد ایک حدیث پاک پر ہے جس میں اس قسم کے حیلے کی گنجائش ملتی ہے، بخاری شریف میں حضرت ابو سعید خدریؓ اور حضرت ابو ہریرہؓ کی روایت آئی ہے:

” أن رسول الله ﷺ استعمل رجلاً علی خیبر فجاه بتمر جنیب،

فقال رسول الله ﷺ: أكل تمر خيبر هكنا؟ قال: لا والله يا رسول الله! إنا لنا خذ الصاع من هذا بالصاعين، والصاعين بالثلاثة، فقال رسول الله ﷺ: لا تفعل، بع الجمع بالدراهم، ثم ابتع بالدراهم جنيبا“ (بخاری مع الفتح ۳/۵۰۳)۔

(رسول اللہ ﷺ نے ایک شخص کو خیبر کے لئے عامل زکوٰۃ مقرر کیا تو وہ بہترین کھجور لے کر آیا، رسول اللہ ﷺ نے ارشاد فرمایا کیا خیبر کی ساری کھجوریں اسی طرح کی ہیں؟ انہوں نے عرض کیا نہیں یا رسول اللہ! ہم اس میں سے دو صاع کے بدلے ایک صاع اور تین صاع کے بدلے دو صاع لے لیتے ہیں، رسول اللہ ﷺ نے ارشاد فرمایا: ایسا مت کرو، بلکہ پوری کھجور کو دراہم کے بدلے فروخت کر دو پھر ان دراہم سے اچھی کھجوریں خرید لو)۔

اسی مضمون کی ایک اور روایت بخاری و مسلم میں حضرت ابوسعید خدریؓ سے منقول ہے:

”عن أبي سعيد قال: جاء بلال إلى النبي ﷺ بتمر بوني فقال له النبي ﷺ: من أين هـذا؟ قال: كان عندنا تمر ردي فبعته منه صاعين بصاع فقال أو ه عين الربوا عين الربوا لا تفعل ولكن إذا أردت ان تشتري فبع التمر ببيع آخر ثم اشتريه متفق عليه“ (مشکوٰۃ شریف باب الربوا ص ۲۳۵)۔

(حضرت ابوسعید فرماتے ہیں کہ حضرت بلال نبی کریم ﷺ کے پاس بونی کھجور (ایک عمدہ قسم کی کھجور) لے کر آئے، آپ ﷺ نے دریافت فرمایا یہ کہاں سے آئی؟ حضرت بلال نے عرض کیا کہ ہمارے پاس کچھ رومی کھجوریں تھیں میں اس کے دو صاع کے بدلے ایک صاع خرید لی، آپ ﷺ نے فرمایا: اف! یہ تو سر اسر سو ہے، ایسا مت کرو البتہ جب خریدنے کا ارادہ ہو تو کھجور کو الگ سے فروخت کر کے دوسری کھجور خرید لو)۔

بیع عینہ:

بیع کی دوسری صورت جس میں کوئی چیز ایک سے اوصار لے کر پھر اسی کے ہاتھ نسبتاً کم قیمت پر فروخت کر دی جائے، اس کے بارے میں حضرت امام شافعیؒ کی رائے یہ نقل کی جاتی ہے

کہ ان کے نزدیک یہ بیع بھی جائز ہے، اس لئے کہ صورتہ یہ عقد بیع ہے (فتح الباری ۴/۵۰۳، المغنی ۲/۲۵۶)۔

لیکن جمہور علماء (امام ابو حنیفہ، امام مالک اور امام احمد بن حنبل) کے نزدیک یہ صورت بیع ناجائز ہے (رد المحتار ۱/۲۸۰، الشرح الکبیر للردی ۳/۸۹، الموسوعۃ الفقہیہ ۹/۶۶۹ بحث بیع اہمہ)۔ اس لئے کہ یہ اگرچہ بظاہر بیع ہے مگر اس کا مقصد قرض کی رقم پر نفع کا حصول ہے، جو ربا ہے۔

نیز اگر صورت کی رعایت میں اس کے جواز کی بات کی جائے تو سود خواروں کو بہت بڑا ہتھیار مل جائے گا، شرعی احکام میں ذرائع کا بھی بڑا دخل ہے، حضرت امام محمدؒ نے معاملہ کے اس پہلو کی طرف بطور خاص توجہ دلائی ہے، امام محمدؒ کے الفاظ ہیں:

”هذا البيع في قلبي كأمثال الجبال اخترعه آكلة الربا“ (الدر المختار کتاب الکفایۃ ۱/۲۸۰)۔

(بیع کی یہ صورت میرے دل میں پہاڑوں کی طرح معلوم ہوتی ہے جس کو سود خواروں نے ایجاد کیا ہے)۔

اس سلسلے میں بعض روایات سے بھی استدلال کیا گیا ہے جن میں اس قسم کی بیع کی ممانعت کی گئی ہے، مثلاً دارقطنی میں عالیہ کی روایت آئی ہے وہ بیان کرتی ہیں:

”دخلت انا وأم ولد زيد بن أرقم على عائشة فقالت أم ولد زيد بن أرقم إنني بعت غلاما من زيد بثمان مائة درهم إلى العطاء ثم اشتريته منه بستمانه درهم نقدا فقالت لها: بنس ما اشتريت وبنس ما شريت أبلغى زيدا: أن جهاده مع رسول الله بطل إلا أن يتوب“ (دارقطنی ۳/۵۲ طبع النجاشی)۔

(میں زید بن ارقم کی ام ولد کے ساتھ حضرت عائشہؓ کی خدمت میں حاضر ہوئی تو زید بن ارقم کی ام ولد نے عرض کیا کہ میں نے ایک غلام زید کے ہاتھ آٹھ سو درہم میں تنخواہ ملنے کی

تاریخ تک اوصافِ فرخت کیا پھر میں نے اس کو ان سے نقد چھ سو درہم میں خرید لیا، حضرت عائشہؓ نے فرمایا: تمہارا اثر یدنا اور بیچنا دونوں برابر ہے، اور جا کر زید کو خبر کر دو کہ رسول اللہ ﷺ کے ہمراہ ان کا جہاد کرنا بیکار ہو گیا جب تک کہ توبہ نہ کر لیں۔

حضرت عائشہؓ کا لہجہ بتا رہا ہے کہ وہ اس سلسلے میں حضور ﷺ سے کوئی یقینی علم رکھتی ہیں، دارقطنی نے اس روایت میں عالیہ کو مجہول قرار دیا ہے لیکن ابن جوزی نے ان کو معروف قرار دیا ہے، ان کا تذکرہ ابن سعد نے طبقات میں کیا ہے، ابن سعد نے حضرت عائشہؓ سے ان کے سماع کا بھی ذکر کیا ہے (نصب الریة للریة ۲/۱۷۷، اعلاء السنن للعلما نوی ۱۳/۱۳۱)۔

نیز اس کی تائید ایک دوسری روایت سے بھی ہوتی ہے، جو مدونہ میں حضرت ابن عباسؓ کے حوالے سے آئی ہے (اعلاء السنن ۱۳/۱۳۱)۔

اس سلسلے کی دوسری روایت حضرت ابن عمرؓ سے مروی ہے کہ نبی کریم ﷺ نے

ارشاد فرمایا:

”إذا ضن الناس بالدينار والدرهم وتبايعوا بالعينه واتبعوا اذنان البقر وتركوا الجهاد في سبيل الله أنزل الله بهم بلاء فلا يرفعه حتى يراجعوا دينهم“ (مسند احمد ص ۳۹۳، حدیث نمبر ۳۸۲۵، طبع بیت الافکار ریاض)۔

(جب لوگ درہم و دینار کے معاملہ میں بخل کے شکار ہو جائیں، بیع عینہ کرنے لگیں، جانوروں کی دموں کے پیچھے چلنے لگیں اور جہاد فی سبیل اللہ کو ترک کر دیں تو اللہ ان پر ایسی بلا نازل فرمائیں گے جو ان پر سے اس وقت تک نہیں اٹھائی جائے گی جب تک کہ وہ دوبارہ اپنے دین کی طرف لوٹ نہ جائیں)۔

اس روایت کو ابن قطان نے صحیح قرآن اردیا ہے (نصب الریة للریة ص ۱۷۳)۔

اسی مضمون کی ایک روایت ابو داؤد میں بھی آئی ہے (ابو داؤد ۳/۷۳۰)۔

میرے نزدیک جمہور فقہاء کا موقف زیادہ مضبوط اور لائق ترجیح ہے۔

مختصر تحریریں

{۳۷۳}

سوالنامہ میں مذکورہ صورت توریق کی ہے، بیج عینہ کی نہیں، اس لئے جمہور علماء کی رائے کے مطابق یہ صورت جائز معلوم ہوتی ہے۔

☆☆☆

تورق کا مسئلہ

مولانا ابوسفیان مفتاحی ☆

عام بینک چونکہ ضرورت مندوں کو سود پر قرض فراہم کرتے ہیں اس سے بچنے کے لئے اسلامی بینکوں نے تورق کا طریقہ اختیار کیا ہے جس میں بینک خریدار سے کوئی ایسی شے فروخت کرتا ہے جس کو بیچ کر ضرورت مند مطلوبہ رقم حاصل کرتا ہے، عملی طور پر اس کی صورت یہ ہوتی ہے کہ مثلاً زید کو ایک لاکھ روپے کی ضرورت ہے تو ضرورت مند زید بینک سے ایک لاکھ دس ہزار روپے کا لوہا ادھار خریدتا ہے اور اسے عمر سے ایک لاکھ روپے میں نقد فروخت کر دیتا ہے، اور نقد و ادھار بیچ و شراء میں قیمت کا فرق ہوتا ہے، جو شرعاً درست ہے، اس طرح زید کو ایک لاکھ روپے کی رقم حاصل ہو جاتی ہے اور عمر کو دس ہزار روپے نفع حاصل ہو جاتا ہے۔

اس صورت کا ذکر عام طور پر فقہاء حنابلہ کے یہاں ملتا ہے جو بظاہر بیع عینہ سے قریب ہے جس کا ذکر فقہاء حنفیہ کے یہاں ملتا ہے فرق یہ ہے کہ بیع عینہ میں خریدار جس شخص سے زیادہ قیمت پر ادھار خریدتا ہے اس شخص سے کم قیمت پر فروخت کر دیتا ہے اور تورق میں ایک شخص سے زیادہ قیمت پر ادھار ایک چیز خرید کرتا ہے اور اس کے بجائے کسی اور شخص سے کم قیمت پر وہی چیز بیچ دیتا ہے۔

صورت مسئولہ میں اسلامی بینکوں کے لئے ضرورت مندوں کو نقد رقم فراہم کرنے کے لئے اس طریقہ کار کا استعمال کرنا جائز ہے چونکہ حنفیہ کے نزدیک بیع عینہ جائز ہے اور اسی کے

قریب تورق کا مسئلہ بھی ہے لہذا یہ بھی جائز ہے، حضرت امام ابو یوسفؒ نے بیع عینہ کو جائز قرار دیا ہے اور فرمایا ہے کہ بیع عینہ جائز ہے جو شخص اس پر عمل کرے گا وہ ثواب پائے گا، نیز علامہ ابن ہمام نے فتح القدر میں کہا ہے کہ بیع عینہ میں کوئی کراہت نہیں، ہاں خلاف اولیٰ ہے۔

شامی (۲/۲۷۳) میں ہے: ”قال ابو یوسف: العینة جائزة ماجور من عمل بها كذا في مختار الفتاوى“، ”وقال في الفتح: ولا كراهة فيه إلا خلاف الأولى لما فيه من الاعراض عن مبرة القرض“۔

تو جب بیع عینہ جائز ہے تو اسی طرح اسی کے قریب ہونے کے اعتبار سے تورق کی صورت بھی جائز ہے۔

خلاصہ کلام یہ کہ تورق کی صورت جائز ہے جیسا کہ بیع عینہ جائز ہے۔

مسئلہ تورق فقہاء کی نظر میں

مولانا خورشید انور اعظمی ☆

آج کل بہت سے اسلامی بینک ضرورت مندوں کو نقد رقم فراہم کرنے کے لئے قرض دینے کے بجائے یہ صورت اختیار کرتے ہیں کہ ایک شخص کو مثلاً ایک لاکھ روپے کی ضرورت ہے تو بینک اس کو ایک لاکھ دس ہزار کا کوئی سامان ادھار فروخت کرتا ہے اور وہ اسے ایک دوسرے شخص کے ہاتھ جو عموماً بینک ہی کا آدمی ہوتا ہے، ایک لاکھ میں نقد فروخت کر کے اپنی مطلوبہ رقم حاصل کر لیتا ہے، اس طرح ایک ضرورت مند کی ضرورت پوری ہو جاتی ہے اور بینک کو بالواسطہ دس ہزار کا فائدہ ہو جاتا ہے، بینک کی اصطلاح میں اسے تورق کہا جاتا ہے۔

کتب فقہ میں اس طرح کی صورت کو بیع عینہ سے تعبیر کیا گیا ہے، صاحب درمختار نے اس کی تعریف ان الفاظ میں تحریر کی ہے:

”بیع العین بالربح نسیئة یبعھا المستقرض بأقل لیقضى دینہ.....“

(درمختار ۴، ۲۶۰)۔

(کسی شے کی ادھار بیع نفع کے ساتھ، تاکہ قرض لینے والا کم قیمت پر فروخت کر کے اس سے اپنا قرض ادا کرے)۔

اس کی ایک صورت یہ ہے کہ ایک ضرورت مند آدمی ایک دوسرے شخص کے پاس آئے اور وہی درہم قرض مانگے، اور قرض دہندہ محض اس لالچ میں قرض نہ دینا چاہے کہ اسے

قرض سے حاصل ہونے والی مزید رقم نہیں مل پائے گی، اور کہے کہ میں تمہیں قرض تو نہیں دوں گا لیکن اگر چاہو تو میں تمہیں یہ کپڑا بارہ درہم میں فروخت کرتا ہوں، اور بازار میں اس کی قیمت دس درہم ہوتا کہ وہ اس کو بازار میں دس درہم میں فروخت کرے قرض خواہ اس پر راضی ہو جاتا ہے، اور اسے اسی طرح فروخت کرتا ہے، جس سے کپڑا کے مالک کو دو درہم اور مشتری کو قرض کے دس درہم حاصل ہو جاتے ہیں (ردالمحتار ۳۲۲)۔

بعض حضرات نے ایک دوسری ایک صورت یہ بھی بتائی ہے کہ اس طریقہ کار میں یہ دونوں ایک تیسرے شخص کو بھی شامل کر لیں، وہ اس طرح کہ قرض دہندہ اپنے کپڑے کو قرض خواہ کے ہاتھ بارہ درہم میں فروخت کر کے اس کے سپرد کر دے، پھر قرض خواہ تیسرے شخص کو دس درہم میں فروخت کر کے اس کے حوالہ کر دے پھر یہ تیسرا شخص اس کو قرض دہندہ کے ہاتھ فروخت کرے، جس سے قرض خواہ کو دس اور کپڑا مالک کو بارہ درہم حاصل ہو جائیں گے (ردالمحتار ۳۲۲)۔

امام محمدؒ نے اس طرح کی بیع کو شرعاً مذموم قرار دیا ہے اور اسے سود خوروں کا ایجاد کردہ طریقہ بتایا ہے جبکہ امام ابو یوسف نے اسے درست قرار دیا ہے اور کہا ہے کہ صحابہ نے اس بیع کو اپنایا ہے اور اس کی ستائش کی ہے (ردالمحتار ۳۱۱)۔

بظاہر صاحبین کے درمیان اختلاف ہے، لیکن سید ابو السعود کے بقول امام ابو یوسف کے قول کا محمل وہ صورت ہے کہ مشتری نے کسی تیسرے شخص کے ہاتھ فروخت کیا اور وہ سامان دوبارہ بائع کے پاس واپس نہیں آیا اور امام محمد کے قول کا محمل وہ صورت ہے کہ سامان بائع کے پاس واپس آ جائے (ردالمحتار ۳۱۱)، اس لئے فی الواقع صاحبین کے درمیان اختلاف نہیں ہے، نیز امام ابو یوسف کے قول کی توضیحی مثال سے بھی یہی ظاہر ہوتا ہے کہ وہ بھی بیع اول میں کم قیمت شئی کو زیادہ قیمت پر فروخت کرنے کے جواز کے قائل ہیں۔

”حتی لو باع کاغذہ بالف یجوز ولا یکرہ“ (ردالمحتار ۳۱۰) (یہاں تک کہ

اگر کوئی کاغذ ایک ہزار پر فروخت کرے تو جائز ہے مگر وہ نہیں ہے۔

اس سلسلے کی مختلف صورتیں مع احکام ہدایا نظر میں ہیں:

۱۔ اگر کسی شخص نے کسی آدمی کو اوصار سامان فروخت کیا اور مشتری نے اس پر قبضہ کر لیا پھر مشتری نے اسی سامان کو ثمن کی ادائیگی سے قبل بائع کے ہاتھ اس سے کم قیمت پر فروخت کر دیا تو جائز نہیں ہے۔

تمیین الحقائق میں ہے:

”شراء ما باع بالأقل قبل النقد ومعناه أنه لو باع شيئاً وقبضه المشتري ولم يقبض البائع الثمن فاشترى بأقل من الثمن الأول لا يجوز“ (تمیین الحقائق ۵۳/۳، البحر الرائق ۸۲/۶)۔

(اپنی فروخت کردہ شے کو ادائیگی ثمن سے قبل اس سے کم قیمت میں خریدنا یعنی اگر کسی شخص نے کسی شے کو فروخت کیا اور مشتری نے اس پر قبضہ کیا، اور بائع نے ثمن پر قبضہ کئے بغیر اسے ثمن اول سے کم پر خرید لیا تو جائز نہیں ہے)۔

ہدایہ میں ہے: ”من اشترى جارية بألف درهم حالة أو نسيئة فقبضها ثم باعها من البائع بخمسة مائة قبل أن ينقد الثمن الأول لا يجوز البيع الثاني“ (ہدایہ ۲۱/۳) (کسی نے ایک باندی ایک ہزار درہم میں نقد یا اوصار خریدی اور اس پر قبضہ کر لیا، پھر اس کو اسی بائع کے ہاتھ پانچ سو میں ثمن اول کی ادائیگی سے قبل فروخت کر دیا تو بیع ثانی جائز نہیں ہوگی)۔

البتہ ثمن اول کی ادائیگی کے بعد بیع ثانی بھی درست ہو جائے گی۔

۲۔ اور اگر اسی صورت حال میں بائع نے کسی کو وکیل بنایا اور اس نے مشتری سے اس سامان کو خرید لیا تو امام صاحب کے نزدیک جائز ہے، لیکن صاحبین اس کے عدم جواز کے قائل ہیں، معنی الحقائق علی البحر الرائق میں ہے:

”لو باع الرجل شیئاً ثم وكل رجلاً أن يشتري له ما باع بأقل مما باع قبل نقد الثمن فاشتراه الوكيل فإنه يجوز خلافاً لهما“ (مجموعہ ۸۳/۶، فتح القدير ۶۸/۶)

(اگر آدمی نے ایک شے فروخت کی، پھر کسی کو وکیل بنایا کہ اس کی فروخت کردہ شے کو اس کی قیمت فروخت سے کم میں ادائیگی ثمن سے قبل اس کے لئے خریدے، اور اس وکیل نے اسے خرید اتو جائز ہے، صاحبین کا اس میں اختلاف ہے)۔

توکیل فی البیع کے تعلق سے امام صاحب کا قول بلاشبہ قابل لحاظ ہے، تاہم اسے قرض دینے سے بچنے اور قرض کے بجائے اس طریقہ کار کے ذریعہ نفع حاصل کرنے کا حیلہ بنانا، جیسا کہ توریق کی مذکورہ صورت میں موجود ہے، درست نہیں ہوگا، اس لئے کہ اس میں شبہ رہا ہے، جس سے ہر ممکن بچنے کی تاکید آئی ہے، اس سلسلے میں علامہ ابن الہمام کا تجزیہ نہایت چشم کشا اور تشفی بخش ہے، آپ نے واضح فرمایا کہ اگر اس طریقہ کار میں سامان مشتری ثانی کے توسط سے بائع کے پاس واپس آجاتا ہے تو مکروہ تحریمی ہے، اور اگر ایسا نہیں ہے تو ہمیں کوئی کراہت نہیں ہے، علامہ شامی نے فتح القدير کے حوالہ سے تحریر فرمایا ہے:

”ثم قال في الفتح ما حاصله: إن الذي يقع في قلبي أنه إن فعلت صورة يعود فيها إلى البائع جميع ما أخرجته أو بعضه كعود الثوب إليه في الصورة المارة وعود الخمسة في صورة إقراض الخمسة عشرة فيكره يعني تحريماً فإن لم يعد كما إذا باعه المديون في السوق فلا كراهة فيه بل خلاف الأولى“ (رد المحتار ۳۱۱/۳) (پھر فتح القدير کی عبارت کا ما حاصل یہ ہے کہ میرے قلب میں جو بات آتی ہے وہ یہ کہ اگر ایسی صورت اختیار کی گئی جس میں بائع کے پاس اس کا تمام یا بعض سامان واپس آجاتا ہے جیسا کہ گذشتہ صورت میں اس کے پاس کپڑے کی واپسی اور پندرہ قرض دینے کی صورت میں پانچ کی واپسی، تو مکروہ تحریمی ہے، اور اگر واپس نہیں آیا مثلاً مقرض اسے بازار میں فروخت کر دے تو اس میں کوئی کراہت نہیں ہے، بلکہ خلاف اولیٰ ہے)۔

۳- اور اگر کسی نے بائع سے کوئی سامان زیادہ قیمت پر ادھار خرید لیا پھر اس کو کسی دوسرے کے ہاتھ کم قیمت میں نقد فروخت کیا اور وہ سامان بائع کے پاس واپس نہیں آیا تو درست ہوگا جیسا کہ مذکورہ بالا عبارت سے ظاہر ہے۔

۴- اسی طرح اگر مشتری نے اس سامان کو کسی اور شخص کے ہاتھ فروخت کیا پھر بائع نے اس سے اسے خرید لیا تو یہ بھی جائز ہوگا، عالمگیری میں ہے:

”ولو باع المشتري من رجل ثم أن البائع الأول اشتراه من المشتري الثاني بأقل مما باع جاز“ (عالمگیری ۳/۱۳۳) (اور اگر مشتری نے کسی آدمی کے ہاتھ فروخت کیا پھر بائع اول نے مشتری ثانی سے قیمت فروخت سے کم میں خرید لیا تو جائز ہے)۔

مذکورہ بالا تفصیل سے واضح ہوتا ہے کہ اسلامی بینکوں کے لئے ضرورت مندوں کو نقد رقم فراہم کرنے کے لئے اس طریقہ کار کا استعمال درست نہیں ہونا چاہئے، اس لئے کہ بینک کو ایک واسطے سے زائد رقم حاصل ہو رہی ہے، جس میں شبہ رہا ہے، نیز اس طریقہ کار کی ترویج سے جہاں ایک طرف چند ضرورت مندوں کی ضرورت پوری ہو جائے گی وہیں دوسری طرف قرض دینے کا جذبہ مفقود ہو جائے گا، یہی نہیں بلکہ رہا کی شناخت و قباحت دلوں سے نکل جائے گی، اور قرض پر نفع خوری کا مزاج رکھنے والے افراد کو بہترین نسخہ ہاتھ لگ جائے گا، اس لئے صرف ضرورت مندوں کی ضرورت ہی پیش نظر نہیں رہنی چاہئے بلکہ دوسرے مفاسد پر بھی نگاہ رکھنا از حد ضروری ہے تاکہ امت رہا و شبہ رہا جیسے عظیم مفسدہ میں مبتلا ہونے سے محفوظ رہ سکے۔

البتہ بینک اگر ضرورت مند کو کوئی سامان زیادہ قیمت میں ادھار فروخت کرے اور وہ ضرورت مند کسی دوسرے آدمی کے ہاتھ اپنی قیمت خرید سے کم میں فروخت کر کے اپنی ضرورت پوری کر لے تو اس میں کوئی حرج نہیں ہے۔

تورق اور بیع عینہ کی شرعی حیثیت

مولانا ابوبکر نقاشی ☆

تورق باب تفعیل کا مصدر ہے، اس کا مادہ ورق ہے، ورق چاندی کے سکہ کو کہا جاتا ہے، قرآن کریم میں یہ لفظ سورہ کہف میں اصحاب کہف کے قصہ ذیل کے میں آیا ہے: ”فابعثوا أحدکم بورقکم“ (سورہ کہف: ۱۹)، جب اصحاب کہف نیند سے جاگے اور انہیں بھوک کا احساس ہوا تو انہوں نے کھانے کی اشیاء خریدنے کے لئے چاندی کا سکہ دے کر ایک شخص کو باہم مشورہ کر کے شہر بھیجا، اس بھیجنے کا قرآن کریم کے مذکورہ جملہ میں تذکرہ ہے۔

درخت کے پتے کو بھی ورق کہا جاتا ہے، چنانچہ قرآن کریم میں یہ لفظ پتے کے معنی میں بھی مستعمل ہے (سورہ اعراف: ۲۲)، اور سورہ طہ آیت ۱۲۱ میں حضرت آدم علیہ السلام کے جنت میں ممنوعہ درخت کو کھالینے کے ذیل میں وارد ہوا ہے: ”وظفقا یخصفان علیہما من ورق الجنة“ (جنتی لباس چھین جانے کے بعد حضرت آدم اور حوا دونوں نے جنتی درخت کے پتوں کو جوڑ جوڑ کر اپنی شرمگاہوں کو چھپانا شروع کیا)۔

لفظ ورق ثلاثی مجرد میں باب ضرب سے بطور مصدر کے بھی مستعمل ہے، اس صورت میں معنی ہوگا درخت کا پتہ دار ہونا اور باب تفعیل سے معنی ہوگا جانور کا پتہ کھانا۔

فقہاء حنابلہ نے اس لفظ کو فقہ کی اصطلاح میں ایک خاص مفہوم میں استعمال کیا ہے، چنانچہ موسوعہ فقہیہ میں تورق کی حسب ذیل الفاظ میں تشریح مرقوم ہے:

”التورق فی الاصطلاح أن يشتري سلعة نسيئة ثم يبيعها نقدا لغير
البايع بأقل مما اشتراها به ليحصل بذلك على النقد“ (موسوع فقہیہ ۱۳۷/۱۳)۔
(فقہی اصطلاح میں تورق یہ ہے کہ انسان کوئی سامان ادھار خرید کر خریدی ہوئی قیمت
سے کم نرخ پر غیر بائع کے ہاتھ اس سامان کو نقد قیمت لے کر فروخت کر دے)، اس اصطلاح کو
صرف فقہاء حنابلہ نے استعمال کیا ہے۔

دیگر فقہاء کے یہاں اس قسم کے مسائل کا ذکر بیع عینہ کے ذیل میں ملتا ہے، عینہ کے
لغوی معنی قرض کے ہیں، نیز عمدہ مال کو بھی عینہ کہا جاتا ہے، مصباح اللغات میں بیع العینہ کا مفہوم
یوں بیان کیا گیا ہے: کسی چیز کو اس کی اصل قیمت سے زیادہ قیمت پر ادھار بیچنا (مصباح اللغات
ص ۵۸۵)۔

لیکن حضرات فقہاء نے بیع العینہ کی تعریف اس طرح کی ہے: ”شراء ما باع بأقل
مما باع قبل نقد الثمن الاول“ (الدر المنثور شرح ابی داؤد جلد ۴ ص ۳۹۶)۔
(بائع کا فروخت کی ہوئی چیز کو پہلے ثمن کو نقد وصول کرنے سے قبل کم قیمت میں
خریدنا)۔

موسوع فقہیہ میں بھی بیع عینہ کی یہی تعریف نقل کی گئی ہے، موسوع کے الفاظ یہ ہیں: ”ان
یبيع سلعة نسيئة ثم يشتريها البائع نفسه بثمان حال اقل منه، اه“ (موسوع
فقہیہ ۱۳۷/۱۳) (بیع عینہ یہ ہے کہ بائع کسی سامان کو ادھار فروخت کرے پھر خود بائع ہی اس
سامان کو اس سے کم نقد قیمت دے کر خرید لے)۔

آگے موسوع میں تورق اور بیع عینہ کے درمیان فرق کو تحریر کیا ہے، جس کا حاصل یہ ہے
کہ تورق اور بیع عینہ دونوں میں سامان پہلے ادھار فروخت ہوتا ہے، پھر اس سے کم قیمت میں نقد
فروخت ہو جاتا ہے، اس اعتبار سے بظاہر دونوں بیع کی ایک ہی قسم معلوم ہوتی ہے، لیکن اس کے
علاوہ دیگر امور میں دونوں کے درمیان فرق ہے، بیع عینہ میں سامان بائع اول کے پاس لوٹ کر پہنچ

جاتا ہے، لیکن توریق میں سامان بائع کے پاس نہیں لوٹتا، بلکہ مشتری کو اختیار ہوتا ہے کہ وہ بیع پر قبضہ کر کے جس کے ہاتھ چاہے فروخت کرے۔

بیع عینہ اور توریق کی شرعی حقیقت کی وضاحت کے بعد مناسب معلوم ہوتا ہے کہ اس کے شرعی حکم سے بحث کی جائے، بیع عینہ کو سیدنا عمر بن عبدالعزیز، امام محمد شیبانی نے مکروہ قرار دیا ہے، لیکن توریق کو جمہور علماء نے جائز اور درست قرار دیا ہے، اور بیع کی عمومی حلت سے اس کے جواز پر استدلال کیا ہے، نیز بخاری میں حضرت ابو ہریرہ اور حضرت ابوسعید خدریؓ سے روایت ہے کہ حضور ﷺ نے فرمایا:

”بع الجمع بالمدراہم ثم ابتع بالمدراہم جنیبا“ (بخاری کتاب البیوع ۱۳۶۷، باب

اذا اراد بیع تمر بتمر غیر منہ ۱/ ۲۹۳)۔

(مابلی جلی کھجوروں کو دراہم کے عوض بیچے پھر دراہم کے ذریعہ عمدہ کھجوریں خریدو)۔

اس حدیث نبوی میں غور کرنے سے معلوم ہوتا ہے کہ مفتی کو صرف کسی کام کو ناجائز بتلا دینے پر اکتفا نہیں کرنا چاہئے بلکہ اگر اس معاملہ کی کوئی جائز صورت ہو تو مستفتی کی اس جانب بھی رہنمائی کرنی چاہئے۔

نیز اس حدیث نبوی سے یہ بھی معلوم ہوا کہ اگر کسی شخص کو قرض کی ضرورت ہے اور دائن نے مدیون کو نقد روپے دینے کے بجائے کوئی سامان ادھار دیا، اور کہہ دیا کہ تم اس سامان کو فروخت کر کے اپنا کام چلا لو اور اتنے دنوں کے بعد جب تم کو سہولت ہو تو ہم نے تم کو جو ادھار سامان دیا ہے اس کی قیمت تم ہم کو ادا کر دو گے، تو شرعاً یہ صورت جائز ہونی چاہئے، کیونکہ بائع نے مشتری کو مطالبہ قرض پر قرض دینے کے بجائے اپنا ایک سامان ادھار قیمت طے کر کے بیع کا معاملہ کیا ہے، نیز وہ اس سامان کو خود خرید بھی رہا ہے بلکہ خریدار ایک سامان کو زیادہ قیمت پر ادھار خرید کر اپنی ضرورت کی تکمیل کے لئے ایک دوسرے شخص کے ہاتھ کم قیمت پر نقد فروخت کر رہا ہے، اور اس طرح اپنی ضرورت پوری کر رہا ہے، تو شرعاً یہ صورت بلاغبار درست ہے، اور یہ

صورت حدیث نبوی میں مذکور روئی کھجور کو روپے کے عوض فروخت کر کے پھر اس روپے سے اچھی کھجور خریدنے کی جائز صورت کے مشابہ ہے، لہذا بیع کا یہ طریقہ شرعاً صحیح ہے اور بیع عینہ والی صورت میں داخل نہیں ہے، حدیث نبوی میں بیع عینہ کو اختیار کرنے پر وعید وارد ہوئی ہے، چنانچہ امام ابو داؤد نے حضرت عبداللہ بن عمر کی سند سے نقل کیا ہے کہ انہوں نے فرمایا کہ میں نے رسول اللہ ﷺ کو یہ فرماتے ہوئے سنا: "إِذَا تَبَايَعْتُمْ بِالْعَيْنَةِ وَأَخْلَيْتُمْ أَذْنَ الْبَقْرِ وَرَضِيْتُمْ بِالزَّرْعِ وَتَرَكْتُمُ الْجِهَادَ سَلَطَ اللَّهُ عَلَيْكُمْ ذَلَا لَا يَنْزِعُهُ حَتَّى تَرْجِعُوا إِلَى دِينِكُمْ" (سنن ابی داؤد ۲۴۹۰)۔

(اے لوگو! جب تم بیع عینہ کرنے لگو گے اور کھیتی پر راضی ہو کر بیلوں کی دموں کو پکڑے رہو گے، اور جہاد کو ترک کر دو گے تو اللہ تعالیٰ تم پر ایسی ذلت مسلط کرے گا جس کو اللہ اس وقت تک دور نہیں فرمائے گا جب تک تم اپنے دین کی طرف نہیں لوٹو گے)۔

دین کی طرف لوٹنے کا مطلب یہ ہے کہ انسان بیع عینہ کو ترک کر دے اور کھیتی پر جہاد کے عمل کو ترجیح دے۔

بیع عینہ تو بلاشبہ ناجائز ہے، لیکن اگر توریق کی صورت ہو کہ بیع مشتری کے پاس سے دوبارہ بائع کے پاس نہ آئے بلکہ مشتری بیع کو بازار میں لے جا کر کم یا زیادہ قیمت میں جس طرح چاہے غیر بائع کے ہاتھ فروخت کرے تو یہ شرعاً جائز ہے، چنانچہ علامہ شامی نے رد المحتار میں علامہ ابن ہمام کی فتح القدر کے حوالہ سے لکھا ہے کہ:

اگر بیع کی یہ صورت ہو کہ بیع کا کل یا بعض حصہ بائع کے پاس لوٹ آئے تو یہ بیع مکروہ تحریمی ہے اور اگر یہ صورت نہ ہو تو بلا کر اہت جائز ہے (مثنوی کتاب الکفالة مطلب بیع ۱ ص ۳۱۱)۔

توریق کی جو صورت بینک میں اختیار کی جاتی ہے وہ درحقیقت بیع عینہ ہے، کیونکہ بینک قرض خواہ کو نقد روپے قرض مانگنے پر قرض کے بجائے کوئی سامان زیادہ قیمت مقرر کر کے ادھار دیتا ہے اور بظاہر یہ بیع کا معاملہ ہوتا ہے پھر خود بینک ہی سے منسلک ادارہ اس سامان کو کم قیمت پر

نقد خرید لیتا ہے، تو یہ صورت سراسر بیع عینہ کی ہے جس کے متعلق حدیث نبوی میں وعید وارد ہے۔
 البتہ اگر کوئی ضرورت مند شخص ہے اور اس کو کوئی شخص قرض دینے کے لئے تیار نہیں
 ہے اور وہ سودی قرض لینے پر مجبور ہے، تو ایسی صورت میں جس طرح مضطر کے لئے حرام اشیاء کو
 کھا کر جان بچانے کی اجازت شرعاً ہے، اسی طرح حضرات فقہاء نے محتاج و پریشان شخص کے
 لئے تکمیل ضرورت کی خاطر سودی قرض لینے کی اجازت دی ہے، چنانچہ الاشباہ والنظائر میں ہے:
 ”يجوز للمحتاج الاستقراض بالربح“ لہذا پریشان شخص مذکورہ طریقہ سے بینک سے
 معاملہ کر سکتا ہے، لیکن اسلامی بینکوں کے لئے ضرورت مندوں کو نقد رقم فراہم کرنے کی خاطر مذکورہ
 صورت کو اپنانا اور مندرجہ طریقہ کار کا استعمال کرنا شرعاً جائز نہیں ہے۔

تورق کا مسئلہ

مفتی عبدالرحیم قاسمی ☆

تورق کا مطلب یہ ہے کہ فروخت کنندہ کی ملکیت اور قبضہ میں جو سامان ہے الف اس کو ادھار قیمت پر خریدتا ہے پھر یہ خریدار ب کو یہ سامان نقد قیمت کے بدلہ بیچ کر روپے حاصل کرتا ہے، تو یہ معاملہ بیع ہے، بیع تورق شرعاً جائز ہے، یہی جمہور علماء کا قول ہے، کیونکہ خرید فروخت میں اصل لباحت ہے، ارشاد خداوندی ہے: ”وَأَحِلَّ اللَّهُ الْبَيْعَ وَ حَرَّمَ الرِّبَا“ (سورہ بقرہ ۲۷۵)۔

بیع کی اس صورت میں ربا (سود) کا نہ قصد ہے اور نہ ربا کی صورت ہے، جبکہ بسا اوقات قرض کی ادائیگی وغیرہ میں اس کی ضرورت پڑتی ہے، اس بیع کے درست ہونے کے لئے یہ شرط ہے کہ خریدار اس سامان کو اسی بیچنے والے سے بالواسطہ یا بلاواسطہ اس قیمت سے کم میں نہ بیچے، جس قیمت میں اس نے خرید ا ہے، اگر اس نے ایسا کیا تو دونوں بیع عینہ کرنے والے ہوں گے، جو شرعاً حرام ہے، کیونکہ اس میں ربا کا حیلہ ہے اس طرح حرام معاملہ ہو جائے گا (مکلفہ اکیڈمی کے فیصلے ص ۳۲۶)۔

☆☆☆

تورق کا مسئلہ

سوالنا سلطان احمد اصلاحی ☆

سوالنامہ میں ذکر کردہ موجودہ بینکوں میں ”تورق“ کی صورت تو نئی ہو سکتی ہے، لیکن اپنی حقیقت کے اعتبار سے اس کا ذکر فقہاء حنفیہ کے یہاں بھی موجود ہے، جسے ”بیع الوفاء“ کا نام دیا گیا ہے، دور آخر میں جب مسلمانوں کی اخلاقی حالت میں زوال آ گیا اور فقہاء نے دیکھا کہ جب تک کسی نوع کا نفع نہ ہو کوئی شخص کسی کو قرض دینے کو تیار نہیں ہوتا اور اس کی وجہ سے لوگوں کو ضرر لاحق ہوتا ہے، بیمار کا وقت پر علاج نہیں ہو پاتا، بچی کی شادی نہیں ہو پاتی، اسی طرح کی ناگزیر ضرورتیں تشنہ تکمیل رہتی ہیں، ماضی میں ہمارے یہاں اس کی سب سے معروف صورت کھیت کے رہن کی رہی ہے، ایک مسلمان دوسرے مسلمان کو قرض کی نقد رقم فراہم کرنے کے ساتھ اس کا کھیت اپنے قبضے میں کر لیتا تھا، جس سے وہ سال بہ سال فصل کا نفع حاصل کرتا رہتا تھا اور اس کا نقد دیا ہو قرض قرض دار مدیون کے ذمہ بدستور برقرار رہتا تھا، ہندوستان سے باہر کے فقہاء کے یہاں اس سے زیادہ اس مقصد سے دودھار و جانور یا پھل دار درخت اور باغ وغیرہ کا تذکرہ ہے۔

قرض دہندہ و دائن کا نقد قرض تو قرض دار مدیون کے ذمہ جوں کا توں برقرار رہتا تھا البتہ بیچ کہ زمانہ میں و قرض کی ضمانت میں لئے گئے دودھارے جانور کے دودھ اور درخت اور باغ کے پھل سے اضافی فائدہ حاصل کرتا رہتا تھا، ہندوستان میں اس کے بجائے زیادہ تر کھیت

کے رہن کار و اج تھا جس کا ذکر اوپر آیا، لیکن اب یہ بہت کم ہو گیا ہے قرض دینے والا کھیت رہن لینے کے بجائے اسے خرید لینے کو زیادہ ترجیح دیتا ہے، البتہ زمین کے مالک کو اس کی بنیاد پر بینک سے قرض کی سہولت کے باعث اب پرانے طرز کے رہن کار و اج بھی کم ہو رہا ہے، اوپر کے نفع کے ساتھ قرض کی اسی صورت کو فقہ حنفی میں ”بیع الوفاء“ کا نام دیا گیا، موجودہ بینکوں کی ’تورق‘ کی زیر نظر صورت کو اسی کی بدلی ہوئی یا قدرے ترقی یافتہ صورت قرار دیا جاسکتا ہے۔

دراصل قرض انسانی زندگی کی ایک ناگزیر ضرورت ہے، جس سے اس کو کبھی بے نیازی نہیں ہو سکتی، کتاب اللہ میں اس کا ذکر بڑے اہتمام سے ہے اور مسلمان معاشرے کو اس کے لئے غیر معمولی طور پر ترغیب دی گئی ہے، احادیث میں بھی قرض دینے کی اسی طرح فضیلت بیان کی گئی ہے اور قرض لینے والے اور دینے والے دونوں کے لئے اس کے آداب کی تفصیل کی گئی ہے، لیکن بسا اوقات ایسا ہوتا ہے کہ آدمی کو ضرورت کے وقت سادہ قرض نہیں مل پاتا، اس صورت میں خسارے کے ساتھ یعنی کہ اس پر کچھ اضافی رقم ادا کر کے بھی اس کو اپنے موقع پر قرض مل جائے تو اس کے لئے ہر طرح سے سہولت کا باعث ہے، اسلامی فلاحی ریاست میں ہر چند کہ بہت کچھ یہ ذمہ داری حکومت کی بھی ہے کہ وہ ضرورت مند کے لئے وقت پر قرض کی فراہمی کا نظم کرے، لیکن یہ آئیڈیل ہے اور صرف آئیڈیل کے سہارے سماج کی گاڑی آگے نہیں بڑھ سکتی، اس لئے موجودہ بینکوں میں ’تورق‘ کی صورت میں کچھ اضافی رقم کی ادائیگی سے قرض کی جس صورت کا رواج ہے اس کو جاری رہنا چاہئے، انسانی زندگی کی گاڑی اصلاً نقد رقم سے چلتی ہے، اس لئے اکثر اوقات اگر آدمی کے پاس اس کی کمی ہو جائے تو اس کو شدید ضرر لاحق ہو سکتا ہے، جس سے بچنا اور بچانا آخری محمدی شریعت کے بنیادی مقاصد میں سے ہے، اس لئے معاصر بینکوں میں ’تورق‘ کی جتنی صورتیں رائج ہیں جس کے ذریعہ آدمی کو ضرورت کے وقت نقد رقم بطور قرض فراہم ہو جاتی ہے، اس کو جاری رہنا چاہئے، البتہ متعلق افراد کو کوشش کرنی چاہئے کہ وہ اس سہولت کے دائرے کو غیر ضروری طور پر دراز نہ کریں اور ’تورق‘ سے اسی حد تک فائدہ اٹھائیں جتنا کہ ناگزیر ہو، اس

مختصر تحریریں

{۳۸۹}

لئے کہ قرض پر اضافی رقم کی ادائیگی ضرورت کی صورت میں ہی جواز کے دائرے میں آتی ہے، اور ضرورت کا اصول معلوم ہے کہ اسے ناگزیر دائرے سے آگے نہیں بڑھنا چاہئے۔
”والضرورة تقدر بقدرها“۔

☆☆☆

بینکوں میں رائج تورق پر ایک نظر

مولانا خورشید احمد اعظمی ☆

قرض لیما ایک انسانی ضرورت ہے، اور قرض کے طالب کی ضرورت پوری کرنا ایک اخلاقی فریضہ اور باہمی اخوت کی علامت ہے، اور یہ قرض لینے والے کی خالص امداد ہے، جس پر کوئی نفع لیما درست نہیں، شریعت اسلامیہ نے اس سے منع کیا ہے، اور اسے ربا اور سود قرار دیا ہے، جس کے بارے میں کتاب و سنت میں سخت وعیدیں وارد ہیں، اور کسی قرض پر اضافی رقم حاصل کرنے کے لئے کوئی حیلہ اختیار کرنا بھی درست نہیں ہونا چاہئے، اس لئے کہ اس میں ربا کا شبہ ہو سکتا ہے، چنانچہ بیع عینہ کو اسی لئے اکثر فقہاء نے حرام قرار دیا ہے، اس کی صورت یہ ہے کہ کوئی شخص کسی کو سامان اوصاف فروخت کرے، اور اس کی قیمت حاصل کرنے سے پہلے اسی سامان کو نقد اس سے کم دام میں خرید لے لے بیع کی اس صورت کو امام شافعیؒ نے جائز قرار دیا ہے، کیونکہ جب اس نے خرید لیا تو اس کو جس طرح یہ حق حاصل ہو گیا کہ وہ جسے چاہے فروخت کرے ویسے ہی بائع کے ہاتھ بھی فروخت کر سکتا ہے۔

امام شافعیؒ کی جانب اس بیع کے جواز کی نسبت صحیح مسلم کی شرح میں امام نوویؒ نے بھی کیا ہے، اور صاحب ہدایہ (۴۱/۳) نے بھی کیا ہے۔

دیگر ائمہ کرام کے نزدیک یہ بیع ناجائز اور حرام ہے، اور اس کی حرمت پر استدلال متعدد طرق سے کیا گیا ہے، مثلاً:

۱- یہ ربا یعنی سود کا وسیلہ ہے، اور چونکہ ربا حرام ہے، اس لئے اس کا وسیلہ بھی حرام ہوگا، کیونکہ ادھار بیچنے والے نے زیادہ قیمت میں فروخت کیا، اور اس کے ثمن پر قبضہ کرنے سے پہلے اس سے کم قیمت میں خرید لیا، اس طرح گویا اس نے روپے کے بدلہ میں روپے پر زائد روپے حاصل کیا ہے، چنانچہ حضرت ابن عباسؓ سے منقول ہے، ان سے ایسے آدمی کے متعلق پوچھا گیا جس نے ایک کپڑا سو میں بیچا اور پچاس میں خرید لیا تو انہوں نے جواب دیا کہ ”درہم بدر اہم متفاضلة دخلت بینہما حریرة“ (تہذیب سنن ابی داؤد لابن القیم ۱۰۱/۵) (در اہم کے بدلہ میں در اہم تفاضل کے ساتھ اور ان کے درمیان کپڑا حلیہ ہے)۔

۲- بیع عینہ، بیع فی بیعتین اور ربح مالم یشممن پر مشتمل ہے جس سے حدیث میں منع کیا گیا ہے، ابن قیم نے بیع فی بیعتین کی ایک تفسیر یہ نقل کی ہے کہ بائع یہ کہے کہ میں یہ سامان تم کو سو روپے میں سال بھر کے ادھار پر فروخت کر رہا ہوں اس طور پر کہ تم سے میں نقد (۸۰ روپے) میں لے لوں گا، اور یہ کہا ہے کہ یہی تفسیر حدیث میں مذکور ”فلہ او کسہما او الربا“ کے زیادہ مطابق ہے، اس لئے کہ یا تو وہ زائد ثمن (سو روپے) کو لے گا تو وہ ربا ہوگا، یا نقد ثمن کو لے گا تو وہ اوکس (کم والی رقم) پانے کا مصداق ہوگا، حدیث کے الفاظ ہیں:

”من باع بیعتین فی بیعة حدیث نمبر: ۳۳۱۶۔“
 (سنن ابوداؤد کتاب البیوع باب فیمن باع بیعتین فی بیعة حدیث نمبر: ۳۳۱۶)۔

۳- بیع عینہ بیع مضطر پر بھی مشتمل ہے، کیونکہ جس شخص کو نقد کی ضرورت ہے اور وہ قرض کے لئے گیا ہے وہ بائع سے اس سامان کے خریدنے پر بھی مضطر ہے اور پھر اسے اس کے ہاتھ فروخت کرنے پر، اور بیع مضطر بھی ممنوع ہے، حضرت علیؓ سے منقول ہے:

”سیاتی علی الناس زمان عضوض، بعض المؤمن علی ما فی یدہ، ولم یؤمر بذلک، قال اللہ تعالیٰ: ولا تنسو الفضل بینکم، ویبایع المضطرون، وقد نہی النبی ﷺ عن بیع المضطر وبيع الغرر وبيع الثمرة قبل أن

تدرک“ (عنقریب لوگوں پر بڑا سخت زمانہ آئے گا، مالدار اپنے مال کو دانت سے پکڑے بیٹھا ہوگا، حالانکہ اسے اس کی اجازت نہیں، اللہ تعالیٰ نے ارشاد فرمایا: اور اپنے درمیان احسان کو مت بھلا دو، اور مضطر لوگوں سے بیع کی جائے گی حالانکہ نبی ﷺ نے بیع مضطر اور بدو صلاح سے قبل پھل کی بیع سے منع کیا ہے)۔

لہذا یہ صورت کہ مثلاً ”الف“ کو ایک لاکھ روپے کی ضرورت ہے، اور بینک اسے نقد دینے کے بجائے ایک لاکھ روپے کی مالیت کا لوہا ایک لاکھ دس ہزار روپے میں ادھار اس کے ہاتھ فروخت کرتا ہے، اور پھر ”الف“ اس لوہے کو نقد ایک لاکھ روپے میں بینک کے ہاتھ فروخت کرتا ہے، ناجائز ہوگی، کیونکہ اس صورت میں گرچہ ”الف“ کو ایک لاکھ روپے مل جاتے ہیں، مگر بینک کا اس سے دس ہزار روپے لیما سو قدر اپائے گا۔

اور اگر ”الف“ اس لوہے کو بینک کے علاوہ کسی اور کے ہاتھ فروخت کرتا ہے جو بینک کا آدمی نہیں ہے تو بلاشبہ درست ہوگی۔

اور تیسری صورت یہ ہے کہ ”الف“ سے اس لوہے کو کم قیمت میں خریدنے والا بینک کا وکیل یا اس سے منسلک کوئی ادارہ ہو، اس صورت میں وہ سامان بظاہر ایک تیسرے کے ہاتھ میں پہنچ رہا ہے اور غالباً یہی توریق کی صورت ہے، ابن قیم نے اس کی کراہت کے بارے میں لکھا ہے کہ سلف کا اس میں اختلاف ہے، حضرت عمرؓ سے اس کی کراہت منقول ہے اور امام احمدؒ کی بھی ایک روایت کراہت کی ہی ہے، صاحب فتح القدر (۶/۶۸) نے لکھا ہے:

”ولو اشتری وکیل البائع بأقل من الثمن الأول جاز عنده خلافا لهما، لأن تصرف الوکیل عنده يقع لنفسه، فلذا يجوز للمسلم أن یوکل ذمیا بشراء خمر و بیعها عنده ولكن ینتقل المملک إلى المؤکل حکما فکان کما لو اشترى لنفسه فمات فورثه البائع“ (فتح القدر ۶/۶۸ باب الجمع الفاسد) (اور اگر ثمن اول سے کم میں بائع کے وکیل نے خرید تو امام صاحب کے نزدیک جائز ہوگی بخلاف صاحبین کے، کیونکہ

امام صاحب کے نزدیک وکیل کا تصرف اس کے اپنی طرف سے ہوتا ہے، اسی لئے ان کے نزدیک جائز ہے کہ کوئی مسلمان کسی ذمی کو شراب خریدنے اور فروخت کرنے کا وکیل بنائے، لیکن ملک موکل کی طرف حکماً منتقل ہوگی تو گویا ایسا ہوا کہ اس نے اپنے لئے خرید پھر انتقال کر گیا اور بائع اس کا وارث ہو گیا۔

یہ انہوں نے ہدایہ میں مذکور اس جزئیہ کے تحت لکھا ہے کہ:

”ومن اشتری جاریة بألف درهم حالة أو نسيئة فقبضها ثم باعها من البائع بخمس مائة قبل أن ينقد الثمن الأول لا يجوز البيع الثاني“ (ہدایہ وفتح القدر ۶/۶۸) کسی نے ایک ہزار درہم نقد یا ادھار میں ایک باندی خریدی اور اس پر قبضہ کر لیا، پھر اس کو بائع کے ہاتھ پانچ سو میں ثمن اول کے ادا کرنے سے پہلے فروخت کر دیا تو دوسری بیع جائز نہیں ہوگی۔

اور فتح القدر (۶/۳۲۳-۳۲۴ باب الکفالة) میں جہاں بیع عینہ کا تذکرہ کیا ہے وہاں بیع عینہ کی متعدد صورتیں تحریر کرنے کے بعد لکھتے ہیں:

”قال أبو يوسف: لا يكره هذا لأنه فعله كثير من الصحابة“، پھر آگے لکھتے ہیں، جس کا مفہوم یہ ہے کہ اگر ایسی صورت پیش آتی ہے کہ مکمل سامان یا اس کا کچھ حصہ بائع اول کی طرف ہی لوٹ کر آتا ہے تو یہ بیع مکروہ ہوگی، اور اگر یہ صورت پیش آتی ہے کہ کسی کو قرض کی ضرورت ہے مگر کوئی قرض دینے کے بجائے دس کا سامان پندرہ میں اس کے ہاتھ فروخت کرے ادھار، اور پھر مدیون اس سامان کو بازار میں دس میں فروخت کرے نقد تو اس میں کوئی حرج نہیں ہے ”ولا بأس في هذا“۔

ایسا لگتا ہے کہ امام ابو یوسفؒ کی طرف جو اس بیع کے جائز ہونے کی نسبت کی گئی ہے وہ محض بیع اول کے حق میں ہے یعنی جبکہ کوئی حاجت مند قرض کے لئے آئے اور یہ قرض دینے کے بجائے کم قیمت کا سامان اس کے ہاتھ زیادہ قیمت پر فروخت کر دے تاکہ وہ نقد کسی بھی دام پر بیچ

کر اپنا کام نکال لے جیسا کہ اس عبارت سے ظاہر ہوتا ہے۔

”قال أبو یوسف: لا یکره هذا، لأنه فعله کثیر من الصحابه ولم یعدوه من الربا حتی لو باع کاغلة بالف یجوز ولا یکره“ (فتح القدیر ۶/۳۲۳) (امام ابو یوسفؒ نے فرمایا کہ یہ بیع مکروہ نہیں ہے، اس کو بہت سے صحابہ نے کیا ہے اور اس کو ربا نہیں شمار کیا ہے یہاں تک کہ اگر ایک کاغذ ایک ہزار میں بیچے تو جائز ہوگا مکروہ نہیں ہوگا)۔

امام احمدؒ سے عینہ کی بابت یہ بھی منقول ہے کہ آدمی زیادہ قیمت حاصل کرنے کے لئے صرف ادھاری فروخت کرے، ”فإن باع بنقدا ونسیئة فلا بأس، وقال: آکره للرجل أن لا یکون له تجارة غیر العینة لا یبیع بنقدا“ (المغنی ۶/۲۶۲)۔

(اور اگر وہ نقد اور ادھار دونوں طرح فروخت کرتا ہے تو کوئی حرج نہیں اور انہوں نے فرمایا: میں مکروہ سمجھتا ہوں کہ آدمی کے لئے عینہ کے علاوہ کوئی تجارت نہ ہو یعنی نقد نہ بیچے صرف ادھاری فروخت کرے)۔

لہذا بینک کا یہ طریقہ کار کہ وہ قرض خواہ کو نقد رقم دینے کے بجائے اس کے ہاتھ کم قیمت کے سامان کو زیادہ قیمت میں ادھار فروخت کرتے ہیں، یہ درست ہوگا کیونکہ قرض دینا واجب نہیں ہے، اور ادھار بیع میں زیادہ ٹمن لینا جائز ہے۔

اب وہ قرض خواہ اس سامان کو اس سے کم قیمت پر بازار میں نقد فروخت کرتا ہے، تو اس کا یہ معاملہ بھی درست ہے۔

اور اگر اس قرض خواہ سے بینک اسی سامان کو نقد اس سے کم قیمت میں خود خریدتا ہے تو یہ معاملہ درست نہیں ہوگا کیونکہ اس نے زائد رقم یعنی سود اور تفاضل کے لئے یہ حیلہ اختیار کیا ہے۔

اور اگر قرض خواہ اس معاہدہ کے ساتھ بینک سے اس سامان کو ادھار زیادہ قیمت پر لینا ہے کہ بینک اسے نقد اس سے کم قیمت میں خرید لے گا تو یہ معاملہ جائز نہیں ہوگا، اور گناہ میں دونوں شریک ہوں گے۔

بینک کے تورق کے طریقہ کے متعلق سوال کا جواب

مولانا عبدالقیوم پالپوری ✽

بینک جو تورق کا طریقہ اپناتی ہے اس کی صورت یہ ہے کہ ضرورت مندوں کو کوئی چیز ادھار موجودہ نرخ سے زیادہ پر فرخت کرتی ہے اور پھر خریدار اس پر قبضہ حقیقی یا حسی کر کے کسی اور شخص کو یا اسی بینک کے ایسے ادارہ کو جس کے ارباب اموال اس بینک کے ارباب اموال کے علاوہ ہونے دیتا ہے تو بعض مشائخ کے نزدیک یہ بیع عینہ کی صورت ہے، اور یہ صورت جائز مگر خلاف اولیٰ اور خلاف مروت ہے۔

حضرت مفتی محمود گنگوہی تحریر فرماتے ہیں: اگر عمر نے زید سے روپیہ قرض مانگا اور زید نے روپیہ نہیں دیا، بلکہ گڑ چالیس روپیہ من دے دیا (جبکہ اس کا بھاؤ اس وقت چھتیس روپے تھا) یعنی فرخت کر دیا اور عمر نے اس کو خرید لیا تو شرعاً یہ بیع درست ہوگئی، عمر کے ذمہ چالیس روپیہ من کے حساب سے خریدے ہوئے گڑ کی قیمت لازم ہوگی، اگر چہ گڑ کی قیمت بازار میں ۳۶ روپے من ہے۔

نقد اور ادھار کی قیمت میں فرق ہوتا ہے اور یہ شرعاً درست ہے، لیکن جو غریب اپنی ضرورت سے کوئی چیز خریدتا ہے اور قیمت اس کے پاس نہیں ہے تو وہ مستحق شفقت ہے، مستحق رحم و کرم ہے اس سے اتنی قیمت لیما جس سے اس کو خسارہ ہو یہ بات مروت کے خلاف ہے (فتاویٰ محمودیہ ۱۶/۱۵۵)۔

علامہ شامی تحریر فرماتے ہیں: ”اختلف المشايخ في تفسير العينة التي ورد النهي عنها، قال بعضهم: تفسيرها أن يأتي الرجل المحتاج إلى آخر ويستقرضه عشرة دراهم ولا يرغب المقرض في الاقراض طمعا في فضل لا يناله بالقرض، فيقول: لا أقرضك، ولكن أبيعك هذا الثوب إن شئت باثني عشر درهم و قيمته في السوق عشرة لبيعه في السوق بعشرة فيرضى به المقرض، فيبيعه كذلك فيحصل لرب الثوب درهمان وللمشترى قرض عشرة“ (رد المحتار مع الدر المختار طبع ابن باز ۵/۳۷۳)۔

(مشائخ حنفیہ نے اس بیع عینہ کی تفسیر میں اختلاف کیا ہے، جس سے متعلق نبی وارد ہوئی ہے، بعض مشائخ فرماتے ہیں کہ اس کی تفسیر یہ ہے کہ محتاج دوسرے کے پاس آ کر قرض طلب کرے دس دراہم، اور مقرض (مال والا) اس نفع کی لالچ میں جس کو وہ قرض کے ذریعہ سے (سود کے لازم آنے کی وجہ سے) حاصل نہیں کر سکتا ہے قرض دینے سے اعراض کرتا ہے اور کہتا ہے کہ آپ کو میں قرض نہیں دے سکتا، لیکن یہ کپڑا اگر تو چاہے تو ۱۲ دراہم میں بیچ سکتا ہوں، جس کی قیمت بازار میں دس دراہم ہے تاکہ اس کو بازار میں دس کے عوض میں بیچ دے، پس قرض حاصل کرنے والا اس پر راضی ہو جاتا ہے، پس مقرض اس کو اس طرح بیچتا ہے، بیچتے کپڑے والے کو دو درہم نفع حاصل ہو جائے گا، اور مشتری کو دس دراہم کا قرض حاصل ہو جائے گا)۔

بعض مشائخ کے نزدیک بیع عینہ کی تفسیر یہ ہے کہ ضرورت مند کسی سے کوئی چیز ادھار زیادہ قیمت سے خرید کر بائع کے علاوہ تیسرے کو بیچ دے نقد اور پھر اس تیسرے کے پاس سے بائع اول نقد موجودہ بھاؤ سے نقد روپے میں خرید لے۔ اس صورت میں بیع بائع اول کے پاس ایک تیسرے کے واسطے سے پہنچتی ہے۔

بعض نے کہا ہے کہ بیع عینہ یہ ہے کہ بائع اور مشتری اپنے درمیان ایک تیسرے کو داخل کریں، پس مقرض (بائع صاحب مال) اپنا کپڑا مستقرض (حاجت مند) سے ادھار بارہ دراہم

میں بیچے اور اس کو کپڑا سوئپ دے پھر اس کپڑے کو مستقرض کسی تیسرے کو دس دراہم میں نقد بیچ کر اس کو سوئپ دے پھر تیسرا اس کپڑے کو مستقرض کپڑے والے ہی کو نقد دس دراہم میں بیچ کر اس سے دس دراہم لے لے اور وہ دراہم مستقرض کو دے دے، پس اسے دس دراہم حاصل ہو گئے اور کپڑے والے کا اس پر ۱۲ دراہم دین باقی رہا، اس صورت میں بائع اول نے مشتری حاجتمند سے بلا واسطہ نہیں خریدا، بلکہ تیسرے کو بیچ میں داخل کر کے اس کے پاس سے خریدا تا کہ ناجائز بیچ نہ ہو جائے (شامی)۔

بیچ عینہ کا حکم یہ ہے کہ امام ابو یوسف کے نزدیک جائز ہے، اور امام محمد کے نزدیک مکروہ ہے، اس صورت میں مکروہ تحریمی ہے یا خلاف اولیٰ اور مکروہ تنزیہی؟ تو ابن ہمام، صاحب فتح القدیر اور مفتی ابو السعود کی رائے یہ ہے کہ اگر بیع بائع اول کی طرف (مشتری کے علاوہ تیسرے کے واسطے یا کوئی جائز صورت سے) لوٹتی ہے یہ مکروہ تحریمی ہے، اور اگر خریدار بیع خرید کر کسی تیسرے کو بیچ دیتا ہے اور بائع اول کے پاس نہیں لوٹتی ہے تو یہ خلاف اولیٰ و مکروہ تنزیہی ہے۔

علامہ شامی لکھتے ہیں: "قال فی الفتح قال أبو یوسف: لا یکره هذا البیع..... وقال محمد: هذا البیع فی قلبی کما مثال الجبال ذمیم اخترعه آكلة الربوا..... ثم قال فی الفتح: حاصله ان الذی یقع فی قلبی انه ان فعلت صورة یعود فیها المبیع الی البائع (بادخال الثالث بین البائع والمشتري)..... فیکره تحریمًا، فإن لم یعد کما إذا باعه المدیون فی السوق فلا کراهة فیہ بل خلاف الأولى، فإن الأجل قابله قسط من الثمن والقرض غیر واجب علیه دائما بل هو مندوب..... وجعله (ای صورة عدم عود المبیع الی البائع) أبو السعود محمل قول أبی یوسف و حمل قول محمد والحديث علی صورة العود" (رد المحتار کتالہ ۵/۳۲۶)۔

اور اگر توروں کی صورت یہ ہو کہ ضرورت مند بینک سے کوئی چیز ادھار خرید کر اس پر قبضہ

کر کے اسی بینک کو یا اسی بینک کے اس ادارے کو بیچ دیتا ہے تو ضرورت مند کا اس بینک یا ایسے ادارہ کو بیچنا جائز نہیں ہے اور یہ بیچ فاسد ہے، کیونکہ ان دونوں صورتوں میں اپنی بیچی ہوئی چیز کو ثمن اول کی ادائیگی سے پہلے مشتری ہی سے کم قیمت پر خریدنا لازم آتا ہے، اور یہ صورت جائز نہیں ہے۔

حاصل یہ ہے کہ یہاں دو بیچ ہیں: ایک بینک کا ضرورت مند کو بیچنا یہ جائز ہے اور دوسری ضرورت مند کا اسی بینک کو بیچنا یہ فاسد اور ناجائز ہے، البتہ امام شافعیؒ کے نزدیک جائز ہے، علامہ مرغینانیؒ ہدایہ میں تحریر فرماتے ہیں:

”ومن اشتری جاریة بألف درهم حالة أو نسيئة، فقبضها ثم باعها من البائع بخمس مائة قبل أن ينقده الثمن لا يجوز البيع الثاني وقال الشافعي: يجوز“ (ہدایہ آخرین تصحیح ص ۵۷)۔

(اور جس نے ادھار یا نقد ایک ہزار درہم کے عوض ایک باندی خریدی اور اس باندی پر قبضہ کر لیا پھر اس نے وہ باندی اسی بیچنے والے سے ثمن کی ادائیگی سے پہلے پانچ سو درہم میں بیچ دی تو یہ بیچ ثانی جائز نہیں ہے اور امام شافعیؒ فرماتے ہیں یہ بیچ ثانی (بھی) جائز ہے)۔

نوٹ: سوالنامہ میں جو کہا گیا ہے کہ ”بیچ عینہ میں خریدار جس شخص سے زیادہ قیمت پر ادھار خریدتا ہے اسی شخص سے کم قیمت پر فروخت کرتا ہے“ یہ صحیح نہیں ہے، اور یہ بیچ عینہ نہیں جس کی کراہت میں اختلاف ہے، بلکہ یہ بیچ تو ناجائز اور فاسد ہے، بیچ عینہ کس کو کہتے ہیں اس کی تفصیل بحث میں اوپر گزر چکی۔

جواب کا خلاصہ:

حاصل یہ ہے کہ اگر بینک ضرورت مند کو ادھار کوئی چیز بیچتا ہے اور پھر وہ ضرورت مند بینک کے علاوہ کسی اور شخص سے یا مارکیٹ میں نقد وہ چیز بیچ دیتا ہے تو یہ بیچ جائز ہے، مگر خلاف اولیٰ ہے، اور بعض کے نزدیک یہ صورت بھی بیچ عینہ کی ہے، مگر اس کا حکم یہی ہے کہ جائز ہے مگر

خلاف اولیٰ ہے۔

اور اگر ضرورت مند بینک سے زیادہ قیمت پر کوئی سامان ادھار خرید کر اور قبضہ کر کے یا پھر اسی بینک یا اسی بینک سے منسلک ایسے ادارہ کو بیچ دیتا ہے جس ادارہ کے راس مال کے شرکاء اور اس بینک کے شرکاء ایک ہیں تو اس صورت میں اس ضرورت مند کا اسی بینک یا اسی بینک سے وابستہ مذکورہ ادارہ کو بیچنا جائز ہے اور یہ سود افسد ہے، اور امام شافعیؒ کے نزدیک یہ صورت جائز ہے۔

☆☆☆

بیع تورق کا شرعی حکم

مولانا محمد جعفر علی رحمانی ☆

۱- بیع تورق کی ایک صورت یہ ہے کہ طالب قرض کو نقد روپیہ قرض میں نہیں دیا جاتا، بلکہ اس کے ہاتھوں قرض دینے والا شخص کسی چیز کو ادھار یا قسط وار بیچ دیتا ہے، اس شی کی قیمت نقد قیمت سے زائد ہوتی ہے، جس کو مشتری قسطوں میں ادا کرتا رہتا ہے، اور جو چیز اس نے مقرض سے خریدی، وہ کسی اور شخص کے ہاتھ، قیمت خرید سے کم پر نقد بیچ دیتا ہے، اور اس نقد رقم سے اپنی ضرورت پوری کر لیتا ہے، بیع کی یہ صورت بلا کر بہت درست و صحیح ہونی چاہئے، کیونکہ آئیں دو باتیں قابل لحاظ ہیں:

۱- مقرض کا اپنی شی، مستقرض کے ہاتھ ادھار یا قسط وار بیچنا، اور اس کی قیمت، نقد قیمت سے زیادہ رکھنا، شرعاً یہ دونوں امور جائز ہیں، کیونکہ شارع نے بیع سلم کی اجازت دی ہے، اور فقہاء نے اس بات کی صراحت فرمائی ہے کہ ادھار اور نقد قیمت میں تفاوت جائز ہے: فی "السنن الترمذی": عن ابي هريرة قال: نهى رسول الله ﷺ عن بيعتين في بيعة - قال الترمذی: وقد فسر بعض أهل العلم، قالوا: بيعتين في بيعة أن يقول: أبيعك هذا الثوب بنقد عشرة وبنسيئة بعشرين ولا يفارقه على أحد البيعتين فإذا فارقه على أحدهما فلا بأس إذا كانت العقد على واحد منهما" (ص ۲۳۳ باب ما جاء في النسيئة من البيعتين في بيعة، مکتبہ بلال دیوبند)۔

”ما فی ”المبسوط للسرخسی“: وإذا عقد العقد علی أنه إلى أجل كذا بكذا، وبالنقد بكذا، أو قال إلى شهر بكذا، أو إلى شهرين بكذا، فهو فاسد، لأنه لم يعاطه علی ثمن معلوم، ولنهی النبی ﷺ عن شرطین فی بیع..... وإذا افترقا علی هذا فإن كان يتراضیان بينهما ولم يتفرقا حتى قاطعه علی ثمن معلوم وأتما العقد علیه فهو جائز“ (۹/۱۳، باب بیوع الفاسد، دارالکتب العلمیہ بیروت)، یہ الگ بات ہے کہ نقد و ادھار کی قیمت میں تفاوت خلاف مروت ہے: ”ما فی ”السنن لأبی داؤد“: عن علی بن أبی طالب رضی اللہ تعالیٰ عنہ قال: ”سیأتی علی الناس زمان عضوض بعض الموسر علی ما فی یدہ ولم یؤمر بذلك، قال اللہ تعالیٰ: ”ولا تنسوا الفضل بینکم“، ویبایع المضطرون، وقد نهی النبی ﷺ عن بیع المضطر“ (۳/۷۷، باب بیع المضطر، مکتبہ بلال دیوبند)۔

”ما فی ”إعلاء السنن“: قال الشامي: وهو أن يضطر الرجل إلى طعام وشراب أو غيرها، ولا يبيعه البائع إلا بأكثر من ثمنها بكثير، وكذلك في الشراء منه..... قال الخطابي: إن عقد البيع مع الضرورة علی هذا الوجه جائز في الحكم ولا يفسخ، إلا أن سبيله في حق الدين والمروءة أن لا يباع علی هذا الوجه، وأن لا يقتات علیه بماله، ولكن يعاون ويقرض ويستمهل له إلى الميسرة“ (۲۳۱/۱۳، کتاب بیوع ابی عن بیع المضطر، دارالکتب العلمیہ بیروت)۔

۲۔ مستقرض جس نے مقرض سے ادھارشی خریدی، اس کا اس شی کو کسی اور کے ہاتھ قیمت خرید سے کم پر نقد قیمت میں بیچنا یہ امر بھی جائز ہے، کیونکہ جب مشتری کو بیع پر ملکیت حاصل ہوگئی، تو اسے اختیار ہے کہ وہ اپنی ملک کم قیمت میں فروخت کر دے یا زیادہ میں، کیونکہ یہ اختیار ملک کی مقتضیات میں سے ہے کہ ہر مالک اپنی ملک میں تصرف کا جس طرح چاہے مختار و مجاز ہے (”ما فی شرح المجلة لسلمیہ رسم باز“: کل ینصرف فی ملکي كيف ما شاء“ (۶۵۳، رقم المسألة: ۱۱۹۲)۔

۲- دوسری صورت یہ ہے کہ طالب قرض جس شخص یا ادارے سے زائد قیمت پر ادھار یا قسط وار چیز خریدتا ہے، اسی شخص یا اسی ادارے کو، یا ان دونوں سے منسلک کسی فرد یا ادارے کو، وہ چیز قیمت خرید سے کم پر نقد بیچ کر اپنی ضرورت پوری کرتا ہے، اس صورت میں ربا یعنی سود کا شبہ ہونے کی وجہ سے بیع میں کراہت پیدا ہوگی، مگر اس صورت کو بھی ضرورتاً بلا کراہت درست قرار دینا چاہئے کیونکہ آج کے زمانے میں قرض حسنہ ملنا بہت مشکل امر ہے، اور جس کو مال کی ضرورت ہوتی ہے وہ پریشان ہو جاتا ہے، اسے قرض حسنہ دینے والا کوئی شخص نہیں ملتا، جس کی وجہ سے وہ سودی قرض لیتا ہے، اور بسا اوقات بیع تورق کی صورت (جو آج کل مروج ہے) کو اختیار کرتا ہے، اس لئے ضرورتاً اس کی اجازت ہونی چاہئے کیونکہ بیع و فاء کی صورت بھی اس سے ملتی جلتی ہے، مگر متاثرین نے ضرورتاً اس کی اجازت دی ہے: ”ما فی رد المحتار علی الدر المختار“: وفي الخیرية: فیما لو أطلق البيع ولم يذكر الوفاء إلا أنه عهد إلى البائع أنه إن أوفى الثمن مثل الثمن يفسخ البيع معه، أجاب: هذه المسئلة اختلف فيها مشايخنا علی أقوال، ونص في الحاوي الزاهدي أن الفتوى في ذلك أن البيع إذا أطلق ولم يذكر فيه الوفاء إلا أن المشتري عهد إلى البائع أنه إن أوفى مثل ثمنه فإنه يفسخ معه البيع يكون باتا حيث كان الثمن ثمن المثل أو بغبن يسير، وبه أفتى في الحامدية أيضا“ (۲۵/۷، باب الصرف، مطلب بیع الوفاء)۔

”ما فی فتاوی قاضیخان علی هامش الہندیة: وإن ذکر البیع من غیر شرط ثم ذکر الشرط علی وجه المواعلة جاز البیع ولزمه الوفاء بالوعد، لأن المواعلة قد تكون لازمة فتجعل لازمة لحاجة الناس“ (۱۶۵/۲، فصل فی شروط المواعلة)۔
خلاصہ: ضرورتاً بیع تورق کی اجازت ہونی چاہئے، کیونکہ بیع و فاء کی صورت بھی اس سے ملتی جلتی ہے، اور متاثرین نے ضرورتاً اس کی اجازت دی ہے۔

تورق کا مسئلہ

منشی اسماعیل بن ابراہیم بھٹو کو دوری ۳۲۸

بیچ عینہ کا ذکر فقہ حنفی کی کتب میں بھی موجود ہے، جس کی تفسیر میں حضرات مشائخ کا اختلاف ہے یا جس کی مختلف صورتیں ہیں، جو حسب ذیل عبارت میں مذکور ہیں:

”اختلف المشائخ فی تفسیر العینۃ التی ورد النهی عنها قال بعضهم تفسیرها: أن یتاتی الرجل المحتاج إلی آخر ویستقرضه عشرة دراهم ولا یرغب المقرض فی الإقراض طمعا فی فضل لا یناله بالقرض فیقول: لا أقرضک ولكن أبعک هذا الثوب إن شئت بائنی عشر درهما و قیمتہ فی السوق عشرة لیبیعه فی السوق بعشرة فیرضی به المستقرض فیبیعه كذلك فیحصل لرب الثوب درهما وللشتری قرض عشرة، وقال بعضهم: هی أن یدخلا بینہما ثالثا فیبیع المقرض ثوبه من المستقرض بائنی عشر درهما ویسلمہ إلیہ ثم یبیعه المستقرض من الثالث بعشرة ویسلمہ إلیہ ثم یبیعه الثالث من صاحبه وهو المقرض بعشرة و یسلمہ إلیہ ویأخذ منه العشرة و یدفعها للمستقرض فیحصل للمستقرض عشرة ولصاحب الثوب علیہ اثنا عشر درهما کذا فی المحيط“ (ج ۱ ص ۲۳۲ نعمانیہ)۔

مذکورہ عبارت میں علامہ شامی نے بیچ عینہ کو مہی عنہا فرما کر امام ابو یوسف سے اس کا

جواز بھی نقل فرمایا ہے اور امام محمدؒ سے اس کی قباحت و مذمت نقل فرمائی ہے، اور صاحب فتح القدر شیخ ابن ہمامؒ سے اس کا خلاف اولیٰ ہونا نقل فرمایا ہے۔

”وعن أبي يوسف العينية جائزة مأجور من عمل بها كلما في مختار الفتاوى الهندية وقال محمد: هذا البيع في قلبى كأمثال الجبال ذميم اخترعه آكلة الربا وقال عليه الصلوة والسلام: ”إذا تباعتم بالعين واتبعتم أذنان البقر ذللتم وظهر عليكم عدوكم“ قال فى الفتح: ”ولا كراهة فيه إلا خلاف الأولى لما فيه من الإعراض عن مبرة القرض“ (۲۴۳/۳)۔

اور بیج عینہ اور اس کی تفسیر کا ذکر علامہ حسکفیؒ نے درمختار کی کتاب الکفالتہ میں بھی کیا

ہے۔

”(أمر) الأصيل (كفيله ببيع العينة) أى بيع العين بالربح نسيئة لبيعها المستقرض باقل ليقضى دينه اخترعه آكلة الربا وهو مكروه مذموم شرعا لما فيه من الاعراض عن مبرة الاقراض“ (درمختار)۔

پھر اس مقام پر بھی علامہ ثامیؒ نے بیج عینہ سے متعلق امام ابو یوسف کا قول جواز بلا کراہت نقل فرمایا اور اس کو بہت سے صحابہ کرامؓ کا عمل بتلایا اور امام محمدؒ کا عدم جواز کا قول نقل فرمایا اور ان کے دلائل بھی تحریر فرمائے ہیں اور اس کے بعد امام ابو یوسفؒ و امام محمدؒ کے قول میں صاحب فتح القدر ابن ہمامؒ سے نہی و کراہت کے محل اور اس کی صورت کو نقل فرمایا ہے، اور شیخ سید ابوالسعود سے امام ابو یوسفؒ و امام محمدؒ کے قول میں تطبیق نقل فرمائی ہے۔

چنانچہ اسلامی بینک کا تورق کی یہ صورت اختیار کرنا کہ نقد سرمایہ کے ضرورت مند (الف) کو کوئی سامان بازاری قیمت سے زائد قیمت میں ادھار فروخت کرے اور ضرورت مند (ب) وہ سامان بازاری قیمت میں (ب) کو نقد قیمت سے فروخت کرے اور وہ سامان بینک کے پاس واپس نہ آئے تو یہ جائز ہے اور یہ صورت بیج عینہ شمار نہ ہوگی جیسا کہ ابن ہمامؒ

فرماتے ہیں۔

اور اپنی ضرورت پوری کرنے کے لئے اور سود سے بچنے کے لئے ایسی صورت اختیار کرنا بلا کراہت جائز ہونی چاہئے، کیونکہ یہ حرام سے بچنے اور حلال حاصل کرنے کی تدبیر اور صورت ہے۔

”قال الحافظ ونقل أبو حفص الكبير، - راوی کتاب الحیل - عن محمد بن الحسن ان محمدا قال: ما احتال به المسلم حتى يتخلص به من الحرام، أو يتوصل به إلى الحلال فلا بأس به وما احتال به حتى يبطل حقا أو يحق باطلا أو ليدخل به شبهة في حق فهو مكروه والمكروه عنده إلى الحرام أقرب“ (فيض الباری ۳/۴۸۰)۔

☆☆☆

تورق کا مسئلہ

سوالنا اشتیاق احمد الاعظمی ☆

سوالنامہ میں تورق کی مروجہ جو صورت بیان کی گئی ہے، وہ یہ ہے کہ بینک، خریدار سے کوئی ایسی شے فروخت کرتا ہے، جس کو بچکر ضرورت مند مطلوبہ رقم حاصل کر سکتا ہے۔ مثلاً ”الف“ کو ایک لاکھ روپیہ کی ضرورت ہے، تو ضرورت مند بینک سے ایک لاکھ دس ہزار روپیہ کا لوہا ادھا خرید کرتا ہے اور اسے ”ب“ کے ہاتھ ایک لاکھ روپیہ نقد میں فروخت کر دیتا ہے، اس طرح ”الف“ کو ایک لاکھ روپیہ نقد رقم حاصل ہو جاتی ہے اور ”ب“ کو دس ہزار روپیہ کا نفع مل جاتا ہے؛ اور عام طور سے ”ب“ بھی بینک ہی سے منسلک ادارہ ہوتا ہے۔ اس طرح بالواسطہ اسے ہی دس ہزار روپیہ نفع حاصل ہوتا ہے۔

موسوع فقہیہ میں بھی بیع عینہ کی صورت، مذکورہ بالا صورت جیسی ذکر کی گئی ہے۔ چنانچہ اس میں یہ عنوان قائم کر کے لکھا ہے: ”للعینة المنہی عنها تفسیرات أشهرها: أن یبیع سلعة بشمن إلى أجل معلوم ثم یشتریها نفسها نقداً بشمن أقل“ (۹۶/۹ موسوع فقہیہ)۔ تورق کی بیان کردہ مذکورہ بالا صورت بیع عینہ کی صورت سے بالکل مماثلت رکھتی ہے اور بیع عینہ، بیوع منہیہ میں سے ہے؛ کیونکہ یہ درپردہ قرض فراہم کی جانے والی رقم پر نفع کمانا ہے۔ اسی کی طرف موسوع فقہیہ میں اشارہ کرتے ہوئے لکھا ہے: ”و توول العملیة إلى قرض عشرة، لرد خمسة عشر و البیع وسیلة صوریة إلى الربا“۔

گرچہ تورق اور بیع عینہ کے درمیان غور کرنے سے بظاہر تھوڑا سا فرق ضرور محسوس ہوتا ہے؛ کہ بیع عینہ میں جو پہلے بائع ہوا کرتا ہے، وہی بعد میں نقداً بضمن اقل مشتری بن جاتا ہے اور یہاں مذکور تورق کی صورت میں اوصار لوہا بیچنے والا شخص کوئی اور ہے اور اسی لوہے کو نقداً بضمن اقل خریدنے والا شخص، کوئی دوسرا ہے؛ لیکن دونوں شخصوں کا تعلق چونکہ ایک بینک سے ہے، اس لئے امر اور اشخاص کے بدلنے سے بائع اور مشتری الگ الگ نہیں ہوئے، بلکہ دونوں حکماً ایک ہی ہیں، کیونکہ وہ دونوں ایک ہی بینک کے ملازم ہیں؛ اس لئے بیع عینہ اور تورق کی شکل بالکل ایک جیسی ہوگئی۔

علامہ وہبہ زحیلی بھی بیع عینہ کو قرض کے ذریعہ ربا کے حصول کا ایک حیلہ قرار دیتے ہوئے لکھتے ہیں: "هو بيع يراد منه أن يكون حيلة للقرض بالربا بأن يبيع رجل شيئاً بضمن نسيئة و لم يقبض ثم يشتريه في الحال و سمي بالعينة لأن مشتری السلعة الى أجل ياخذ بدلها عيناً اي نقداً حاضراً" (فقہ الاسلامی وادلتہ ۳/ ۴۶۷)۔

بیع عینہ سے متعلق فقہاء کرام کے اقوال و آراء مندرجہ ذیل ہیں:

قول اول: جمہور فقہاء (ابوحنیفہ، مالک و احمد): یہ حضرات فقہاء اس بیع کے عدم جواز کے قائل ہیں (موسوعہ ۹/ ۹۶)۔

علامہ وہبہ زحیلی نے فقہاء احناف کے مسالک کو ذرا اور تفصیل سے بیان فرمایا ہے، وہ تحریر فرماتے ہیں: اگر مالک مقرض اور مشتری مستقرض کے درمیان تیسرا شخص نہ آئے تو امام ابوحنیفہ کے نزدیک، یہ عقد فاسد ہے۔ امام ابو یوسف کے یہاں یہ بیع بغیر کراہت صحیح ہے، اور امام محمد نے فرمایا: یہ بیع بالکراہت صحیح ہے؛ اور امام محمد کا ایک جملہ، اس بیع کے سلسلے میں اصحاب موسوعہ، علامہ زحیلی اور علامہ شامی ان سبھی حضرات نے نقل فرمایا ہے، جو یہ ہے:

"هذا البيع في قلبي كأمثال الجبال ذميم ، اخترعه آكلة الربا" (موسوعہ

قول ثانی: امام شافعی: بیع عینہ کے جواز کے قائل ہیں: گویا امام شافعی نے عقد بیع کی ظاہری صورت اور توافر رکنین پر نگاہ رکھی ہے اور نیت کا اعتبار نہیں فرمایا ہے:

”كأنه نظر إلى ظاهر العقد و توافر الركنين فلم يعتبر النية“ (موسمہ ۹۰)

-(۹۶)-

مالکیہ نے عدم جواز کی جو وجہ لکھی ہے وہ یہ ہے کہ: یہ قرض، منج الی اربا ہوتا ہے، اس لئے ناجائز ہے (بأنه سلف جر نفعاً) (موسمہ ۹۶/۹۷)، نیز مالکیہ اور حنابلہ کے یہاں، سد ذرائع کے اصول کے تحت بھی یہ بیع ناجائز ہے، علامہ شاطبی تاعدہ سد الذرائع کے تحت لکھتے ہیں:

”حقیقتها التوسل بما هو مصلحة إلى مفسدة فان عاقد البيع أولاً لى سلعة بعشرة إلى أجل ، ظاهر الجواز من جهة ما يتسبب عن البيع من المصالح على الجملة فاذا جعل مآل ذلك البيع مؤدياً الى بيع خمسة نقداً، بعشرة إلى أجل ، بأن يشتري البائع سلعته من مشتريها من خمسة نقداً بعشرة إلى أجل و السلعة لغو لا معنى لها في العمل لأن المصالح التي لأجلها شرع البيع لم يوجد منها شئ“ (الموفقات ۹۹/۳-۱۰۸)

علامہ شاطبی کی عبارت سے یہ معلوم ہوا کہ بیع جن مصالح کے حصول کے لئے مشروع کی گئی ہے، بیع عینہ میں، ان مصالح میں سے کوئی بھی مصلحت موجود نہیں ہوا کرتی، بلکہ سلعہ اور سامان تجارت محض ایک لغو شئی اور بے معنی چیز ہو کر رہ جاتی ہے، جو منتج الی مفسدۃ الربا ہوا کرتی ہے، بیع عینہ کے ذریعہ، بیع جیسی جائز چیز کو، ربا جیسی حرام چیز تک پہنچنے کا محض ایک وسیلہ بنایا جاتا ہے، اس لئے دفع مفسدہ کے پیش نظر یہ بیع ناجائز ہوگی۔

حنابلہ نے بیع عینہ کے عدم جواز پر کچھ روایات سے بھی استدلال کیا ہے:

حضرت عبداللہ بن عمرؓ سے مروی ہے کہ نبی پاک ﷺ نے ارشاد فرمایا ہے:

”إذا ضن الناس بالدينار و الدرهم و تباعوا بالعينة و اتبعوا أذئاب

البقر وترکوا الجهاد فی سبیل اللہ أنزل اللہ بهم بلاء فلا یرفعه حتی یراجعوا
دینہم۔“

”وفی روایة: إذا تبايعتم بالعينة و أخذتم أذناب البقر و رضیتم بالزرع
و ترکتم الجهاد ، سلط اللہ علیکم ذلاً لا ینزعہ حتی ترجعوا إلی دینکم“
(سورۃ البقرہ ۹۷/۹۸)۔

مذکورہ بالا پوری بحث کو سامنے رکھ کر یہ نتیجہ اخذ کرنا کچھ مشکل نہیں کہ تورق کی مسؤلہ
صورت فقہاء کرام کی تصریحات کی روشنی میں بالکل ناجائز ہے۔

ہاں امام ابوحنیفہؒ نے بیع عینہ کے فاسد ہونے کے لئے ایک قید لگائی تھی کہ بائع مقرض
اور مشتری مستقرض کے درمیان جب کوئی تیسرا شخص نہ آئے تو یہ بیع فاسد ہوگی۔ جس سے یہ بات
سمجھ میں آرہی ہے کہ اگر بائع مقرض اور مشتری مستقرض کے درمیان اگر کوئی تیسرا شخص آجائے تو
اس بیع کا فساد ختم ہو جائیگا۔ مثلاً بینک سے ایک لاکھ دس ہزار کا ادھار لوہا خریدنے والا ”الف“
شخص، اس بات کا پابند نہ ہو کہ وہ اس لوہے کو ایک لاکھ میں نقد ”ب“ شخص، کے ہی ہاتھ فروخت
کرے (جو عموماً بینک کا ادارہ ہوا کرتا ہے) بلکہ وہ لوہے کو ایک لاکھ نقد میں فروخت کرنے میں
بالکل آزاد ہو، مارکیٹ میں جہاں چاہے فروخت کر کے ایک لاکھ روپے نقد حاصل کر لے تو یہ
صورت بیع عینہ سے خارج ہوگی اور اس کے جواز میں کوئی کلام نہیں، کیونکہ اس صورت میں لوہا
”بیع“ لوٹ کر بائع اول کے ہاتھ میں نہیں پہنچتا، اور بیع کا بائع اول کے ہاتھ میں پہنچنا ہی اس
کے عدم جواز کا سبب ہے، جیسا کہ شامی میں اس کی صراحت موجود ہے، چنانچہ علامہ شامیؒ تحریر
فرماتے ہیں:

”ثم قال فی الفتح ما حاصلہ : إن الذی یقع فی قلبی انه إن فعلت
صورة یعود فیہا إلی البائع جمیع ما أخرجہ أو بعضہ كعود الثوب إلیہ فی
الصورة المارة و كعود الخمسة فی صورة إقراض الخمسة عشر فیکره یعنی

تحریماً فإن لم يعد كما إذا باعه المليون في السوق فلا كراهة فيه بل خلاف
الاولیٰ“ (۴۸۱/۷)۔

علامہ شامیؒ نے اس موقع پر امام ابو یوسفؒ کے قول جواز بلا کراہت کو عدم عود والی
صورت پر محمول فرمایا اور امام محمد کے قول جواز مع الكراہت کو عود والی صورت پر محمول فرمایا ہے
(دیکھئے شامی ۴۸۱/۷)۔

خلاصہ کلام یہ کہ تورق کی مسئلہ شکل عدم جواز کی ہے۔

☆☆☆

مسئلہ تورق فقہاء کی نظر میں

سوالنامہ النبی الدین، ۲۰۰۷ء ودوی ۶۶

تورق کی یہ صورت بیع عینہ جیسی ہے، بیع عینہ کی تفسیر میں دورائے ہیں، مقرض (قرض دینے والا) مستقرض (قرض لینے والے) کو بلا نفع قرض دینا نہیں چاہتا، اس لئے مقرض مستقرض سے کہتا ہے: میں قرض تو نہیں دیتا مگر یہ لو یہ کپڑا اگر چاہو تو بارہ درہم میں لے جاؤ، اور بازار میں کپڑے کی قیمت دس درہم ہے، تم بازار میں فروخت کر دینا، مستقرض بارہ درہم میں کپڑا خریدتا ہے، اور دس درہم میں فروخت کر دیتا ہے، اس طرح دس درہم مستقرض کو مل جاتے ہیں، اور مقرض کے مستقرض کے ذمہ بارہ درہم کپڑے کی قیمت کے باقی رہتے ہیں، مستقرض کی فوری ضرورت پوری ہو جاتی ہے، اور مقرض کو دو درہم زیادہ مل جاتے ہیں۔

دوسری تفسیر عینہ کی یہ ہے: مقرض مستقرض کو بارہ درہم میں کپڑا فروخت کر دیتا ہے، اور مستقرض کو سپرد کر دیتا ہے، پھر مستقرض ایک تیسرے شخص کو وہ کپڑا دس درہم میں فروخت کرتا ہے اور کپڑا اس کو دے دیتا ہے، پھر یہ تیسرا شخص یہ کپڑا مقرض کو دس درہم میں فروخت کرتا ہے اور دے دیتا ہے اور مقرض سے دس درہم لے کر مستقرض کو دے دیتا ہے، کپڑے والے مقرض کو بارہ درہم مل جاتے ہیں اور مستقرض کو دس درہم مل جاتے ہیں۔

حضرت امام ابو یوسف کے یہاں بیع عینہ جائز ہے، جو اس پر ضرورت مند کے لئے عمل کرے تو اس کو ماجور قرار دیتے ہیں، یعنی ایسے مقرض کو ثواب ملے گا، اور حضرت امام محمد

فرماتے ہیں کہ یہ بیع میرے دل میں پہاڑ جیسی مذموم ہے سو دُخوروں نے اس کو ایجاد کیا ہے، فتح القدر میں فرمایا: یہ بیع خلاف اولیٰ ہے، کیونکہ قرض (حسنہ) کی نیکی سے اس میں اعراض ہے، علامہ ابن عابدین ثامی لکھتے ہیں:

”فی بیع العینة: اختلف المشايخ في تفسير العينة التي ورد النهي عنها: قال بعضهم: أن يأتي الرجل المحتاج إلى آخر ويستقرضه عشرة دراهم، ولا يرغب المقرض في الإقراض طمعا في فضل لا يناله بالقرض فيقول: لا أقرضك ولكن أبيعك هذا الثوب إن شئت بائني عشر درهما، وقيمته في السوق عشرة لبيعه في السوق بعشرة، فيرضى به المستقرض فيبيعه كذلك، فيحصل لرب الثوب درهما وللشئرى قرض عشرة“۔

”وقال بعضهم: هي أن يدخل بينهما ثالثا، فيبيع المقرض ثوبه من المستقرض بائني عشر درهما ويسلمه إليه ثم يبيعه المستقرض من الثالث بعشرة ويسلمه إليه ثم يبيعه الثالث من صاحبه وهو المقرض بعشرة ويسلمه إليه ويأخذ منه العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهما، كما في المحيط“۔

”وعن أبي يوسف: العينة جائزة ماجور من عمل بها، كذا في مختار الفتاوى هنديہ، وقال محمد: هذا البيع في قلبی كأمثال الجبال ذميمة اخترعه آكلة الربا، وقال عليه الصلاة والسلام: ”إذا تباعتم بالعينة واتبعتم أذناب البقر ذللتم وظهر عليكم عدوكم“ قال في فتح القدير: ولا كراهة فيه إلا خلاف الأولى لما فيه من الاعراض عن مبرة القرض“ (المختصر ۷/۷ ص ۵۳۱، ۵۳۲ زکریا دیوبند)۔

ظاہر ہے توریق کی مذکورہ صورت اور عینہ کی دوسری صورت میں فرق نہیں ہے، اس لئے حضرت امام ابو یوسفؒ کے قول پر فتویٰ دیا جاسکتا ہے، لیکن حضرت امام محمدؒ کی بات بھی بالکل نظر

انداز کرنے کے قابل نہیں ہے، جیسا کہ حدیث شریف میں فرمایا: (جب تم بیع عینہ کرو گے اور گایوں کے دم کے پیچھے لگ جاؤ گے تو ذلت خوری نصیب ہوگی اور تمہارا دشمن تم پر غالب آجائے گا)۔

حدیث شریف کے الفاظ غور طلب ہیں: ”إذا تباعتم بالعینة“ اس سے معلوم ہوتا ہے کہ بیع عینہ عام ہو جائے تو ”و اتبعتم اذئاب البقر“ یعنی زراعت و تجارت میں انہماک ہو جائے، یعنی یہ طریقہ زراعت و تجارت میں عمومی طور پر اپنایا جائے۔

دور حاضر میں عام طور پر کسان اور تاجر لون لینے کے عادی ہو چکے ہیں، اور لون کا رواج عام ہو گیا ہے، جس کا نتیجہ ذلت و غنوغاری کی صورت میں امت بھگت رہی ہے، حضرت امام محمدؒ کے پیش نظر یہی سود خوروں کی جماعت ہے جس نے اپنے سودی ذرائع کے شیوع اور ربا سے مفر کے لئے یہ طریقہ رائج کیا ہے اور جاہلیت میں بھی ایسا کوئی طریقہ رائج تھا جس کا خدشہ نبی کریم ﷺ کو مستقبل میں اپنی امت میں نظر آ رہا تھا۔

اس لئے حضرت امام محمدؒ اس بارے میں متشدد نظر آتے ہیں، اور حضرت امام ابو یوسفؒ کے پیش نظر کسی محتاج مجبور کی انفرادی حیثیت سے ہے، اس لئے وہ انفرادی طور پر ایسا حیلہ کرنے والے کو ماجر قرار دیتے ہیں۔

ہمارے زیر غور مسئلہ میں دیکھنا چاہئے اگر اسلامی بینک سود کا لین دین نہیں کرتے ان کی غرض صرف مجبور محتاجوں کی مدد ہے تو یہ زیادتی جو اس عینہ کے حیلہ سے وصول کرتے ہیں، کس لئے کرتے ہیں؟ اس بینک کے انتظامی امور کے خرچ کے لئے بقدر ضرورت زیادتی لیتے ہیں تو کوئی حرج نہیں ہے، اگر بیع عینہ میں مقرض کے پیش نظر جس طرح اپنی رقم پر نفع لینا مقصود ہے اس طرح نفع لینا مقصود ہو تو اسلامی بینک کے نام پر سود کا دروازہ کھولنے کی اجازت دینے سے گریز کرنا چاہئے۔

خلاصہ مسئلہ توریق:

حضرت امام ابو یوسفؒ کے یہاں بیع العینہ جائز ہے اور حضرت امام محمدؒ کے نزدیک

مذموم ہے، حضرت امام ابو یوسفؒ کی نظر محتاج کی ضرورت پر اس کی انفرادی حیثیت سے ہے، اور امام محمدؒ کی نظر اجتماعی لحاظ سے سوڈخوروں کے لئے باب ربا کھولنے کا ذریعہ ہے۔

اس لئے بیع العینہ کی دوسری صورت توریق کی مذکورہ صورت کے موافق ہے، اس لئے انفرادی طور پر اس پر عمل کرنے میں حرج نہیں ہے، مگر اجتماعی طور پر اسلامی بینک اس طریقہ کو اپنائے اور صرف محتاجوں کی ضرورت اور ان کی مدد پیش نظر ہوئے نفع کمانا مقصود نہ ہو تو گنجائش ہے، مگر خلاف اولیٰ ضرور ہے۔

☆☆☆

مسئلہ تورق

مولانا محمد یاسر تاشی ☆

تورق تورق کا مصدر ہے، کہا جاتا ہے: ”تورق الحيوان“ (یعنی جانور نے پتہ کھایا) اور ورق بکسر الراء چاندی کا ٹھپہ لگا ہوا دراہم اور بعض نے کہا ہے کہ مطلق چاندی خواہ اس پر ٹھپہ لگا ہوا ہو یا نہ لگا ہوا اور اصطلاح میں تورق یہ ہے کہ ادھار سامان خریدے گا پھر اس کو غیر بائع کو نقد اس سے کم میں بیچ دے گا، جس عوض سے اس کو خرید اتھاتا کہ اس کے ذریعہ نقد روپے حاصل کر سکے۔

اس اصطلاح کا ذکر فقہاء حنابلہ کے علاوہ اور کسی کے یہاں نہیں ملتا، دیگر حضرات فقہاء نے اس کے بارے میں بیچ عینہ کے مسائل میں گفتگو کی ہے۔

تورق اور عینہ میں صرف اتنا ربط ہے کہ دونوں کا مقصد نقد روپے حاصل کرنا ہے جبکہ دیگر چیزوں میں ان میں مبادینت پائی جاتی ہے، اس لئے کہ عینہ میں سامان کا بائع اول کے پاس لوٹ آنا لابدی ہے، جبکہ تورق میں وہ سامان بائع اول کے پاس لوٹ کر نہیں آتا بلکہ مشتری اپنے خریدے گئے سامان میں حسب منشا تصرف کرتا ہے (موسمہ فقہیہ ۱۳۷۱/۱۳)۔

ڈاکٹر وہبہ زحیلی تورق کی تعریف کرتے ہیں:

”هو أن يشتري الشخص السلعة إلى أجل ثم يبيعها لغير بائعها الأول نقدا

في الحال ويأخذ ثمنها بقصد الحصول على الدراهم“ (فقہ الاسلامی وادلتہ ۵/۳۳۵)۔

تورق کا حکم:

نفع تورق امام مالک کے یہاں مکروہ ہے جبکہ حنابلہ کے یہاں دو روایتیں ہیں: ایک روایت میں مکروہ ہے، جبکہ دوسری روایت عدم کراہت کی ہے، عدم کراہت یعنی اباحت ہی حنابلہ کا مذہب ہے، چنانچہ ڈاکٹر وہبہ زحیلی تحریر کرتے ہیں:

”وہو بیع مکروہ عند مالک وعند أحمد فی إحدی الروایتین عنہ ولا

یکرہ فی روایة أخرى“ (الفقہ الاسلامی وادلتہ ۵/۳۳۵)۔

موسوعہ فقہیہ میں ہے:

تمام علماء اس کی اباحت کے قائل ہیں خواہ وہ جنہوں نے اس کا نام تورق رکھا ہے اور وہ حنابلہ ہیں، یا وہ جنہوں نے اس کا یہ نام نہیں رکھا اور وہ حنابلہ کے علاوہ ہیں، دلیل اللہ تعالیٰ کے قول: ”وَأَحِلَّ اللَّهُ الْبَيْعَ“ کا عموم ہے اور اس لئے کہ نبی کریم ﷺ نے اپنے خیر کے عامل کو حکم دیا کہ اچھی اور خراب ملی جلی کھجوروں کو دراہم کے بدلہ بیچ دو پھر دراہم کے ذریعہ عمدہ کھجوریں خرید لو، جس کی روایت بخاری نے حضرت ابوسعیدؓ اور حضرت ابوہریرہؓ سے کی ہے، اور اس لئے کہ اس میں نہ تو ربا کا قصد ظاہر ہوا اور نہ ہی اس کی صورت اور حضرت عمر بن عبدالعزیز اور حضرت محمد بن الحسن الشیبانی نے اس کو مکروہ قرار دیا، ابن ہمام نے کہا کہ یہ خلاف اولیٰ ہے، ابن تیمیہ اور ابن القیم نے اس کی تحریم کو اختیار کیا ہے، اس لئے کہ بیع مضطر ہے جبکہ حنابلہ کے یہاں مذہب اس کا مباح ہونا ہے (الموسوعہ الفقہیہ ۱۳/۱۳۸)۔

موجودہ زمانہ میں اسلامی بینکوں کی جانب سے اختیار کردہ طریقہ تورق یعنی ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے اور وہ اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ روپے کی رقم حاصل ہو جاتی ہے اور ”ب“ کو دس ہزار روپے نفع میں مل جاتا ہے، اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے ہی

دس ہزار روپے نفع حاصل ہوتا ہے“ (بینک اور بینک سے منسلک ادارہ شخص واحد کے حکم میں ہے) جسے نفع کو جائز قرار دینے ہی کے لئے تیسرے آدمی کے طور پر داخل کیا گیا ہے اور یہ عین طریقہ عینہ نمبر تین ہے، جس کو امام محمدؒ نے مکروہ تحریمی قرار دیا ہے، اس لئے اسلامی بینکوں کا یہ طریقہ تورق مکروہ تحریمی اور ناجائز ہے جو ربا کے حیلوں میں سے ایک حیلہ ہے جسے حیلہ شرعی قرار دینا ممکن نہیں بلکہ یہ حیلہ محرم ہے اس کی شریعت اسلامیہ میں گنجائش نہیں ہے۔

امام سرحسی حیلہ کا حکم بیان کرتے ہیں:

”الغرض وہ حیلہ جسے آدمی حرام سے بچنے کا یا حلال تک پہنچنے کا ذریعہ بنائے تو وہ بہتر ہے اور اگر کسی کے حق کو پامال کرنے یا کسی باطل کو طلب کرنے یا کسی حق میں شبہ پیدا کرنے کی خاطر حیلہ اختیار کیا گیا تو ناجائز اور مکروہ تحریمی ہے اور جو پہلے بیان کیا گیا اس میں کوئی حرج نہیں ہے، اس لئے کہ اللہ تعالیٰ نے فرمایا ہے کہ نیکی اور تقویٰ کے کام میں تم ایک دوسرے کا تعاون کرو، البتہ گناہ اور سرکشی کے کام میں ایک دوسرے کی مدد نہ کرو تو معنی اول میں نیکی اور تقویٰ کے کام پر تعاون کا معنی ہے جبکہ دوسری قسم میں گناہ اور سرکشی پر ایک دوسرے کی مدد کا معنی ہے“ (الموسوٰط للسرحسی ۱۵/۵۲۶۹)۔

جہاں تک حنا بلہ کے یہاں اختیار کردہ طریقہ تورق ہے جو ان کے مذہب میں جائز ہے اس کو مکروہ تحریمی نہیں کہا جاسکتا، اس لئے کہ یہ طریقہ محض بیع مؤجل ہے، جس میں نہ تو سود کا قصد ہے اور نہ ہی سود کی صورت، اس لئے علمائے حنفیہ کے یہاں بھی یہ جائز ہونا چاہئے، اس لئے کہ خریدنے والا اس میں اپنے منشا کے مطابق تصرف کرنے پر قادر ہے، جہاں چاہے، جس کو چاہے بازار میں لے جا کر بیچ سکتا ہے، البتہ بیع اول کے وقت تعیین مدت کی شرط لا بدی ہے، ورنہ جہالت مدت کی بنیاد پر اس میں فساد پیدا ہو جائے گا، اور جب اس معاملہ کو ہم نے معاملہ بیع مان لیا نہ کہ معاملہ قرض تو ”کل قرض جو منفعۃ فہو ربا“ کی خرابی بھی لازم نہ آئی، چنانچہ ابن ہمام اپنی رائے کا اظہار کرتے ہیں:

”پھر میرے دل کی بات یہ ہے کہ قرض دینے والا جو چیز اپنے پاس سے نکالتا ہے، اگر ایسی صورت اختیار کی گئی کہ تمام یا اس کا بعض اس کے پاس دوبارہ لوٹ کر جا رہا ہے، جیسے کپڑے یا ریشم کا پہلی صورت میں لوٹ کر جانا اور جیسے پندرہ درہم قرض دینے کی صورت میں دس درہم کا لوٹ کر جانا یہ مکروہ ہے، ورنہ تو کوئی کراہت نہیں ہے، بلکہ بعض احتمالات میں خلاف اولیٰ ہے، جیسے مدیون محتاج ہو تو جس سے سوال کیا جائے وہ قرض دینے سے انکار کر کے مثلاً دس درہم والی چیز کو پندرہ درہم کے بدلہ ایک مدت کے لئے بیچ دے تو مدیون اس کو خرید کر بازار میں دس درہم نقد میں بیچ دے تو اس میں کوئی حرج نہیں ہے، اس لئے کہ اجل کے مقابلہ میں بھی ثمن کا حصہ ہوا کرتا ہے، اور قرض دینا اس پر ہمیشہ واجب بھی نہیں ہے، بلکہ مندوب ہے، البتہ اگر وہ دنیا کے محض اضافہ کی خاطر قرض سے اعراض کرے تو یہ مکروہ ہے، اور اگر کسی عارض کی وجہ سے قرض نہیں دیتا تو اس سلسلے میں وہ معذور ہے، اس کا علم تو مخصوص معاملات میں ہی ہو سکتا ہے اور جب تک وہ عین اس کے پاس لوٹ کر نہ جائے تو اسے بیع عینہ نہیں کہا جاسکتا، اس لئے کہ اس کا تعلق واپس لوٹائے جانے والے عین سے ہے نہ کہ مطلق عین سے ورنہ تو ہر بیع بیع عینہ ہے“ (فتح القدیر ۳۲۳/۱ طبع رشیدیہ کوئٹہ)۔

- تورق اور عینہ کے موضوع پر ابن ہمام کی رائے کو منصفانہ رائے قرار دیا جاسکتا ہے، جس میں مسئلہ کے ہر ایک جزء کی معقول توضیح موجود ہے، جس کی تلخیص ہم یوں کر سکتے ہیں:
- ۱- عینہ محرمہ کے تحقق کے لئے بائع کے پاس جمیع بیع یا بعض بیع کا لوٹنا ضروری ہے۔
 - ۲- اگر بعض بیع یا کل بیع بائع کے پاس لوٹ کر نہ جائے تو یہ عینہ نہیں ہے۔
 - ۳- نقد اور ادھار بیع میں ثمن کے مابین اختلاف ہو سکتا ہے۔
 - ۴- عام حالات میں قرض دینا مندوب ہے۔
 - ۵- زیادہ دنیا طلبی کے حرص میں قرض مانگنے والے کو قرض نہ دینا مکروہ ہے۔
 - ۶- اور اگر کسی عارض کی بنیاد پر قرض نہ دے تو وہ معذور ہے۔

۷۔ کسی مدیون کی ضرورت سے فائدہ اٹھا کر عام قیمت سے زیادہ میں بیچنا مکروہ تزیہی اور خلاف اولیٰ ہے۔

پہلی شق کی روشنی میں ہمیں یہ بات معلوم ہوئی کہ ہمارے اسلامی بینکوں میں تورق کی اختیار کردہ صورت حنا بلہ کا تورق نہیں، بلکہ یہ عینہ ہے جس کی شریعت میں ممانعت آئی ہے، اور دوسری شق کی روشنی میں حنا بلہ کے تورق کا جواز معلوم ہوتا ہے، جبکہ ساتویں شق کی روشنی میں ہمیں پتہ چلا کہ حنا بلہ کا تورق فقہ حنفی کی رو سے مکروہ تزیہی اور خلاف اولیٰ ہے، ابن ہمام کے اس نظر یہ کی تائید و مختار کی اس عبارت سے بھی ہوتی ہے۔

”وفیہا شراء الشیئی الیسیر بثمان غال لحاجة القرض یجوز ویکره و آقره المصنف“ (رد المحتار علی الدرر ۳۹۶/۷ طبع زکریا)۔

(تذیہ میں ہے: معمولی چیز کو اگر اس قیمت میں قرض کی ضرورت سے خریدنا مع الکرہتہ جائز ہے، اور مصنف نے اس کی توثیق کی ہے)۔

فتاویٰ ہندیہ میں ہے: ”وکذا لک إذا أقرض رجلا دراهم أو دنانیر لیشتري المستقرض من المقرض متاعا بثمان غال فهو مکروه“ (الہندیہ ۲۰۲/۳)۔
(اور اسی طرح جس کسی آدمی کو درہم یا دنانیر اس لئے قرض دے تاکہ مستقرض مقرض سے کوئی سامان گراں قیمت میں خریدے تو یہ مکروہ ہے)۔

خلاصہ یہ کہ اسلامی بینکوں میں رائج صورت تورق، تورق نہیں بلکہ عینہ ہے، جو مکروہ تحریمی اور ناجائز ہے، اسلامی بینکوں میں حنا بلہ کے تورق کے نفاذ کی گنجائش نکل سکتی ہے، تاہم سدالمباب اس سے بھی گریز کرنا چاہئے، مبادا یہ تورق سے نکل کر عینہ نہ بن جائے۔

تورق کا مسئلہ

مولانا محبوب فروغ احمد قاسمی ☆

مسئلہ کی وضاحت:

نفع عینہ اور تورق کی جو تفصیلات فقہی ذخائر میں دستیاب ہیں ان کے لحاظ سے مختلف شکلیں بنتی ہیں، علامہ شامی نے مختصراً اکثر صورتوں کا تعارف کرایا ہے (درمختار ۳/۳۱۰، کتاب الکفالت، مطلب نفع عینہ مطبوعہ مکتبہ رشیدیہ پاکستان)۔

اصیل نے کفیل سے کہا کہ تم لوگوں سے ایک نوع کا کپڑا خریدو اور فروخت کرو، جتنا نفع بائع کو تم سے ہوگا اور جتنا نقصان تم کو اس سے ہوگا وہ میرے ذمہ ہے، چنانچہ کفیل، تاجر کے پاس آتا ہے اور اس سے قرض طلب کرتا ہے، تاجر اس سے (قرض پر) نفع چاہتا ہے لیکن سود سے ڈرتا ہے، اس لئے تاجر اس شخص سے مثال کے طور پر دس روپے کا کپڑا، پندرہ روپے میں ادھار بیچتا ہے، کفیل اس کپڑے کو بازار میں دس روپے میں بیچتا ہے، اس طرح اس کو دس روپے مل جاتے ہیں، اور بیچنے والے تاجر کے اس پر ایک مدت کے لئے پندرہ روپے واجب رہ جاتے ہیں۔

یا تاجر اس کو پندرہ روپے قرض دیتا ہے، پھر وہی قرض خواہ اس سے دس روپے کا کپڑا پندرہ روپے میں بیچتا ہے اور جو دراہم بطور قرض دیا تھا، کپڑے کا ثمن کہہ کر لے لیتا ہے، نتیجتاً اس کے ذمہ پندرہ روپے قرض باقی رہ جاتے ہیں۔

۳- اس کی ایک صورت یہ ہے کہ وہ کپڑا اسی کو لوٹ جائے، جیسا کہ پہلی صورت میں

تاجر خریدار ۲ سے خرید لے اور اس کو قیمت دے دے تاکہ مشتری اول (یعنی کفیل) کو دے دے، اس تاجر نے مشتری اول سے اس لئے نہیں خریدا تاکہ قیمت ادا ہونے سے قبل جتنے میں بیچا ہے اس سے کم قیمت میں خریدنے سے بچ سکے۔

۴- نیز اس کی ایک مشہور معروف شکل یہ ہے کہ بائع نے ضرورت مند کے ہاتھ کوئی سامان ادھار بیچا، پھر فوراً اس سے کم قیمت میں اس کو خرید لیا، چونکہ مستقرض کو پیسے کی سخت ضرورت ہوتی ہے لہذا اس طرح کرنے پر مجبور ہوتا ہے (فتح المبارک ۳/۵۰۳، کتاب الربو، باب ۱۵) اور اگر تاجر نے خریدنے سے پہلے اس کو خرید لیا، اصول الربو لکھنؤ ۱۰۲، بحوالہ فقہ الاسلامی وادلتہ وپہر زحیل

(۳۳۵۳/۵)۔

اسی طرح بیع العینہ کی کل چار شکلیں بنتی ہیں، دوسری شکل کے علاوہ ہر صورت میں ظاہر کے لحاظ سے خرید فر وخت ہے، البتہ دوسری شکل میں قرض اور خرید فر وخت دونوں جمع ہیں۔ ان شکلوں کے احکام میں علماء کا اختلاف ہے۔

قرض و بیع دونوں جمع ہونے والی صورت کا حکم:

بائع اولاً قرض دیتا ہے، پھر اس سے اپنا مال زیادہ قیمت میں بیچ کر قرض کو شمن کہہ کر واپس لے لیتا ہے، امام محمد اور علامہ کرخی جائز فرماتے ہیں، جبکہ خصاف اور حلوانی وغیرہ حرام اور مکروہ قرار دیتے ہیں، علامہ شامی نے مذکورہ اختلاف ذکر کر کے خواہر زادہ کی بڑی اچھی تطبیق پیش کی ہے:

”ولکن اشتری المستقرض من المقرض بعد القرض متاعاً بشمن غال فعلی قول الکرخی لا بأس به ، وقال الخصاف: ما أحب له ذلك، وذكر الحلوانی أنه حرام، لأنه یقول، لو لم أکن اشتریتہ منه طالبنی بالقرض فی الحال، ومحمد لم یربذلک بأساً، وقال خواہر زادہ: ما نقل عن السلف محمول علی ما إذا كانت المنفعة مشروطة وذلك مکروه بلا خلاف، وما

ذکرہ محمد محمود علی ما إذا كانت غير مشروطة وذلک غير مکروه بلا خلاف“ (رد المحتار ۳/۹۵ باب: المراسخ والتولید فی القرض، مطلب: کل قرض جرنفعا مطبوعہ پاکستان)۔

(لیکن قرض لینے والا قرض کے بعد قرض دینے والے سے کوئی سامان زیادہ قیمت میں خریدے تو کرخی کے قول کے مطابق کچھ حرج نہیں، خصاف فرماتے ہیں: مجھے یہ پسند نہیں، علامہ حلوانی نے ذکر کیا ہے کہ یہ حرام ہے، اس لئے کہ قرض لینے والا کہے گا: اگر میں نے اس سے یہ سامان نہیں خریدا تو مجھ سے قرض کا مطالبہ فی الفور کرے گا، امام محمد کچھ حرج نہیں سمجھتے ہیں۔

خواہر زادہ کہتے ہیں کہ: سلف سے جو منقول ہے وہ اس صورت پر محمول ہے جبکہ منفعت مشروط ہو اور یہ بالاتفاق مکروہ ہے، امام محمد نے جو ذکر کیا ہے وہ اس صورت پر محمول ہے جبکہ نفع غیر مشروط ہو جس کے عدم کراہت پر اتفاق ہے)، دراصل اس صورت کا مدار اس حدیث پر ہے جس کو امام بیہقی نے اپنی سنن میں تخریج کی ہے: ”کل قرض جو منفعة فهو وجه من وجوه الربا“ (سنن کبریٰ ۵/۳۵۰، کتاب البیوع، باب کل قرض جرنفعا مطبوعہ دار الفکر)۔

یہ اگرچہ بیہقی کے بیان کے مطابق فضالہ بن عبیدہ پر موقوف ہے، لیکن اس معنی کی دیگر حدیثوں سے مؤید ہے جس کی بنا پر فقہ کا اہم قاعدہ ہو گیا ہے۔

ملا علی قاری و دیگر شارحین حدیث، نیز فقہاء کی یہی رائے ہے کہ یہ اس وقت ہے جبکہ صلہ عقد میں شرط ہو، بغیر شرط اگر کچھ نفع ہو جائے تو کچھ حرج نہیں ہے بلکہ قرض ادا کرنے کے بعد کچھ اضافہ کرنا سنت مصطفیٰ ﷺ ہے (الدرع ارد ۳/۱۹۳، باب المراسخ والتولید فی القرض، مطلب: کل قرض جرنفعا مطبوعہ پاکستان، مرتبة المناجیح ۶/۶۹، کتاب البیوع، باب الربا، الفصل الثالث، مطبوعہ اثاعت الاسلام علی)۔

پہلے ادھار بیچ پھر نقد خرید:

وہ شکل جس میں بائع اولاً ادھار بیچتا ہے، بعدہ کم قیمت میں نقد خرید لیتا ہے، اس کی اصل حضرت عائشہ کا ایک ارشاد ہے جو دار قطنی میں سند ضعیف کے ساتھ، لیکن سنن بیہقی میں ایسی

سند کے ساتھ مروی ہے جس پر صرف راوی حدیث حضرت ام مہجہ کی جہالت کی جرح پائی جاتی ہے، جو اولاً طبقہ تابعین میں ہیں پھر خواتین میں سے ہیں جن کے لئے جہالت کوئی جرح نہیں ہے۔

حضرت ام مہجہ واقعہ بیان کرتی ہیں کہ: کسی حج کے موقع پر میں نے حضرت عائشہؓ سے ذکر کیا کہ زید بن ارقم سے میں نے ایک غلام ادھار آٹھ سو درہم میں بیچا، پھر میں نے حضرت زیدؓ سے چھ سو میں نقد خرید لیا، حضرت عائشہؓ یہ سن کر برہم ہو گئیں اور کہنے لگیں: ”أبلغی زیداً أن قد أبطلت جهادک مع رسول اللہ ﷺ إلا أن تتوب، بنسما شریعت، وبنسما اشتريت“ (زید کو کہہ دو کہ تیرا رسول اللہ ﷺ کے معیت میں جہاد کرنا بے کار ہو گیا، الا یہ کہ تو توبہ کر لے، بہت ہی بری خرید فروخت ہوئی (سنن بیہقی ۵/۳۳۱، کتاب اربعہ، باب ارجل بنی النبیؐ) ارجل شہر یہاں نقل مطبوعہ دار الفکر، دار قطنی ۳۶۳ کتاب اربعہ، حدیث ۲۹۸۳ مطبوعہ دار الکتب العلمیہ)۔

حضرت عائشہؓ برہم ضرور ہو رہی ہیں لیکن بیع و شراء ختم کرنے کی تاکید نہیں کر رہی ہیں، شاید اس کی وجہ یہ ہو کہ ام مہجہ حقیقت میں حضرت زید کی ام ولد ہیں، صورتاً یہ بیع ضرور ہے لیکن حقیقت میں سارا مال حضرت زید ہی کا ہے۔

بیہقی نے اس قسم کا اور ایک قصہ نقل کیا ہے، جس میں حضرت ابن عمرؓ نے بھی اس طرح کے معاملے کی اجازت دی ہے۔

اسی لئے فقہاء کے مابین اختلاف ہو گیا، امام شافعیؒ اس طرح کے معاملہ کو جائز کہتے ہیں، امام ابو یوسفؒ کا بھی یہی مسلک ہے (دیکھئے: رد المحتار ۳/۳۱ کتاب الکفالت، مطلب بیع اہویہ مطبوعہ رشیدیہ پاکستان، بیع الباری ۳/۵۰۳ کتاب اربعہ، باب: إذا أراد ان یرتد عن بیعہ اشرفیہ دیوبند)۔

جبکہ دوسرے فقہاء ما جائز کہتے ہیں۔

خرید فروخت میں تیسرے شخص کی شمولیت:

اگر خرید فروخت میں تیسرے شخص کی شمولیت ہو جائے جیسے بائع نے ضرورت مند

سے کوئی سامان بیچا اس ضرورت مند نے مارکیٹ میں اس کو بیچ کر نقد روپیہ حاصل کر لیا، یہ تورق کی بعینہ شکل ہے، پھر کبھی وہ سامان بائع کے پاس لوٹ جاتا ہے، بایں طور کہ بائع اول نے بعینہ وہی مال مشتری ثانی سے خرید لیا اور اس کو پیسے دے دیئے کہ تم بائع ثانی کو قیمت ادا کرو، جو شاید موجودہ اسلامی بینکوں کے طریقہ کار کے بہت حد تک مشابہ ہے۔

امام محمدؒ تو ان دونوں شکلوں کے لئے بھی ”هذا البيع في قلبي كأمثال الجبال ذميمة، اخترعه آكلة الربا“ کا تنبیہی اور تہدید کی جملہ ارشاد فرماتے ہیں، جس سے خیال یہی ہوتا ہے کہ ان کے نزدیک یہ طریقہ کار ناجائز ہے، لیکن امام ابو یوسفؒ سے جواز کا قول منقول ہے۔

علامہ شامیؒ دونوں کا محاکمہ کر کے تحریر فرماتے ہیں:

بيع العينه اس شکل میں ممنوع ہے جس میں بیع عود کر کے بائع کے پاس آ جائے، جیسا کہ (ان کے یہاں کے مطابق) تیسری شکل میں ہو رہا ہے، اگر عود نہ کرے تو وہ ممنوع بعینہ نہیں ہے۔

امام ابو یوسف کے قول کا محمل وہی شکل ہے جس میں عود نہیں کرتا ہے اور امام محمد کے قول کا محمل وہ شکل ہے جس میں عود کرتا ہے، نیز عدوی کی صورت میں بھی کراہت متفق علیہ نہیں بلکہ مختلف فیہ ہے (خلاصہ رد المحتار ۳/۳۱۱، کتاب الکفالة، مطلب: بیع العینہ مطبوعہ رشیدیہ پاکستان)۔

امام شافعیؒ کے نزدیک یہ صورت جائز ہے، ایجاب و قبول جو اصل رکن ہیں وہ پائے جا رہے ہیں، ارادہ فاسدہ جو کہ امر مخفی ہے اس کا تعلق اللہ سے ہے، معاملات میں ظاہر پر مدار ہوتا ہے، یہ ایک حیلہ ہے سود سے بچنے کے لئے اور ایسا حیلہ جو مباح طریقہ سے ہو، اور مقصود احقاق حق، یا ابطال باطل، یا پھر اجتناب عن الحرام و الکرہیۃ ہو تو جائز بلکہ بعض اوقات مستحسن ہے۔

حضرت کی یہ بات بہت حد تک ترین قیاس بھی ہے، فقہاء حنفیہ میں سے علامہ سرحسی نے ایک باب ہی ”باب الحیل“ کے نام سے قائم کیا ہے، اور اس کے جواز کے دلائل، نیز اس کی

مختلف صورتیں اور احکام کو ذکر کیا ہے۔

جواز حیلہ کی سب سے مضبوط دلیل بخاری شریف کی وہ روایت ہے جس کے راوی حضرت ابو سعید خدریؓ و حضرت ابو ہریرہؓ ہیں: ”آن رسول اللہ ﷺ استعمل رجلا علی خیبر فجاءہ بتمر جنیب، فقال رسول اللہ ﷺ: آکل تمر خیبر ہکذا؟ قال: لا واللہ یا رسول اللہ! إنا لنا خذ الصاع من هذا بالصاعین، والصاعین بالثلاثة، فقال رسول اللہ ﷺ: لا تفعل، بع الجمع بالدرہم، ثم ابتع بالدرہم جنیبا“ (بخاری شریف ۲۹۳۱ کتاب البیوع باب إذا اراد بیع تمر یرتخریر منہ)۔

(حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں؟ انہوں نے عرض کیا نہیں اے اللہ کے رسول، بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو، بلکہ تمام کھجوروں کو درہم کے بدلے بیچ دیا کرو اور پھر درہم سے اچھی کھجوریں خرید لیا کرو)۔

یہ حدیث جواز حیلہ کی بہترین دلیل ہے، اس میں بھی سود سے بچنے کیلئے خرید و فروخت کی ترتیب بدل دی گئی۔

حافظ ابن حجرؒ نے اس حدیث کی شرح کرتے ہوئے بیع العینہ کے جواز پر استدلال کیا ہے، وہ فرماتے ہیں: یہ حدیث مطلق ہے، جس شخص سے بیع کا معاملہ ہوا ہے خواہ اسی شخص سے شراہ کا بھی معاملہ ہو یا دوسرے شخص سے، اسی مجلس میں ہو یا بعد میں۔

خلاصہ یہ ہے کہ تیسرے شخص کی شمولیت کی وجہ سے خواہ وہ تیسرا شخص حقیقت میں تیسرا ہو یا تیسرے کے درجہ میں ہو رہا کا تحقق نہیں ہوتا ہے۔

لیکن راقم کو اس میں تھوڑا تردد ہے، بیع العینہ میں ”شی واحد“ پر خرید و فروخت دو مرتبہ واقع ہوتی ہے، جبکہ حدیث پاک میں خرید و فروخت کا تعلق ایک مرتبہ ”جمع“ سے ہے، تو دوسری

مرتبہ ”جنیب“ سے ہے، ہاں ممکن ہے ”جمع“ جو کہ مخلوط کے معنی میں ہے اسمیں ”جنیب“ کی بعض مقدار ہوگی لیکن اولاً یہ متیقن نہیں پھر وہ تابع بن کر ہے، ربا کے باب میں جہاں عاقدین کا اتحاد معتبر ہے، وہیں ”بیع“ کا اتحاد بھی مؤثر ہوتا ہے، حدیث پاک میں بیع کے اتحاد کو ہی ختم کر دیا گیا ہے، اس لئے اس سے بیع العینہ کے مطلق جواز پر استدلال محل نظر معلوم ہوتا ہے۔

ہر چند کہ حنفیہ کے یہاں بھی خاص طور پر معاملات میں ظاہر کا اعتبار ہوتا ہے، ظاہر میں چونکہ بیع و شراء ہے اس لئے امام ابو یوسف کا میلان بھی جواز کی طرف معلوم ہوتا ہے، لیکن احادیث (خاص طور پر وہ حدیث جس کی تخریج ابو داؤد نے کی ہے اور مسکوت بھی کیا ہے) ذہباً ہتم بالعبیۃ الخ ابو داؤد ۱۳۲/۲ کتاب البیوع، باب فی ائمن العیۃ) اور فقہی نصوص سے جو بات سمجھ میں آتی ہے وہ یہ ہے کہ اگر بیع کا اتحاد ختم ہو جائے یا پھر تیسرے ایسے شخص کی شمولیت ہو جائے کہ اس کے واسطے سے وہ شی عاقدین میں سے کسی کے پاس نہ پہنچ سکے تو شافعیہ کی طرح حنفیہ کے یہاں بھی بلا کراہت معاملہ صحیح ہوگا، ورنہ شافعیہ کے مسلک کے مطابق تو صحیح ہوگا لیکن حنفیہ کے مسلک کے مطابق جواز مع الکرہت رہے گا۔

اسلامی بینکوں کے موجودہ نظام اور اس کے برائے بینکوں کی صورت حال کو متعین کرنا ہوگا، اگر دونوں کا تعلق غلام و آقا کی طرح ہے تب تو اسلامی بینکوں کا طریقہ کار شافعیہ مسلک کے مطابق صحیح ہے، حنفیہ کے یہاں کراہت سے خالی نہیں لیکن اگر تعلق ایسا ہے کہ ایک کی منفعت سے دوسرے کو کوئی فائدہ نہیں تب تو حنفیہ کے یہاں بھی بلا کراہت جائز ہوگا۔

مسئلہ تورق شریعت کی روشنی میں

مولانا محمد فاروق درہنگوی

شریعت غرامی میں اغراض و مقاصد کو ایک بنیادی حیثیت حاصل ہے بلکہ بہت سی اخروی کامیابی و کامرانی، اور خسران اور نقصان کا یہی معنی ہیں، اسی لئے نصوص میں ان کے صحت کو واجب اور ان کے فساد سے احتراز کو ضروری قرار دیا گیا ہے، اور فقہاء و اصولیین نے ”الأمور بمقاصدھا“ جیسے کلیہ پر سینکڑوں جزئیات کے صحت و فساد کو مرتب فرمایا ہے، اور اسی لئے حیلہ کے اقسام اربعہ طریق محمود لغرض محمود، طریق مذموم لغرض مذموم، طریق محمود لغرض مذموم، اور طریق مذموم لغرض محمود اپنے احکام کے اعتبار سے مختلف ہیں، جیسا کہ اس سلسلے میں حضرت امام محمد کی صراحت موجود ہے کہ اگر کوئی مسلمان حیلہ اس لئے کرتا ہے تاکہ حرام سے بچ جائے، یا حلال تک پہنچ جائے تو اس میں کوئی حرج نہیں، البتہ ایسا حیلہ جس میں ابطال حق یا احقاق باطل ہو، یا اس کی وجہ سے حق میں شک و شبہ ہو تو وہ حرام ہے۔

”ونقل أبو حفص الكبير راوی کتاب الحیل عن محمد بن الحسن أن محمدا قال: ما احتال به المسلم حتى يتخلص به من الحرام أو يتوصل به إلى الحلال فلا بأس به، وما احتال به حتى يبطل حقا أو يحق باطلا أو ليدخل به شبهة في حق فهو مكروه، والمكروه عنده إلى الحرام أقرب“ (فتح الباری ۱۳/۳۱۰ مکتبہ اشرفیہ)۔

(کتاب الحیل کے راوی ابو حفص کبیر، حضرت امام محمدؒ سے روایت کرتے ہیں کہ امام محمدؒ نے فرمایا: ایسا حیلہ جس کے ذریعہ مسلمان حرام سے بچ جائے یا اس کے ذریعہ حلال کو حاصل کر لے، کوئی حرج نہیں، البتہ ایسا حیلہ جس سے ابطال حق یا احقاق باطل لازم آئے یا اس کی وجہ سے کسی امر واقعی میں شک و شبہ کی گنجائش پیدا ہو جائے مکروہ ہے، اور ان کے نزدیک مکروہ قریب قریب حرام کے ہوتا ہے)۔

آج بہترے ادارے، مراکز، اور سوسائٹیاں، اسلامی بینکوں کے عنوان سے مصروف کار نظر آتے ہیں، اور سودی معاملہ پر حسین برق زر حلال لبادہ پوشی کے ذریعہ اپنے اصل مقاصد میں راہ ترقی پر گامزن ہیں، جن کا اصل مقصود ذخیرہ اندوزی، شکم پروری کے علاوہ اور کچھ نہیں، یا کچھ امت کا افادہ مقصود بھی ہو تو غرض فاسد کی آمیزش ضرور ہوتی ہے، ان ہی حیلہ ساز اداروں کے طریقہ کار میں مسئلہ تورق بھی ہے، لہذا اس پر شرعی نقطہ نظر سے غور کرنے کی ضرورت ہے کہ وہ جائز ہے یا نہیں۔

تو مسئلہ تورق کی جو صورت سوال میں مذکور ہے وہ بھی بیع عینہ کی متعدد صورتوں میں سے ایک ہے، اس لئے کہ بعض علماء نے ”بیع عینہ“ کی یہی حقیقت بیان کی ہے کہ مقرض بجائے نقد قرض دینے کے ”عین“ کو عام قیمت سے زائد قیمت میں، مستقرض کے ہاتھ بیچ دے، تاکہ مستقرض اس ”عین“ کو بیچ کر اپنا مقصود حاصل کر لے اور مقرض بھی اپنے مقصد ”تحصیل زیادتی“ میں کامیاب ہو جائے، جیسا کہ علامہ سید شریف جرجانی ”العرفات“ میں بیان فرماتے ہیں:

”ھی أن یاتی الرجل رجلاً یستقرضه فلا یرغب المقرض فی الإقراض طمعاً فی الفضل الذی لا ینال بالقرض، فیقول أبيعک هذا الثوب باثنی عشر درهماً إلى أجل و قیمتہ عشرة، ویسمى عینة لأن المقرض أعرض عن القرض إلى بیع العین“ (کتاب العرفات، ۱۱۶)۔

(عینہ یہ ہے کہ کوئی آدمی کسی کے پاس بغرض قرض آئے، لیکن مقرض قرض دینے کے

لئے تیار نہ ہو کیونکہ قرض دینے میں مقرض کو مطلوبہ زیادتی حاصل نہیں ہو سکتی، تو وہ مستقرض سے کہتا ہے کہ میں یہ دس روپے کا کپڑا تمہارے ہاتھ ایک متعین مدت تک کے لئے بارہ روپے میں بیچتا ہوں، وجہ تسمیہ یہ ہے کہ مقرض بجائے قرض دینے کے عین دینے کو تیار ہوتا ہے۔

اس تعریف کا خلاصہ نقد قرض دینے سے اعراض کرنا اور زیادہ قیمت میں عین کو بیچنا ہے، اس تعریف میں یہ ضروری نہیں ہے کہ مستقرض اس چیز کو دوبارہ مقرض ہی سے کم قیمت میں بیچ دے یا اس کے علاوہ کسی اور سے بیچ دے، لہذا یہ تعریف اپنے عموم کی وجہ سے ذکر کردہ ”مسئلہ تورق“ کو شامل ہے۔

البتہ حضرت علامہ شامی نے کتاب البیوع باب الصرف کے آخر میں بیع عینہ کی مذکورہ تعریف پر اضافہ کیا ہے کہ: مقرض کم قیمت کی چیز زائد ثمن کے بدلہ مستقرض سے بیچ دے، تاکہ مستقرض اس کو بازار میں عام نرخ کے مطابق بیچے، ”ولکن أبيعك هذا الثوب إن شئت باثني عشر درهما وقيمته في السوق عشرة لبيعه في السوق بعشرة فيرضى به المستقرض فيبيعه كذلك“ (نہای ۲۲۱/۷ دارالکتاب)، تو اس تعریف سے بالکل واضح ہے کہ خریدی ہوئی چیز خود مقرض سے نہیں بیچی جائے گی بلکہ بازار میں کسی اور سے بیچی جائے گی، اور مسئلہ تورق میں بھی ایسا ہی ہے کہ مقرض کے علاوہ کسی اور شخص سے خریدی ہوئی چیز بیچی جاتی ہے جیسا کہ سو النامہ میں مذکور ہے۔

اور علامہ نجم الدین نسیمی نے ”طلبۃ الطلبہ“ میں عینہ کی تعریف یہ کی ہے کہ تاجر اپنے سامان کو ایک متعین مدت تک کے لئے ادھار بیچ دے پھر وہی تاجر مشتری سے کم ثمن کے بدلہ خرید لے، کو یا اس تعریف کا خلاصہ اشتراء ماباع باقل ثمنہ ہے۔

”المراد بالعینہ بکسر العین المهملة، بیع التاجر سلعتہ بثمان إلى أجل ثم يشتريها منه بأقل من ذلك الثمن“ (الدراری المظہر ۹۱/۲ کفای التعلیق علی النہای ۲۲۱/۷)۔
(عینہ بکسر العین سے مراد تاجر کا اپنا سامان ایک متعین مدت تک کے لئے ایک ثمن کے

بدلہ بیچنا پھر اسی سامان کو اس ٹمن سے کم قیمت میں خرید لیا۔

تو اس تعریف کے ظاہر سے مسئلہ تورق اگرچہ منفرد معلوم ہوتا ہے، لیکن اگر مشتری ثانی خود بینک کا منسلک ادارہ ہو تو عینہ کی یہ تعریف ”تورق“ کو شامل ہوگی، کیونکہ یہاں بھی شراہ باقل مباح کا لزوم ہوتا ہے۔

خلاصہ یہ کہ ”مسئلہ تورق“ کی صورت مسئلہ بیع عینہ میں داخل ہے، اس کے علاوہ کوئی دوسری چیز نہیں ہے، لہذا بیع عینہ کا حکم تورق کا حکم ہے، اور بیع عینہ کے حکم کے بارے میں ہمارے علماء حنفیہ کے یہاں اختلاف ہے۔

حضرت امام ابو یوسفؒ نے صرف جائز ہی نہیں بلکہ اجر و ثواب قرار دیا ہے، جبکہ حضرت امام محمدؒ فرماتے ہیں کہ یہ معاملہ ہمارے دل پر پہاڑ کی طرح گراں محسوس ہوتا ہے۔

”وعن ابی یوسف: العینة جائزة ماجور من عمل بها كذا في مختار الفتاویٰ“ (۱۳۲/۲)، ”وقال الشامی فی موضع آخر“، ”قال أبو یوسف: لا یکره هذا البیع لأنه فعله کثیر من الصحابة وحمدوا علی ذلك، ولم یعدوه من الربا، وقال محمد: هنا البیع فی قلبی کأمثال الجبال ذمیم اخترعه آكلة الربا“ (۳۸۰/۷)۔

(حضرت امام ابو یوسفؒ فرماتے ہیں کہ بیع مکروہ نہیں ہے، اس لئے کہ اس معاملہ پر بہت سے صحابہ کرام عمل پیرا رہے ہیں، اور اس کی تحمید کی ہے، اور نہ اس قسم کے معاملہ کو سود میں شمار کیا ہے، امام محمدؒ فرماتے ہیں کہ یہ بیع میرے دل میں پہاڑ کے مانند گراں محسوس ہوتی ہے، کیونکہ یہ سود خوروں کی ایجاد ہے)۔

علامہ ابن الہمام فتح القدر میں فرماتے ہیں: اگر اس معاملہ میں ایسی صورت اختیار کی گئی کہ مقرض کی بیچی ہوئی چیز، کل یا بعض، دوبارہ اسی کے پاس عود کرگئی، تو یہ مکروہ تحریمی ہے، جیسے کہ تورق کی صورت مسئلہ، کہ اس میں بینک سے منسلک ادارہ سے فروخت کیا جاتا ہے، اور

دوبارہ وہ بینک ہی کے قبضہ میں عود کر جاتی ہے۔

لیکن اگر عود نہیں کی جیسے کہ مشتری مدیون نے بازار میں کسی دوسرے سے فروخت کر دی تو اس صورت میں یہ معاملہ بلا کراہت درست ہوگا، اس لئے کہ اس صورت میں ادھار بیع زیادہ قیمت کے عوض میں ایک متعین مدت تک کے لئے ہو رہی ہے، تو گویا یہ زیادتی ثمن اجل کے مقابلہ میں ہے، اور یہ بالکل جائز ہے، لیکن قرض دینا چونکہ امر مندوب ہے اور اس کو محض دنیا کی حرص و ہوس اور زیادتی اموال کی وجہ سے چھوڑنا پایا جاتا ہے اس لئے خلاف اولیٰ ہے۔

”ثم الذی يقع فی قلبی أن ما یخرجہ المدافع إن فعلتہ صورة یعود فیہا إلیہ ہو أو بعضہ..... فمکروه وإلا فلا کراہة فیہ إلا خلاف الأولى علی بعض الاحتمالات“ (فتح القدیر ۷/۱۹۹)۔

(پھر جو بات میرے دل میں آئی وہ یہ ہے کہ مقرض اگر ایسی صورت کے ذریعہ مستقرض کو عین دے دے کہ اس میں مقرض کی طرف کل عین یا بعض عین عود نہ کرنا ہو تو وہ مکروہ ہے ورنہ کوئی کراہت نہیں، البتہ بعض احتمالات کی صورت میں خلاف اولیٰ کا لزوم ہوتا ہے)۔

علامہ السید ابوالسعود نے مذکورہ صورت عود پر امام محمد، اور عدم عود پر حضرت امام ابو یوسفؒ کے قول کو محمول فرما کر دونوں قول کے مابین تطبیق دی ہے، ”وجعلہ السید ابوالسعود محمل قول ابی یوسف و حمل قول محمد والحديث علی صورة العود“ (مٹا ۷/۳۸۱)۔

خلاصہ:

مذکورہ تفصیلات سے خلاصہ جواب یہ نکلا کہ:

سوال میں ذکر کردہ تورق: جس میں خرید اہوالو ہا بینک کے منسلک ادارہ سے کم قیمت پر بیچ دیا جاتا ہے ناجائز و حرام ہے، اس لئے کہ بینک کے منسلک ادارہ کا خریدنا حقیقت میں بینک

مختصر تحریریں

{۴۳۲}

عی کا خریدنا ہے، لہذا بینک کا زیادہ قیمت میں بیچ کر کم قیمت میں خریدنا لازم آیا، ”لأن بیع وکیلہ یا ذنہ کبیعہ بنفسہ“ (ثا ی ۱۹۶/۷)۔

البتہ بینک صرف لوہا بیچ دے، اور مشتری اس بینک کے علاوہ کسی اور دکاندار سے اپنی مرضی کے مطابق فروخت کر دے تو یہ صورت خلاف اولی کے ساتھ جائز ہوگی۔

☆☆☆

تورق - وضاحت اور حکم

مولانا عبید اللہ ندوی ☆

تورق کی لغوی تعریف:

”التورق من الورق - بكسر الراء - الفضة المضروبة، وقيل: الفضة مضروبة كانت أو غير مضروبة“ (مختار الصحاح مادہ ورق طبع دار الفکر بیروت لبنان، المعجم الوسيط ص ۱۰۲۶ کتب خانہ حسینیہ دیوبند) لفظ تورق ”ورق“ سے بنا ہے، جس کے معنی ہیں چاندی کے، خواہ وہ ڈھلے ہوئے سکے کی شکل میں ہو یا کسی اور شکل میں، یہ لفظ قرآن کریم میں سورہ کہف میں بھی اسی مفہوم میں استعمال ہوا ہے: ”فابعثوا أحدكم بورقكم هذه إلى المدينة“ (سورہ کہف ۱۹) (تو اب اپنے میں سے کسی کو یہ روپیہ (چاندی کا سکہ) دے کر شہر میں بھیجو)۔

تورق تفعیل کے وزن پر ہے اور باب تفعیل کی ایک خاصیت تکلف ہے یعنی آدمی کا تکلف مشقت سے وہ کام کرنا جس کا وہ اہل نہ ہو، جیسے تکلف بردبار بننا، تشجع، تکلف بہادر بننا وغیرہ، اس اعتبار سے تورق کے معنی ہوں گے آدمی کا حصول مال و زر میں مشقت اور کوشش کرنا (مجلة أبحاث الفقهية العدد الرابع والسبعون ودرزیه جماد)۔

تورق کی اصطلاحی تعریف:

اس کی اصطلاحی تعریف یوں کی گئی ہے: ”أن يشتري المرء سلعة نسيئة، ثم يبيعها نقدا لغير البائع بأقل مما اشتراها به، ليحصل بذلك على النقد“ (آدمی

کوئی سامان ادھار خریدے پھر بائع کے علاوہ کسی اور آدمی کے ہاتھ وہ سامان خریدی ہوئی قیمت سے کم میں نقد بیچ دے تاکہ نقد مال حاصل ہو جائے۔

تورق ایک اصطلاح ہے، جس کا مکمل تذکرہ فقہاء حنابلہ کے یہاں ملتا ہے، دوسرے ائمہ نے اس کا ذکر صراحتہ نہیں بلکہ ضمناً کیا ہے، شافعیہ کے نزدیک یہ اصطلاح ”زرنقہ“ کے نام سے مشہور ہے۔

تورق کا حکم:

جہاں تک تورق کے جواز اور عدم جواز کا تعلق ہے تو اس سلسلہ میں فقہاء کی دو رائیں

ہیں:

۱- بیع تورق (مذکورہ بالا طریقہ سے حصول مال و زر کی سعی و کوشش) جمہور فقہاء یعنی

حنفیہ، شافعیہ، مالکیہ، حنابلہ اور اصحاب ظواہر کے نزدیک جائز ہے۔

۲- بیع تورق ناجائز اور حرام ہے، یہ قول امام احمد بن حنبل کی ایک روایت ہے، اسی

قول کو شیخ الاسلام علامہ ابن تیمیہ اور ان کے شاگرد علامہ ابن القیم نے اختیار کیا ہے (مجموع فتاویٰ ابن تیمیہ ۳۰/۲۹ طبع دار عالم الکتب، اعلام المؤمنین ۱۷۰/۳)۔

ایک قول تورق کی کراہت کا بھی ملتا ہے جو حضرت عمر بن عبدالعزیز اور امام محمد بن الحسن

الثیبانی کی طرف منسوب ہے (موسوع فقہیہ ۱۳/۱۳۸، بحوالہ ابو ثابث القعقعیہ للعاصرہ)، لیکن حنفیہ کی جن

فقہی کتب کی عبارتوں کے حوالے سے ان بزرگوں کی طرف یہ بات منسوب کی گئی ہے وہ

صراحت کے ساتھ بیع عینہ کے متعلق ہے (تفصیل کے لئے ملاحظہ ہو ہدایہ جلد ۱۸ کتاب البیوع، باب البیوع

الفاسد ص ۵۷، نیز ہدایہ مع الفتح ۶۸/۶۸ باب مذکور)۔

فائلین جواز کے دلائل:

۱- درج ذیل آیات کے عموم سے جمہور فقہاء استدلال کرتے ہیں، بایں طور کہ ان میں

اور ان جیسی دیگر آیات میں بیع کو مطلق جائز مقرر کر دیا گیا ہے۔

الف: ”أحل الله البيع و حرم الربا“ (سورۃ بقرہ ۲۷۵) (حالانکہ اللہ نے بیع کو حلال اور سود کو حرام قرار دیا ہے)۔

ب- ”وقد فصل لكم ما حرم عليكم“ (سورۃ انفعاۃ ۱۱) (اللہ نے تم کو ان تمام چیزوں کی تفصیل بتا دی ہے جن کو تم پر حرام کیا ہے)۔

ج- ”يا أيها الذين آمنوا لا تأكلوا أموالكم بينكم بالباطل إلا أن تكون تجارة عن تراض منكم“ (سورۃ نساء ۲۹) (اے ایمان والو! آپس میں ایک دوسرے کا مال ناحق مت کھاؤ، الا یہ کہ آپس کی باہمی رضامندی سے کوئی تجارت ہو تو کوئی مضائقہ نہیں ہے)۔

۲- ”عن أبي سعيد الخدري و أبي هريرة رضي الله عنهما: أن رسول الله ﷺ استعمل رجلا على خيبر فجاءه بتمر جنيب، فقال رسول الله ﷺ: أكل تمر خيبر هكذا؟ قال: لا والله يا رسول الله! إنا لنا خذ الصاع من هذا بالصاعين، والصاعين بالثلاثة، فقال رسول الله ﷺ: لا تفعل، بع الجمع بالدراهم، ثم ابتع بالدراهم جنيبا“ (بخاری کتاب البیوع باب إذا اراد بئ تمر تمر خیر منہ حدیث نمبر: ۲۲۰۱، ۲۲۰۲)۔

(حضرت ابو سعید خدری اور حضرت ابو ہریرہ سے روایت ہے کہ حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں؛ انہوں نے عرض کیا نہیں اے اللہ کے رسول! بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو، بلکہ تمام کھجوروں کو دراہم کے بدلے بیچ دیا کرو اور پھر دراہم سے اچھی کھجوریں خرید لیا کرو)۔

اس حدیث میں حضور ﷺ نے سود سے بچنے کا ایک حیلہ ان صحابی کو بتایا ہے، اور تورق بھی سود سے بچنے کا ہی ایک حیلہ ہے، لہذا جائز اور درست ہوگا۔

۳- تورق بھی عام مشروع تجارتوں کی طرح ایک تجارت ہے، جس طرح عام تجارتوں میں نقد، ادھار، کبھی نفع کے ساتھ کبھی بغیر نفع بیچنا جائز ہے، اسی طرح تورق میں بھی جواز ہونا چاہئے۔

۴- عقود، شروط اور بیوع میں اصل اباحت ہے اور بیع تورق بھی ایک عقد ہی ہے، جس کی حرمت کی کوئی دلیل موجود نہیں ہے، لہذا وہ اپنی اصل (اباحت) پر باقی رہے گا۔

۵- جن علماء نے تورق کو ناجائز اور حرام قرار دیا ہے انہوں نے اس کو بیع عینہ پر قیاس کیا ہے، حالانکہ یہ قیاس درست نہیں ہے، کیونکہ بیع عینہ کی حرمت کی علت (اس کا سودی قرض کا ذریعہ اور وسیلہ ہونا) اس میں نہیں پائی جاتی ہے۔

مانعین جواز کے دلائل:

۱- ”عن علیؑ: أن النبي ﷺ نهى عن بيع المضطر“ (ابوداؤد کتاب البیوع باب فی بیع المضطر، رقم الحدیث ۳۳۸۲، مسند احمد ۲/۵۲۲، رقم ۹۳۷) (حضرت علیؑ سے روایت ہے کہ نبی کریم ﷺ نے مضطر کی بیع سے منع فرمایا ہے)۔

اور ان حضرات کے بقول یہ بھی حالت اضطرار کی بیع ہے، لہذا ناجائز ہوگی۔

۲- ”إنما الأعمال بالنیات“ (بخاری باب کیف کان بدء الوعی، حدیث نمبر ۱) (اعمال کا دارومدار نیتوں پر ہے)، نیز فقہ کا ایک اصول ہے: ”الأمور بمقاصدھا“ (امور میں مقاصد کا اعتبار ہوتا ہے) اور ظاہر سی بات ہے کہ یہاں بیع تورق میں بائع و مشتری دونوں کی نیت خرید و فروخت نہیں ہے بلکہ خرید و فروخت صرف تحلیل ”ربوا“ کے لئے ہے، مشتری کفر قرض کی ضرورت ہے اور بائع قرض دے کر نفع اٹھانا چاہتا ہے۔

۳- عدم جواز کے قائلین میں علامہ ابن القیم بھی ہیں جو تورق کو صرف ناجائز ہی نہیں

بلکہ حرام قرار دیتے ہیں، وہ اپنی کتاب ”اعلام الموقعین“ میں اپنی دلیل دیتے ہوئے لکھتے ہیں:

”المعنى الذى لأجله حرم الربوا موجود فيها بعينه مع زيادة الكلفة

بشراء السلعة وبيعها والخسارة فيها“ (اعلام المتوعين ۱۸۲/۳) (جس علت کی وجہ سے ربا کو حرام قرار دیا گیا ہے، بعینہ وہی علت بیع تورق میں بھی پائی جاتی ہے، نیز خرید و فروخت اور اس میں خسارہ کی کلفت و مشقت مزید ہے)۔

رائح قول:

حقیقت کا علم تو اللہ کو ہی ہے، لیکن فریقین کے دلائل کا جائزہ لینے سے جو بات اقرب الی اصواب معلوم ہوتی ہے وہ یہ کہ تورق مندرجہ ذیل وجوہات کی بنیاد پر جائز ہونا چاہئے:

۱- تورق سے مشتری کی نیت تحلیل ربا نہیں بلکہ اس سے بچنا اور دوری اختیار کرنا ہے، لہذا ”إنما الأعمال بالنیات“ اور ”الأمر بالمعروف والنہی عن المنکر“ والا اصول بطور دلیل پیش کرنا صحیح نہیں ہے۔

۲- تورق کو بیع مضطر کہنا بھی درست نہیں ہے، اس لئے کہ یہ اس قبیل سے نہیں بلکہ حاجت اور ضرورت کی قبیل سے ہے، چنانچہ امام خطابی اپنی کتاب ”معالم السنن“ اور علامہ ابن الاثیر ”النهاية فی غریب الحدیث ولائح“ میں تحریر فرماتے ہیں: ”بیع المضطر یكون من وجهین: أحدهما أن يضطر إلى العقد من طریق الإكراه علیه، فهذا فاسد لا یعقد، والثانی: أن يضطر إلى البیع لمدین یركبه أو مؤنة ترهقه فیبیع ما فی یدہ بالوكس من أجل الضرورة“ (سالم السنن ۴۷۵/۵، النہایہ ۸۲/۳)۔

(بیع مضطر دو طرح کی ہوتی ہے: ایک یہ کہ اسے عقد پر مجبور کیا جائے، دوسرے یہ کہ کسی بوجھل کر دینے والے قرض یا پریشان کن نفقہ (خرچ) کی وجہ سے بیع پر مجبور ہو جائے اور اس کے قبضہ میں جو کچھ ہو ضرورتاً اسے کم قیمت پر فروخت کر دے)۔

نیز حدیث مضطر سے استدلال درست نہیں ہے، کیونکہ اس کی سند ضعیف ہے، چنانچہ امام خطابی فرماتے ہیں: ”فی اسنادہ رجل مجہول“ (سالم السنن ۸۷۳/۳، مسند احمد ۲/۲۵۲)۔

۳- رابطہ عالم اسلامی کی ”الجمع الفقہی الاسلامی“ نے اپنے پندرہویں اجلاس منعقدہ

۱۱/رجب ۱۴۱۹ھ بمقام مکہ مکرمہ میں جو قرآن اورادیں پاس کیں اس میں ایک یہ تھی ”ان بیع التورق جائز شرعا وبہ قال جمهور العلماء لأن الأصل في البيوع الإباحة لقول الله: أحل الله البيع وحرم الربوا“ (بیع تورق شرعا درست ہے، جمہور علماء اسی کے قائل ہیں، اس لئے کہ بیوعات میں اصل باحت ہے، فرمان باری تعالیٰ کی وجہ سے ”اللہ نے بیع کو حلال کیا ہے اور سود کو حرام کیا ہے)۔

نیز مملکت عربیہ سعودیہ کی ”اللجنة الدائمة للبحوث العلمیة والافتاء“ نے بھی اپنے فتویٰ نمبر ۱۶۴۰۲ کے آٹھویں سوال کے جواب میں تحریر کیا ہے: ”أما مسألة التورق فمحل خلاف، والصحيح جوازها“، اسی طرح سعودیہ عربیہ کے سب سے پہلے مفتی شیخ محمد بن ابراہیم اور شیخ عبداللہ بن باز اور شیخ صالح الشیمین نے بھی چند شرائط کے ساتھ جواز کا فتویٰ دیا ہے (ملاحظہ ہو: مجلة البحوث الفقهية المعاصرة العدد السابع والستون ص ۲۵۶ تا ۲۵۸، عبد العزيز بن علي عزير الغادي)۔

تورق بذریعہ بینک:

جہاں تک اس تورق کا تعلق ہے جو اسلامی بینکوں نے جاری و رائج کیا ہے وہ مندرجہ ذیل وجوہات کی بنیاد پر شرعاً جائز ہے:

۱- اس میں بیع عینہ (جو شرعاً ممنوع ہے) سے مشابہت پائی جاتی ہے، نیز اس کو تورق (جس کی صراحت فقہاء نے کی ہے) کہنا مشکل ہے، کیونکہ سوالنامہ میں جو شکل بیان کی گئی ہے کہ مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھار خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) ہی دس ہزار روپے نفع حاصل ہوتا ہے، اگرچہ اس میں ظاہر الگ الگ فریق سے بیع نظر

آری ہے لیکن وہ بالواسطہ بائع اولیٰ کا خریدنا ہے جو کہ ایک طرح کا سود حاصل کرنے کا ایک حیلہ ہے۔

۲- نیز ضرورت مند اور محتاج کو اپنی ضرورت پوری کرنے کے لئے دو بیع کرنا لازم ہے اور حدیث شریف میں اس سے منع کیا گیا ہے، ”نہی رسول اللہ ﷺ عن بیعتین فی بیعة“ (ترمذی کتاب البیوع، باب ما جاء فی اُبی عن بنتیہ فی بیعة حدیث نمبر ۱۲۳۱) (رسول اللہ ﷺ نے ایک بیع میں دو بیع کرنے سے منع فرمایا ہے)۔

”عن ابن مسعود: نہی رسول اللہ ﷺ عن صفقتین فی صفقة“ (مسند احمد ۱/۳۹۸)۔

۳- یہ معاملہ اکثر و بیشتر حالات میں اس شرعی قبضہ (جو معاملہ کی صحت کے لئے لازم ہے) سے خالی ہوتا ہے۔

خلاصہ بحث:

خلاصہ کا نام یہ کہ تورق جائز اور عینہ ناجائز ہے، لیکن بینکوں نے تورق کا جو طریقہ رائج کیا ہے وہ صرف نام کا تورق ہے، فی الحقیقت وہ عینہ ہی ہے، اس لئے وہ ناجائز اور حرام ہے، الا یہ کہ اس کو خالص تورق کی شکل دے دی جائے۔

البتہ علامہ ابن الہمام نے فتح القدر میں یہ مسئلہ لکھا ہے: ”لو اشتری وکیل البائع بأقل من الثمن الأول جاز عنده خلافا لہما، لأن تصرف الوکیل عنده يقع لنفسه، فلذا يجوز للمسلم أن یؤکل ذمیا بشراء خمر و بیعہا عنده وعندہما عقد الوکیل كعقدہ“ (فتح القدر ۱/۶۸ کتاب البیوع باب بیع الفاسد) (اگر بائع اول کا وکیل ثمن اول سے کم پر خریدے تو امام صاحب کے نزدیک جائز ہے، برخلاف صاحبین کے، اس لئے کہ امام صاحب کے نزدیک وکیل کا تصرف خود اسی کے لئے ہوتا ہے، اسی لئے مسلمان کے لئے جائز ہے کہ وہ ذمی کو شراب کی خرید و فروخت کا، امام صاحب کے نزدیک وکیل بنائے، اور

صاحبین کے نزدیک وکیل کا عقد موکل کے عقد کی طرح ہے)۔
 اس اعتبار سے اگر ذیلی ادارہ ”ب“ کو مرکزی ادارہ ”الف“ کا وکیل مان لیا جائے تو
 اسلامی بینکوں کی طرف سے جاری کردہ توریق کے جواز کا فتویٰ دینے میں کوئی کلام نہیں ہونا
 چاہئے، نیز اس لئے بھی کہ موجودہ زمانے میں جہاں ہر طرف سودی کاروبار زوروں پر ہے اور
 سودی لین دین اس قدر عام ہو گیا ہے کہ اس سے بچنا مشکل ہے اگر حلال دروازے نہیں کھولے
 گئے تو لوگ حرام اور سودی دروازے تلاش کریں گے، لہذا امام صاحب کے قول کو اختیار کر کے
 بینکوں کی طرف سے جاری کئے ہوئے توریق کے جواز کا فتویٰ دینے میں کوئی حرج نہیں ہونا
 چاہئے۔

تورق کی صورت جائز ہے یا نہیں؟

سوالنا امداد اللہ تاقی ☆

سوالنامہ میں تورق کی جو صورت ذکر کی گئی ہے وہ بیع عینہ سے بہت حد تک مشابہ ہے، کیونکہ علامہ شامی نے بیع عینہ کی دو تفسیریں نقل کی ہیں فرماتے ہیں:

”اختلف المشائخ في تفسير العينة التي ورد النهي عنها، قال بعضهم: تفسيرها أن يأتي الرجل المحتاج إلى آخر ويستقرضه عشرة دراهم، ولا يرغب المقرض في الإقراض طمعا في فضل لا يناله المقرض، فيقول: لا أقرضك، ولكن أبيعك هذا الثوب إن شئت بائني عشر درهما، وقيمته في السوق عشرة، لبيعه في السوق بعشرة، فيرضى به المستقرض فيبيعه كذلك، فيحصل لرب الثوب درهمان و للمشتري قرض عشرة وقال بعضهم: هي أن يدخل بينهما ثالثا، فيبيع المقرض ثوبه من المستقرض بائني عشر درهما ويسلمه إليه، ثم يبيعه المستقرض من الثالث بعشرة ويسلمه إليه، ثم يبيعه الثالث من صاحبه وهو المقرض بعشرة ويسلمه إليه ويأخذ منه العشرة ويدفعها للمستقرض، فيحصل للمستقرض عشرة، ولصاحب الثوب عليه اثنا عشر درهما كذا في المحيط“ (ج ۳، ص ۲۴۲)۔

ان میں سے دوسری تفسیر تورق کی مذکورہ صورت سے زیادہ قریب ہے، نیز یہ بھی معلوم

ہوا کہ بیع عینہ میں قرض دینے والے ہی کے ہاتھوں اس سامان کا کم قیمت پر فروخت کرنا ضروری نہیں ہے، بلکہ وہ خریدار کوئی تیسرا شخص بھی ہو سکتا ہے، خواہ اس تیسرے کا پہلے سے کوئی تعلق ہو یا نہ ہو، پھر علامہ شامی نے آگے چل کر (۲۷۹/۴) پر بھی بیع عینہ کی متعدد صورتیں ذکر کی ہیں جو ان تفسیروں سے ملتی جلتی ہیں۔

بیع عینہ کا حکم:

بیع عینہ مفتی بقول کے مطابق مکروہ ہے، البتہ اس کی کراہت مختلف فیہ ہے، اور علامہ شامی نے فتاویٰ ہندیہ کے حوالے سے امام ابو یوسف کا قول بیع عینہ کے جواز کا نقل کیا ہے:

”و عن أبي يوسف العينية جائزة ماجور من عمل بها“ (۲۴۲/۴)، البتہ امام محمد کے نزدیک اس بیع میں کراہت ہے فرماتے ہیں:

”قال محمد: هذا البيع في قلبي كأمثال الجبال ذميم، اخترعه آكلة الربا، وقد ذمهم رسول الله ﷺ فقال: إذا تبايعتم بالعين واتبعتم أذناب البقر ذللتم وظهر عليكم عدوكم“ (ایضاً) پھر علامہ ابن اہمام سے نقل کیا ہے کہ یہ کراہت صرف خلاف اولیٰ کی حد تک ہے۔

”قال في الفتح: ولا كراهة فيه إلا خلاف الأولى، لما فيه من الإعراض عن مبرة القرض“ (۲۴۲/۴)، اور آگے ۲۷۹ پر ابن ہمام ہی سے کراہت تحریری اور خلاف اولیٰ دونوں قولوں میں تطبیق ذکر کر کے اسی کو علماء کا مؤید اور ظاہر الروایۃ قرار دیا ہے، اس تطبیق کا حاصل یہ ہے کہ اگر مقرض کے پاس بعینہ وہ چیز جو اس نے قرض خواہ کو دی ہے، کل یا بعض لوٹ کر آئے تو یہ بیع مکروہ تحریمی ہوگی، اور اگر وہ شیئی مقرض کی طرف نہ لوٹے بلکہ قرض خواہ وہ شیئی بازار میں کسی کے ہاتھوں بیچ دے تو یہ صرف خلاف اولیٰ بیع ہوگی، الغرض بیع عینہ بیع صحیح ہے، البتہ اس کی کراہت مختلف فیہ ہے۔

تورق کی مذکورہ صورت کا حکم:

جب یہ بات ثابت ہوگئی کہ تورق کی یہ صورت بیع عینہ سے ملتی جلتی ہے، اور بیع عینہ خلاف اولیٰ یا زیادہ سے زیادہ مکروہ تحریمی ہے تو تورق کا بھی یہی حکم ہوگا، بلکہ خلاف اولیٰ والی بات تورق کے لئے زیادہ مناسب ہے، کیونکہ اس میں خریدار بظاہر ایک تیسرا شخص ہوتا ہے، البتہ اتنا ملحوظ رکھا جائے کہ دیگر ذرائع نہ ہونے ہی کی صورت میں اس پر عمل کیا جائے، تاکہ کراہت اور خلاف اولیٰ کے ارتکاب سے محفوظ رہا جاسکے۔

حاصل کلام:

متبادل نہ ہونے کی صورت میں تورق کے مذکورہ طریقہ کا استعمال جائز ہے، البتہ خلاف اولیٰ ہے۔



تورق کا مسئلہ

مولانا مختار احمد مفتاحی ☆

اسلامی بینکوں کا طریقہ تورق اختیار کرنا مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھا خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) ہی دس ہزار روپے نفع حاصل ہوتا ہے، تورق کی یہ صورت بظاہر ”نفع عینہ“ سے ملتی جلتی ہے اور نفع عینہ کے سلسلہ میں صاحب روایت علامہ شامی نے مختار الفتاویٰ کے حوالہ سے امام ابو یوسفؒ کے جواز کا قول نقل کیا ہے اور امام محمدؒ کے ناپسندیدگی کا قول بیان کیا ہے۔

”وعن ابی یوسف: العینة جائزة ماجور من عمل بها كذا في مختار الفتاویٰ ہندیہ وقال محمد: هذا البیع فی قلبی كأمثال الجبال ذمیم اخترعه آكلة الربا وقال علیه الصلوة والسلام: إذا تبایعتم بالعینة واتبعتم أذناب البقر ذللتم وظهر علیکم عدوكم“۔

”قال فی الفتح ولا کراهة فیہ إلا خلاف الأولى، لما فیہ من الإعراض عن مبرة القرض“۔

مختصر تحریریں

{۴۴۵}

خلاصہ کلام یہ کہ ربا سے بچنے کے لئے یہ شکل اختیار کی گئی ہے، اس لئے امام ابو یوسفؒ
کے قول کو مد نظر رکھتے ہوئے جو ازکا فیصلہ مناسب معلوم ہوتا ہے۔

☆☆☆

مسئلہ تورق

سوالنا نعیم اختر تاسی ☆

تورق یا بیع عینہ کی جو صورت بیان کی جاتی ہے اس سے یہ بات بالکل ظاہر ہے کہ اس میں متعاقبین کا اصل مقصد سودی قرض کا معاملہ کرنا ہوتا ہے، اس کے جواز کے لئے یہ حیلہ اختیار کیا جاتا ہے کہ اس کو بیع کی شکل دے دی جاتی ہے، گویا تورق میں ایک غیر شرعی معاملہ کو حیلہ کے ذریعہ جائز بنانے کی کوشش کی جاتی ہے۔

نصوص شرعیہ میں غور کرنے سے معلوم ہوتا ہے کہ کسی انفرادی معاملہ میں بوقت ضرورت آخری چارہ کار کے طور پر حیلہ اختیار کرنے کی گنجائش ہے لیکن کسی اجتماعی معاملہ میں حیلہ کو بنیادی اور مرکزی حیثیت دے دینا کسی طور پر درست نہیں، کیونکہ ایسا کرنے سے شریعت کا مقصد ہی سرے سے فوت ہو جائے گا۔

قرض دینے کا معاملہ بھی ایسا ہی ہے، قرض دینا ایک کار خیر اور ثواب کا کام ہے، جذبہ رحم کے تحت اس کے ذریعہ کسی ضرورت مند کی ضرورت وقتی طور پر پوری کی جاتی ہے، اس پر سود لینا یا کسی بھی قسم کا نفع اٹھانا اسی لئے حرام قرار دیا گیا ہے کہ اس سے معاشرہ کے اندر جذبہ اخوت کی جگہ خود غرضی پیدا ہوتی ہے اور روحانیت کی جگہ مادیت کفر و غمگینا ہوتا ہے۔

اب اسی سودی قرض کو ظاہر بیع کی شکل دے کر حیلہ کے ذریعہ اجتماعی طور پر جائز بنا لینا مقصد شریعت کے سرسرمغاڑ ہوگا، لہذا ”تورق“ کی جو صورت بیان کی گئی ہے، وہ مقصد شریعت

سے متصادم ہونے کی وجہ سے ناجائز ہوگی، اگرچہ بیع عینہ کے برخلاف اس کے اندر دو سے زائد واسطے اختیار کئے جائیں، کیونکہ مقصد ایک ہے یعنی حیلہ کے ذریعہ سودی قرض کا معاملہ کرنا۔
رہی یہ بات کہ بعض فقہاء نے بیع عینہ کو جائز کہا ہے تو اس کو بوقت ضرورت انفرادی صورتحال پر محمول کیا جاسکتا ہے نہ کہ اجتماعی صورت حال پر۔

☆☆☆

تورق

مولانا محمد مغفور باندوی

اسلام نے ہمیشہ ہی اپنے ماننے والوں کو مال حلال کی طرف راغب کیا ہے ارشاد
نبی ﷺ ہے:

”نعم المال الصالح للرجل الصالح“ اور مال حرام سے منع کیا ہے، ارشاد
خداوندی ہے: ”أحل الله البيع وحرم الربا“ (سورۃ بقرہ)، اور کسب حلال پر انعام اور حرام پر
عذاب کا وعدہ کیا ہے۔

بیع عینہ کی تعریف و تفسیر:

فقہاء حنفیہ کے نزدیک وہ بیع عینہ جس کے سلسلہ میں حدیث میں نہیں وارد ہوئی ہے کی
تفسیر میں اختلاف ہے، چنانچہ علامہ شامی نے فقہاء کے حوالہ سے اس کی دو تفسیریں ذکر کی ہیں:
۱۔ بعض حضرات کے نزدیک عینہ کا مطلب یہ ہے کہ کوئی ضرورت مند شخص دوسرے
سے قرض کے طور پر دس درہم کا مطالبہ کرے اور مقرض کقرض دینے کے سلسلہ میں زیادتی کی نہ تو
کوئی لالچ ہو اور نہ کوئی امید اور اس مقرض کو حاصل ہونے والی زیادتی قرض کے واسطے سے نہ ہو
بلکہ یہ قرض دینے والا محتاج سے یہ کہے کہ میں تم کو قرض نہیں دے رہا ہوں بلکہ تمہارے ہاتھوں
اس کپڑے کو بارہ درہم میں فروخت کر رہا ہوں اگر تم چاہو؟ اور اس کپڑے کی قیمت بازار میں دس
درہم ہو اب یہ محتاج شخص بازار میں جا کر اس کپڑے کو دس درہم میں فروخت کر دے تو ایسی
صورت میں اس محتاج کقرض بھی مل جائے گا اور مقرض کو دو درہم کا نفع بھی حاصل ہو جائے گا۔

علامہ شامی فرماتے ہیں:

”بعض لوگوں نے کہا ہے کہ عینہ کی تفسیر یہ ہے کہ ایک محتاج شخص دوسرے کے پاس آئے اور دس درہم قرض کا مطالبہ کرے اور مقرض کقرض دینے کے سلسلہ میں زیادتی کی لالچ نہ ہو اور یہ زیادتی قرض کے ذریعہ حاصل نہ ہو یعنی ہو مقرض یہ کہے کہ میں تم کقرض نہیں دے رہا ہوں بلکہ اگر تم چاہو تو یہ کپڑہ بارہ درہم میں مجھ سے خرید لو درانحالہ کہ اس کپڑے کی قیمت بازار میں دس درہم ہوتا کہ اس کو بازار میں بیچ دے، اور مستقرض اس پر راضی ہو جائے اور اس کپڑے کو بازار میں بیچ دے، لہذا اس کپڑے والے (مقرض) کو دو درہم کا نفع ہو جائے اور مستقرض کقرض مل جائے“ (الردع الدرکتب ایو ع ۴۲۱/۷)۔

۲- عینہ کی دوسری تفسیر یہ ہے کہ ان دونوں کے درمیان ایک تیسرا شخص شامل ہو جائے، اولاً مقرض اپنے سامان کو محتاج کے ہاتھ بازار سے زائد قیمت پر فروخت کر دے اب یہ تیسرا شخص بازار کی قیمت پر اس سامان کو اس محتاج سے خرید کر اسی قیمت (بازار کی) پر اصل مالک (مقرض) کو بیچ دے اور مالک سے ثمن مثل لے کر مستقرض کے حوالہ کر دے، لہذا ابانک اول (مقرض) کو دو درہم کا فائدہ ہو گیا اور مستقرض کقرض مل گیا۔

علامہ شامی فرماتے ہیں:

”بعض لوگوں کا کہنا یہ ہے کہ ان دونوں کے ساتھ تیسرا شخص شامل ہو جائے، مقرض اپنے کپڑے کو مستقرض سے بارہ درہم میں بیچے اور اس کے حوالہ کر دے، پھر مستقرض اس تیسرے شخص کے ہاتھوں اس کپڑے کو دس درہم میں بیچ دے، پھر یہ تیسرا شخص کپڑے والے (اور وہ مقرض ہے) کے ہاتھوں دس درہم میں اس کپڑے کو فروخت کر دے اور کپڑا اس کے سپرد کر دے اور اس سے دس درہم لے کر مستقرض کو دے دے، لہذا مستقرض کو دس درہم مل گئے اور کپڑے والے کو اس پر بارہ درہم“ (الردع الدرکتب ایو ع ۴۲۱/۷)۔

علامہ شامی کی فقہاء کے حوالہ سے بیان کردہ اس دوسری تفصیل اور بینکوں میں رائج

تورق والی صورت میں کوئی فرق نہیں ہے، کیونکہ جس طرح تورق میں اصل خریدار خود بینک ہوتا ہے اور یہ دوسری کمپنی جو قرض دار سے اس سامان کو خریدتی ہے اس کی حیثیت بظاہر تو خریدار کی ہوتی ہے لیکن درحقیقت اصل خریدار وہ بینک ہوتا ہے کیونکہ وہ کمپنی اسی بینک ہی کی ہوتی ہے، اسی طرح عینہ کی اس دوسری تفسیر کے مطابق یہ تیسرا شخص بھی سوائے واسطے کے اور کچھ نہیں ہے، اور اصل خریدار یہ صاحب ثوب ہے نہ کہ یہ تیسرا، لہذا ان دونوں میں کوئی فرق نہیں ہے۔

علامہ خلیل احمد سہارنپوری بذل الجہود میں عینہ کی تفسیر میں لکھتے ہیں کہ کوئی شخص اپنا کوئی سامان دوسرے سے ادھار فروخت کرے اور ثمن اور مدت دونوں متعین اور معلوم ہو، اور پھر خود بائع ہی اس کو نقد اس سے کم قیمت میں خرید لے اس کو عینہ سے تعبیر کرتے ہیں۔

”باب النهی عن العینة: هو أن يبيع من رجل سلعة بضمن معلوم إلى أجل مسمى ثم يشتريها منه بأقل من ثمن الأول“ (بذل الجہود باب فی الثمن عن العینہ ۲۷۶، ۳) (عینہ وہ کسی شخص کا اپنے سامان کا ثمن معلوم کے بدلہ معلوم مدت کے فروخت کرنا ہے پھر اسی سامان کو نقد ثمن اول سے کم میں خرید لیا ہے)۔

مولانا سہارنپوری مزید لکھتے ہیں کہ اگر بائع کی موجودگی میں ہی مشتری وہی سامان کسی دوسرے سے بائع کے ثمن سے بھی زیادہ میں خرید لے اور یہ بیع بھی ادھار ہو اور مشتری اس پر قبضہ کر لے، اور اس کے بعد مشتری اسی سامان کو جو اس نے بائع اول کے علاوہ سے خرید ہے، بائع اول کے ہاتھوں نقد کم قیمت میں بیچ دے تو یہ صورت بھی عینہ میں داخل ہے، البتہ حکم کے لحاظ سے یہ پہلی صورت سے کم تر ہے۔

علامہ ابن تیمیہ سے عینہ کے سلسلہ میں متعدد سوالات کئے گئے، انہوں نے جو جواب دیئے اور اس سے عینہ کی جو وضاحت ہوتی ہے وہ عینہ وہی ہے جو مولانا خلیل احمد سہارنپوری کی عبارت سے ظاہر ہوتی ہے، وہ فرماتے ہیں:

”إذا باع السلعة إلى أجل واشترها من المشتري بأقل من ذلك حالا

فہمی تسمی مسالۃ العینہ“ (مجموع فتاویٰ ابن تیمیہ ۲۹/۳۳۶)۔

حنابلہ کے نزدیک عینہ کی تعریف:

صاحب الروضۃ المربع علامہ بھوتی نے اولاً اس کی تین شکلیں کی ہیں:

- ۱- بائع اول مشتری سے اتنی ہی قیمت میں اس سامان کو نقد خرید لے۔
- ۲- بائع اس سامان کو نقد ادھار ثمن سے کم میں اس سامان کو خرید لے۔
- ۳- بائع ادھار ثمن سے زیادہ میں اس سامان کو خرید لے۔

بیع عینہ کا حکم:

عینہ کے جواز اور عدم جواز کے سلسلہ میں فقہاء کے مابین زبردست اختلاف ہے۔ چنانچہ ابن تیمیہ فرماتے ہیں کہ عینہ اکثر علماء کے نزدیک ناجائز ہے، اور صحابہ میں سے حضرت عائشہؓ، ابن عباسؓ اور انس بن مالکؓ سے بھی ایسا ہی منقول ہے۔

”مسالۃ العینۃ وہی غیر جائز عند اکثر العلماء کابی حنیفۃ و مالک و احمد و غیرہم و هو الماثور عن الصحابہ کعائشۃ و ابن عباس و انس بن مالک“ (مجموع فتاویٰ ابن تیمیہ ۲۹/۳۳۶)۔

(عینہ اکثر علماء کے نزدیک جائز نہیں ہے، جیسے ابوحنیفہ، مالک اور احمد وغیرہ، اور یہی صحابہ سے منقول ہے، جیسے عائشہؓ، ابن عباسؓ اور انس بن مالکؓ وغیرہ)۔

عینہ کا یہی حکم صاحب المغنی ابن قدامہ اور علامہ بھوتی کی عبارات سے واضح ہوتا ہے، چنانچہ ابن قدامہ فرماتے ہیں:

”مسالۃ: قال: من باع سلعة بنسیئة لم یجز أن یشتر یها بأقل مما باعہا بہ و جملة ذلك أن من باع سلعة بثمن مؤجل ثم اشتراها بأقل منه نقدا لم یجز فی قول اکثر اهل العلم..... روى عن ابن عباس وعائشة والحسن..... و أجاز الشافعی لأنه لمن یجوز بیعہا بہ من غیر بانعہا فجاز من بانعہا کما لو

باعھا بمثل ثمنھا“ (المغنی باب مسأله العینہ ۴)۔

(مسئلہ: جس شخص نے اپنا سامان ادھار بیچا اس کے لئے یہ جائز نہیں ہے کہ وہ اس سامان کو بیچی ہوئی قیمت سے کم میں خرید لے پوری بحث کا حاصل یہ ہے کہ وہ شخص جس نے اپنا کوئی سامان ادھار بیچا اور اس کے بعد اسی سامان کو نقد اس سے کم میں خرید لیا تو اکثر اہل علم کے نزدیک یہ جائز نہیں ہے، اور یہ بات حضرت عائشہؓ ابن عباسؓ اور حسن سے روایت کی گئی ہے، اور امام شافعیؒ کے نزدیک یہ جائز ہے، ان کی دلیل یہ ہے کہ جس شخص کے لئے اس سامان کا بائع کے علاوہ سے بیچنا جائز ہے اس کے لئے بائع کے ہاتھوں بھی اس سامان کا بیچنا جائز ہوگا، ایسا ہی جیسا کہ اس کے لئے ثمن مثل کے بدلہ بیچنا جائز ہے)۔

اور علامہ بہوتی فرماتے ہیں:

”نقدًا بدون ما باع به نسیئۃ) أو حالا لم یقبض (لا بالعکس لم یجز) لأنه ذریعۃ الی الربا وتسمی مسأله العینۃ وقوله بالعکس یعنی لا إن اشتراہ بأکثر مما باعہ به فانه جائز کما لو اشتراہ بمثلہ وأما عکسہ مسأله العینۃ بأن باعہ سلعة بنقد ثم اشتراہ منه بأکثر منه نسیئۃ فنقل أبو داؤد یجوز بلا حیلۃ“ (الروضۃ المربع ۱۹۱۲)۔

(بائع نے سامان کو نقد ادھار قیمت سے کم میں خرید لیا نقد قیمت سے کم میں سامان کو خرید لیا جس پر اس نے قبضہ نہیں کیا تھا تو یہ جائز نہیں ہے، اور اس کے برعکس جائز ہے، جائز اس لئے نہیں ہے کہ یہ ربا کا ذریعہ ہے، اور اس کا نام عینہ ہے، اور برعکس کا مطلب یہ ہے کہ اگر بائع نے ثمن سے زیادہ میں خریدا ہے تو یہ جائز ہے، ایسے ہی جیسا کہ ثمن مثل میں خریدنا جائز ہے، اور اس کے برعکس بھی عینہ ہے، اس طور پر کہ بائع اپنا سامان نقد بیچے اور پھر اس کو ادھار نقد قیمت سے زیادہ میں خرید لے، البتہ ابوداؤد نے اس کے سلسلہ میں نقل کیا ہے کہ یہ جائز ہے بغیر کسی حیلہ کے)۔

حنفیہ کے عینہ کے سلسلہ میں دو نقطہ نظر سامنے آتے ہیں:

۱- امام محمد عینہ کی کراہت کے قائل ہیں، چنانچہ وہ فرماتے ہیں: ”ہذا البیع فی قلبی کأمثال الجبال ذمیم اخترعہ آكلة الربا“ (الرمع الدر کتاب الربوع ۴/۳۲۱)۔
 اور صاحب ہدایہ نے بھی اسی قول کو اختیار کیا ہے، علامہ شامی فرماتے ہیں: ”بیع العین بالربح وهو مکروہ، آی عند محمد وبہ جزم فی الهدایہ“ (الرمع الدر باب الکفالة ۴/۳۸۰)۔

۲- اور امام ابو یوسف عینہ کے جواز کے قائل ہیں، علامہ شامی ابو یوسف کا قول نقل کرتے ہیں: ”وعن ابی یوسف العینة جائز ماجور من عمل بها کما فی مختار الفتاویٰ (الہندیہ)“ (الرمع الدر کتاب الربوع ۴/۳۲۱)۔

دلائل:

جو حضرات عدم جواز کے قائل ہیں ان کے پیش نظر ابو داؤد کی ایک روایت ہے جس میں رسول اللہ ﷺ نے ارشاد فرمایا: جب تم لوگ عینہ کے ذریعہ بیع و شرا کرنے لگو گے اور صرف جانور پالنا ہی تمہارا کام رہ جائے گا، اور تم کاشت پر ہی راضی ہو جاؤ گے، اور جہاد کو چھوڑ دو گے تو اللہ تعالیٰ تم پر ذلیل لوگوں کو مسلط کر دے گا۔

”إذا تبايعتم بالعينة وأخذتم أذناب البقر ورضيتم الزرع وتركتم الجهاد سلط الله عليكم ذلاً“ (رواہ ابو داؤد باب ائس عن ابيہ ۲/۳۹۰)۔

ان حضرات کی ایک دوسری دلیل حضرت عائشہ کا اثر ہے، جس کو ابن تیمیہ اور ابن قدامہ نے ذکر کیا ہے:

”كما قالت أم ولد زيد بن أرقم لعائشة إني بعث غلاماً إلى العطاء بثمانمائة وابتعته بستمائة نقدا فقالت لها عائشة: بئس ما اشتريت وبئس ما شريت! أخبرني زيداً انه قد أبطل جهاده مع رسول الله ﷺ إلا ان يتوب“ (مجموع فتاویٰ ابن تیمیہ ۲/۳۳۹)۔

اور امام ابو یوسفؒ کی دلیل یہ ہے کہ بہت سے صحابہ کرام نے یہ بیج کی ہے اور اس کی تعریف کی ہے اور اس کو باب ربا میں بھی شمار نہیں کیا (الرد مع الدرر کتاب الربو ۷/۴۳۱)۔

خلاصہ:

عند الاحناف عینہ کے سلسلہ میں اختلاف کراہت اور عدم کراہت کا ہے، جبکہ دوسرے فقہاء کے مابین اختلاف جواز اور عدم جواز کا ہے، چنانچہ امام شافعیؒ عینہ کے جواز کے قائل ہیں، اور امام احمد، امام مالک اور ابن تیمیہ عدم جواز کے قائل ہیں۔

مانعین کی دلیل کا جائزہ لینے سے یہ بات واضح ہو جاتی ہے کہ آپ ﷺ کی وعید ترک جہاد پر ہے نہ کہ عینہ کے ذریعہ بیج و شراہ پر، کیونکہ اسی حدیث کا اگلا جز ”أخذتم أذنان البقر ورضیتم بالزرع“ ہے اور کاشت کاری کرنا اور جانوروں کا پالنا کسی کے نزدیک بھی ناجائز نہیں ہے، اس سے معلوم ہوا کہ عینہ کے ذریعہ بیج و شراہ کرنا بھی ناجائز نہیں ہے۔

رہ گئی بات حضرت عائشہؓ کے قول و عمل کی تو بہت سے صحابہ سے اس بیج کا کرنا بھی منقول ہے جیسا کہ ابو یوسف نے نقل کیا ہے اور اگر یہ بیج ناجائز ہوتی تو صحابہ کرام اس طریقہ پر کبھی بیج و شراہ نہ کرتے۔

تورق کا مسئلہ اسلامی نقطہ نظر سے

مفتی محمد معز الدین نقاسی ☆

سوالنامہ میں اسلامی مالیاتی بینکوں کے لئے ضرورت مند لوگوں کی ضرورت کے پیش نظر جو تورق کی شکل فقہ حنبلی سے لی گئی ہے، جس کی عملی شکل کسی قدر فرق کے ساتھ ساتھ فقہ حنفی میں بیع عینہ کی صورت میں بھی ہے۔

اس میں فقہ حنفی میں بڑا اکلام کیا گیا ہے، اگرچہ امام ابو یوسفؒ کے قول کے اعتبار سے بیع عینہ نہ صرف جائز ہے بلکہ اس پر عمل کرنے والے کو اجر ملے گا، ملاحظہ ہو:

”و عن أبي يوسف: العينة جائزة ماجور من عمل بها كذا في مختار الفتاوى“ ہندیہ (۲۳۳/۳)۔

اس کے برخلاف امام محمدؒ بیع عینہ کو ناجائز کہتے ہیں، ملاحظہ ہو:

”قال محمد: هذا البيع في قلبي كأمثال الجبال ذميم اخترعه آكلة الربا“ (۲۳۳/۱)۔ فقہ الحنفی فی ثوبہ الجدید ۲۹/۳ کتاب بیوع، حضرت انسؓ سے اس کے بارے میں پوچھا گیا ”فقال: إن الله لا يخذع هذا مما حرم الله ورسوله“۔

اسی طرح حضرت ابن عباسؓ سے مروی ہے: ”فسئل ابن عباس عن ذلك فقال: إن الله لا يخذع هذا مما حرم الله ورسوله“۔

امام اوزاعی کے حوالہ سے ابن بطہ سے مروی ہے انہوں نے کہا: رسول اللہ ﷺ نے

فرمایا: لوگوں پر ایسا زمانہ آئے گا جس میں لوگ سود کو بیع (خرید و فروخت) کہہ کر جائز قرار دیں گے، اور بیع سے انہوں نے بیع عینہ مراد لی، اس روایت کو ابن قیم نے اعلام المؤمنین میں ذکر کیا ہے۔

علامہ نووی نے ”من المناہی ببيع العینة“ ذکر کیا ہے، اسی طرح علامہ عبد الحمید محمود طہاز نے اپنی مشہور و معروف کتاب الفقه الحنفی فی ثوبہ الجدید کے کتاب المبیوع میں صاف تحریر کر دیا ہے:

”فہولاء الصحابة مثل عائشة و ابن عباس و انس بن مالک أفتوا بتحريم ذلك و غلطوا فيه في اوقات مختلفة“ (الفتاویٰ فی ثوبہ الجدید ۳۱۴)۔
مذکورہ بالا تصریحات سے یہ امر منقح ہوتا ہے کہ بیع عینہ جس کے بارے میں احادیث، اقوال صحابہؓ اور فقہی تصریحات ممانعت کی زیادہ ہیں۔

لہذا اس مسئلہ کو ضرورت شدیدہ کے تحت لا کر تو کچھ بحث کی جاسکتی ہے ورنہ عام حالات میں اس سے اجتناب ہی اولیٰ معلوم ہوتا ہے۔۔

اب یہ کہ نقد رقومات حاصل کرنے والے افراد کتنے ہیں اور ان کی یہ ضرورت ضرورت شدیدہ میں آتی ہے یا نہیں، نیز ”الضرورات تبیح المحظورات“ کا ضابطہ یہاں لا کو ہونا ہے یا نہیں یہ تمام چیزیں تحقیق طلب ہیں۔

علاوہ ازیں ”الأمور بمقاصدھا“ کے لحاظ سے جب ضرورت مند شخص کو رقم ہی حاصل کرنا ہے چاہے بظاہر وہ بیع کا معاملہ کرے اس لحاظ سے بھی یہ شرعاً درست نہیں ہونا چاہئے، چونکہ اس کا مقصد کچھ زائد رقم دے کر قرض حاصل کرنا ہی ہے، اور یہ تصریح موجود ہے کہ ”کل قرض جر نفعاً فہو ربا“ کہ جو قرض نفع کھینچ کر لائے وہ سود ہوگا۔

اس لئے احتیاط کا تقاضہ یہی ہے کہ اس صورت کو ممنوع ہی قرار دیا جائے، اور امام محمدؒ کے قول کا لحاظ کرتے ہوئے بیع عینہ کی جتنی بھی صورتیں پیدا ہوں ان سب کو ممنوع ہی قرار

مختصر تحریریں

{۴۵۷}

دیا جائے تاکہ کسی چور راستہ سے سو دجیسی نص قطعی سے حرام چیز کا رواج عام طور پر نہ ہو جائے اور
لوگ اس کو اپنی ضرورت بتلا کر جائز نہ سمجھ بیٹھیں۔

☆☆☆

مسئلہ تورق کا شرعی حکم

مولانا عبداللطیف پانپوری

تورق کی صورت میں اگر اسلامی بینک یہ طریقہ اختیار کرے مثلاً زید کو ایک لاکھ روپے کی ضرورت ہے، تو بینک زید کو ایک لاکھ دس ہزار روپے کا لوہا ادھار بیچے، پھر زید لوہے پر قبضہ کرنے کے بعد اسی اسلامی بینک کو نقد ایک لاکھ میں بیچ دے، یا اسی بینک سے منسلک کسی ایسے ادارے کو جس کے ارباب اموال اور اسلامی بینک کے ارباب اموال ایک ہوں نقد ایک لاکھ میں فروخت کرے، تو یہ دوسری بیچ جائز نہیں ہے۔

”ومن اشتری جاریة بالف درهم حالة أو نسيئة فقبضها ثم باعها من البائع بخمس مائة قبل أن ينقذ الثمن لا يجوز البيع الثاني“ (بہاریہ ۵۷۳/۳ باب البیع الفاسد)۔

(جس شخص نے کوئی باندی ہزار درہم میں نقد یا ادھار خریدی، پھر باندی پر قبضہ کر کے ثمن ادا کرنے سے پہلے وہی باندی بائع کو پانچ سو درہم میں بیچ دی تو دوسری بیچ جائز نہیں ہے)۔ مذکورہ بالا صورت میں اگر زید اسلامی بینک سے ادھار لوہا خریدنے کے بعد نہ تو اس بینک کو نقد بیچے اور نہ ہی بینک سے منسلک کسی ایسے ادارہ کو جن کے ارباب اموال ایک ہوں، بلکہ زید وہ لوہا بازار میں بیچ دے، تو یہ بیع عینہ کی ایک صورت ہے جس میں امام ابو یوسف اور امام محمد کا اختلاف ہے، امام ابو یوسف فرماتے ہیں کہ یہ بیچ جائز ہے، اس میں کراہت نہیں ہے، اور امام محمد

فرماتے ہیں کہ یہ بیع مکروہ تحریمی ہے، علامہ شامی نے فتح القدر کے حوالہ سے دونوں قولوں میں تطبیق کی یہ صورت بیان فرمائی ہے کہ اگر بیع یا اس کا بعض حصہ بائع کی طرف لوٹ کر آتا ہے، چاہے بلا واسطہ یا بالواسطہ تو یہ بیع مکروہ تحریمی ہے، اور اگر بیع یا اس کا بعض حصہ بائع کی طرف لوٹ کر نہیں آتا بلکہ مدیون بازار میں بیچ دیتا ہے تو اس میں کراہت نہیں ہے، بلکہ خلاف اولیٰ ہے، کیونکہ دائن پر قرض دینا ہمیشہ واجب نہیں بلکہ مستحب ہے، ہاں! اگر کوئی ایسی صورت ہو کہ مدیون کی حالت کو دیکھتے ہوئے شرعاً قرض دینا واجب ہو، اور دائن نفع حاصل کرنے کے لئے بجائے قرض دینے کے ادھار بیچ کرے تو یہ صورت مکروہ ہونی چاہئے۔

بیع عینہ کی تفسیر:

وہ بیع عینہ جس سے نبی وارد ہوئی ہے، اس کی تفسیر میں مشائخ کا اختلاف ہے بعض مشائخ نے فرمایا اس کی تفسیر یہ ہے کہ محتاج آدمی دوسرے کے پاس دس درہم قرض طلب کرے اور مقرض قرض دینے سے اس لئے اعراض کرتا ہے کہ اس کو قرض پر کوئی زیادتی حاصل نہ ہوگی، پس وہ یوں کہتا ہے کہ میں قرض تو نہیں دوں گا لیکن یہ کپڑا جس کی قیمت بازار میں دس روپیہ ہے تم کو بارہ روپے میں بیچوں گا تا کہ تم اس کو بازار میں بیچ کر دس درہم حاصل کر لو، پس مستقرض اس پر راضی ہو جاتا ہے اور کپڑا اسی طرح بیچ دیتا ہے، چنانچہ کپڑے والے کو دو درہم حاصل ہو جاتے ہیں اور مشتری کو دس درہم قرض مل جاتے ہیں۔

اور بعض مشائخ فرماتے ہیں کہ بیع عینہ کی صورت یہ ہے کہ مقرض اور مستقرض اپنے درمیان تیسرے آدمی کو داخل کریں، اس طور پر کہ مقرض اپنا کپڑا مستقرض کو بارہ درہم میں بیچے اور اس کو سوئپ دے پھر مستقرض وہ کپڑا تیسرے آدمی کو دس درہم میں بیچے اور سوئپ دے یا پھر تیسرا آدمی کپڑے والے یعنی مقرض کو دس درہم میں بیچ کر سوئپ دے، اور کپڑے والے سے دس درہم لے کر مستقرض کو دے دے، پس مستقرض کو دس درہم حاصل ہو جائیں گے اور کپڑے والے کو بارہ درہم، ایسا ہی محیط میں ہے (نٹائی ۳۲۳ دارالکتب بیروت لبنان)۔

نیز در مختار میں ہے:

اصیل نے اپنے کفیل کو بیع عینہ کا حکم دیا یعنی نفع کے ساتھ چیز کی ادھار بیع کرنے کا تاکہ مستقرض اس کو کم میں بیچ کر اپنا قرض ادا کر دے، یہ بیع سود خواروں کی ایجاد ہے جو شرعاً مکروہ و مذموم ہے، اس لئے کہ اس میں قرض کے احسان سے اعراض ہے (در مختار)۔

یعنی امام محمدؒ کے نزدیک ایسا کرنا مکروہ ہے، ہذا یہ میں اس کو جزم کے ساتھ بیان کیا ہے، ابن ہمام نے فتح القدر میں فرمایا کہ امام ابو یوسفؒ فرماتے ہیں: یہ بیع مکروہ نہیں ہے، اس لئے کہ بہت سے صحابہ نے اس کو کیا ہے، اس پر ان کی تعریف ہوئی اور اس کو انہوں نے سود میں سے شمار نہیں کیا۔ اور امام محمدؒ فرماتے ہیں کہ یہ بیع میرے دل میں پہاڑ کی طرح سے گرا ہے، مذموم ہے، سود خواروں کی ایجاد ہے، پھر فتح القدر میں فرمایا جس کا حاصل یہ ہے کہ وہ بات جو میرے دل میں واقع ہوئی ہے کہ اگر بیع عینہ اس طرح کی جائے کہ بیع یا اس کا بعض حصہ بائع کی طرف لوٹ کر آئے تو مکروہ تحریمی ہے، اور اگر لوٹ کر نہ آئے جیسے مدیون بیع کو بازار میں بیچ دے تو اس میں کراہت نہیں ہے بلکہ خلاف اولیٰ ہے، اس لئے دشمن کا کچھ حصہ اجل کے مقابل ہے اور قرض دینا اس پر ہمیشہ واجب نہیں بلکہ مستحب ہے، بحر، نہر اور شربلا لیمہ میں اس کو ثابت فرار دیا ہے اور یہی ظاہر ہے اور سید ابو السعد نے اس کو امام ابو یوسف کے قول کا محمل فرار دیا ہے، اور امام محمدؒ کے قول کو اور بیع عینہ پر لعنت والی حدیث کو عود والی صورت پر محمول کیا ہے۔

تورق کی شرعی حیثیت

سوالنا عطاء اللہ تاجی ☆

تمہید:

تورق ایک طریقہ کار کا نام ہے جسے اسلامی مالیاتی ادارے نقد رقم پر منافع حاصل کرنے کے لئے اپناتے ہیں۔

”بینک“ بنیادی طور پر ایک ایسے تجارتی ادارے کا نام ہے جو سماج کی منتشر انفرادی بچتوں کو یکجا کر کے صنعت و حرفت اور تجارت کے لئے قرض دیتا ہے، اسی طرح ضرورت مند اشخاص کو قرض فراہم کرتا ہے، آج کے روایتی بینک ان قرضوں پر سود وصول کرتے ہیں اور اپنے کھاتہ داروں کو کم شرح پر سود دیتے ہیں، اور سود کا درمیانی فرق بینکوں کا نفع ہوتا ہے، بات بالکل صاف ہے کہ ”سود“ موجودہ روایتی بینکوں کی بنیاد ہے، اس روایت سے ہٹ کر بغیر سود کے بینکنگ کا نظام چلانے کا جو متبادل طریقہ اختیار کیا گیا اسے ”اسلامی بینک“ یا ”اسلامی مالیاتی ادارہ“ کہا جاتا ہے۔

اب سوال یہ پیدا ہوتا ہے کہ غیر سودی بینکنگ کے اخراجات پورے کرنے کے لئے آمدنی کے ذرائع کیا ہوں گے؟ اس کے لئے یہ ادارے کچھ متبادل طریقہ اختیار کرتے ہیں، اسلامی بینک ضرورت مندوں کو بلا سودی قرض فراہم کرے گا، یہ مختلف مقاصد کے لئے دیئے جاتے ہیں۔

مثلاً کسی شخص کو کارخانے کے لئے مشین، رہائشی ضرورت کے لئے مکان، یا کاروبار کے لئے قرض حاصل کرنا ہے تو بینک اس وقت (الف) اسلامی اصول تجارت: مضاربتہ، شرکت اور زیادہ تر مراجمہ یا پھر اجارہ کا طریقہ استعمال کرتے ہیں، (ب) اور بعض دفعہ مستقرض کی مطلوبہ شئی بینک خود خرید کر مستقرض کے ہاتھوں منافع کے ساتھ بیچ دیتا ہے، (ج) اگر وہ شئی کرایہ پر لگائی جاسکتی ہے تو اسے کرایہ پر لگا دیتا ہے، اس طرح بینک آمدنی کا ذریعہ پیدا کر لیتا ہے، اور شرعی طور پر صحیح منافع حاصل کرتا ہے لیکن جب کسی کو نقد رقم کی ضرورت ہو اور بینک اسے بطور قرض نقد رقم دیتے وقت بھی آمدنی کا ذریعہ سوچتا ہے تو ظاہر ہے کہ اگر نقد رقم پر براہ راست منافع لینے لگے تو یہ سود ہوگا، اس سے بچنے کے لئے ایک بالواسطہ طریقہ اپنایا جاتا ہے جسے ”تورق“ کہا جاتا ہے، جس کا حاصل یہ ہے کہ بینک مستقرض کے معاملہ کو ایک طرفہ طور پر خرید و فروخت کا معاملہ بنا دیتا ہے، ضرورت مند شخص کو مجبوری میں اس طریقہ پر راضی ہونا پڑتا ہے، تورق کا تجزیہ کر کے اس کا شرعی حکم متعین کرنا بہت ضروری ہے۔

تجزیہ:

تورق کی صورت یہ ہوتی ہے کہ بینک مستقرض کے ہاتھوں کوئی سامان ادھار قیمت پر بیچتا ہے اور مستقرض وہ سامان دوسرے کو اس سے کم قیمت پر بیچ کر رقم حاصل کرتا ہے اور اپنی ضرورت پوری کرتا ہے، پھر مقررہ وقت پر اس سامان کی قیمت ادا کر دیتا ہے اس طرح بینک کو نفع حاصل ہوتا ہے۔

مثلاً بینک نے بیس کونٹینر لوہا (195000) میں کمپنی سے خریدا، کھلی مارکیٹ میں اس کی نقد قیمت (102000) ہے، لیکن بینک مستقرض کو وہی لوہا (110000) روپے میں ادھار بیچ دیا تو اسے براہ راست چندہ ہزار کا نفع ہوا پھر بینک اپنے ادارے کے توسط سے (102000) روپے کا وہ لوہا ایک لاکھ میں خرید لیتا ہے، اس طرح دو ہزار کا مزید نفع ہوا، تو بینک نے دونوں طرف سے نفع حاصل کیا۔

فتہی نقطہ نظر:

فقہاء کرام کی تصریحات کی روشنی میں اس طرح بیع و شراء کا معاملہ فاسد ہے کیونکہ یہ سودی معاملہ ہے، علامہ حاکمی تحریر فرماتے ہیں:

کسی نے خود یا اپنے وکیل کی معرفت کوئی چیز بیچی تو اس کی قیمت پر قبضہ سے پہلے پہلے اس سے کم قیمت پر اسی چیز کو خریدنا فاسد ہے، اس کی صورت یہ ہے کہ ایک سامان دس کا بیچا اور قیمت پر قبضہ نہیں کیا پھر اسی سامان کو پانچ میں خرید لیا تو اگرچہ بھاؤ کم کر دیا ہو یہ بیع جائز نہیں کیونکہ یہ سودی معاملہ ہے (درمختار ۱۳۸/۳ طبع دیوبند)۔

علامہ شامی اس کے تحت لکھتے ہیں:

”فأفاد أنه لو باع شيئا إصالة بنفسه أو وكيله أو وكالة عن غيره ليس له شراءه بالأقل لأنفسه ولا لغيره“ (درمختار ۱۳۸/۳)۔

(متن کی عبارت سے ثابت ہے کہ کوئی چیز خود بیچی یا وکیل کی معرفت بیچی، یا دوسرے کی وکالت میں بیچی تو اسی چیز کو اس پہلی قیمت سے کم میں خریدنا نہ اپنے لئے جائز ہے اور نہ کسی دوسرے کے لئے)۔

درمختار اور ردالمحتار کی یہ عبارتیں پوری صراحت کے ساتھ یہ ثابت کرنے کے لئے کافی ہیں کہ اسلامی مالیاتی ادارے نقد رقم پر نفع کمانے کے لئے جو حیلہ بہ شکل تورق اختیار کر رہے ہیں وہ فقہی رو سے مشتبہ بلکہ ناجائز ہے، لہذا اسلامی بینکوں کو میرا مشورہ یہ ہے کہ تورق کے علاوہ دوسری شکلیں جن کا تذکرہ سوالنامہ میں کیا گیا ہے، وہ بہر حال مشتبہ نہیں ہیں انہیں اختیار کریں۔

تورق کا مسئلہ اور اسلام کا موقف

سوالنا صحیح اختریں ☆

اسلامی بینکوں نے تورق کی جو صورت اختیار کیا ہے کہ مثلاً ”الف“ کو ایک لاکھ روپے کی ضرورت ہو تو ضرورت مند بینک سے ایک لاکھ دس ہزار روپے کا لوہا ادھا خرید کرتا ہے، اور اسے ”ب“ سے ایک لاکھ روپے نقد میں فروخت کر دیتا ہے، اس طرح ”الف“ کو ایک لاکھ کی رقم حاصل ہو جاتی ہے، اور ”ب“ کو دس ہزار روپے نفع مل جاتا ہے اور عام طور پر ”ب“ بھی بینک ہی سے منسلک ادارہ ہوتا ہے، اس طرح بالواسطہ اسے (بینک کو) ہی دس ہزار روپے نفع حاصل ہوتا ہے۔

یہ صورت بھی بیع عینہ ہی کی ایک قسم ہے، چنانچہ علامہ ابن ہمام بیع عینہ کی تفصیل کرتے ہوئے لکھتے ہیں:

”وہو أن يشتري له حريراً بثمان هو أكثر من قيمته ليسعه بأقل من ذلك الثمن لغير البائع ثم يشتريه البائع من ذلك الغير بالأقل الذي اشتراه به ويدفع ذلك إلى بائعه فيدفعه بائعه إلى المشتري المديون فيسلم الثوب للبائع كما كان ويستفيد الزيادة على ذلك الأقل وإنما وسطا الثاني تحرزا عن شراء ما باع بأقل مما باع قبل نقد الثمن“ (فتح القدير ۷/ ۱۹۸ کتاب الكفالة مكتبة زكريا ديوبند)۔

(بیع عینہ یہ ہے کہ اکیل کے لئے کفیل ریشم اصل قیمت سے زیادہ بھاؤ میں خریدے تاکہ بائع کے علاوہ سے اس ثمن سے کم میں فروخت کر دے پھر اس دوسرے سے بائع اس ریشم کو

اس کم قیمت میں خرید لے جس قیمت میں وہ خریدا ہے اور وہ قیمت بائع کو دے دے پھر بائع ثانی مدیون مشتری کو دے دے، سو کپڑا بائع ہی کا رہا اور اس کی پر زیادتی کا نفع حاصل کر لیا، بائع اول اور مشتری کے درمیان بائع ثانی کا واسطہ اس لئے بڑھایا تاکہ ثمن چکانے سے قبل اپنے بیع کو کم ثمن میں خریدنا لازم نہ آئے۔

علامہ شامی بیع عینہ کی دو تفسیر بیان کرتے ہیں:

منہی عنہ بیع عینہ کی تفسیر میں مشائخ کا اختلاف ہے، بعض مشائخ نے فرمایا: بیع عینہ کی تفسیر یہ ہے کہ ضرورت مند آدمی دوسرے کے پاس آئے اور اس سے دس درہم قرض کا مطالبہ کرے اور قرض زیادتی کے لالچ میں قرض نہ دینا چاہے (اس لئے کہ قرض دینے سے زیادتی سے محروم رہے گا) سو وہ کہے کہ میں قرض تو نہیں دوں گا، البتہ تم سے یہ کپڑا بارہ درہم میں ادھار فروخت کر سکتا ہوں اور اس کپڑا کی قیمت بازار میں دس درہم ہے، تاکہ مستقرض بازار میں اس کپڑے کو دس درہم کے عوض فروخت کر دے، چنانچہ مستقرض اس پر راضی ہو جائے پھر اس کو لے کر اس طرح فروخت کر دے پس کپڑے والے کو دو درہم کا نفع حاصل ہو جائے گا اور خریدنے والے (مستقرض) کو دس درہم کا قرض حاصل ہو جائے گا۔

اور بعض مشائخ نے فرمایا کہ بیع عینہ یہ ہے کہ مستقرض اور مستقرض درمیان میں تیسرے کو داخل کر لیں سو مستقرض اپنا کپڑا مستقرض کے پاس بارہ درہم میں ادھار بیچ دے اور وہ کپڑا اس کے حوالے کر دے پھر مستقرض تیسرے شخص سے دس درہم میں فروخت کر کے کپڑا سپرد کر دے، پھر تیسرا شخص اپنے ساتھی یعنی مستقرض کے پاس دس درہم میں فروخت کر کے کپڑا اس کو سپرد کر دے اور دس درہم کو لے کر مستقرض کو دے دے سو مستقرض کو دس درہم مل گیا اور کپڑے والے یعنی مستقرض کا اس پر بارہ درہم کا قرض رہا (رد المحتار کتاب ایواع ۷/۳۲۱ دارالکتب دیوبند)۔

علامہ شامی کے بیان کردہ دونوں صورتوں میں واسطہ ہے اور دوسری صورت تو بعینہ

تورق والی صورت ہے۔

لہذا بندہ کے ناقص خیال میں تورق اور بیع عینہ میں فرق کرنا صحیح نہیں، تورق بیع عینہ ہی کی ایک صورت ہے اور شکا اگرچہ بیع و شراء ہے مگر مقصود اربا اور قرض پر نفع حاصل کرنا ہے اور بیع کا واسطہ محض نام کا واسطہ ہے ورنہ حقیقتہً مقرض بینک ہی لکھڑی پر نفع ملتا ہے ”کل قرض جو نفعاً فہو ربا“ لہذا بیع عینہ کی طرح تورق بھی شرعاً مذموم اور ناجائز ہے۔

امام شافعی اور امام ابو یوسف کے علاوہ تقریباً تمام فقہاء کا بیع عینہ کے عدم جواز پر اتفاق ہے، چنانچہ ابو محمد عبد اللہ بن قدامہ حنبلی فرماتے ہیں:

”أن من باع سلعة بثمن مؤجل ثم اشتراها بأقل منه نقماً لم يجز في قول أكثر أهل العلم روى ذلك عن ابن عباس و عائشة والحسن وابن سيرين والشعبي والنخعي وبه قال أبو الزناد وربيعة وعبد العزيز بن أبي سلمة والثوري والأوزاعي و مالك و اسحاق و أصحاب الرائي۔ إلى قوله و لأن ذلك ذريعة إلى الربا“ (المغنی لابن قدامہ ۳/ ۱۹۳-۱۹۷ باب ائمه غیر ذلک، مکتبۃ الریاض)۔

(بلاشبہ جو شخص کسی سامان کو ادھار فروخت کرتا ہے پھر اس کو کم قیمت میں نقد خرید لیتا ہے تو اکثر اہل علم کے نزدیک یہ جائز نہیں ہوتا، حضرت ابن عباسؓ، عائشہؓ اور حسن بصریؓ و ابن سیرینؓ، شعبیؓ و نخعیؓ سے یہی مروی ہے، اور اسی کے قائل ابو الزناد اور ربیعہ و عبد العزیز بن ابی سلمہ، سفیان ثوری، اوزاعی، مالک، اسحاق اور اصحاب الرائے رحمہم اللہ ہیں) اصحاب رائے سے مراد امام ابو حنیفہؒ اور وہ حضرات فقہاء ہیں جن کا اصل مشغلہ اجتہاد و استنباط تھا) (درمیان میں حضرت عائشہؓ کی روایت بیان کرنے کے بعد ابن قدامہ فرماتے ہیں) اور اس لئے کہ یہ ربا کا ذریعہ ہے۔

خلاصہ:

تورق بیع عینہ ہی کی ایک قسم ہے اور بیع عینہ کی تمام صورتیں ربا یا شبہ ربا کی وجہ سے شرعاً حرام یا مکروہ تحریمی ہیں، لہذا تورق بھی مکروہ تحریمی اور ناجائز ہے۔

تورق فقہ اسلامی کی روشنی میں

مولانا محمد احسن ندوی مدنی

”التورق لغة: من الورق-بكسر الراء-الفضة المضروبة وقيل:
الفضة المضروبة كانت أو غير مضروبة“ (المصباح الممیر ۳۳۱/۲، لسان العرب ۳۷۵/۱۰،
المعجم الوسيط ۱۰۲۶/۲)۔

”التورق فی اصطلاح الفقهاء: أن يشتري الرجل نسيئة، ثم يبيعها
نقدًا لغير البائع بأقل مما اشتراها به، ليحصل بذلك على النقد“ (الموسم
العقبيہ ۱۷۳/۱۳)۔

(تورق کی تعریف، تورق ورق سے مشتق ہے، جس کے معنی ڈھلی ہوئی چاندی کے
ہیں اور یہ بھی کہا گیا ہے کہ اس کے معنی مطلق چاندی کے ہیں، چاہے چاندی ڈھلی ہوئی ہو اور
چاہے ڈھلی ہوئی نہ ہو۔

فقہاء کی اصطلاح میں تورق کی تعریف یہ ہے کہ آدمی کسی سامان کو ادھار خریدے اور
پھر اس سامان کو بائع کے علاوہ کسی دوسرے سے کم قیمت میں بیچ دے تاکہ اس سامان کے ذریعہ
نقد روپے حاصل ہو جائیں)۔

تورق کے سلسلہ میں مذاہب اربعہ کے مسالک:

جہاں تک فقہاء حنفیہ کا تعلق ہے تو اکثر فقہاء حنفیہ نے تورق کو بیع عینہ سے موسوم کیا

ہے، امام محمد تورق کی کراہت کے قائل ہیں جبکہ امام ابو یوسف جواز کی رائے رکھتے ہیں، امام سرخسی فرماتے ہیں کہ امام شافعی سے روایت کیا گیا ہے کہ وہ اس بات کو مکروہ قرار دیتے تھے، کہ آدمی آدمی سے کہے کہ مجھے قرض دو تو وہ جواباً کہے کہ نہیں، یہاں تک کہ میں تم سے خرید و فروخت کروں، انہوں نے اس کے ذریعہ بیع عینہ کی کراہت کو ثابت کیا ہے (بیع عینہ یہ ہے کہ آدمی دس درہم کی چیز پندرہ درہم میں بیچے تاکہ قرض لینے والا خود اس کو دس درہم میں بیچ دے) اس طرح قرض دینے والے کو زیادتی حاصل ہو جائے اور یہ اس قول کا مصداق ہے: ”قرض جرم منفعۃ“ (یعنی ایسا قرض جو منفعت کا باعث ہو)، شریعت میں قرض دینا مستحب ہے اور غرر حرام ہے، مگر بخیل لوگوں نے اس کے ذریعہ نئے راستہ نکال لئے جو چیز اس سے قریب تر تھی اس سے باز رہے اور جس سے ان کو روکا گیا اس میں مبتلا ہو گئے (الموسوٰط للسرخصی ۲۶/۱۳ دارالمعرفۃ بیروت)۔

علامہ حصکفی بیع عینہ کی وضاحت کرتے ہوئے لکھتے ہیں کہ بیع عینہ ادھار بانائدہ بیع کو کہتے ہیں تاکہ قرض لینے والا اپنے قرض کی ادائیگی کے لئے اس کو کم میں بیچ دے، اس بیع کو سود خور نے ایجاد کیا جو شرعاً مکروہ اور قائل مذمت ہے، اس لئے کہ قرض دینے میں جو ثواب ہے اس سے اس میں انحراف کیا گیا ہے۔

ابن عابدین اس سلسلہ میں فرماتے ہیں کہ ”حصکفی کا ”مکروہ“ کہنا امام محمد کے نزدیک ہے، اس بات کو ہدایہ میں یقین کے ساتھ ذکر کیا گیا ہے، فتح القدر میں عبارت آئی ہے کہ امام ابو یوسف کا قول ہے کہ مکروہ نہیں ہے، اس لئے کہ بہت سے صحابہ کرام نے اس کو کیا ہے، اور اس کی تعریف کی ہے اور اس کو سود میں شمار نہیں کیا ہے، یہاں تک کہ ایک کاغذ ایک ہزار کا بیچے تو یہ جائز ہے، مکروہ نہیں ہے، امام محمد فرماتے ہیں کہ اس بیع کی مذمت میرے دل میں پہاڑوں کی بلندی کی طرح ہے، اس کو سود خوروں نے ایجاد کیا ہے۔

”قال الحصکفی فی تفسیر بیع العینۃ: آی بیع العین بالربح نسیئۃ
لیبیعہا المستقرض بأقل..... قال ابن عابدین تحتہ: قوله ”وہو مکروہ“ آی عند

محمد، وبہ جزم فی الہدایۃ، وقال فی الفتح: وقال أبو یوسف: لا یکرہ هذا البیع، لأنه فعله کثیر من الصحابة و حملوا علی ذلك ولم يعدوه من الربا..... وقال محمد: هذا البیع فی قلبی کأمثال الجبال ذمیم اخترعه آكلة الربا“ (الدر المختار مع حاشیة ابن مابوین کتاب الکفالة ۳/۳۱۰)۔

فتاویٰ ہند یہ میں محیط کے حوالہ سے یہ نقل کیا گیا ہے کہ مشائخ کا ممنوع بیع عینہ کی حقیقت کے سلسلہ میں اختلاف ہے، بعض مشائخ سے اس کی یہ تفسیر نقل کی گئی ہے کہ بیع عینہ حنا بلہ کے نزدیک عین بیع تورق ہے، انہوں نے فرمایا کہ قرض دینے والا ۱۲ درہم میں اس کو بیچے اور پھر مشتری بازار میں اس کو دس درہم میں بیچ دے تاکہ کپڑے کے مالک کو اس تجارت کے ذریعہ ۲ درہم کا منافع حاصل ہو جائے اور قرض لینے والے کو دس روپے کا قرض حاصل ہو جائے۔

بعض نے کہا ہے کہ اس کی حقیقت یہ ہے کہ وہ اپنے مابین تیسرے کو شامل کر لے، چنانچہ قرض دینے والا اپنا کپڑا قرض لینے والے کو ۱۲ درہم میں بیچ کر کپڑا اس کے سپرد کر دے، پھر قرض لینے والا تیسرے کو جس کو ان دونوں نے اپنے مابین شامل کیا تھا دس درہم میں بیچ کر اس کے سپرد کر دے، پھر تیسرا اس کپڑے والے کو جو کہ قرض دینے والا ہے اس کو وہ کپڑا بیچ دے دس درہم میں اور کپڑا اس کے سپرد کر دے اور اس سے دس درہم لے لے اور قرض مانگنے والے کو وہ دس درہم دے دے اس طریقہ سے قرض مانگنے والے کو دس درہم حاصل ہو جائیں گے اور کپڑے والے کو ۱۲ درہم حاصل ہو جائیں گے، کذا فی الحیط۔

امام ابو یوسف سے مروی ہے کہ بیع عینہ جائز ہے، اس کے ذریعہ لین دین کرنے والا شرعاً ماجور ہے کذا فی مختار الفتاویٰ۔

”و ذکر فی الفتاویٰ الہندیۃ عن المحیط: أن المشائخ اختلفوا فی تفسیر العینۃ التی ورد النهی عنہا، فالتفسیر الذی حکى عن بعض المشائخ هو عین ما یسمى التورق عند الحنابلة:..... وعن أبی یوسف: العینۃ جائزة ماجور

من عمل بها کما فی مختار الفتاویٰ“ (ہندیہ ۳/۲۰۸)۔

علامہ ابن ہمام نے کراہت اور جواز کے درمیان موافقت کی ہے، جواز کو پہلی صورت پر محمول کیا ہے اور وہ توریق کی ہے، اور کراہت کو دوسری صورت پر محمول کیا ہے اور وہ جمہور فقہاء کے نزدیک بیع عینہ کی ہے، ابن ہمام فرماتے ہیں کہ جو چیز میرے دل میں آتی ہے وہ یہ ہے کہ دافع جس کو نکالتا ہے اس میں کسی ایسی صورت پر عمل کیا جاتا ہے جس میں دافع کا نکالا ہوا حصہ یا اس کا بعض اس کی طرف لوٹتا ہے تو مکروہ ہے، ورنہ مکروہ نہیں ہے، ہاں بعض احتمالات کی بنیاد پر خلاف اولیٰ ضرور ہے، گویا کہ کوئی مقرض ضرورت مند ہو تو مسنول نے اس کو قرض دینے سے انکار کر دیا بلکہ اس نے یہ کہا کہ وہ دس روپے کی چیز ۱۵ میں ایک مدت تک کے لئے فروخت کرتا ہے، چنانچہ مدیون اس کو خرید لیتا ہے اور بازاری میں نقد اس کو دس میں بیچ دیتا ہے، تو اس میں کوئی حرج نہیں ہے، چونکہ ثمن کا ایک حصہ مدت کے مقابل ہو گیا اور قرض کبھی بھی اس پر واجب نہیں ہوا بلکہ مستحب رہا، پس اگر وہ محض اپنی چاہت سے دنیا کی زیادتی کی وجہ سے اس کو چھوڑ دے تو مکروہ ہے یا کسی ایسے عارض کی وجہ سے جو کہ قابل عذر ہو تو مکروہ ہے، ورنہ نہیں، اور اس کو مواد کی خصوصیات کی وجہ سے جانا جاسکتا ہے، اور جس شکل میں اس کی طرف وہ اصل نہیں لوٹتی جو اس سے نکلی ہے تو وہ بیع عینہ نہیں کہلائے گی، اس لئے کہ وہ عین مسترجعہ ہے، عین مطلق نہیں ہے، ورنہ تو بیع کو بیع عینہ ہونا چاہئے (فتح القدیر ۶/۲۳۳)۔

علامہ ابن ہمام کی ذکر کردہ رائے عمدہ ہے، اس وجہ سے بیشتر فقہاء حنفیہ نے اس کو اختیار کیا ہے، اور اسی پر فتویٰ دیا ہے، علامہ عینی ”بنایہ“ میں فرماتے ہیں کہ اس بیع کے اندر کراہت مجموعہ سے ہے، قرض نہ دینا مکروہ نہیں ہے اور یہی معاملہ تجارت کے اندر فائدہ کی طلب میں پائے جانے والے بخل کا ہے ورنہ باہم منافع کا لین دین مکروہ ہونا چاہئے۔

”وما ذکرہ ابن ہمام وجیہ جدا، ولذالک اختارہ کثیر من الحنفیۃ، وافتوا بہ، قال العینی فی البناۃ: إن الکراہۃ فی ہذا البیع حصلت من المجموع،

فإن الإعراض عن الإقراض ليس بمكروه، والبخل الحاصل من طلب الربح في التجارات كذلك، وإلا لكانت المراهبة مكروهة“ (البحر الرائق ۱/۳۹۵)۔
 علامہ ابن عابدین، ابن ہمام کی رائے ذکر کرنے کے بعد تحریر فرماتے ہیں: کہ ”البحر الرائق“، ”انہر“، ”اشربلالية“ میں اسی کا اثبات کیا گیا ہے، اور یہی ظاہر مذہب ہے، سید ابوسعود نے اسی کو امام ابو یوسف کے قول کا محل قرار دیا ہے، اور امام محمد کے قول اور حدیث کو عود کی صورت پر محمول کیا ہے۔

”وقال ابن عابدین بعد ذكر رأى ابن الهمام: وأقره في البحر والنهر والشرنبلالية وهو ظاهر، وجعله السيد أبو السعود محمول قول أبي يوسف، وحمل قول محمد والحديث على صورة العود“ (ابن ماجہ بن کتاب الکفالة ۳/۳۱۱)۔
 ابوسعود کا قول امام محمد کے قول کو ان صورتوں پر محمول کرنے کے سلسلہ میں ہے، جس میں سامان تجارت بائع اول کی طرف لوٹتا ہے، اس کی تائید قاضی خان کی اس بات سے بھی ہوتی ہے، جو انہوں نے بیان فرمائی ہے، دوسرا طریقہ یہ ہے کہ قرض دینے والا قرض خواہ کو ایک سامان شمن موجدل میں بیچے اور وہ سامان قرض خواہ کو دے دے پھر قرض خواہ اس سامان کو خریدی ہوئی قیمت سے کم میں کسی دوسرے کو بیچ دے، پھر وہ غیر اس سامان کو قرض دینے والے سے خریدی ہوئی قیمت سے کم میں کسی دوسرے کو بیچ دے، تاکہ سامان بعینہ اس تک پہنچ جائے اور قیمت لے کر قرض لینے والے کو دے دے، پس قرض لینے والے کو قرض مل جائے گا اور قرض دینے والے کو نفع حاصل ہو جائے گا، یہی نتیجہ بعینہ ہے جس کو امام محمد نے ذکر کیا ہے۔

”وإن قول أبي السعود في حمل قول محمد على الصور التي تعود فيها السلعة إلى البائع الأول، مؤيد، بما ذكره قاضي خان حيث قال: وحيلة أخرى..... وهذه الحيلة هي العينة التي ذكرها محمد“ (فتاویٰ قاضی خان، بہامش

”وقد صرح الحنابلة بجواز التورق في كتبهم“ (کشاف القناع ۱۸۶/۳، المغنی ۱۹۶/۳، کافی لابن قدامہ ۲۶/۲)۔

حنابلہ نے اپنی کتابوں میں تورق کے جواز کی صراحت کی ہے۔

”أما الشافعية فلم يصرحوا بذلك ولكنهم يقولون بجواز العينة، يقول الإمام الشافعي: ومن باع سلعة من السلع من أجل من الآجال وقبضها المشتري فلا بأس أن يبيعها التي اشتراها بأقل من الثمن أو أكثر“ (لام ۸۶/۳، ۳۳۳)۔

(جہاں تک شافعیہ کا تعلق ہے تو انہوں نے اس کی کوئی صراحت نہیں کی ہے لیکن وہ بیع عینہ کے جواز کے قائل ہیں، امام شافعی فرماتے ہیں کہ جس نے کوئی سامان کسی مدت کے لئے بیچا اور مشتری نے اس پر قبضہ کر لیا تو اس میں کوئی حرج نہیں کہ خریدنے والا کم یا زیادہ قیمت پر اس کو بیچ دے)۔

”أما المالكية فهم يحرمون العينة، ويظهر من كتبهم جواز التورق“ (حامیۃ الدیوبی ۸۸/۳)۔

(جہاں تک مالکیہ کا تعلق ہے تو وہ عینہ کو حرام قرار دیتے ہیں اور ان کی کتابوں سے تورق کا جواز معلوم ہوتا ہے)۔

خلاصہ بحث:

تورق یہ ہے کہ آدمی ثمن مؤجل میں سامان زیادہ قیمت میں خریدے اور اس سامان کو تیسرے شخص کو ثمن مؤجل سے کم قیمت میں فروخت کر دے اور اس کے ذریعہ روپیہ حاصل کر کے اپنی ضرورت کو پورا کرے۔

تورق اور عینہ میں فرق یہ ہے کہ متورق سامان کو تیسرے شخص سے بیچتا ہے اور عینہ یہ ہے کہ سامان پہلے ہی بائع کو بیچ دیا جائے۔

تورق کے جواز کے سلسلہ میں امام احمد بن حنبل کی دو روایتیں ہیں، جس میں زیادہ صحیح جواز کی ہے اور اس کو محققین حنابلہ نے اختیار کیا ہے، امام ابن تیمیہ اور علامہ ابن قیم عدم جواز کے قائل ہیں۔

تورق شافعیہ کے اصول کے اعتبار سے جائز ہے، جب انہوں نے صریح بیع عینہ کی اجازت دی ہے، تو تورق کو بدرجہ اولیٰ جائز ہونا چاہئے۔

مالکیہ نے بیع عینہ کی حرمت میں شدت اختیار کی ہے لیکن انہوں نے عینہ کے تحقق کے لئے یہ شرط لگائی ہے کہ سامان بائع اول کی طرف لوٹے، پس اگر نہ لوٹے اور مشتری تیسرے کو بیچ دے تو حرام نہیں ہے۔

بعض متأخرین حنفیہ تورق کو عینہ ہی سمجھتے ہیں چنانچہ وہ کراہت کے قائل ہیں، لیکن مسلک مختار امام ابن ہمام کا قول ہے، وہ کہتے ہیں کہ عینہ کا تحقق سامان کا بائع اول کی طرف لوٹنے سے ہو جاتا ہے، جہاں تک اس صورت کا تعلق ہے کہ مشتری بازار میں اسے فروخت کر دے تو وہ صورت بلا کراہت جائز ہے لیکن خلاف اولیٰ ہے، اسی قول کو جمہور حنفیہ نے اختیار کیا ہے، مذاہب اربعہ کے راجح ترین اقوال کی بنیاد پر یہ کہا جاسکتا ہے کہ تورق جائز ہے لیکن بغیر فائدہ کے قرض دینا افضل ہے۔

راقم الحروف کے نزدیک تورق جائز ہے، لیکن قرض دینا افضل اور مستحب ہے، سوال میں مذکور جو طریقہ کار ہے وہ جائز نہیں ہے کیونکہ جس سے بیچا جا رہا ہے وہ بینک سے منسلک ادارہ ہے، اگر وہ بازار میں کسی اور سے بیچتا ہے تو یہ جائز ہے۔

تورق کا طریقہ اختیار کرنے کا شرعی حکم

مولانا حفیظ الرحمن اعظمی مدنی خیر آبادی ☆

قرض کی فراہمی کے لئے اسلامی بینکوں نے جو ”تورق“ کا طریقہ اختیار کیا ہے وہ جائز اور درست ہے قبضہ بیع کی شرط ضروری ہے جس کی صورت یہ ہے کہ بینک خریدار کو کوئی ایسا سامان فروخت کرتا ہے، جس کو بیچ کر ضرورت مند طالب نقد اپنی مطلوبہ رقم حاصل کر سکتا ہے، اب چونکہ نقد روپے لے کر اضافہ کے ساتھ نقد روپے واپس کرنا سود ہے، اس لئے اسلامی بینکوں نے یہ طریقہ اختیار کیا ہے کہ نقد کے ضرورت مند کو کوئی سامان ادھار اضافہ ثمن کے ساتھ فروخت کر دیتے ہیں، اور قرض کا طالب اس کو بازار میں رائج قیمت پر نقد فروخت کر دیتا ہے، جو بینک کی قیمت سے کم ہوتی ہے اور خریدار اگرچہ بینک سے منسلک ہو لیکن اس ضرورت مند بائع کے اعتبار سے تو وہ غیر بیعی ہے، اس طرح اس کو مطلوبہ رقم بھی حاصل ہو جاتی ہے، اور اس سے اس کی ضرورت بھی پوری ہو جاتی ہے، اور ساتھ ہی سود کی لعنت سے بھی محفوظ رہ جاتا ہے۔

بظاہر یہ بیع عینہ سے مشابہ صورت معلوم ہو رہی ہے، جس کا ذکر فقہ حنبلی میں ملتا ہے اور وہ ناجائز ہے لیکن دونوں میں فرق ہے، اور وہ یہ کہ بیع عینہ میں مشتری جس سے زیادہ قیمت پر ادھار خریدتا ہے، اسی کو کم قیمت پر نقد فروخت کر دیتا ہے۔

اور اس کے برخلاف ”تورق“ میں ایک شخص سے زیادہ قیمت پر خریدتا ہے، اور دوسرے شخص کو کم قیمت پر فروخت کر دیتا ہے، لہذا سابق بیع متعاقدین کے درمیان ایک بیعی شئی

مال میں زیادتی کا سبب نہیں قرار پاتی۔

مسئلہ تورق کی نوعیت:

مسئلہ تورق میں غور کرنے سے یہ سمجھ میں آتا ہے کہ صراحتہً یہ بیع کی صورت ہے، پہلی بیع مراجعہ ہے اور دوسری بیع وضعیہ، اور مقصد کے اعتبار سے زیادہ سے زیادہ یہ کہا جاسکتا ہے کہ یہ ضرورت مند کے لئے نقد پیسہ حاصل کرنے کا ایک ذریعہ ہے، البتہ بیع پر قبضہ ضروری ہے۔

اس طرح یہ مسئلہ باب البیوع اور اسی طرح باب الحیلہ سے بھی تعلق رکھتا ہے، اور بیع کی کئی صورتیں ایسی ہیں جو شرائط بیع کی روشنی میں صحیح نہیں ہونا چاہئے، لیکن انسانی معاش کی تکمیل اس کے بغیر ممکن نہیں، لہذا اس کو خلاف قیاس جائز قرار دیا گیا، جیسے بیع سلم یا استصناع یعنی آرڈر دے کر مال تیار کرانا وغیرہ، ”الضرورات تبيح المحظورات“۔

ایک فقہی ضابطہ:

ایک اصولی بات یہ ہے کہ کسی بات کے جائز ہونے کے لئے دو چیزیں ملحوظ رہنی ضروری ہیں:

اول: یہ کہ اس کام کا مقصد بہتر ہو، دوم: یہ کہ اس کے لئے بہتر طریقہ اختیار کیا جائے۔ اور ظاہر ہے کہ اس حصول نقد کا مقصد عموماً ملازمین کی تنخواہیں دینا، علاج کا خرچہ ادا کرنا، ادارہ کا نظم درست کرنا، تعلیم کی فیس ادا کرنا اور ذاتی اخراجات پورا کرنا ہوتا ہے، جو بہتر یا مناسب ہے اور اس کا طریقہ بیع کا اور شرعی حیلہ کا ہے جو یقیناً کسی بھی قباحت سے خالی ہے۔ جہاں تک بیع میں شمن کا معاملہ ہے اور نفع میں کمی زیادتی کی بات ہے تو شریعت میں نفع کی کوئی حد نہیں مقرر کی گئی ہے، اور اس کو فطری اتا چڑھاؤ پر رکھا گیا ہے، البتہ غبن فاحش کو فقہاء کرام نے مکروہ قرار دیا ہے۔

بدائع الصنائع میں ہے: ”لا مساواة بين النقد والنسيئة لأن العين خير من الدين والمعجل أكثر قيمة من المؤجل“ (بدائع الصنائع ۱۸۷/۵) (نقد اور ادھار برابری نہیں

ہیں، اس لئے کہ عین دین سے بہتر ہے اور معجل مؤجل مدت والی چیز سے زیادہ قیمتی ہے)۔

سامان قرض کی ادائیگی بزیادت کی تائید روایت بخاری سے:

اور یوں تو قرض نہیں معلوم ہوتا ہے جیسا کہ بالکل ظاہر ہے لیکن اگر مشاہدہ مانا بھی جائے تو بخاری شریف میں ابو ہریرہؓ کی روایت سے سمجھ میں آتا ہے کہ اگر کسی نے سامان قرض لیا اور اس سے اچھایا زیادتی کے ساتھ ادا کیا تو جائز ہے۔

عن أبی ہریرۃؓ أن رجلا تقاضی رسول اللہ ﷺ فأغلظ له فهم به أصحابه فقال: دعوه فإن لصاحب الحق مقالا واشتروا له بعیرا فأعطوه إياه، وقالوا: لا نجد إلا أفضل من سنة قال: اشتروه فأعطوه إياه، فإن خیرکم أحسنکم قضاءً (صحیح بخاری مع شرح فتح الباری عدد ۲۳۹۰، ۲/۵، باب استقراض اللیل، دارالکتب العلمیہ بیروت)۔

خلاصہ بحث:

دلائل فقہ اور اصول فقہ جو مذکور ہیں، ان کی روشنی میں واضح ہے کہ ضرورت مند کو نقد کی فراہمی کے لئے اسلامی بینکوں کا طریقہ تورق اختیار کرنا جائز اور درست ہے، اور سود سے محفوظ رکھنے کا ایک ذریعہ ہے۔

تورق-صورتیں اور احکام

سوالنامہ پرنسپل ٹاکی ۶۶

سوال کی صراحت کے مطابق بینک ضرورت مند کے ہاتھ جو سامان ادھار فر وخت کرتا ہے، بینک اس سامان کو پہلے اپنے ہی منسلک ادارہ سے حاصل کرتا ہے، پھر ضرورت مند کے ہاتھ فر وخت کرتا ہے، نیز یہ ضرورت مند اسی ادارہ کے ہاتھ نقد لیکن کم قیمت میں فر وخت کرتا ہے جس سے بینک نے اولاً حاصل کیا تھا، اس لئے اس ادارہ کی حیثیت ان معاملات کی بابت استقلالی نہیں ہوگی، بلکہ اسے بینک ہی سے ملحق ادارہ سمجھا جائے گا، لہذا یہ دونوں خرید فر وخت جو بہ ظاہر الگ الگ اداروں سے ہوتی ہے وہ ایک ہی کے حکم میں ہے، کو یا اولاً بینک نے زیادہ ٹمن میں ضرورت مند کو ادھار فر وخت کیا اور پھر بینک ہی نے کم قیمت میں نقد خرید لیا، اور اس صورت کو عام طور پر فقہاء ”بیع عینہ“ سے تعبیر کرتے ہیں، چنانچہ علامہ شامی فرماتے ہیں:

”ہی بیع العین بالربح نسیئة لیبیعھا المستقرض بأقل لبقضی

دینہ“ (الدر المختار علی ہاشم الردۃ ۳۸۰، کتاب الکفالت)۔

(بیع عینہ یہ ہے کہ کسی چیز کو ادھار زیادہ قیمت میں فر وخت کیا جائے تاکہ قرض چاہنے والا اس سامان کو (اسی کے ہاتھ) نقد طریقہ پر کم قیمت میں فر وخت کرے، اس طرح ضرورت مند کو روپیہ بھی حاصل ہو گیا، اور ادھار خریداری کی وجہ سے بعد میں اس کا دین ادا کر دے)۔

بیع عینہ کی یہ شکل شرعاً درست نہیں ہے، حضرت عائشہؓ نے اس طرح کی بیع کو سخت

ناپسند فرمایا، چنانچہ حضرت ابو اسحاق سبعی کی بیوی فرماتی ہیں کہ:

”روی عن غنم عن شعبة عن أبي اسحاق السبيعي عن امرأته العالية بنت أيفع بن شرحبيل أنها قالت: دخلت أنا وأم ولد زيد بن أرقم وامرأته علي عائشة رضي الله عنها فقالت أم ولد زيد بن أرقم: إني بعت غلاما من زيد بن أرقم بثمان مائة درهم إلى العطاء ثم اشتريته منه بست مائة درهم. فقالت لها: بنس ما شريت وبنس ما اشتريت، أبلغني زيد بن أرقم أنه قد أبطل جهاده مع رسول الله ﷺ إلا أن يتوب“ (سنن كبرى للبيهقي ۳۱/۵، ۳۳، باب الرجل يبيع اشي إلى أجهل..... کتاب الربوع، مصنف عبدالرزاق ۸۵/۸-۸۳، باب الرجل يبيع اسلحة)۔

(میں اور زید بن ارقم کی ام ولد حضرت عائشہ کے یہاں گئی تو زید بن ارقم کی باندی نے یہ کہا کہ میں نے ایک غلام کو زید بن ارقم کے ہاتھ آٹھ سو درہم میں عطیہ ملنے تک کی مدت تک ثمن کی ادائیگی کی شرط پر بیچ دیا پھر ان سے چھ سو درہم نقد کے بدلے خرید لیا، تو حضرت عائشہ نے فرمایا کہ تم نے جو خرید اور بیچا وہ بہت برا کیا، زید کو جا کر یہ کہہ دو کہ اس عمل کی وجہ سے ان کا وہ جہاد جو رسول اللہ ﷺ کے ساتھ انہوں نے کیا تھا، وہ باطل ہو گیا، الا یہ کہ وہ اس سے توبہ کر لیں)۔

نیز حضرت عبد اللہ بن عمر کا قول ہے کہ جب تم ”عینہ“ کے طریقہ پر خرید و فروخت کرنے لگو، اور بیل کی دم پکڑتے ہوئے کاشتکاری کو پسند کرنے لگو اور جہاد کو چھوڑ دو تو اللہ تعالیٰ تم پر ذلت مسلط فرمادیں گے، اور ذلت کو اس وقت تک ختم نہیں کریں گے جب تک کہ اپنے دین کی طرف نہ لوٹ آؤ، ان کے الفاظ یہ ہیں:

”إذا تباعتم بالعينه وأخذتم أذنان البقر، ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (بلوغ الرام ۱۹۲)۔

ان آثار میں حضرت عائشہ اور حضرت عبد اللہ بن عمر رضی اللہ عنہما نے بیع عینہ کو انتہائی ناپسند فرمایا ہے، حضرت عائشہ تو اسے جہاد کے لئے مبطل اور حضرت ابن عمر بے دین ٹھہرا رہے

ہیں، نیز امام محمدؒ نے فرمایا کہ بیع میرے دل میں پہاڑوں کی مانند سخت ہے، جسے سودخواروں نے ایجاد کیا ہے، ”ہمنا البیع فی قلبی کأمثال الجبال، اخترعه آكلة الربا“ (رد المحتار ۲۳۳ طبع نعمانیہ دیوبند)۔

اس لئے عام طور پر مسلک حنفی کی ترجمانی کرتے ہوئے فقہاء نے بھی اس طرح کی بیع کو ناجائز قرار دیا ہے، علامہ حنفی رقم طراز ہیں:

”بیع العین بالربح نسیئة لیبيعها المستقرض بأقل ليقضى دينه اخترعه آكلة الربا وهو مكروه مذموم شرعا لما فيه من الاعراض عن مبرة الإقراض“ (الدر المختار علی ہاشم الرد ۲۷۹)۔

ابن قدامہ حنبلی نے بھی حنابلہ کے نقطہ نظر پر روشنی ڈالتے ہوئے اس کو ناجائز قرار دیا ہے، چنانچہ تحریر فرماتے ہیں:

”أن من باع سلعة بضمن مؤجل ثم اشتراها بأقل منه نقدا لم يجز في قول أكثر أهل العلم، روى ذلك عن ابن عباس وعائشة والحسن وابن سيرين والشعبي والنخعي وبه قال أبو الزناد، وربيعه و عبد العزيز بن ابي سلمة والثوري والأوزاعي و مالك و إسحاق وأصحاب الرأي و أجازہ الشافعي“ (المغنی ۶/۲۶۰ باب من باع سلعة بضمنه، کتاب البیوع)۔

اسی طرح مالکیہ کے یہاں اس کے عدم جواز کی صراحت ہے، چنانچہ علامہ درویر مالکی رقم طراز ہیں:

”وإن اشترى بعض ما باع كما لو باع ثوبين بعشرين لشهر فاشترى أحدهما بضمن (لأبعد) من الأجل الأول (مطلقا) بمثل الثمن الأول أو أقل أو أكثر (أو بأقل) من الثمن الأول (نقدا أو لدون الأجل امتنع) في الخمس لما في الأقل نقدا أو لدون الأجل أو لا بعد من بيع وسلف“ (الشرح المفیر ۴/۱۳۵)۔

البتہ امام شافعیؒ سے اس کا جواز منقول ہے، گویا انہوں نے اس کی ظاہری شکل کو دیکھتے ہوئے جائز قرار دیا ہے، چنانچہ الموسوعۃ الفکھیہ میں ہے:

”ونقل عن الشافعی جواز الصورة المذكورة (کأنه نظر إلى ظاهر العقد و توافر الركنية فلم يعتبر النسبية“ (الموسوعۃ الفکھیہ ۹۲/۹)۔

راقم الحروف کے نزدیک عدم جواز کا قول راجح ہے کیونکہ تورق کی یہ صورت اگر ظاہر ا سو نہیں تو اپنی روح کے اعتبار سے سو ضرور ہے، ابن قدامہ بھی فرماتے ہیں کہ یہ سود کا ذریعہ ہے کہ اس سے قرض دینے والا مال کے اعتبار سے (بطور مثال) پانچ سو روپے کے بدلہ ایک ہزار حاصل کرتا ہے، لأن ذلك ذريعة إلى الربا ليستبيح بيع ألف بنحو خمس مائة إلى أجل معلوم) (المغنی ۲۶۱/۶)۔

نیز رسول اللہ ﷺ نے ایسی چیز سے نفع اٹھانے کو روکا ہے جو ضمان میں نہ آتی ہو ”ولا ربح مالم یضمن“ (ترمذی حدیث نمبر: ۲۳۳۲ باب ما جاء فی کراہیۃ بیع مالیس عندہ)۔

اور صورت مسئولہ میں جب بینک نے ضرورت مند کے ہاتھ اس سامان کو ادھار فروخت کیا، پھر ضرورت مند خریدار سے اپنے ذیلی ادارہ کے ہاتھ کم قیمت میں نقد فروخت کروایا تو گویا بینک کے پاس وہ چیز دوبارہ اس صفت کے ساتھ لوٹ کر آگئی جس طرح وہ چیز بینک سے نکلی تھی، پھر اس پر بینک کو نفع بھی مل گیا، حالانکہ پہلی بیع میں ادھار معاملہ ہونے کی وجہ سے ضمان بینک کے ضمان میں نہیں آیا تھا، اور بینک نے کم قیمت میں دوسری بیع کر کے نفع بھی کمالیا، گویا اس نے ایسے ضمان سے فائدہ اٹھایا جو اس کے ضمان میں نہیں آیا تھا، اور رسول اللہ ﷺ نے ”ربح مالم یضمن“ سے منع فرمایا ہے۔

خلاصہ یہ کہ تورق کی صورت راقم الحروف کے نزدیک درست نہیں ہے، کہ یہ سود کا ذریعہ ہے، نیز اس میں ”ربح مالم یضمن“ ہے۔

مسئلہ تورق - شریعت کے آئینہ میں

مولانا سلمان پالپوری ☆

تورق ورق سے ماخوذ ہے، جس کے معنی چاندی کے ہیں اور مراد اس سے درانہم (اور روپے) ہیں، اس مسئلے کو تورق کے ساتھ اس لئے موسوم کیا ہے کہ اس میں مشتری کا مقصد بذات خود سامان نہیں ہوتا، یعنی سامان سے انتفاع اور تجارت مقصود نہیں ہوتی، بلکہ اس کا مقصد درانہم (اور روپے) حاصل کرنا ہوتا ہے (نقد المعاملات امصر فیتہ یوسف بن عبداللہ الشیبلی ص ۲)۔

مسئلہ تورق کا پس منظر:

مسئلہ تورق اختیار کرنے کا پس منظر یہ ہے کہ محتاج دائن سے قرض لیما چاہتا ہے اور دائن قرض دینے میں کوئی دلچسپی نہیں رکھتا، کیونکہ اس کو اس سے کوئی مادی نفع حاصل نہیں ہوتا ہے، اور اگر قرض پر نفع لے، تو یہ ”کل قرض جو نفعاً فہو دبا“ کے تحت داخل ہے، لہذا تورق کی صورت اختیار کی گئی تاکہ دائن و مدیون دونوں کا مقصد بیک وقت حاصل ہو جائے۔

اسلامی بینکوں نے تورق کے جو طریقے اختیار کر رکھے ہیں اس کی دو قسمیں ہیں:

۱- تورق بسیط، ۲- تورق منظم۔

۱- تورق بسیط:

تورق بسیط جس کو تورق عادی بھی کہتے ہیں، اس کی صورت یہ ہے کہ ضرورت مند جسے نقد روپے کی ضرورت ہے وہ بائع (بینک) سے کوئی سامان مثلاً لوہا ایک لاکھ دس ہزار روپے کا

اوصار خریدتا ہے اور اسے بائع کے علاوہ کسی اور شخص سے ایک لاکھ روپے نقد میں فروخت کر دیتا ہے، اس طرح ضرورت مند کو نقد روپے حاصل ہو جاتے ہیں، پس گویا تورق بیع مؤجل اور بیع آخر پر مشتمل ہے (فقہ المعاملات المصر فیہ رص ۳ مسأله التورق)۔

تورق بسیط کو تورق غیر مصرنی بھی کہتے ہیں، تورق کی یہ قسم فقہاء میں معروف ہے، اس میں علماء سلف کا اختلاف ہے۔

پہلا قول: حرام اور ناجائز ہے، یہ امام احمد بن حنبل کی ایک روایت ہے، اور اسی کو شیخ الاسلام ابن تیمیہ، ابن قیم اور حضرت عمر بن عبدالعزیز نے اختیار کیا ہے۔
مانعین کے دلائل:

مانعین کی طرف سے عدم جواز کے مندرجہ ذیل دلائل پیش کئے گئے ہیں:

- ۱- حدیث میں بیع مضطر سے منع فرمایا گیا ہے اور تورق بیع مضطر میں داخل ہے۔
- ۲- متورق (مشرقی) کا مقصد اس عقد سے نقد روپے حاصل کرنا ہے، اسی لئے وہ اس ثمن سے جو اسے نقد حاصل ہوتا ہے، زیادہ ثمن اپنے ذمہ میں لازم کر لیتا ہے، لہذا یہ ایسا ہی ہو گیا جیسے کسی نے کم تر ضلے کر نفع کے ساتھ زیادہ کی واپسی اپنے ذمہ لازم کر لی ہو اور یہ بعینہ ربا کی صورت ہے، سامان کو بیچ میں لانا اور بیچ کی ظاہری صورت اختیار کرنا صرف ربا حاصل کرنے کا ایک حیلہ ہے اور بقول حضرت ایوب سختیانی کے ”یخادعون اللہ کما یخادعون الصبیان“ (یعنی یہ لوگ حیلہ کر کے سود حاصل کرنے والے) چھوٹے بچوں کی طرح اللہ تعالیٰ کو دھوکہ دینے کی کوشش کرتے ہیں) (فقہ المعاملات المصر فیہ رص ۳ مسأله التورق، المسائل الطویۃ والمعاملات المالیه المعاصره القسم الثانی رص ۳۲، مجموع الفتاویٰ ابن تیمیہ ۱/ ۲۳۱-۲۳۶ باب الربا مکتبہ دارالحدیث قاہرہ، مجموع فتاویٰ ومقالات مشنوعہ ابن باز ۱/ ۵۰، مسأله حکم البیع الیٰ اجل)۔

مجوزین کی طرف سے مانعین کے دلائل کا جواب بھی دیا گیا ہے جس کو اختصاراً ترک کیا جاتا ہے (تفصیل کے لئے دیکھئے: فقہ المعاملات المصر فیہ رص ۳، مسأله التورق)۔

دوسرا قول: جمہور اور ائمہ اربعہ اس کے جواز کے قائل ہیں، البتہ حنفیہ اور مالکیہ کے نزدیک متورق (مشتری) ثمن کا محتاج ہو، تو مکروہ ہے (المسائل الطبریة والعاملات المالیة للعاصرة، القسم الثانی لدکتور خالد بن علی السیاحی ص ۳۳، وکذا فی فقہ المعاملات المصریة ص ۳۳ مسأله التورق)۔

شیخ عبدالعزیز بن باز تحریر فرماتے ہیں:

”هذه المسألة تسمى عند أهل العلم مسألة التورق..... وهذا البيع

على هذا الوجه جائز شرعا في أصح قولی العلماء“ (مجموع فتاویٰ ومقالات مشتملہ ۹۶/۱۹ مسأله التورق، مکتبہ داراصدار المجتمع)۔

یعنی اس مسئلہ کا نام اہل علم کے نزدیک مسئلہ تورق ہے، اور بیع اس طریقے پر علماء کے دوقول میں سے اصح قول کے مطابق شرعا جائز ہے۔

علامہ ابن ہمام تحریر فرماتے ہیں:

”أن يحتاج المديون فيأبى المسؤول أن يقرض بل أن يبيع ما يساوي

عشرة بخمسة عشر إلى أجل فيشتره المديون ويبيعه في السوق بعشرة حالة ولا بأس في هذا“ (فتح القدير ۱۹۹/۷ کتاب الكفالة مکتبہ عباس بن احمد الباز)۔

یعنی مديون کو (روپے کی) ضرورت ہو، پس مسئول (دائن) قرض دینے سے انکار کرے، بلکہ دس کی چیز پندرہ میں ادھار بیچ دے اور مديون اسے خرید کر اس کو بازار میں نقد دس میں فروخت کر دے، اس میں کوئی مضائقہ نہیں ہے۔

مجوزین کے دلائل:

مجوزین کی طرف سے جواز کے کئی دلائل بیان کئے گئے ہیں:

۱۔ لوگوں کو اس عقد کی ضرورت ہے، کیونکہ ہر وہ شخص جسے روپے کی ضرورت ہے بلاسو قرض دینے والا ملتا نہیں، اور یہ معاملہ بیع ہے جو قرآن کریم کی آیت ”وأحل الله البيع“ (سورہ بقرہ ۲۷۵) اور ”یا ایہا الذین آمنوا إذا تداينتم بدين إلى أجل“ (سورہ بقرہ ۲۸۲) کے

عموم میں داخل ہے۔

۲- تمام معاملات میں اصل حلت ہے، مگر جبکہ ممانعت کی کوئی دلیل موجود ہو، اور عقد توریق خرید و فروخت کے شرعی اصولوں کے مطابق ہے، اس کی ممانعت کی کوئی دلیل موجود نہیں ہے، لہذا اس کا جواز اصل کے اعتبار سے ہے۔

۳- بیع میں تاجروں کا مقصد کم روپیوں میں زیادہ روپے حاصل کرنا ہوتا ہے اور بیع سامان اس مقصد کے لئے محض ایک وسیلہ ہوتا ہے، جبکہ بیع کی حرمت کا کوئی قائل نہیں ہے، مثلاً کپڑے کا تاجر ۵۰ ہزار میں کپڑا اس لئے خریدتا ہے کہ وہ اسے ۶۰ ہزار میں فروخت کر کے زیادہ روپے حاصل کرے، اسی طرح متورق بھی سامان اوصار اسی لئے خریدتا ہے کہ وہ اسے نقد فروخت کر کے روپے حاصل کرے، لہذا یہ بیع کی طرح ہے، اور روپے کا مقصود ہونا اس کی حرمت یا کراہت کو مستلزم نہیں ہے (مجموع فتاویٰ و مقالات مکتوبہ ابن باز ۱۹/۵۰-۵۷، وکذا فی فقہ معاملات المصر فیہ ۲ ص ۳، المسائل الفریقیہ و معاملات المالیۃ المعاصرۃ القسم الثانی ص ۳۳، مسألۃ التورق)۔

شیخ عبدالعزیز بن باز نے توریق کی اس قسم کا جواز دلائل سے ثابت کرنے کے بعد تحریر فرمایا ہے:

”هذا القول أرجح إن شاء الله عند الحاجة إليها، أما عند الاستغناء عنه فالأولى تركها خروجاً من خلاف العلماء واحتياطاً للدين وابتعاداً عن اشتغال الذمة بما قد يشق تخليصها منه“ (مجموع فتاویٰ ابن باز ۱۹/۵۳، مسألۃ التورق)۔

یعنی یہ جواز کا قول بوقت ضرورت ان شاء اللہ زیادہ راجح ہے، ہاں بلا ضرورت اس قسم کا عقد نہ کرنا ہی اولیٰ ہے، علماء کے اختلاف سے خروج اور دین میں احتیاط اور ذمہ کو اس چیز کے ساتھ مشغول کرنے سے اجتناب کی وجہ سے جس سے ذمہ کو فارغ کرنا بعض اوقات دشوار ہو جاتا ہے۔

اور دوسرے مقام پر تحریر فرمایا ہے:

”إذا أمكن المسلم الاستغناء عنها..... فهو أحسن وأحوط“ (مجموع فتاویٰ

ابن باز ۱۹۹/۱۹۹ مسأله الخورق)۔

(یعنی جب مسلمان کے لئے اس سے استغناء ممکن ہو، تو یہ احسن و احوط ہے)۔

علامہ ابن ہمام نے تحریر فرمایا ہے:

دائن کو قرض دینے سے کوئی عذر نہیں ہے، لیکن زیادہ دنیا کمانے کی حرص میں قرض دینے سے اعراض کر کے کم قیمت کا سامان زیادہ قیمت میں مدیون سے فروخت کرتا ہے، تو مکروہ ہے (فتح القدیر ۱۹۹/۷ کتاب الکفالتہ مکتبہ عباس بن احمد المبارز)۔

تورق بسیط جس کے بارے میں فقہاء کا اختلاف ہے، اگر اس میں بائع اور تیسرے شخص (مشتري ثانی) کے درمیان کوئی معاہدہ یا اتفاق ہو، مثلاً مشتری ثانی مشتری اول سے ثمن اول سے کم میں نقد خرید کر بائع کو اتنے ہی ثمن میں نقد فروخت کرے گا، یا مشتری ثانی مشتری اول سے ثمن اول سے کم میں نقد خرید لے گا، اور بائع اول کو جو نفع ملا ہے اس میں دونوں شریک رہیں گے وغیرہ تو بالاتفاق یہ صورت ناجائز ہے، بعض علماء نے اس کو بیع عینہ میں داخل مانا ہے، اور بعض نے اس کو بیع عینہ کے مشابہ قرار دیا ہے۔

علامہ شامی نے بیع عینہ کی دو تعریفات نقل کی ہیں، عینہ کی جو دوسری تعریف نقل کی ہے، اس کی تفصیل یہ ہے کہ جس سے قرض کا مطالبہ کیا جا رہا ہے وہ دس روپے کی چیز طالب قرض سے بارہ روپے میں بیچ دے، اور قرض دہندہ اپنے درمیان اور طالب قرض کے درمیان ایک شخص کو درمیان میں رکھے، جس شخص نے حاجت قرض کی وجہ سے دس روپے کی چیز بارہ روپے میں خریدی تھی وہ درمیانی شخص سے اس کو دس روپے میں بیچ دے، پھر درمیانی شخص پہلے شخص کو دس روپے میں وہی چیز فروخت کر دے، اس طرح پہلے شخص کو اپنی چیز بھی واپس مل گئی اور دس روپے دے کر بارہ روپے حاصل ہو گئے (شامی ۳۱/۷ باب المصروف، مکتبہ دارالکتاب دیوبند)۔

علامہ شامی نے بیع عینہ کی جو دوسری صورت ذکر کی ہے اس کو مکروہ تحریمی ہونا چاہئے، زحیلی نے بھی حنفیہ کی یہی رائے نقل کی ہے (قاسوس الفقہ ۳/۲۲۵)۔

شیخ محمد بن احمد الفراج نے بیع عینہ کی مختلف صورتیں ذکر کی ہیں، ان میں سے بعض یہ ہیں کہ بائع (قرض دہندہ) ضرورت مند سے سامان زیادہ قیمت میں اوصاف فرخت کرے اور ضرورت مند وہ سامان بائع کے باپ یا بھائی یا اس کے وکیل سے جس کا بائع سے معاہدہ ہو چکا ہے، ثمن اول سے کم میں فرخت کرے اور تیسرے شخص کو بیع میں لانے سے مقصود بیع عینہ سے امتراز ہے، حالانکہ یہ بھی بیع عینہ میں داخل ہے، اسی طرح اگر تیسرا شخص سامان بائع اول سے فرخت نہ کرے، لیکن وہ دونوں نفع میں شریک ہوں، تو بھی یہ صورت بیع عینہ میں داخل ہے، آج کل بکثرت لوگ بیع عینہ کا معاملہ کرتے ہیں اور اس کا نام دینیہ رکھتے ہیں، مثلاً بائع محتاج کو سامان زیادہ قیمت میں اوصاف فرخت کرتا ہے، پھر محتاج بائع کے علاوہ تیسرے شخص کو جو بہ ظاہر اجنبی معلوم ہوتا ہے فرخت کرتا ہے، حالانکہ یہ تیسرا شخص خفیہ طور پر بائع سے ملا ہوا ہوتا ہے اور جتنے میں اس نے نقد خریدا ہے اتنے ہی میں نقد بائع کو فرخت کر دیتا ہے، اور یہی بیع عینہ کی حقیقت ہے، لیکن عام لوگ دینیہ کو توریق کے معنی میں استعمال کرتے ہیں، حالانکہ توریق کے بارے میں علماء کا اختلاف ہے، بعض اس کے جواز اور بعض عدم جواز کے قائل ہیں، لیکن راجح اس کا جواز ہے (نقد ابو یوسف ^{للشیخ} محمد بن احمد الفراج ^{رحمہ} ۲۷۷ منوان صورۃ دینیہ)۔

شیخ عبدالعزیز بن باز اپنے فتاویٰ میں تحریر فرماتے ہیں:

جب مشتری (طالب قرض) نے نقد روپے کی ضرورت کی وجہ سے سامان (قرض دہندہ، بائع) سے اس لئے خریدا ہے کہ وہ اسے تیسرے (بائع کے) علاوہ کو (ثمن اول سے کم میں) نقد فرخت کرے، تو اس عقد کا نام مسئلہ توریق ہے، اور خلیفہ راشد عمر بن عبدالعزیز اور علماء کی ایک جماعت نے اسے حرام قرار دیا ہے، اور ان ہی میں سے شیخ الاسلام ابن تیمیہ ہیں اور دوسرے علماء نے اسے جائز کہا ہے اور ان کی تعداد میرے علم کے مطابق (حرام کہنے والوں سے) زیادہ ہے، کیونکہ یہ اس مدینت میں داخل ہے جسے اللہ تعالیٰ نے جائز قرار دیا ہے، اور اس لئے کہ یہ ربا کا وسیلہ نہیں ہے، کیونکہ مشتری سامان سے فرخت نہیں کرتا ہے جس سے اسے خریدا

ہے، اور اس معاملہ میں تینوں (باع، مشتری اول، مشتری ثانی) کے درمیان کوئی اتفاق نہیں ہے، ہاں اگر یہاں کسی قسم کا اتفاق ہو، تو یہ عقد مسئلہ عینہ کی طرح حرام ہے (مجموع فتاویٰ و مقالات مشہورہ ابن باز ۱۰۳ مسائل تہذیبیہ)۔

۲- تورق منظم:

تورق کی دوسری قسم تورق منظم ہے جس کو تورق مصرنی بھی کہتے ہیں، تورق کی یہ صورت ناجائز ہے، اس کی تفصیل کا یہاں موقع نہیں ہے۔

خلاصہ بحث:

موضوع بحث مسئلہ یعنی بینک طالب قرض سے ایک لاکھ روپے کی قیمت کا سامان ادھار ایک لاکھ دس ہزار میں فروخت کرے اور طالب قرض وہ سامان خرید کر کسی ایسے شخص یا ادارے سے ثمن اول سے کم میں نقد فروخت کر دے جو بینک ہی سے منسلک ہو، خواہ انسلاک مشتری اول سے ثمن اول سے کم میں خرید کر بینک کو اتنے ہی ثمن میں نقد فروخت کرنے کے اعتبار سے ہو یا نفع میں شرکت کے اعتبار سے ہو، تورق کی یہ صورت ناجائز ہے، کیونکہ یہ سود حاصل کرنے کا ایک حیلہ ہے اور حدیث سے یہ بات ثابت ہے کہ بالواسطہ سود حاصل کرنا اور اس کو ظاہری طور پر کسی معاملہ کا رنگ دینا بھی ناجائز ہے، یہ اپنے آپ کو بھی دھوکہ دینا ہے اور اللہ تعالیٰ کو بھی دھوکہ دینے کی کوشش ہے۔

تورق کا شرعی حکم

مفتی الحلیف الرحمن ولایت علی صبی

موجودہ زمانے میں جہاں نت نئے طریقوں سے ”سوڈ“ کے جواز کی تدبیریں سوچی جارہی ہوں اور ”سرکہ“ کے نام پر ”شراب“ کا استعمال بلا تکلف کیا جا رہا ہو اور فقہاء کرام کے منع کرنے پر ”دقیانوسیت“ کا اہرام عائد کیا جا رہا ہو، ایسے ماحول میں ”اسلامی بینک“ کا قیام از حد ضروری ہے، اور اس کے لئے اقدام نہایت خوش آئند ہیں۔

لیکن ساتھ ہی ساتھ ہمارے اوپر یہ فرض بھی عائد ہوتا ہے کہ ”اسلامی بینک“ صرف رسمی اور اسمی نہ ہو بلکہ حقیقت میں مکمل طور پر اس کو اسلامی نظام کے سانچے میں ڈھالنے کی پوری کوشش کی جائے، اور پورے طور پر اسلامی اصولوں کے مطابق چلانے کی ترتیب قائم کی جائے، کہیں ایسا نہ ہو کہ چند حیلوں کے ذریعہ ہم موجودہ طریق کار کو ذرا سا تبدیل کر کے سارا نظام جوں کا توں برقرار رکھیں اور اسلامی نام سے موسوم کر کے لوگوں کو خود بخود مغالطہ میں ڈال دیں۔

اسی لئے ہمارے فقہاء کرام نے یہ صراحت فرمائی ہے کہ اکاؤنٹ کا واقعہ پر کسی قانونی تنگی کو دور کرنے کے لئے کوئی شرعی حیلہ اختیار کرنے کی تو گنجائش ہے، لیکن ایسی حیلہ سازی جس سے مقاصد شریعت فوت ہو جائے اس کی قطعاً اجازت نہیں ہے۔

اب جو اسلامی بینک نے ”بیج عینہ“ اور ”بیج تورق“ کا طریقہ اختیار کر رکھا ہے تو کیا یہ شریعت کی نگاہ میں درست ہے؟ یا کیا ہے اس کی پوری تفصیل اور جواز و عدم جواز کی مختلف شکلیں تحریر کی جاتی ہیں، تاکہ عدم جواز کی شکلوں کو اختیار کر کے اسلامی بینک کا نظام موجودہ سوڈی بینک

کے برابر سرمایہ نہ ہو جائے، اور خواہ مخواہ لوگ اس کو اسلامی بینک سمجھ کر اپنے سرمایہ کو اس کے اندر داخل نہ کریں، اور اگر واقعی میں کوئی جواز کی شکل فقہاء کرام کی عبارتوں میں موجود ہے تو اس کو یہ بینک اختیار کر کے مکمل اسلامی اصول پر آجائیں، اور خود بھی اسلامی نظام سے متمتع ہوں اور مسلمانوں کے لئے بھی ترقی کی راہیں ہموار کریں۔

بیع عینہ کی تعریف:

در مختار میں ہے: ”بیع العین بالربح نسیئة لیبیعها المستقرض بأقل ليقضی دینہ“ (۳۸۰/۷)، یعنی بیچنا عین کا ادھار فائدہ لے کر تاکہ قرض لینے والا اس کو ثمن اول سے کم میں بیچ لے تاکہ وہ اپنا دین ادا کر دے۔

بیع تورق کی تعریف:

ڈاکٹر وہبہ زحیلی تحریر فرماتے ہیں: ”وهو أن يشتري الشخص السلعة إلى أجل، ثم يبيعها لغير بائعها الأول نقداً في الحال وياخذ ثمنها بقصد الحصول على الدراهم“ (فقہ الاسلامی وادلائہ ۵/۳۲۵) (مشتري کا کسی شخص سے کوئی ثمن متعین مدت کے ساتھ خریدنا پھر اس کو بائع اول کے علاوہ کے ہاتھ نقد فرخت کرنا اور قیمت لے لینا قیمت کے مطلوب ہونے کی وجہ سے)۔

بیع عینہ کی مختلف شکلیں اور صورتیں:

پہلی شکل: زید کو ایک لاکھ روپے نقد کی ضرورت تھی، اسلامی بینک نے ایک لاکھ نقد دینے کے بجائے ایک لاکھ کا ”لوہا“ ایک لاکھ دس ہزار میں ادھار مدت کی تعیین کے ساتھ بیچ دیا، اب زید کا اس لوہے پر قبضہ چاہے ہوا ہو یا نہ ہوا ہو، زید نے اس کو ایک لاکھ میں بینک کو فرخت کر دیا اور بینک نے ایک لاکھ روپے اس کو دیدے زید کی ضرورت ایک لاکھ کی تھی وہ پوری ہو گئی یہ صورت ناجائز اور حرام ہے، حدیث میں ایسی خرید فرخت کی ممانعت وارد ہوئی ہے۔

عن ابن عمرؓ قال: سمعت رسول الله ﷺ يقول: ”إذا ضن الناس

بالدينار والدرهم وتبايعوا بالعينة، واتبعوا بأذنان البقرة، وتركو الجهاد في سبيل الله، أنزل الله بهم ذلاً فلا يرفعه حتى يراجعوا دينهم“ أخرجه ابن القيم في اعلام الموقعين (اعلاء السنن ۱۳/۱۷۷)۔

(ابن عمرؓ فرماتے ہیں: میں نے حضور ﷺ کو فرماتے ہوئے سنا: جب لوگ درہم و دینار کو سب کچھ سمجھنے لگیں گے، اور جب تم خرید و فروخت بطریق بیع العینہ کے کرو گے، اور بیلوں کے دموں کے پیچھے پڑو گے یعنی بھیتی میں مشغول ہو کر جہاد کرنے سے غافل ہو جاؤ گے تو اللہ ایسی مصیبتیں اتارے گا کہ وہ ختم نہ ہوگی یہاں تک کہ تم واپس دین پر آ جاؤ)۔

علامہ ظفر عثمانی تحریر فرماتے ہیں:

حضرت ابن عباسؓ نے بیع عینہ کی جو تفسیر فرمائی وہ یہ ہے کہ ایک آدمی حریرہ کو بیچے سو روپے میں پھر اسی کو پچاس میں خرید لے یہ ہمارے نزدیک جائز نہیں ہے، اگر یہ دوسری بیع ثمن کی ادائیگی سے پہلے ہو تو یہ ثمن کی ادائیگی سے قبل اپنی بیچی ہوئی چیز کو کم قیمت پر خریدنا ہوا، اور اگر ثمن کی ادائیگی کے بعد خریدنا ہوا تو بھی اگر بیع اول کو شرط کیا تھا دوسری بیع کے ساتھ تو بھی جائز نہ ہوگا، اس لئے کہ دو بیع جائز نہیں ہے ایک بیع میں اور اگر مشروط نہ ہو تب بھی کراہت سے خالی نہیں، اس لئے کہ یہ مجبوری کی بیع ہے، ابھی مشتری کو حریرہ کی اس وقت کوئی ضرورت نہیں اسے تو نقد کی ضرورت تھی لیکن بائع قرض دینے کو تیار نہیں ہے، اور بیع کرنے پر رضامند ہے اس وجہ سے مشتری خریدنے پر مجبور ہے تو بھی مکروہ ہوگا۔ حضرت ابن عباسؓ ارشاد فرماتے ہیں: ”تم اس بیع عینہ سے بچو ایک درہم کو چند درہم کے بدلے مت بیچو درمیان میں حریرہ کو رکھ کر، ایک شخص نے اسی طرح تجارت کیا پھر اس نے ابن عباسؓ سے اس کی بابت دریافت کیا تو آپ نے جواب میں ارشاد فرمایا: یہ تو درمیان میں حریرہ کو رکھ کر درہم کو دوسرے درہم کے ساتھ کمی بیشی کے ساتھ فروخت کرنا ہوا، ایک روایت میں آپ نے فرمایا: بیع عینہ کے ذریعہ اللہ پاک کو دھوکہ نہیں دیا جاسکتا، جس کو اللہ اور اس کے رسول نے حرام کر دیا ہو، آپ ﷺ نے ارشاد فرمایا: ایک زمانہ لوگوں پر

ایسا آئے گا کہ ربا کو بیع عینہ کے ذریعہ حلال کرنے کی کوشش کریں گے۔

دوسری جگہ حضرت علامہ عثمانی نے مستقل باب باندھ کر اس کے عدم جواز کی طرف اشارہ فرمایا ہے، اور وہاں پر امراة عالیہ کی خرید و فروخت کا واقعہ جو زید بن ارقم کے ساتھ ہوا تھا اس کو بھی ذکر فرمایا ہے، باب ہے، ”باب عدم جواز اشراء بائناً قبل ائتمن الاول“ (اعلاء السنن ۱۳۱/۱۳)۔

دوسری شکل: یہ شکل بھی پہلی شکل کی طرح ہے بس فرق اتنا ہے، بینک نے پہلی مرتبہ لوہا فروخت اس شرط کے ساتھ کیا کہ دوبارہ اس لوہے کو مجھے ہی فروخت کرنا ہوگا، یہ صورت بھی ناجائز ہوگی، حضرت ابن عباس کی تفسیر میں دوسری شکل جو آپ نے ذکر فرمائی ہے وہ یہی دوسری شکل ہے (اعلاء السنن ۱۷۸/۱۳)۔

تیسری شکل: زید اور اسلامی بینک اس خرید و فروخت میں تیسرے شخص کو داخل کر دیں، اور وہ تیسرا شخص بینک ہی سے منسلک ادارہ ہو تو یہ صورت بیع عینہ ہی کی ایک شکل ہے اور یہ بھی ناجائز اور حرام ہے، (سوال میں یہی صورت پوچھی گئی ہے)، علامہ شامی تحریر فرماتے ہیں:

”وقال بعضهم: هي أن يدخلها بينهما ثالثا فيبيع المقرض ثوبه من المستقرض بائني عشر درهما ويسلمه إليه ثم يبيعه المستقرض من الثالث بعشرة ويسلمه إليه ثم يبيعه الثالث من صاحبه وهو المقرض بعشرة ويسلمه إليه وياخذ منه العشرة ويدفعها للمستقرض فيحصل للمستقرض عشرة ولصاحب الثوب عليه اثنا عشر درهما“ (نہج ۳۲۱/۷)۔

(بعض نے اس کی یوں تشریح کی ہے: یہ دونوں اپنے درمیان تیسرے شخص کو داخل کر دیں قرض خواہ اپنے کپڑے کو قرض دار کو بیچ دے بارہ درہم میں اور کپڑا اس کو سپرد کر دے پھر قرض دار اس کپڑے کو اس تیسرے کو دس درہم میں فروخت کر دے اور اس کو سپرد کر دے پھر یہ ثالث اس کپڑے کو اصل قرض خواہ کو بیچ دے اور اس کو سپرد کر دے اور اس سے دس درہم وصول کر

کے قرض دار کو دے دے، تو اس صورت میں قرض دار کو دس درہم مل جائیں گے اور بائع کو بارہ درہم مل جائیں گے۔

حضرت امام ابو یوسفؒ تو بیع عینہ کو جائز قرار دیتے ہیں بلکہ فرماتے ہیں کہ ایسا شخص ماجور ہوگا، لیکن امام محمدؒ تحریر فرماتے ہیں: یہ بیع ناجائز ہے اس کو سود خوروں نے ایجاد کیا ہے، اور یہ میرے دل میں پہاڑ کی طرح دغدغہ کرتی ہے، علامہ شامی کی عبارت ملاحظہ ہو: ”وعن أبي يوسف: العينة جائزة ماجور من عمل بها، وقال محمد: هذا البيع في قلبي كأمثال الجبال ذميم اخترعه آكلة الربا“ (۳۲۱/۷)۔

امام ابو حنیفہ وغیرہ کے نزدیک بھی بیع عینہ کی یہ صورت ناجائز ہوگی سوائے امام شافعی کے کسی نے بھی جواز کے قول کو اختیار نہیں کیا ہے۔

چوتھی شکل: اگر بالفرض ثالث بینک سے منسلک ادارہ نہ ہو لیکن اسلامی بینک از خود جا کر اس سے وہ چیز خرید لیں یا ثالث اس چیز کو جا کر بینک ہی کو بیچ دیں ایک لاکھ روپے میں تو یہ صورت بھی ناجائز ہوگی، اس لئے کہ گھوم پھر کر دوبارہ وہ چیز قرض خواہ کے ہاتھ پہنچ گئی، وہ کوئی جدید عین نہیں ہے بلکہ وہی عین مسترجعہ ہے، علامہ شامی صاحب فتح القدر کی تحریر نقل فرماتے ہیں: ”ثم قال في (الفتح) ما حاصله: إن الذي يقع في قلبي أنه إن فعلت صورة يعود فيها إلى البائع جميع ما أخرجته أو بعضه كعود الثوب إليه في الصورة المارة وعود الخمسة في صورة إقراض الخمسة عشر فيكره يعني تحريماً“ (۳۸۱/۷، وکذا فی التمهيد الفائق ۵۷۵/۲)۔

تورق کی جائز شکل:

پہلے تورق کی تعریف ڈاکٹر و بہ زحیلی کے حوالے سے گزر چکی، کہ اگر زید نے ایک لاکھ دس ہزار کا لوہا خرید کر (ایک لاکھ میں) غیر بائع (بینک کے علاوہ) کو جو اجنبی ہو بازار میں فروخت کر دیا اور اسلامی بینک سے ادھار کی مدت متعین کر لیا تو اس میں کوئی حرج نہیں، یہ صورت

ربا کے شبہ سے پاک ہوگی، البتہ امام مالک کے نزدیک یہ صورت بھی کراہت سے خالی نہیں اور امام احمد کی ایک روایت کے مطابق مکروہ اور دوسری روایت میں مکروہ نہ ہوگی (ملاحظہ ہو: الفقہ الاسلامی ۵/۳۳۵)، اور علامہ شامی بھی اس صورت کو جائز تحریر فرماتے ہیں:

”فإن لم يعد كما اذا باعه المديون في السوق فلا كراهة فيه بل خلاف الأولى فإن الاجل قابله قسط من الثمن والقرض غير واجب عليه دانما بل هو مندوب، ومالم ترجع اليه العين التي خرجت منه لا يسمى بيع العينة لأنه من العين المسترجعة لا العين مطلقاً، وإلا فكل بيع بيع العينة“ (اگر مديون نے اس چیز کو بازار میں فروخت کر دیا تو کوئی بات نہیں البتہ خلاف اولیٰ ہوگا اس لئے کہ قیمت میں جو زیادتی ہوئی ہے وہ مدت کی وجہ سے ہوئی ہے اور آدمی کو ہمیشہ قرض دینا ضروری بھی نہیں بلکہ مستحب ہے ورنہ تو پھر ہر بیع بیع عینہ ہو جائے گی) (بحر الرائق ۶/۳۳۰)۔

اسلامی بینک کے لئے ایک اہم مشورہ اور ایک جائز تدبیر:

ہم اسلامی بینک کے منتظمین سے درخواست کرتے ہیں کہ اپنے نظام کو مکمل اسلامی سانچے میں ڈھالنے کی سعی و کوشش کریں، اور بیع عینہ کی چاروں شکلوں سے بچتے ہوئے اخیر کی ”تورق“ کی جائز شکل کو اختیار کر لیں، ایک اور شکل علامہ ظفر عثمانی نے تحریر فرمائی ہے، اس کو بھی اپنی دشواریاں دور کرنے کے لئے اختیار کیا جاسکتا ہے، آپ نے ایک جائز حیلہ اور آسان تدبیر حدیث کی روشنی میں تحریر فرمائی ہے:

”زید کو ایک لاکھ روپے نقد کی ضرورت ہے، وہ اسلامی بینک کی طرف رجوع کرے، اب اسلامی بینک مثال کے طور پر ننانوے ہزار روپے نقد دے دے اور ایک ہزار روپے سے ایسی کوئی اشیاء جو روزانہ کی ضرورت اور حاجت میں ہو مثال کے طور پر گیہوں وغیرہ گیارہ ہزار میں مدت کی تعیین کے ساتھ ادھار فروخت کر دے، اب مانج ہر شخص کی بنیادی ضرورت ہے اس کا خریدنا زید پر بار بھی نہ ہوگا، اور وہ چیز گھر کے استعمال میں بھی آجائے گی، تو اس طرح ایک ہزار

کا گیہوں گیا رہ ہزار میں ادھار مدت کی تعیین کے ساتھ فروخت کئے جاسکتے ہیں، کوئی حرج نہیں، اسلامی بینک کے نظام کے بقا کے لئے کراہت بھی نہ آئے گی، یہ ایک بہتر اور آسان تدبیر ہے (دیکھئے: اعلاء المنن ۱۳/۹/۱۷)۔

اور اب اس مسئلہ میں حضرت امام ابو یوسف اور حضرت امام محمدؒ کے درمیان جو اختلاف نظر آ رہا ہے، یہ درحقیقت اختلاف لفظی ہے، اور نزاع ظاہری ہے، حضرت امام ابو یوسف جو جواز کے قائل ہیں بلکہ ماجور کا درجہ دے رہے ہیں، یہ تورق کی جو جائز شکل ہے اس کے بارے میں ارشاد فرما رہے ہیں، اور حضرت امام محمد جو عدم جواز کی شکلیں بیان کی گئیں ہیں ان کا قول ان کے بارے میں ہے، لہذا آپس میں کوئی تعارض نہیں ہے، ورنہ درحقیقت امام ابو یوسف عدم جواز کی شکلوں کے متعلق جواز کے قائل نہیں ہیں، اور اسی بات کو علامہ سید ابو السعود بھی فرما رہے ہیں، علامہ شامی نے ان کے قول فیصل کو ذکر فرمایا ہے (ملاحظہ ہو: وجہ السید ابو اسود محمدی قول ابی یوسف و حمل قول محمد بن عبد اللہ علی صورة السعود ۱/۲۸۱)۔

مسئلہ تورق - فقہاء کے نقاط نظر

سوال نمبر نوٹا دہائی ☆

موجودہ زمانہ میں خاص کر تجارت کی مختلف شکلیں پیدا ہو گئیں ہیں، اور تاجر ہی نہیں بلکہ بہت سارے افراد اپنی ترقی کو بڑھانے کے لئے بینک سے لین دین کرتے ہیں کیونکہ بینکنگ نظام کا اس میں خاص دخل ہے، اور عام بینک ضرورت مندوں کو سود پر قرض فراہم کرتے ہیں۔ قرض سے بعض دفعہ معاشی مقاصد کی تکمیل ہوتی ہے، اور بعض دفعہ قرض طلب کرنے والے کو نقد روپے کی ضرورت ہوتی ہے، الحاصل بینک کا پورا نظام سود پر منحصر ہے، جو اسلام کی نظر میں سراسر ناجائز و حرام ہے، اللہ تعالیٰ کا ارشاد ہے: "يَا أَيُّهَا الَّذِينَ آمَنُوا لَا تَأْكُلُوا الرِّبَا أَضْعَافًا مُضَاعَفَةً" (آل عمران) (اے ایمان والو! سود بڑھا کر مت کھاؤ)، دوسری جگہ ارشاد فرماتے ہیں: "أَحِلَّ لِلَّهِ الْبَيْعُ وَحَرَّمَ الرِّبَا" (سورہ بقرہ)۔

تاہم انسانی ضرورتوں کی تکمیل کے راستے کیا ہوں؟ اس سلسلہ میں اس دور میں اسلامی بینکوں نے "تورق" کا طریقہ اختیار کیا ہے جس کی شکل یہ ہے کہ عام بینک طالب سرمایہ کو خریدار بننے کو کہتا ہے اور پھر اس خریدار سے کوئی ایسی شے فروخت کرتا ہے جس کو بیچ کر یہ ضرورت مند مظلوم سرمایہ حاصل کر سکتا ہے، اسلامی بینک کے لئے آیا اس طریقہ "تورق" کو اختیار کرنا صحیح ہے، یا نہیں؟ اس کو سمجھنے سے پہلے تورق اور عینہ کی حقیقت کو سمجھنا پڑے گا۔

تورق کا حکم اور اس کی حقیقت:

موسوع فقہیہ میں جمہور امت کی ترجمانی کرتے ہوئے ”تورق“ کی حقیقت کو جو نقل کیا گیا ہے وہ درج ذیل ہے:

”والتورق فی الاصطلاح: أن يشتري سلعة نسيئة ثم يبيعها نقدا لغير البائع بأقل مما اشتراه به ليحصل بذلك على النقد“ (موسوع فقہیہ ۱۳۷/۱۳۷-)

(اصطلاح شریعت میں تورق کہتے ہیں کسی سامان کو ادھار خرید کر بائع کے علاوہ کسی دوسرے سے کم قیمت پر نقد ثمن کے بدلے فروخت کر دینا)۔

تورق کی مذکورہ شکل جمہور فقہاء کے نزدیک سرمایہ فراہم کرنے کے لئے جائز ہے، چاہے ہم اس کا نام تورق دیں یا کچھ اور جیسا کہ موسوع فقہیہ میں ہے:

خواہ حنابلہ ہوں یا غیر حنابلہ تمام حضرات آیت حلت بیع کے عموم کے پیش نظر مذکورہ تورق کے جواز کے قائل ہیں (موسوع فقہیہ ۱۳۷/۱۳۷)۔

اور کتاب الفروع میں ہے کہ تورق کو اکثر علماء نے جائز قرار دیا ہے، اس کی صورت یہ ہے کہ اگر کسی کو نقد رقم کی ضرورت ہو اور اس نے سو کی قیمت کے سامان کو دو سو میں خرید لیا تو کوئی حرج نہیں ہے، چنانچہ صاحب فروع رقم طراز ہیں:

”ولو احتاج إلى نقد فاشترى ما يساوي مائة بمائتين فلا بأس نص عليه وهو التورق“ (کتاب الفروع ۱۷۱/۱۷۱)۔

عیینہ کی حقیقت اور اس کا حکم:

”العینة لغة السلف: واصطلاحا أن يبيع سلعة نسيئة ثم يشتريها البائع نفسه بضمن حال أقل منه“ (موسوع فقہیہ ۱۳۷/۱۳۷)۔

(عیینہ کے معنی لغت میں سودا کرنے کے آتے ہیں، اور اصطلاح میں کسی سامان کو ادھار فروخت کر کے بذات خود بائع کا اس کو مشتری سے کم قیمت پر نقد ثمن کے بدلے خرید لینا)۔

صاحب فروع تحریر فرماتے ہیں:

”ولو باع شيئا نسيئة أو بضمن لم يقبضه..... ثم اشتراه بأقل مما باعه..... نقدا“ (کتاب الفروع ۱۶۹/۳)۔

(اگر بائع نے کسی سامان کو ادھار فروخت کیا یا ایسے ضمن کے ذریعہ جس پر اس نے قبضہ نہیں کیا ہے پھر اپنی بیچی ہوئی چیز کو کم قیمت میں خرید لیا نقد)۔

شیخ خلیل احمد سہارنپوری ”بذل الجہود“ میں تحریر فرماتے ہیں:

”هو أن يبيع الرجل سلعة بضمن معلوم إلى أجل مسمى ثم يشتريها منه بأقل من الثمن الأول“ (بذل الجہود ۶۳/۲۷)۔

(یعنی یہ ہے کہ کوئی شخص متعین مدت تک معلوم ضمن کے بدلہ کوئی سامان فروخت کر دے پھر کم قیمت پر مشتری سے خرید لے)۔

جہاں تک ”عیینہ“ کے جواز و عدم جواز کا تعلق ہے تو اس سلسلہ میں یہ بات بالکل واضح ہے کہ حضرات شافعیہ کے علاوہ کوئی بھی اس کے جواز کے قائل نہیں ہیں، علامہ ابن الہمام تورق اور عیینہ کے متعلق علماء حنفیہ کی ترجمانی کرتے ہیں:

”إن الذي يقع في قلبی أن ما يخرجہ المافع بانہ إن فعلت صورة يعود فیہا إلى البائع جمیع ما اخرجہ أو بعضہ..... فمکروه یعنی تحریمہا فإن لم يعد كما إذا باعه المديون فی السوق فلا کراهة فیہ“ (فتح القدیر ۱۹۹/۷)۔

(جو بات میرے دل میں آ رہی ہے وہ یہ ہے کہ بائع جو کچھ مشتری کو سپرد کر رہا ہے، اگر اس کی صورت یہ ہو کہ کل یا بعض وہ لوٹ کر بائع کو ہی مل جائے تو عیینہ ہے، یہ مکروہ تحریمی ہے، اور اگر وہ چیز بائع کی طرف لوٹ کر نہیں آتی جیسے کہ بازار میں خریدار جا کر بیچے تو درست ہے، اس میں کوئی کراہت نہیں ہے)۔

علامہ ابن قدامہ ”المغنی“ میں بیع عیینہ کے متعلق بالتفصیل تحریر فرماتے ہیں:

”لم یجز فی قول اکثر أهل العلم روى ذلك عن ابن عباس و عائشة
والحسن و ابن سيرین والشعبي والنخعی وبه قال الزناد وربیعة و عبد العزيز بن
سلمة والثوری والأوزاعی و مالک و أصحاب الرأی و أجازہ الشافعی“ (المغنی
۱۹۳ ص ۴۲)

(بیچ عینہ اکثر اہل علم کے نزدیک جائز نہیں ہے، یہی روایت ابن عباس، عائشہ، حسن
بصری، ابن سیرین، امام شعبی و نخعی سے منقول ہے، نیز اسی کے قائل حضرت زناد، ربیعہ، عبد العزیز
بن سلمہ، ثوری، اوزاعی، امام مالک اور علماء حنفیہ بھی ہیں صرف امام شافعی اسکو جائز قرار دیتے
ہیں)۔

مذکورہ تمام عبارتوں سے دو باتیں سمجھ میں آتی ہیں: ۱- تورق نام ہے مطلق بائع سے
اوصار خرید کر کہیں اور بیچ دینے کا جب کہ عینہ میں بائع ہی سے بیچا جاتا ہے مقصد خریدار کا نقد
روپے حاصل کرنا ہوتا ہے۔

۲- تورق کے جواز میں کسی کا کوئی اختلاف نہیں ہے، البتہ عینہ میں جمہور فقہاء عدم
جواز کے قائل ہیں، اور حضرت امام شافعی جواز کا حکم دیتے ہیں۔

امام شافعی بخاری شریف کی اس روایت سے استدلال کرتے ہیں جس میں ایک صحابی
خیبر کی کچھ کھجوریں لے کر آپ ﷺ کی خدمت میں حاضر ہوئے تو عمدہ کھجوروں کو دیکھ کر آپ
ﷺ نے کہا: کیا خیبر کی تمام کھجوریں ایسی ہی ہیں؟ صحابی نے عرض کیا نہیں اے اللہ کے رسول!
ہم ایک صاع عمدہ دو صاع رومی دے کر لائے ہیں، آپ ﷺ نے ارشاد فرمایا کہ ایسا نہ کیا کرو،
سب کو دراہم کے بدلے فروخت کر کے دراہم سے کھجور لیا کرو (بخاری ۱/۲۹۳)۔

علامہ ابن حجر اس حدیث کی شرح میں فرماتے ہیں: اس حدیث شریف سے بیچ عینہ
کے جواز پر استدلال کیا گیا ہے، کیونکہ آپ ﷺ نے اپنے اس قول ”ثم اشتر به جنیبا“ کے
ذریعہ اس بائع کے علاوہ کی تخصیص نہیں فرمائی ہے جن سے رومی کھجور کو فروخت کیا تھا۔

علامہ ابن قدامہ نے شافعیہ کی عقلی دلیل کو مغنی میں نقل کیا ہے: "لأنه ثمن يجوز بيعها به من غير بائعها فجاز من بائعها كما لو باعها بمثل ثمنها" (المغنی ۳/۱۹۳)۔
 (کیوں کہ یہ ایسا ثمن ہے جس کے ذریعہ سامان کو غیر بائع سے بیچنا جائز ہے تو اسی بائع سے بھی جائز ہے جیسا کہ اسی ثمن کے مثل سے اس چیز کو بیچنا جائز ہے)۔
 نیز حضرات شافعیہ اس کو مستقل از سر نوع بیع مانتے ہیں، خلاصہ یہ ہے کہ امام شافعی نے اس کو مستقل بیع قرار دیا ہے یعنی ان کی نظر صرف ظاہر عقد پر رہی عاقدین کے ارادے اور نیت کا کوئی اعتبار نہیں۔

جمہور کے دلائل:

جمہور فقہاء نے بیع عینہ کے عدم جواز پر ابو داؤد کی اس روایت سے استدلال کیا ہے جس سے بالصراحت عینہ سے منع کیا گیا ہے:

"عن ابن عمر قال: سمعت رسول الله ﷺ يقول: إذا تباعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم" (ابو داؤد ۳/۴۹۰)۔

(آپ ﷺ کا ارشاد ہے کہ جب تم عینہ کا معاملہ کرنے لگو گے، بیلوں کو لازم پکڑو گے اور کھیتی سے خوش ہو کر جہاد ترک کر دو گے تو اللہ تعالیٰ تم پر ایسی ذلت مسلط کر دے گا جس کو ختم نہیں کرے گا، یہاں تک کہ تم اپنے دین کی طرف واپس آ جاؤ)۔

اس حدیث کے متعلق علامہ ابن قدامہ لکھتے ہیں: "هذا وعيد يدل على التحريم" (المغنی ۳/۱۹۳)، اور اوجز المسالك میں ایک روایت ہے: "دخلت انا و أم ولد زيد بن أرقم على عائشة فقالت أم ولد زيد بن أرقم: إني بعت غلاما من زيد بثمان مائة درهم إلى العطاء ثم اشتريته منه بستمانه درهم نقدا فقالت لها: بنس ما اشتريت وبنس ما شريت ابغى زيدا: أن جهاده مع رسول الله أبطل إلا أن

یتوب“ (أوجز المسالك ۵/۷۷)۔

(میں زید بن ارقم کی ام ولد کے ساتھ حضرت عائشہؓ کی خدمت میں حاضر ہوئی تو زید بن ارقم کی ام ولد نے عرض کیا کہ میں نے ایک غلام زید کے ہاتھ آٹھ سو درہم میں تنخواہ ملنے کی تاریخ تک اوصاف فرخت کیا پھر میں نے اس کو ان سے نقد چھ سو درہم میں خرید لیا، حضرت عائشہؓ نے فرمایا: تمہارا خریدنا اور بیچنا دونوں برابر ہے، اور جا کر زید کو خبر کر دو کہ رسول اللہ ﷺ کے ہمراہ ان کا جہاد کرنا بیکار رہ گیا جب تک کہ توبہ نہ کر لیں)۔

روایت کے ساتھ ساتھ جمہور نے عقلی دلیل بھی پیش کی ہے، ڈاکٹر وہبہ زحیلی نقل کرتے ہیں: ”لأنه ذريعة إلى الربا وبه يتوصل إلى إباحة ما نهى الله عنه، فلا يصح“ (الفقه الإسلامي وأدلته ۳/۶۹۳)۔

نتیجہ عینہ کی ممانعت سد الذرائع کی وجہ سے ہے کیونکہ یہ طریقہ کار دراصل سود کا ذریعہ بن کر ان تمام چیزوں کو مباح ٹھہرائے گا جن کو اللہ نے ممنوع قرار دیا ہے، لہذا یہ درست نہیں ہے، خلاصہ یہ ہے کہ ان تمام دلائل کے پیش نظر جمہور نے کہا ہے کہ نتیجہ عینہ درست نہیں ہے۔ جہاں تک امام شافعی کے استدلال کا تعلق ہے تو وہ درست نہیں، کیونکہ جس سے تمر اول فرخت کرنے کو کہا گیا ہے اسی سے تمر ثانی خریدنے کی حدیث میں کوئی صراحت نہیں ہے، علامہ ابن حجر لکھتے ہیں:

”وقال القرطبي: استعمل بهذا الحديث من لم يقل بسد الذرائع قال: ولا حجة في هذا الحديث لأنه لم ينص على جواز شراء التمر الثاني ممن باعه التمر الأول.....“ (فتح الباری ۵۵۳)۔

(قرطبی نے فرمایا کہ یہ حدیث ان کا ہی مستدل بن سکتی ہے جو سد ذرائع کے قائل نہیں ہیں، چنانچہ انہوں نے لکھا ہے کہ اس حدیث میں جواز عینہ کی کوئی دلیل نہیں ہے، کیونکہ تمر اول کے بیچنے والے سے تمر ثانی کے خریدنے کے جواز پر کوئی صراحت نہیں ہے)۔

اور امام شافعی کا یہ استدلال کہ یہ مستقل بیع ہے اس کا جواب یہ ہے کہ بظاہر تو یہ بیع ہے لیکن نتیجہ کے اعتبار سے سود ہے، اسی وجہ سے امام محمد نے اس کو پہاڑ کے مانند قابل مذمت قرار دیا ہے، علامہ ابن ابی عمیر نے نقل کرتے ہیں:

”وقال محمد: هذا البيع في قلبي كأمثال الجبال ذميم اخترعه آكلة الربوا“ (فتح القدير ۷/۱۹۸)۔

نیز اس طرح کی بیع میں قرض پر بغیر عوض کے منفعت کا حصول ہوتا ہے جو درست نہیں ہے: ”كل قرض شرط فيه أن يزيد، فهو حرام بغیر خلاف، قلندروی عن ابن عباس وابن مسعود وأبي بن كعب أنهم نهوا عن قرض جر نفعاً“ (المغنی والشرح للکبیر ۳/۳۹)۔

(ہر وہ قرض ہے جس میں زیادتی کی شرط ہو تو وہ متفقہ طور پر حرام ہے، ابن عباس، ابن مسعود اور ابی بن کعب سے مروی ہے کہ انہوں نے ہر ایسے قرض سے روکا جو حصول نفع کا داعی ہو)۔

بینک کا طریقہ کار عینہ ہے یا تورق:

اگر ہم مذکورہ بینک کے نظام پر غور کرتے ہیں تو تمام عبارتوں کی روشنی میں یہ بات سمجھ میں آرہی ہے کہ بینک کا یہ طریقہ کار بیع عینہ کے قبیل سے ہے، کیونکہ ”ب“ بھی بینک ہی سے منسلک ایک ادارہ ہے، اور اس کے واسطے سے بینک بغیر کسی عوض کے دس ہزار روپے وصول کر رہا ہے اور عینہ سامان بینک ہی کو پہنچ رہا ہے، لہذا اسلامی بینکوں کے لئے اس طریقہ کار کا اختیار کرنا ناجائز ہے، البتہ اتنی بات تو ضرور ہے کہ بیع عینہ میں براہ راست سامان بائع ہی کو واپس ملتا ہے جب کہ بینک میں الف سے لے کر ب کے واسطے سے لوٹتا ہے، لہذا دونوں میں فرق ہو گیا تو اس کو بھی سوا حیلہ سود کے اور کچھ نہیں کہا جاسکتا، اسی سے ماتی جلتی شکل علامہ شامی نقل کرتے ہیں:

بعض حضرات فرماتے ہیں کہ عینہ یہ ہے کہ بائع اور مشتری کے درمیان کوئی تیسرا آدمی

آجائے پھر قرض دینے والا اپنے کپڑے کو بارہ درہم میں قرض لینے والے سے فروخت کر کے اس کے حوالہ کر دے، پھر مستقرض اس کو تیسرے آدمی سے دس درہم میں فروخت کر کے اس کے حوالہ کر دے پھر تیسرا آدمی اس کو قرض سے دس درہم میں بیچ کر اس کے حوالہ کر دے، اور اس سے دس درہم لے کر مستقرض کو دے دے اس طرح مستقرض کو دس درہم اور قرض یعنی صاحب ثوب کو بارہ درہم حاصل ہوں گے (رد المحتار ۷/۵۳۲)۔

خلاصہ:

مذکورہ عبارت کی روشنی میں اسلامی بینک کا طریقہ کار بیع عینہ ہی ہے نہ کہ تورق، اور جمہور فقہاء نے اس کو ناجائز قرار دیا ہے، احقر کی رائے بھی عدم جواز کی ہے۔

☆☆☆

تورق کا مسئلہ اسلامی نقطہ نظر سے

مفتی رفیع الرحمن مظاہری

تورق کا مسئلہ جو اسلامی بینکوں سے متعلق ہے بظاہر بیع عینہ کے قریب ہے، مگر ترتیب کے اعتبار سے بیع عینہ سے زیادہ واضح ہے، چونکہ بیع عینہ میں تھوڑی بہت منازعت کا خدشہ موجود ہوتا ہے، اس کے بعض شق کی مجہول ہونے کی وجہ سے اس کے باوجود منازعت بے سبب جس کو بائع اور مشتری دونوں آسانی سے حل کر سکیں وہ بھی مانع نہیں ہے (ہدایہ لٹ، باب البیوع)۔

تورق کا مسئلہ جس کی صورت یہ ہوتی ہے کہ اسلامی بینک ضرورت مندوں کو نقد رقم فراہم کرنے کے لئے ایک حیلہ کے طور پر نقد رقم دینے کے بجائے کوئی اشیاء ضرورت مند کو فراہم کرتا ہے، مثلاً زید کو ایک لاکھ روپے کی ضرورت ہو تو زید بینک سے ایک لاکھ دس ہزار کا لوہا ادھار خریدتا ہے اور اسے کسی کو یا اسی بینک کو ایک لاکھ روپے میں نقد فروخت کر دیتا ہے، اس طرح زید کو ایک لاکھ مطلوبہ رقم حاصل ہو جاتی ہے اور بینک کو دس ہزار روپیہ نفع مل جاتا ہے، مگر سوال یہ ہے کہ نقد رقم فراہم کرنے کے لئے اس طریقہ کار کا استعمال جائز ہے یا نہیں؟

جواب: قرض کی حقیقت کسی سے مخفی نہیں، خود حضور ﷺ نے کئی بار قرض لے کر احسن طریقہ سے ادا کرنے کی تاکید کی، اور خود آپ ﷺ نے احسن طریقہ سے ادا فرمایا اور ان لوگوں کی تعریف کی جو اپنے قرضوں کو اچھی طرح سے ادا کرے، ”إن خیر الناس أحسنکم قضاء“ (بہترین شخص وہ ہے جو ادائیگی میں بہتر برتاؤ روا رکھے)۔

قرض انسانی ضروریات کو پوری کرنے کی ایک شکل ہے، اور مصلحت انسانی کا تقاضا

بھی یہی ہے، چنانچہ قرآن نے اللہ کے راستہ میں انفاق کو قرض حسن قرار دیا فرمایا: ”من ذا الذی یقرض اللہ قرضاً حسناً“ (کون شخص ہے ایسا جو قرض دے اللہ کو اچھا قرض) (سورہ بقرہ ۲۴۵)۔

اس میں قرض کے جائز بلکہ مستحب اور مطلوب ہونے کی طرف اشارہ ہے، ایک جگہ دین (قرض) کے معاملات کو لکھنے کی تاکید فرمائی گئی ہے: ”یا ایہا الذین آمنوا إذا تماینتم بدين إلى أجل مسمى فاكتبوه“ (اے ایمان والو جب تم آپس میں معاملہ کرو ادھار کسی وقت مقرر تک تو اس کو لکھ لیا کرو) (سورہ بقرہ) پھر قرض ایک ایسی مصلحت ہے کہ بہت سے مواقع پر اس سے منفرت نہیں ہوتا، اس لئے اگر اس میں وسعت کے پہلو کی گنجائش نہ رکھی جائے تو تنگی اور دشواری کا باعث ہوگا اور ناقابل برداشت حرج و تنگی کو دور کرنا شریعت کا ایک اہم ترین مقصد ہے، ارشادِ ربانی ہے: ”ما یرید اللہ لیجعل علیکم من حرج“ (سورہ مائدہ ۶) اسی طرح اللہ تعالیٰ فرماتا ہے کہ اللہ تم پر آسانی چاہتا ہے نہ کہ دشواری اور پریشانی۔

”إن اللہ یرید بکم الیسر ولا یرید بکم العسر“ (سورہ بقرہ)۔

نتیجہ عینہ جو اپنی ترتیب اور حیلہ کے اعتبار سے تورق سے غیر واضح ہے کہ قرض خواہ کو مطلوبہ رقم فراہم ہو جائے اور بظاہر سود بھی نہ ہو، اس حیلہ کے جواز اور عدم جواز میں اختلاف ہے، احناف علی الاطلاق اس کے جواز کے قائل ہیں، مگر حنفیہ میں قاضی ابو یوسف نے اس کی نہ صرف اجازت دی ہے بلکہ اس کے عامل کو مستحق اجر قرار دیا ہے۔

امام شافعی بھی کراہت کے ساتھ جواز کے قائل ہیں (تاسوس لفقہ)۔

ان تشریحات کی روشنی میں یہ بات واضح ہو جاتی ہے کہ فقہاء نے ضروریات انسانی کو پیش نظر رکھتے ہوئے جواز کے فتوے دیئے ہیں، آج معاشی حالات بد سے بدتر ہیں، سودی نظام اور سود کے رائج ہو جانے کی بنا پر لوگ اس برے نظام میں دن بدن الجھتے جا رہے ہیں، اس لئے کوئی متبادل نظام کو رائج کرنا جس سے ضروریات انسانی کے تقاضوں کو شریعت کے حدود میں پورا

کیا جاسکے علماء امت کی ذمہ داری ہے، ان حالات میں قاضی ابو یوسف اور امام شافعی کے قول پر عمل کرنا بہتر ہوگا، اور اس کی نظیر موجود ہے، نیز یہ تو ایک پہلو ہے مسئلہ کی کہ احتیاطاً اس کو قرض مان لیا جائے اور اگر تورق کو محض خرید فرخت شمار کیا جائے تو مسئلہ کا دوسرا پہلو ہے پھر تو اس کے جواز اور عدم جواز کا سوال ہی نہیں ہوتا ہے بلکہ جائز اور درست ہے۔

اس لئے کہ اس کو بیع نسبیہ یعنی ادھار خرید فرخت کہا جائے گا اور ادھار میں کمی بیشی پر تمام فقہاء متفق ہیں، صاحب ہدایہ لکھتے ہیں:

”فی الہدایہ: انه یزاد فی الثمن لاجل الاجل“ اس لئے اس کو خرید فرخت پر محمول کر کے امت کے لئے آسانی پیدا کی جائے، یہی راقم التحریر کی رائے ہے۔

اور تورق کے مسئلہ کو خرید فرخت پر محمول کیا جائے، اور ان شرطوں کے ساتھ اس کے جواز کا فتویٰ دیا جائے جو خرید فرخت کے لئے فقہاء نے لازم اور ضروری قرار دیا ہے۔

۱- مثلاً بینک ضرورت مند کو اشیاء فراہم کرتے وقت یہ شرط نہ لگائے کہ وہ اشیاء کو ہمارے ہاتھ ہی فروخت کرے زید کی مرضی پر چھوڑ دیا جائے وہ اشیاء کو کہیں بھی فروخت کرے۔

۲- بینک ادھار دیتے وقت مدت ادائیگی کو واضح اور متعین کر دے۔

۳- بینک جو اشیاء زید کو فراہم کرے وہ زید کو معلوم ہو اور زید اس پر قبضہ کرے اور پھر

دوبارہ اس کو جس سے چاہے فروخت کرے (حوالہ المستفاد من الہدایہ)۔

تورق کی حقیقت فقہاء کی نظر میں

مولانا عبدالنواب لاوی ☆

تورق کی اس موجودہ صورت سے ملتی جلتی صورت جو ہمارے یہاں ہے وہ کچھ اس طرح ہے، جو موسوعہ فقہیہ میں بھی ہے:

”ضرورت مند قرض کی غرض سے صاحب مال سے قرض لینے کی خاطر کم قیمت کی چیز زیادہ قیمت میں خریدتا ہے، اس سلسلے میں فقہاء کرام نے اسے جائز مع الکرہت کا حکم دیا ہے، حضرت ابن عابدین لکھتے ہیں: مذکورہ صورت کرہت کے ساتھ درست ہے، لیکن اس کی شکل آگے ذکر کرتے ہوئے لکھتے ہیں کہ یہ اس صورت میں ہے جبکہ قرض پہلے دے دیا ہو اور معاملہ بیع بعد میں ہوا ہو اور اس معاملہ میں قرض سے نفع اٹھانا مشروط نہ ہو، جیسا کہ ذخیرہ میں ہے، اور امام کرخی کا قول نقل کرتے ہوئے لکھتے ہیں کہ جب اس نے قرض پہلے حاصل کر لیا ہے اور اب اس کے بعد ثمن غال کے ساتھ کوئی چیز مقرض سے خرید رہا ہے تو اب اس میں کچھ حرج نہیں اور امام خصاص نے بھی لایجوز نہیں کہا بلکہ انہوں نے صرف یہ کہہ کر بات ختم کر دی کہ میں اس کو اچھا نہیں سمجھتا، لیکن شمس الاممہ حلوانی اسے حرام قرار دیتے ہیں، اور فرماتے ہیں کہ یہ اس وجہ سے کہ مستقرض یہ کہہ رہا ہے کہ اگر میں یہ سامان اس سے ثمن غال کے ساتھ نہ خریدوں تو وہ فوراً قرض کی واپسی کا مطالبہ کر دے گا، امام محمد فرماتے ہیں کہ اس میں کچھ حرج معلوم نہیں ہوتا، خواہ زادہ کہتے ہیں جو کچھ سلف سے منقول ہے وہ اس بات پر محمول ہے کہ جب قرض کے ساتھ منفعت مشروط ہو تو

وہ بالاتفاق مکروہ ہے اور جو کچھ امام محمدؒ نے فرمایا ہے وہ قرض کے ساتھ نفع کی شرط نہ ہونے پر محمول ہے اور یہ بھی بالاتفاق غیر مکروہ ہے، اور یہ صورت قرض کے بیع پر مقدم ہونے کی تھی، اور اب بیع کا قرض پر مقدم ہونے کا ذکر ہے، جس کی شکل اس طرح ہے کہ صاحب مال نے ضرورت مند سے بیس دینار قیمت والے کپڑے کو چالیس دینار میں پھر اس کو ساٹھ دینار اور قرض دیئے تو اب صاحب مال کے لئے اس ضرورت مند کے اوپر سو دینار ہو گئے حالانکہ اس بیچارے کو صرف اسی دینار ہی حاصل ہوئے ہیں، امام خصاص نے اس کو جائز قرار دیا ہے اور یہی مذہب محمد بن مسلمہ امام بلخ کا بھی ہے، بلخ کے دیگر بہت سے مشائخ نے اسے مکروہ قرار دیتے ہوئے فرمایا ہے کہ یہ ایسا قرض ہے جس سے نفع اٹھایا گیا ہے، کیونکہ اگر یہ بات نہ ہوتی تو مستقرض کو یہ مہنگا سامان نہ خریدنا پڑتا، لیکن ان مشائخ کی طرف سے یہ بات بھی آتی ہے کہ یہ صورت مکروہ اس وقت ہے جبکہ دونوں معاملہ ایک ہی مجلس میں منعقد ہوئے ہوں ورنہ کچھ کراہت نہ ہوگی، اور وہ اس لئے کہ ایک مجلس کے اندر بہت سی مختلف قسم کی باتیں ہوا کرتی ہیں تو اسی لحاظ سے کو یا وہ دونوں معاملات اگر ایک ہی مجلس میں ہوں گے تو کو یا ایک ہی معاملہ ہوا ہے، تو جب ایک معاملہ ہوگا تو یقیناً قرض سے نفع اٹھانا مشروط ہوا، اور شمس الامم امام حلوانی نے امام خصاص اور محمد بن مسلمہ کے مذہب پر فتویٰ دیا ہے اور بڑے زوردار انداز میں فرمایا ہے کہ یہ قرض پر نفع حاصل کرنا نہیں بلکہ یہ بیع ہے جس سے نفع حاصل کیا گیا ہے اور وہ قرض ہے“ (الموسمۃ القعبیہ ۳۳، ۳۴، ۳۵، ۱۳۵، ہندیہ ۳۳، ۳۴، ۳۵، ۱۳۵)۔

مذکورہ عبارات میں حضرات ائمہ کے اقوال سے جو روشنی ملتی ہے وہ یہ ہے کہ اگر قرض سے نفع مقصود ہو تو یہ صورت کسی بھی طرح درست نہ ہوگی بلکہ کل قرض جر نفعاً فہو ربا کا مصداق بنے گی، اور اگر یہ نیت نہ ہو یعنی قرض سے نفع اٹھانا مقصود نہ ہو تو پھر لا باس ہے کی بات آتی ہے، بیع قرض سے پہلے ہو اور قرض بعد میں یا قرض پہلے ہو اور بیع بعد میں اسی طرح دونوں کی مجلس ایک ہو یا الگ الگ بہر صورت بات وہی ہے کہ اگر قرض پر نفع مقصود ہو تو ربا اور قرض پر نفع مقصود نہ

ہو تو مباح۔

تورق میں ضرورت مند بینک سے سامان خریدتا ہے اور یہ الگ معاملہ معاملۃً لیسع ہے پھر دوسرے دفتر میں جا کر اسے فروخت کرتا ہے خواہ کم قیمت پر ہی مگر یہ دوسرا معاملہ ہے اور یہ بھی معاملۃً لیسع ہے اور بیع میں نفع مقصود ہی ہوتا ہے، اور یہاں قرض کا کہیں نام و نشان بھی نہیں ہے کہ جس سے شبہ ہو کہ یہ قرض پر نفع حاصل کیا جا رہا ہے، جس کی وجہ سے ”کل قرض جر نفعاً فہو ربا“ کے تحت یہ معاملہ درست قرار نہ دیا جائے اور اس کا اسناد دیا جائے۔

ظاہر ہے کہ تورق سے نہ معلوم کتنے انسان اپنی ضرورتیں پوری کر رہے ہیں اور اسلامی بینک کو اپنے اخراجات بھی پورے کرنے ہیں سو اگر اس صورت میں فیصد لگا کر حصول کرے تو یہ بہر حال سود ہوگا اور ناجائز ہوگا بہر حال دیکھنا دونوں کو ہے بینک کے اخراجات کو بھی اور ضرورت مند کی ضرورت کو بھی اور حنا بلہ نے یہاں بیع عینہ جس کا حوالہ سواننامہ میں بھی دیا گیا ہے وہ صورت مسئلہ میں مقیس علیہ بننے کی پوری صلاحیت رکھتی ہے اور مذکورہ بالا اقوال ائمہ کرام سے یہ بات اپنے یہاں بھی صاف ہو جاتی ہے کہ مقصود نفع علی القرض نہ ہو اور تورق میں بظاہر قرض ہے ہی نہیں اور جب قرض ہے ہی نہیں تو نفع علی القرض مقصود کیسے ہو سکتا ہے اور اگر کہا جائے کہ اس نے اس بیچارے سے نفع لے لیا تو بیع میں نفع لینا کوئی نئی اور ناجائز بات تو نہیں۔

بہر کیف تورق دو الگ الگ معاملۃً لیسع ہیں اور بیع میں نفع و نقصان دونوں ہوتا ہے، بیع کے نقصان کو یا فائدہ کو قرض پر محمول نہیں کرتے، مثلاً اگر ایک آدمی کے پاس کوئی جائے اور کہے کہ مجھے ایک ہزار روپیہ قرض دے وہ کہتا ہے میرے پاس ایک ہزار روپے تو نہیں ہیں ہاں ایک ہزار روپے کے گےہوں مجھ سے لے لو اور بازار میں جا کر بیچ لو اب وہ بازار میں جا کر بیچتا ہے تو نوے روپے میں بکتا ہے، تو کیا اس صورت میں اس کو ناجائز کہیں گے بالکل نہیں، جائز ہی ہوگا، اور اگر بازار میں خود گےہوں دینے والے کی بھی ایک دکان ہو اور اتفاق سے گےہوں لے

جانے والا شخص اسی کی دکان پر نو سو روپے کا بیج دے اور سو روپیہ خود گیہوں دینے والے کو نفع مل جائے تو کیا اس کو ”کل قرض جر نفعاً“ کے تحت شمار کریں گے نہیں بلکہ امام حلوانی کے قول کے مطابق ”بذاتیج جر منفعتہ“ کہیں گے۔ اور تورق کی صورت بھی بالکل یہی صورت ہے۔

☆☆☆

تورق کا حکم فقہ اسلامی کی روشنی میں

سوالنامہ محمد سہمی ☆

دور حاضر کے مالیاتی اور اقتصادی نظام میں بینک ایک کلیدی حیثیت کا حامل ہے، فاضل سرمایہ کو جمع کر کے مختلف اقتصادی ضروریات کی تکمیل کے لئے اس کے ذریعہ سرمایہ فراہم بھی ہوتا ہے، اور قومی پیداوار میں اضافہ بھی ہوتا ہے، عام بینک ضرورت مندوں کو قرض بھی فراہم کرتے ہیں، مگر یہ پورا نظام بینکنگ سود کی بنیاد پر قائم ہے، جسے اللہ تعالیٰ نے حرام قرار دیا ہے، ”أحل الله البيع و حرم الربوا“ (سورہ بقرہ)، ایسی صورت میں اسلامی بینکوں نے ایک طریقہ تورق کا اختیار کیا ہے، اس کی شرعی حیثیت کیا ہے، نیز اسلامی بینکوں نے جو طریقہ کار اختیار کیا ہے اس کا حکم معلوم کرنے کے لئے پہلے تورق اور بیع عینہ کی حقیقت جاننا ضروری ہے۔

تورق:

اصطلاح میں تورق کہتے ہیں: مشتری سامان کو ادھار خرید لے پھر اس سے کم قیمت پر بائع کے علاوہ کسی دوسرے سے نقد قیمت پر فروخت کر دے (سوسومہ فقہیہ ۱۳۷/۱۳)۔

تورق کی اصطلاح عموماً فقہاء جناب لہ کے یہاں ملتی ہے، صاحب فروع لکھتے ہیں:

”ولو احتاج إلى نقد فاشتري ما يساوي مائة بمائتين فلا بأس نص عليه

وهي التورق“ (الفروع ۱۷۱/۳)۔

(اگر کسی کو نقد قیمت کی ضرورت ہو تو اس نے سو روپے والے سامان کو دو سو روپے میں

خرید تو کوئی حرج نہیں، اور یہی توریق ہے)۔

توریق کی اصطلاح اگرچہ حنابلہ کے یہاں ہے لیکن اس کی جو شکل ہے وہ تمام فقہاء کے یہاں جائز ہے کیونکہ اس میں نہ ربا کا قصد ہے اور نہ بظاہر اس کی کوئی صورت ہے، اسی وجہ سے کشاف القناع میں اس کی اباحت پر اجماع نقل کیا ہے:

”جمہور العلماء علیٰ اباحتہ سواء من سماہ تورقا و ہم الحنابلة أو من لم یسمہ بهذا الاسم وھی من عدا الحنابلة“ (الموسم ۱۳/۱۳ بحوالہ انکشاف القناع ۱۸۶۳)۔

(جمہور علماء اس کی اباحت پر ہیں خواہ وہ حضرات جنہوں نے اس کو توریق کا نام دیا ہے اور وہ حنابلہ ہیں، یا جنہوں نے اس نام سے موسوم نہیں کیا ہے وہ بھی اور وہ حنابلہ کے علاوہ ہیں)۔ اس سے صاف واضح ہو گیا کہ توریق کے جواز میں کوئی اختلاف نہیں ہے، بس صرف اصطلاح کا فرق ہے، جیسا کہ علامہ ابن ابہام لکھتے ہیں:

”إن الذی یقع فی قلبی أن ما یخرجه الدافع إن فعلت صورة یعود فیہا إلی البائع جمیع ما أخرجہ أو بعضہ..... فمکروه یعنی تحریمًا فإن لم یعد کما إذا باعه المدیون فی السوق فلا کراهة فیہ“ (فتح القدر باب الکفالة ۱۹۹/۷)۔

(میرے دل میں جو بات کھٹکتی ہے وہ یہ ہے کہ بائع نے جو کچھ دیا ہے اس کی شکل یہ ہو کہ بائع کے پاس اس کا تمام حصہ یا بعض حصہ لوٹ کر آ جائے تو یہ مکروہ تحریمی ہے، اور اگر لوٹ کر نہ آئے جیسا کہ مدیون نے اس کو بازار میں فروخت کر دیا تو اس میں کوئی کراہت نہیں ہے)۔

عینہ اور اس کی حقیقت:

عینہ کہتے ہیں: خریدار جس شخص سے زیادہ قیمت پر ادھار خریدتا ہے اس شخص سے کم قیمت پر فروخت کر دیتا ہے (مئی ۶۱۳/۷)۔

اسی کو یوں بھی کہہ سکتے ہیں: ”هو أن يبيع الرجل سلعة بثمان معلوم إلى أجل مسمى ثم يشتريها منه بأقل من الثمن الأول“ (بذل الجود ۶۸۳) (کہ آدمی متعینہ مدت تک معلوم ثمن کے بدلہ کوئی سامان فروخت کر دے پھر اس کو مشتری سے ثمن اول سے کم قیمت پر خرید لے)۔

بیع عینہ کے جواز و عدم جواز میں فقہاء کرام کے مابین اختلاف ہے، چنانچہ ڈاکٹر وہبہ زحیلی لکھتے ہیں:

”الخلاصة: أن جمهور الفقهاء غير الشافعية قالوا بفساد هذا البيع وعدم صحته“ (الفتاوى والفتاوى ۶۹۳) (خلاصہ یہ ہے کہ شافعیہ کے علاوہ جمہور فقہاء نے اس بیع کو فاسد اور غیر صحیح قرار دیا ہے)۔

”لم يجز في قول أكثر أهل العلم روى ذلك عن ابن عباس وعائشة والحسن وابن سيرين والشعبي والنخعي وبه قال الزناد وربيعه وعبد العزيز بن سلمة والثوري والأوزاعي ومالك وأصحاب الرأي وأجازة الشافعي“ (المغني ۱۹۳)۔

(اکثر اہل علم کے نزدیک یہ جائز نہیں ہے یہی روایت ابن عباس، عائشہ، حسن، ابن سیرین، شععی، نخعی سے مروی ہے، اور اسی کے قائل زناد، ربیعہ، عبد العزیز بن سلمہ، ثوری، اوزاعی، مالک اور اصحاب الرائے رحمہم اللہ ہیں، اور امام شافعی نے اس کو جائز قرار دیا ہے)۔

خلاصہ یہ ہوا کہ بیع عینہ کو صرف امام شافعی جائز قرار دیتے ہیں، اور ان کا استدلال بخاری شریف کی اس روایت سے ہے:

أن رسول الله ﷺ استعمل رجلا على خيبر فجاءه بتمر جنيب، فقال رسول الله ﷺ: أكل تمر خيبر هكنا؟ قال: لا والله يا رسول الله! إننا لنا نخذ الصاع من هذا بالصاعين، والصاعين بالثلاثة، فقال رسول الله ﷺ: لا

تفعل، بع الجمع بالدراہم، ثم ابتع بالدراہم جنیبا“ (بخاری شریف، ۱/۲۹۳ کتاب البیوع باب اذا اراد ان یترک غیر منہ)۔

(کہ حضور ﷺ نے ایک صحابی کو خیبر کا عامل مقرر کیا، چنانچہ وہ حضور ﷺ کی خدمت میں عمدہ کھجوریں لے کر آئے تو حضور ﷺ نے پوچھا کہ کیا خیبر کی تمام کھجوریں ایسی ہی عمدہ ہوتی ہیں، انہوں نے عرض کیا نہیں اے اللہ کے رسول! بلکہ ہم اس کا ایک صاع دو صاع کے بدلے اور دو صاع تین صاع کے بدلے لیتے ہیں، تو نبی کریم ﷺ نے فرمایا: ایسا مت کرو، بلکہ تمام کھجوروں کو دراہم کے بدلے بیچ دیا کرو اور پھر دراہم سے اچھی کھجوریں خرید لیا کرو)۔

اس حدیث کی تشریح میں علامہ ابن حجرؒ لکھتے ہیں:

”واستدل به علی جواز بیع العینة..... لأنه لم یخص بقوله (ثم اشتر بالدراہم جنیبا) غیر الذی باع له الجمع“ (فتح الباری ۳/۵۰۳) (اس حدیث شریف کے ذریعہ بیع عینہ کے جواز پر استدلال کیا گیا ہے، کیونکہ آپ ﷺ نے اپنے اس قول (ثم اشتر الخ) کے ذریعہ اس بائع کے علاوہ کی تخصیص نہیں فرمائی جن سے ان تمام کفر و خست کیا)۔

شافعیہ نے عقلی دلیل اس طرح پیش کی ہے:

”لأنه ثمن یجوز بیعها به من غیر بانعها فجاز من بانعها کما لو باعها بمثل ثمنها“ (المغنی ۴/۱۹۴) (کیونکہ یہ ایسا ثمن ہے جس کو غیر بائع سے بیچنا جائز ہے تو اسی بائع سے بھی جائز ہے جیسا کہ اسی ثمن کے مثل سے اس چیز کو بیچنا جائز ہے)۔

اسی طرح انہوں نے کہا: ”لأنه شراء مستأنف“ (أوجز المساک ۵/۷)، کیونکہ وہ ایک جدید بیع ہے، خلاصہ یہ ہوا کہ امام شافعیؒ اس کو الگ بیع مانتے ہیں، کو یا ان کی نظر ظاہر عقد اور شرائط بیع کی تکمیل پر ہے، مقصد و نیت پر نہیں۔

جمہور کے مشدلات:

جمہور فقہاء نے بیع عینہ کے عدم جواز پر اولاً اس روایت سے استدلال کیا ہے:

”عن ابن عمر قال: سمعت رسول الله ﷺ يقول: إذا تبايعتم بالعينة وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (ابوداؤد ۳۹۰/۲۳)

(آپ ﷺ کا ارشاد ہے کہ جب تم عینہ کا معاملہ کرنے لگو گے، بیلوں کو لازم پکڑو گے اور بھیت سے خوش ہو کر جہاد ترک کر دو گے تو اللہ تعالیٰ تم پر ایسی ذلت مسلط کر دے گا جس کو ختم نہیں کرے گا، یہاں تک کہ تم اپنے دین کی طرف واپس آ جاؤ)۔

اس حدیث کے متعلق علامہ ابن قدامہ لکھتے ہیں: ”هذا وعيد يدل على التحريم“ (یعنی ۱۹۳/۳)، اور اوجز المسالك میں ایک روایت ہے: ”دخلت انا و أم ولد زيد بن ارقم على عائشة فقالت أم ولد زيد بن ارقم: انى بعثت غلاما من زيد بثمان مائة درهم إلى العطاء ثم اشتريته منه بستمانه درهم نقدا فقالت لها: بنس ما اشتريت وبنس ما شريت أبلغى زيدا: أن جهاده مع رسول الله أبطل إلا أن يتوب“ (وجز المسالك ۷/۷)۔

(میں زید بن ارقم کی ام ولد کے ساتھ حضرت عائشہ کی خدمت میں حاضر ہوئی تو زید بن ارقم کی ام ولد نے عرض کیا کہ میں نے ایک غلام زید کے ہاتھ آٹھ سو درہم میں تنخواہ ملنے کی تاریخ تک اوصاف و خصلت کیا پھر میں نے اس کو ان سے نقد چھ سو درہم میں خرید لیا، حضرت عائشہ نے فرمایا: تمہارا اثر یدنا اور بیچنا دونوں بر ہے، اور جا کر زید کو خبر کر دو کہ رسول اللہ ﷺ کے ہمراہ ان کا جہاد کرنا بیکار ہو گیا جب تک کہ توبہ نہ کر لیں)۔

اور حضرت عمرؓ نے فرمایا: ”دعوا الربا والريبة“ (جامع الاحکام الفقہیہ لقرطبی ۱۹/۳) (کہ سود اور شبہ سود کو ترک کر دو) نیز اس طرح کی بیع میں قرض پر بغیر عوض کے منفعت کا حصول ہوتا ہے، جس کی ممانعت آئی ہے۔

”كل قرض شرط فيه أن يزيد فلهو حرام بغير خلاف..... قد روى عن

ابن عباسؓ وابن مسعودؓ وأبی بن کعب انہم نہوا عن قرض جرنفعا“ (یعنی، وشرح
الکبیر ۳/۳۹۰)۔

(ہر قرض جس میں زیادہ دینے کی شرط ہو وہ متفقہ طور پر حرام ہے، ابن عباسؓ، ابن
مسعودؓ اور ابی بن کعبؓ سے مروی ہے کہ انہوں نے ایسے قرض سے منع فرمایا جو حصول نفع کا باعث
ہو)۔

ان تصریحات سے واضح ہو گیا کہ جمہور فقہاء کا قول راجح ہے کہ بیع عینہ ناجائز ہے۔

بیع عینہ اور تورق میں فرق:

دونوں کی وضاحت سے معلوم ہو گیا کہ بیع عینہ اور تورق میں کافی فرق ہے:

۱- بیع عینہ میں عینہ بائع سے فروختگی ہوتی ہے جبکہ تورق میں بائع کے علاوہ کسی
دوسرے شخص سے۔

۲- عینہ میں سود کا قصد و ارادہ پایا جاتا ہے، کیونکہ اس میں قرض پر منفعت کا حصول ہوتا
ہے، جبکہ تورق میں ایسا نہیں ہے، اس میں صرف بازاری بھاؤ سے زائد قیمت پر فروختگی ہوتی ہے،
اور اس سلسلہ میں بائع باختیار ہوتا ہے، اسی وجہ سے علامہ ابن ہمام لکھتے ہیں: ”لو باع کاغذہ
بألف یجوز ولا یکرہ“ (فتح القدر باب الکفالة ۷/۱۹۸)۔

۳- بیع عینہ میں سامان لوٹ کر بائع اول ہی کے پاس آ جاتا ہے، جبکہ تورق میں ایسا
نہیں ہے، جیسا کہ فتح القدر میں ہے:

”مالم ترجع إلیہ العین التي خرجت منه لا یسمی بیع العینة“ (فتح
القدر ۷/۱۹۹) (کہ جو عین بائع کے پاس سے چلا گیا وہ جب تک اس کے پاس لوٹ کر نہ آئے
اس کو عینہ نہیں کہیں گے)۔

مذکورہ بینک کا طریقہ کار عینہ ہے یا تورق؟

اب ہم بینک کے اس نظام پر غور کرتے ہیں تو اس سے یہی مفہوم ہوتا ہے کہ یہ بیع عینہ

عی کے قبیل سے ہے، کیونکہ سوال میں جو صورت مذکور ہے اس سے صاف ظاہر ہو رہا ہے کہ بینک نے جو مال فروخت کیا ہے وہ بعینہ اس تک پہنچ جاتا ہے، کیونکہ ”ب“ بھی بینک ہی سے منسلک ادارہ ہے، تو گویا بینک ہی نے وہ زائد رقم وصول کی، اور اس پر دس ہزار روپے بغیر عوض کے بینک کو مل بھی گئے۔

”قال بعضهم: هی أن یدخلا بینہما ثالثا فیبیع المقرض ثوبہ من المستقرض باثنی عشر درہما ویسلمہ إلیہ ثم یبیعہ المستقرض من الثالث بعشرة ویسلمہ إلیہ ثم یبیعہ الثالث من صاحبه وهو المقرض بعشرة ویسلمہ إلیہ ویأخذ منه العشرة ویدفعها للمستقرض فیحصل للمستقرض عشرة ولصاحب الثوب علیہ اثنا عشر درہما“ (رد المحتار باب المصروف ۲۷۲۳)۔

(بعض کا قول ہے کہ بیع عینہ یہ ہے کہ متعاقبین آپس میں ثالث کو بنا لیں پھر قرض دینے والا اپنے کپڑے کو بارہ درہم میں قرض لینے والے سے فروخت کر کے اس کے حوالہ کر دے، پھر مستقرض اس کو ثالث سے دس درہم میں فروخت کر کے اسکے حوالہ کر دے، پھر ثالث اس کو مقرض سے دس درہم میں بیچ کر اس کے حوالے کر دے، اور اس سے دس درہم لے کر مستقرض کو دے دے، اس طرح مستقرض کو دس درہم اور مقرض یعنی صاحب ثوب کو اس پر بارہ درہم مل جائیں گے)۔

اس طرح کہ معاملات میں صورت یہ نظر آتا ہے کہ یہ مستقلاً بیع ہے، لیکن معنی اس میں سود کا قصد و ارادہ بھی پایا جاتا ہے، اور احکام شریعت میں جس طرح معاملات میں ظاہری شکل کا اعتبار ہوتا ہے اسی طرح عاقدین کے مقاصد کا بھی اعتبار ہوتا ہے، اسی وجہ سے ”الانصاف“ میں ہے کہ اگر حیلہ حوالہ اور قصد و ارادہ کے بغیر محض اتفافی صورت پیش آ جائے تو جائز ہے:

”قال المصنف: ویحتمل أن یجوز له شراءها بجنس الثمن بأكثر منه إذا لم تکن مواطاة ولا حيلة بل وقع اتفاقا من غیر قصد“ (الانصاف ۲۷۲۳) (احتمال

یہ ہے کہ اس کے لئے جنس ثمن کے بدلہ اس سے زیادہ میں خریدنا جائز ہو، جبکہ کوئی موافقت اور حیلہ نہ ہو بلکہ بغیر قصد کے اتفاقی طور پر یہ صورت پیش آگئی ہو۔

خلاصہ بحث:

ان مباحث کی روشنی میں بینک کی مذکورہ صورت بیع عینہ ہے، جو جمہور فقہاء کے نزدیک ناجائز ہے، اس لئے مذکورہ صورت بھی جائز نہیں ہے۔

متبادل شکلیں:

لیکن دوسری طرف صورت حال یہ ہے کہ اگر مقرض سے کچھ تعاون نہ لیا جائے تو پھر بینک کا چلنا مشکل ہو جائے گا، لہذا واقعی اگر بینک محض لوگوں کی نفع رسانی اور ان کو سود سے بچانے کے لئے یہ طریقہ اختیار کرتا ہے تو اس کے لئے مندرجہ ذیل صورتیں اختیار کرنا زیادہ مناسب ہے:

۱۔ ہر ماہ قرض کی ادائیگی اور دفتر کے اخراجات کا حساب لگایا جائے اور ان اخراجات کو قرض کی مقدار پر تقسیم کر دیا جائے، کہ وہ قرض داروں سے سود تو نہیں لیں گے البتہ ان کے قرض کے لئے دفتری امور پر جو اخراجات آتے ہیں بطور اجرت ان سے وصول کیا جائے گا اور یہ ان سے لے لیا جائے گا۔

۲۔ قرض خواہ سے دباؤ اور جبر کے بغیر خوہش کی جائے کہ ان سے جو کچھ ہو سکے تعاون کریں۔

بیع تورق کی حقیقت اسلامی تناظر میں

مولانا محمد مصطفیٰ تھانی آواپوری ☆

الف- تورق کی لغوی تعریف:

تورق، يتورق، تورقا، باب تفعیل کا مصدر ہے، جانور کا پتے کھانا (مصباح المفاتیح ص ۹۳۱ مکتبہ برہان دہلی، القاسوس الوجدید ۲/۱۸۳، کتب خانہ دیوبند ۲۰۰۱ء)، يقال: تورق الحيوان أي اكل الورق، جانور نے پتے کھایا، ”ورق“: چاندی کا ڈھلا ہوا درہم، سکہ، ڈھلا ہوا چاندی، یا بلا ڈھلا ہوا چاندی۔

ب- تورق کی اصطلاحی تعریف:

”والتورق في الاصطلاح أن يشتري سلعة نسيئة، ثم يبيعها نقدا لغير البائع، بأقل مما اشتراها به، ليحصل بذلك على النقد“ (سوسوم فقہیہ ۱۳/۱۳۷)۔
اور تورق کی اصطلاحی تعریف یہ ہے: کوئی شخص سامان تجارت ادھا خریدتا ہے، پھر اس سامان تجارت کو فروخت کر دیتا ہے نقد بایع کے علاوہ دیگر شخص سے کم قیمت پر جتنے میں پہلے اس شخص سے خرید اتھاتا کہ اس کو نقد رقم وصول ہو جائے، تورق کی اصطلاح فقہاء حنابلہ کے علاوہ کسی اور سے منقول نہیں ہے، تورق کے سلسلے میں حنابلہ کے علاوہ دیگر فقہاء عظام نے کلام کیا ہے جس کی مفصل تفصیل بیع العینہ میں دیکھئے۔

ج- تورق کا حکم:

جمہور علماء اس کی اباحت کے قائل ہیں، اس میں برآمد کے شریک ہیں وہ حضرات جنہوں نے اس کا نام تورق رکھا ہے وہ ہیں حنابلہ، یا وہ حضرات جنہوں نے اس کا نام تورق نہیں رکھا ہے، وہ حنابلہ کے علاوہ دیگر حضرات ہیں ان لوگوں کی دلیل ہے اللہ تعالیٰ کا قول: ”أحل الله البيع“ (سورہ بقرہ ۲۷۵) (اور اللہ نے حلال کیا سوداگری کو)۔

حضرت عمر بن عبد العزیز اور حضرت امام محمد بن حسن شیبانی نے تورق کو مکروہ کہا ہے، اور حضرت علامہ ابن الہمام نے تورق کو خلاف اولیٰ قرار دیا ہے، اور حضرت علامہ ابن تیمیہ اور علامہ ابن قیم جوزی نے تورق کو حرام قرار دیا ہے، اس لئے کہ یہ بیع مضطر ہے اور بیع مضطر کی ممانعت حدیث سے ثابت ہے، حنابلہ کے مذہب کے مطابق تورق کی اباحت ہے۔

فقہاء عظام نے تورق کو ”بیع عینہ“ اور ”بیع مہی عنہ“ اور ربا کی بحث میں ذکر کیا ہے، دیکھئے (سوسوعہ فقہیہ ۱۳/۱۳۸، ابوداؤد ۲/۳۸۰ کتاب البیوع باب فی بیع المضطر)۔

بیع تورق کی حرمت فقہاء عظام کی آراء کی روشنی میں:

اسلامی بینکوں نے سود کا ایک فیشن بہل طریقہ ”بیع تورق“ کا اختیار کیا ہے، جس میں بینک خریدار سے کوئی چیز اس قسم کی فروخت کرتا ہے، جس کو بیچ کر ضرورت مند مطلوبہ رقم حاصل کر سکتا ہے، عملی طور پر اس کی صورت یہ ہوتی ہے کہ مثلاً عاقل کو ایک لاکھ روپے کی ضرورت ہے تو ضرورت مند عاقل بینک سے ایک لاکھ دس ہزار روپے کا لوہا ادھار خرید کرتا ہے، اور اسے کامل کے ہاتھ ایک لاکھ روپے نقد میں فروخت کر دیتا ہے، اس طرح عاقل کو ایک لاکھ روپے کی رقم حاصل ہو جاتی ہے اور کامل کو دس ہزار روپے نفع مل جاتا ہے، اور عام طور پر کامل بھی بینک ہی سے منسلک ہوتا ہے اس طرح بالواسطہ اسے ہی دس ہزار روپے نفع حاصل ہوتا ہے، جو سراسر سود ہے، تورق کی اس صورت کا ذکر عام طور پر فقہاء حنابلہ کے یہاں ملتا ہے، جو بہ ظاہر ”بیع عینہ“ سے قریب ہے، فرق یہ ہے کہ بیع عینہ میں خریدار جس شخص سے زیادہ قیمت پر ادھار خریدتا ہے، اسی

شخص سے کم قیمت پر فروخت کر دیتا ہے، تو رقب میں ایک شخص سے زیادہ قیمت پر ادھار ایک چیز خرید کرنا ہے اور اس کے بجائے کسی اور شخص سے کم قیمت پر وہی چیز بیچ دیتا ہے، اسلامی تناظر میں بیچ کے یہ دونوں طریقے ناجائز ہیں۔

عینہ کی لغوی تعریف:

کسی چیز کو اس کی اصلی قیمت سے زیادہ پر ادھار بیچنا۔

عینہ کی اصطلاحی تعریف:

”ان یبیع سلعة نسیئة ، ثم یشتریها البائع نفسه بثمان حال اقل

منہ“ (مسووعہ فقہیہ ۹۵/۹۷۱)۔

بیچ عینہ کی اصطلاحی تعریف یہ ہے کہ کسی سامان کو ادھار فروخت کر دے پھر بائع ہی خود

اس کو خرید لے پہلے کی بہ نسبت کم قیمت میں (مسووعہ فقہیہ ۱۳/۱۳۷)۔

بیچ عینہ کا حکم:

امام ابوحنیفہ، امام مالک، امام احمد بن حنبل کے نزدیک بیچ عینہ جائز نہیں ہے، اور حضرت امام محمد بن حسن شیبانی فرماتے ہیں کہ یہ بیچ میرے دل میں پہاڑ کے مانند ہے اس کو سود کھانے والوں نے ایجاد کیا ہے، حضرت امام شافعی سے اس کے جواز کی صورت منقول ہے (مسووعہ فقہیہ ۹۶/۹۶۱ فقرہ نمبر ۳)۔

”عن ابن عمر: قال سمعت رسول الله ﷺ يقول: إذا تباعتم بالعينة

وأخذتم أذناب البقر ورضيتم بالزرع وتركتم الجهاد سلط الله عليكم ذلا لا ينزعه حتى ترجعوا إلى دينكم“ (ابوداؤد ۲۹۰/۲۹۰ کتاب البیوع، باب فی ان من اعینہ، رد المحتار ۲۷۲/۲۷۲)۔

(حضرت عبد اللہ بن عمر سے روایت ہے کہ رسول اللہ کو یہ ارشاد فرماتے ہوئے میں

نے سنا: جب تم لوگ بیچ عینہ کے ذریعہ خرید فروخت کرو گے اور تیل کے دھوں کو پکڑو گے، اور

کاشت کاری کے کاروبار سے راضی اور خوش رہو گے اور جہاد کو چھوڑ دو گے، تو اللہ تعالیٰ تمہارے اوپر ذلت و خرابی کو مسلط کر دے گا، تمہارے اوپر سے اس کو اس وقت تک دفع نہیں کرے گا تا وقتیکہ تم لوگ اپنے دین اسلام کی طرف واپس نہ آ جاؤ۔

بیع العینہ کو یہودی ساہوکار ایجنٹوں نے سود کھانے کے واسطے ایجاد کیا ہے تاکہ دوسرے کے مقابلے میں تمول، تذخر، تعیش میں عالمی پیمانہ پر اس کو تفوق و تعلق کا اعلیٰ درجہ حاصل ہو جائے۔

مثلاً عامل مالک کے ہاتھ کپڑے کا ایک تھان دس روپے کا فر وخت کر دے ایک ماہ کی مدت کی مہلت پر پھر آٹھ روپے نقد دے کر اس تھان کو مالک عامل سے خرید لے، جو شخص بیع العینہ، بیع اتورق کا کاروبار کرے گا بلاشک اس کو مفت میں جہنم میں جگہ مل جائے گی۔

عالیہ بنت نفع بن شراحیل ابو اسحاق سبعی کی بیوی سے روایت ہے کہ وہ ام المؤمنین حضرت عائشہؓ کی یہاں گئی، تو اس کے ساتھ زید بن ارقم انصاری کی ام ولد اور ایک کوئی دوسری عورت بھی تھی گئی، پھر زید بن ارقم کی ام ولد نے کہا: اے ام المؤمنین میں نے ایک غلام کو زید بن ارقم کے ہاتھ آٹھ سو درہم ادھار پر فر وخت کر دیا اور اس غلام کو پھر زید بن ارقم سے چھ سو درہم نقد میں خرید لیا ہے، اس ام ولد سے خطاب کرتے ہوئے ام المؤمنین حضرت عائشہؓ نے ارشاد فرمایا: تو نے بہت برا کام کیا، بے شک زید بن ارقم کا جہاد، جو رسول اللہ ﷺ کی معیت میں کیا تھا تحقیق کہ باطل ہو گیا مگر اس کام سے زید بن ارقم تو بہ کر لے (سنن دارقطنی ۳/۶۳، مکتبہ دارالایمان سہارنپور۔ سنن دارقطنی ۳/۵۶۲۳ ج ۲۹۸۲ کتاب البیوع، سنن الکبریٰ ص ۵/۳۳۰، اسنادہ ضعیفہ علامہ ابن اسام نے عالیہ کی توثیق و تائید کی ہے دیکھئے بیع القدر ۱/۶۲۳۳-۳۳۵)۔

اس حدیث شریف سے یہ بات الم نشرح ہو گئی کہ بیع العینہ اور بیع اتورق کی اسلامی تناظر میں کوئی حیثیت نہیں ہے، شریعت مطہرہ میں اس کی کوئی گنجائش نہیں ہے، یہ ناجائز مال و دولت جمع کرنے کا حیلہ اور ذریعہ ہے، علامہ ابن ہمام نے بیع العینہ کو خلاف اولیٰ قر اردیا ہے،

اسی سے بیع اتورق کی حیثیت معلوم ہوگئی۔

اسلامی بینکوں کے لئے ضرورت مندوں کو نقد رقم فراہم کرنے کے لئے اس طریقہ کار کا استعمال کرنا شرعی نقطہ نظر سے جائز نہیں ہے، اگرچہ یہ شکل کے اعتبار سے محض خرید و فروخت ہے اور مقصد کے اعتبار سے قرض فراہم کی جانے والی رقم پر نفع حاصل کرنا ہے، احکام شریعت میں معاملات کی ظاہری شکل کی بھی اہمیت ہے اور عاقدین کے مقاصد کی بھی، مگر یہاں صرف حیلہ ہی حیلہ ہے، دھوکہ ہی دھوکہ ہے، غریبی غریبی ہے، سود ہی سود ہے، مکر و فریب جعل سازی، دھوکہ دہی، غریبوں اور محتاجوں کا استحصال ہے، سود اور مال حرام سے دولت کے انبار لگانے کا ذریعہ ہے، بیع العینہ اور بیع اتورق کی جتنی بھی قسمیں ہو سکتی ہیں ساری کی ساری قسمیں شرعی نقطہ نظر سے ناجائز و ممنوع ہیں کسی بھی حال میں اس کے جواز کا فتویٰ نہیں دیا جاسکتا (ابوداؤد ۴۷۹۲، کتاب البیوع باب فی بیع الغنم ابوداؤد ۴۸۰۲، کتاب البیوع، باب فی بیع الحنظل، ابن ماجہ ۱۵۹۱، ابواب التجارات، باب البیوع عن بیع الحنظل عن بیع الغنم)۔

بین الاقوامی فقہ اکیڈمی کا انیسواں اجلاس اور تورق کے سلسلہ میں حرمت کا فتویٰ:

۳۰ اپریل ۲۰۰۹ء کو شارجہ میں بین الاقوامی فقہ اکیڈمی کا انیسواں سالانہ اجلاس میں دس موضوعات زیر بحث آئے، جس میں پانچواں عنوان ”تورق“ اور اس کی مختلف قسموں اور نقد کے حصول کے لئے اسلامی مالیاتی اداروں میں جاری تورق کی بعض شکلیں جو شرعی حیثیت سے درست نہیں ہیں اور جن کو ”تورق منظم“ اور ”تورق عکسی“ کا عنوان دیا گیا ہے۔

یہ موضوع نہایت ہی معرکہ آراء تھا، جس کے بارے میں واضح طور پر دور-تجانات پیدا ہو گئے، ایک فریق جواز کا قائل اور اسلامی بینکوں کی سرگرمیوں کے لئے اسے ماگزیر پتر اردیتا ہے تو دوسرا فریق اسے کھلی ہوئی حیلہ بازی اور ناجائز سمجھتا ہے۔

یاد رہے کہ ”تورق منظم“ اور ”تورق عکسی“ کے شرعاً ناجائز ہونے کا فیصلہ رابطہ عالم اسلامی کے ماتحت چلنے والی اسلامک فقہ اکیڈمی کے انیسویں اجلاس میں ہو چکا ہے۔

اسلامی بینکنگ کے بعض علم بردار اپنے رب کے ساتھ معاملہ کرنے میں جس طرح حیلہ بازی کرتے ہیں وہ لوگ اپنے ڈائریکٹروں کے ساتھ بھی نہیں کر سکتے، اس مسئلہ پر جو قرا ارداد منظور کی گئی ان میں بھی اسے واضح طور پر ناجائز قرا اردو یا گیا جس کی وجہ سے بعض حلقے یہ اندیشہ ظاہر کرنے لگے ہیں کہ اسلامی مالی اداروں کو ”نقد“ کے حصول میں اس قرا اردو کی وجہ سے دشواری پیدا ہوئی ہے، لیکن جہاں مسئلہ حلال و حرام کا ہو وہاں اس طرح کے اندیشوں کو اہمیت نہیں دی جاسکتی ورنہ اسلامی مالی اداروں کی ضرورت ہی کیا رہ جاتی (سر روزہ دعوت نئی دہلی، ص ۶۵۵، جلد ۷، ۵،

شمارہ ۶، ۱۹، جولائی ۲۰۰۹ء)۔



تورق کا مسئلہ

حافظ شیخ کلیم اللہ عمری مدنی ۶۶

صورت مسؤلہ میں از روئے شرع تورق کے مسئلہ میں اہل علم کے مابین جواز اور عدم جواز میں تفصیلات ہیں:

تورق کے جواز میں اہل علم کے فتاویٰ موجود ہیں مگر جن لوگوں نے جواز کا فتویٰ دیا ہے اس شرط کے ساتھ کہ اس بیع میں مشتری بیع کو بائع اول کے لئے بالواسطہ یا بلا واسطہ خریدی ہوئی قیمت سے کم پرفر وخت نہ کرے کیونکہ یہی بیع عینہ ہے جو کہ شرعاً ممنوع ہے، اگر مشتری بیع کو کسی اور کو فر وخت کرنا ہو تو اسے اختیار ہے کہ بیع کو خریدی ہوئی قیمت سے کم یا زیادہ قیمت پرفر وخت کرے۔

مذکورہ سوالنامہ میں اسلامی بینکوں کا تعامل مثلاً الف کا قرض بیع کی شکل میں دینا اور ب کا اس بیع کو کم قیمت میں خریدنا درحقیقت بیع عینہ کی ایک صورت ہے بلکہ اس بیع میں حیلہ ممنوعہ شامل ہے کیونکہ الف اور ب دونوں (درحقیقت ایک ہی ادارہ کے تابع ہیں) قرض کے ذریعہ فائدہ کمانا چاہتے ہیں جیسا کہ اصول ہے ”کل قرض جر منفعة فهو ربا“ (اسنن الکبریٰ للبخاری ۵۳۵۰)۔

تورق کے مسئلہ میں رابطہ عالم اسلامی مکہ المکرمہ کا قرار نامہ: ”جواز هذا البيع مشروط بأن لا يبيع المشتري السلعة بأقل مما اشتراها به على بانعها“ مفتی جامعہ دارالسلام عمر آبادہ عربک کالج، نال ماڈو۔

مختصر تحرير

{٥٢٥}

الأول لا مباشرة ولا بواسطة فإن فعل فقد وقع في بيع العينة المحرم شرعا
لاشتماله على حيلة الربا فصار عقلا محرما“ (يوم السبت ١١ رجب ١٣١٩هـ، أرشيف ملتقى أهل
الهدى ١٥/١٤٣٨) -

☆☆☆

بینکوں میں رائج توریق کا حکم

سید عبدالحفیظ انجوائی

بینکوں میں رائج عقد توریق سے استفادہ:

یہ جائز نہیں ہے کہ اسلامی بینکنس ضرورت مندوں سے اس طرح معاملہ کر کے پیسے حاصل کریں، عقد توریق کا یہ معاملہ جس کی کچھ تفصیل امام احمد کے یہاں ملتی ہے، جو معاملات میں الفاظ سے زیادہ قصد و ارادہ کو ذخیل مانتے ہیں، لیکن یہ یہ بات ظاہر و باہر ہے کہ یہ مسئلہ قرض کا ہے اور ہر وہ قرض جس سے نفع حاصل کیا جائے وہ سود ہے، کیونکہ اس معاملہ کا مقصد کسی بھی طرح سے منفعت کا حصول ہے اور یہ شرعاً قرض کے ذریعہ سود حاصل کرنا ہے، لہذا سد الذلذریعہ یہ معاملہ باطل قرار پائے گا، اس لئے کہ اس میں پہلے معاملہ کے ذریعہ دوسرے معاملہ تک پہنچنا ہے، اس لئے یہ دونوں عقد امام ابوحنیفہ، امام مالک اور امام احمد کے نزدیک باطل قرار پائیں گے، اس معاملہ کو ”بیع العینہ“ کا نام دیا گیا ہے، اس لئے کہ اس میں سامان کی ادھا خریداری اسی طرح ہوتی ہے کہ اس کا بدل، یعنی قیمت فوراً وصول کر لیا جاتا ہے، چنانچہ ابن عمر رضی اللہ عنہما سے مروی ہے وہ کہتے ہیں کہ میں نے رسول اللہ ﷺ سے سنا آپ فرما رہے تھے: ”جب تم عینہ کے ذریعہ خرید و فروخت کرو گے، گائے کی دم پکڑے رہو گے، پیداوار سے دل لگاتے رہو گے اور جہاد چھوڑ دو گے تو اللہ تمہارے اوپر ذلت مسلط کر دے گا اور اس سے اس وقت تک چھٹکارا نہیں پائو گے جب تک دین کی طرف مکمل طور سے لوٹ نہ جاؤ“ (سنن ابوداؤد ۳۷۴۲، حدیث نمبر ۶۲۶۲-۱۳۳۶)، اسی وجہ سے حنابلہ نے بھی سد الذلذریعہ مکملی، موزونی اور وصات (لوہا) سے بنی چیز جو وزن سے

فروخت ہوتی ہے اس طرح فروخت کرنے کو جائز کہا ہے، برخلاف اس کے کہ بیع حیوان یا کپڑا ہو۔

احناف کے نقطہ نظر سے اس معاملہ میں ہم نے غور کیا تو یہ محسوس ہوا کہ اس معاملہ میں جو اصل مقصد ہے وہ الفاظ ہے، نہ کہ نیت، اس لئے کہ نیت اور بیع نظر ہمیشہ اس معاملہ میں ناجائز ہوتا ہے، جبکہ امام ابو یوسف اس بیع کو بغیر کسی کراہت کے درست قرار دیتے ہیں۔

امام محمد اس بیع کو کراہت کے ساتھ درست خیال کرتے ہیں، یہاں تک کہ وہ کہتے ہیں کہ میرے خیال میں یہ ایک مذموم قسم کی اختراع ہے جسے سود خوروں نے جنم دیا ہے۔

شافعیہ کے علاوہ جمہور فقہاء اس بیع کی عدم صحت اور فساد کے قائل ہیں، اس لئے کہ یہ ربا تک پہنچانے کا ذریعہ ہے۔ اور ان چیزوں کے مباح قرار دینے تک رسائی حاصل کرنا ہے، جنہیں اللہ نے حرام قرار دیا ہے، اس لئے اس کو کسی بھی قیمت پر درست قرار نہیں دیا جاسکتا۔

تورق کا مسئلہ

سوالا نثار اللہ گودھروی ☆

تورق بیع عینہ کے قریب قریب ہے، جس کو فقہاء حنابلہ نے اختیار کیا ہے، لہذا اسلامی بینکوں میں اس طریقہ کار کا استعمال جائز ہوگا، جیسا کہ عالم اسلام کے مشہور عالم دین شیخ یوسف القرضاوی نے جواز کا فتویٰ دیا ہے، نیز بیع معاہدہ سے بھی بات سمجھ میں آتی ہے کہ اس میں بھی شرع نے معافی اور مقاصد کا اعتبار کیا ہے، جبکہ عاقدین کے درمیان زبانی طور پر ایجاب و قبول نہیں ہوتا پھر بھی جائز ہے، اس کے علاوہ اور بھی شریعت میں نظیریں ملتی ہیں جس سے پتہ چلتا ہے کہ اعتبار زیادہ معافی اور مقاصد کا ہوتا ہے نہ کہ الفاظ اور ظاہری شکل و صورت کا۔

☆☆☆

جمیك فقہی تحقیقات

پانچواں باب
اختتامی امور

مناقشہ:

تورق اور موجودہ اسلامی بینک

مولانا مصطفیٰ عبدالقدوس:

ہماری گفتگو تو اصلاً عرض مسئلہ سے ہے اور چوں کہ گفتگو لمبی ہو جائے گی، اس لیے اختصار کے ساتھ میں کچھ کہنا چاہتا ہوں، پہلی بات یہ ہے کہ یہ جو بات کہی جاتی ہے کہ تورق کے جواز کے تعلق سے جمہور کا قول ہے یہ محل نظر ہے، یہ دراصل مقالہ نگار کو شاید کہ دھوکہ ہوا ہوگا موسوعہ فقہیہ سے، کہ موسوعہ فقہیہ میں تورق کے سلسلہ میں جمہور العلماء علی باحۃ کا لفظ استعمال کیا ہے، تو یہ صحیح نہیں ہے، وہاں تفصیلات بھی ذکر نہیں کی ہے اور موسوعہ فقہیہ کے جو بھی مضمون نگار ہیں شاید کہ وہ تورق کے جواز سے متاثر ہوں گے، ایک کتاب ڈاکٹر علی احمد العلوس کی ہے، ”اتمویل بالتورق“ وہاں بڑی تفصیل سے گفتگو کی ہے اور واقعی وہ گفتگو بڑی پسند آئی ہے، اس لیے سب سے پہلی بات تو یہ ہے کہ تحقیق کرنی چاہئے کہ واقع میں جمہور کا قول ہے یا نہیں ہے۔ صرف لکھی ہوئی بات پر اعتبار نہیں کرنا چاہیے، دوسری بات یہ ہے کہ یہ جو کہا گیا ہے کہ جمہور حنابلہ کا مذہب اباحت کا ہے وہ بھی محل نظر ہے۔ تورق کا لفظ شیخ ابن تیمیہ نے سب سے پہلے استعمال کیا ہے۔ ان سے پہلے کسی نے تورق کا لفظ استعمال نہیں کیا ہے اور پھر یہ کہ ان سے پہلے جو حنابلہ علماء ہیں ان کے یہاں جواز کا قول نہیں ملتا ہے وہ توحیح عینہ کی گفتگو آئی ہے، اس کے بارے میں تفصیلات ملتی ہیں، صرف مطلق یہ کہہ دینا کہ حنابلہ کا مذہب ہے، نام آنی چاہئے، کن کن حنابلہ علماء نے اس کو جائز قرار دیا ہے اور جواز کا قول مطلق کہہ دینا مناسب معلوم نہیں ہوتا ہے۔

تیسری بات یہ ہے کہ یہ جو امام ابو یوسفؒ کی طرف بات منسوب کی جاتی ہے کہ وہ جواز کے قائل ہیں، دراصل یہ دھوکہ ہو رہا ہے۔ دراصل وہ ادھارتبع کے سلسلہ میں گفتگو کر رہے ہیں اور ادھارتبع کی جو شکل ہے وہ جائز اور درست ہے۔

جبکہ دفریق کے درمیان معاملہ ہو اور اس سے پھر دوبارہ معاملہ نہ ہو، تو امام ابو یوسف کی طرف منسوب جو بات کی جاتی ہے اس پر غور کرنا چاہئے کہ کیا توریق کا انطباق درست ہے یا نہیں ہے۔

تیسری بات یہ ہے کہ اس سلسلہ میں جو حضرات اس کو جائز قرار دیتے ہیں بنیادی طور پر جو ان کے دلائل ہیں وہ سب کے سامنے ہیں، شیخ نے بھی فرمایا ہے، اُحلُّ اللہ للبیع، تو سوال یہ پیدا ہوتا ہے کہ ٹھیک ہے یہ آیت عام ہے اور عام کا مطلب یہ ہے کہ تمام تر بیوع جائز ہے یہ کیسے ہو سکتا ہے اگر ایسا ہے اور عموم سے استدلال کیا ہے تو پھر شراب کی بیع جائز ہونی چاہئے، حالانکہ ایسی بات نہیں ہے، گویا کہ معلوم ہوا کہ یہ آیت عموم پر نہیں ہے بلکہ اس سے بہت ساری صورتیں مستثنیٰ ہیں، لہذا یہ توریق بھی شبہ، شبہ ربوہ کی وجہ سے مستثنیٰ ہے اس میں یہ داخل نہیں، دوسری بات یہ ہے کہ ابھی جو استدلال میں پیش کیا گیا ہے جواز کے تعلق سے اور خیبر کے واقعہ کے تعلق سے بھی اور وہ جنیب کا واقعہ پیش آیا، سوال یہ ہے کہ وہاں مقصود رقم نہیں تھی مقصود وہاں ثمر ہے، مقصود بیع حاصل کرنی ہے اور توریق کا مقصود کیا ہے وہ نقد روپے حاصل کرنا ہے، سمجھنے کی ضرورت ہے کہ اسلام کی اقتصادی مالیات کے اندر بنیادی نظریہ یہ ہے کہ مال سے پیسہ کمایا جائے نہ کہ پیسہ سے پیسہ کمایا جائے، پیسہ سے پیسہ کمایا جانا یہ تو سودی نظام کا نظریہ ہے وہاں پر جو ہے بیع سے متعلق بات ہے، مقصود بیع ہے مقصود نقد نہیں ہے اور توریق کے اندر مقصود نقد ہے اور قواعد فقہیہ کا مشہور قاعدہ یہ ہے: العبرة فی العقود بالمقاصد والمعانی دون الألفاظ والمبانی یہ مشہور قاعدہ ہے، علامہ ابن القیم نے اس پر بڑی تفصیل سے گفتگو کی ہے إعلام الموقعین کے اندر۔ میں سمجھتا ہوں کہ مقالہ نگاروں کو ضرور اس کا مطالعہ کرنا چاہئے۔

دوسری بات یہ ہے کہ ٹھیک ہے قاعدہ ہے کہ اعتبار الفاظ اور معانی کا ہے اور صورت دونوں ایک ساتھ ہوں تب تو دونوں ہی کا اعتبار ہے، لیکن جہاں الفاظ اور معانی میں تعارض پیدا ہو جائے تو وہاں مقصود کی رعایت ہوتی ہے مقصود کا اعتبار ہوتا ہے، الفاظ کا اعتبار نہیں ہوتا ہے، اس کی ایک بہت ہی واضح مثال ہے، حدیث شریف میں خمر کے سلسلہ میں، لعن اللہ عاصرها کا لفظ آیا ہے نچوڑنے والے کے تعلق سے، حالانکہ وہاں معاملہ ہو رہا ہے، وہ تو انگور بیج رہا ہے شیرہ بیج رہا ہے لفظ کے اعتبار سے، لیکن اس کا مقصود یہ ہے کہ اس سے شراب بنے، وہاں جو لعنت بھیجی گئی محض مقصد کی بنیاد پر، نیت کی بنیاد پر، صورت بیج کی بنیاد پر نہیں اگر صورت بیج کی بنیاد پر ایسی بات ہوتی تو پھر جائز ہونی چاہئے۔

مولانا مبین الحق قاسمی:

مجھے ایک چیز کی طرف ذہن کو مبذول کرنا ہے وہ یہ کہ اس وقت میں عالمی سطح پر جو مالی بحران آیا ہوا ہے، خاص کر امریکہ کے مالی بحران کے بعد اکنامک کرائسس جو ہوئے ہیں اس کے حوالہ سے، دنیا کے مختلف ممالک میں میرا جانا ہوا تو میں نے بہت قریب سے دیکھا ان لوگوں کو، اور ابھی گزشتہ سال دہئی کے اندر جو مالی بحران آیا اس میں بڑے بینکوں کی بڑی بڑی رقمیں ڈوبی ہیں، سعودی عرب کے اندر جو فارنز بینکس کام کر رہے ہیں جس میں سعودی فرانس بینک ہے، سعودی ہالینڈ بینک ہے اور سعودی امریکن بینک ہے۔

تو کسی بھی مسئلہ کے جواز اور عدم جواز میں بہت ہی احتیاط کی ضرورت ہے امریکہ کا جو مالی نظام ہے وہ عرب ممالک میں نافذ ہے، اس حوالہ سے جو فارنز بینک ہیں عرب ممالک میں وہ لوگ جواز کی تدبیریں ڈھونڈ رہے ہیں، اسی کی ایک کڑی تورق ہے سیولہ جس کو کہتے ہیں نقد پیسے حاصل کرنا، تورق جو ہے باب تفعیل سے سب کو پتہ ہے کہ اس کی حیثیت کیا ہوتی ہے، اور اق مالیہ، اور اق مالیہ جو ہے جس کو کرنسی کا برانس کہتے ہیں وہ اور یہ ساری چیزیں۔ تو اس لیے جیسا کہ حیدرآباد سے ہمارے مولانا نے بتایا، انہوں نے بڑی قیمتی چیز کی طرف متوجہ کی، اس میں بہت

ہی احتیاط کے پہلو کی ضرورت ہے، ہم لوگوں نے یہ کوشش کی ہے کہ عرب ممالک کے جن بینکوں میں تورق کا یہ نظام چل رہا ہے ان بینکوں کے جو ذمہ دار ہیں، خاص طور سے عرب ممالک کا مشہور بینک سعودی عرب کا..... ان کے ڈاکٹر عبدالعزیز العبید سے میری ملاقات ہوئی اور ہم نے کوشش کی ہے کہ انہوں نے کن بنیادوں اور اصولوں کے اساس پر تورق کے نظام کو جائز مقرر کر دیا ہے، انشاء اللہ ثم انشاء اللہ بہت جلد ہی وہ تمام معلومات حاصل کر کے، اس کے نسخے جو ہیں ہمارے جنرل سکرٹری حضرت مولانا ان تک پہنچائے جائیں گے اور پھر اس مسئلہ کو حتمی نتیجہ تک پہنچانے سے پہلے پہلے اس پر کافی غور و خوض کر کے اس کے جن اصول اور ضوابط اور جن شرائط کے تحت میں اس کے جواز کی عرب ممالک کے علماء نے اس کو جائز مقرر کر دیا ہے، آج ہی الحمد للہ ہمارے ہندوستان کے اندر بہت بڑی شخصیتیں جن کے اندر علمی تعمق، علمی تبحر موجود ہے اور پھر قدیم اور جدید جتنے معاصرین ہیں ان کے بھی اور قدیمی جن کی تحریروں میں کچھ جواز کی شکلیں نکلتی ہیں، اس کو جو ہے حاصل کر کے آخری نتیجے تک پہنچایا جائے گا انشاء اللہ۔ تو میں اپنی بات اس پر ختم کرتا ہوں اور وعدہ کرتا ہوں کہ عرب ممالک میں خاص طور سے میرا ان سے دن رات کا سابقہ ہے اس لیے سعودی عرب کے اندر جتنے عرب بینکوں میں کام چل رہا ہے اس کے اوپر، اور جن اصولوں کی بنیاد پر شیخ عبداللہ المنی وغیرہ نے جو فتوے دیے ہیں تو اس حوالہ سے انشاء اللہ ہم کوشش کریں گے کہ وہ تمام معلومات ہم مجمع فقہ اسلامی کو جو ہے مہیا کریں۔

مولانا مبین سلیم:

في مسألة التورق أرى أن الضوابط الفقهية لمسئلة التورق غير موجودة في المصارف الإسلامية العالمية، ولذلك التورق حرام، أرى هذا رأيي، أما..... استفسار بسيط من الضيوف السادة هل توجد مثل هذه المصارف الإسلامية بالفعل على الواقع التي تطبق هذه الضوابط في الدول الإسلامية أم لا.

مفتی شیر علی کجراتی:

میں صدر صاحب اور دونوں مہمانوں کا بہت بہت شکر گزار ہوں، میں نے جو درخواست کی تھی تو وہ ایک حدیث کی وجہ سے جس کو دونوں مہمانوں نے پیش کر دی ہے، اس لیے اب میرا مسئلہ ہی ختم ہو گیا تو اصل مسئلہ جو ہے ہمیں حدیث پر بھی غور کرنا ہے اور جو مسئلہ درپیش آئے اس کو حل کرنا ہے تنگی نہیں کرنا ہے: یسرا ولا تعسرا قاتلکم اللہ کیوں نہیں پوچھا ان سے، ہلا تسألوا، فاسئلوا اهل الذکر ان کنتم لاتعلمون تو ایسے ایسے سوالات ہیں، جناب رسول اللہ ﷺ آئے اور گھر میں سالن پک رہا تھا تو فرمایا کہ کچھ ہے؟ تو اس زمانے کا جو سالن تھا پیش کر دیا، روٹی پیش کر دی، تو کہا کہ یہ ہنڈیا جو پک رہا ہے یہ کیوں نہیں دے رہے کہ وہ تو حضرت بریرہؓ کو کسی نے زکوٰۃ دی ہے اور آپ تو زکوٰۃ کھاتے نہیں ہیں، حرام ہے فرمایا: جناب رسول اللہ ﷺ نے لہا صدقۃ ولنا ہدیۃ، میرے عزیزو! ہمیں مسئلہ کی شکل نکالنی ہے، تنگی نہیں ہے یسر اولاً تعسر اس پر عمل کرنا ہے اور یہ جو اکثر حضرات نے ذکر کیا کہ بیع عینہ جو ہے جمہور کے نزدیک احناف کے نزدیک ناجائز ہے یہ تو مجھے نہیں معلوم کہ کون سے حنفی نے اس کو بالکل ناجائز کہہ دیا ہے ہدایہ میں تو مکر وہ لکھا ہے اور یہ بھی عبارتیں ہیں کہ بیع عینہ جائز ہے اس میں ناجائز ہونے کی کوئی وجہ نہیں ہے الا یہ کہ مبرۃ القرض سے اعراض کرنا ہے تو یہ وجہ ہے اور شامی نے اور محقق نے سوال پیش کر دیا ہے کہ بالکل جائز ہے عینہ اور یہ جو ثالث بیع میں آیا، اس میں تو کوئی اختلاف نہیں ہے، وہ تو جائز ہے اور شریعت میں اصل معمولی سے فرق سے مسئلہ کا عنوان بدل جاتا ہے، مقصد ذکر نہیں ہوتا، بلکہ ذرا ہیئت بدل دیا جیسے ہمارے مہمانوں نے پیش کر دیا وہ حدیث اکمل تسمیر خیبر ہکذا، تو اس نے عرض کیا لا یا رسول اللہ ایسا نہیں ہے ہم دو صاع اس کے بدلہ میں دیدیتے ہیں، ایک صاع ان سے لے لیتے ہیں۔ تو بس حضور نے تصویر بدل دی، وہی صورت ہو گئی کہ نہیں تم لوگ دو صاع اس کو روپیہ سے بیچ دو قیمت میں بیچ دو اور پھر اسی روپے کے بدلے اس کو خرید لو، حالانکہ وہی بات ہے کوئی فرق نہیں ہے، ہیئت بس صرف بدل گئی ہے، مقصد

ایک ہے، اور ایک مسئلہ اور ایک حدیث عرض کرنی ہے، ایک آدمی اذان کے بعد مسجد سے نکل گیا تو حضرت ابو ہریرہؓ نے فرمایا: أما هذا فقد عصی ابا لقاسم رضی اللہ عنہ، فقہائے کرام لکھتے ہیں کہ اگر وہ مسجد کے دروازے سے باہر ہے تو وہیں سے چل دے، حالانکہ وہ خالی دروازے سے باہر ہے تو ان کے لیے جائز ہے اور مسجد کے اندر ہے تو ناجائز ہے، ایسے ہی مقصد تو ایک ہی ہے اعراض کرنا ہے کس سے، جماعت چھوڑ کر کے چلنا ہے، لیکن ذرا سی ہیئت بدل گئی تو وہاں جواز کا فتویٰ دیتے ہیں اور وہاں عدم جواز کا، یہ بات مجھے عرض کرنی تھی۔

مولانا قاضی عبدالجلیل قاسمی:

لفظ تورق سے ہم لوگوں کو نہیں گھبرانا چاہیے، تورق کا لفظ استعمال کیا گیا ہے لیکن جو اس کی تفصیلات بتائی گئی ہیں وہ تفصیل میں عام بیع سے الگ کوئی چیز نہیں ہے، اس لیے کہ ادھار خریدنا بھی جائز ہے نقد خریدنا بھی جائز ہے، ادھار، نقد بیچنا بھی جائز ہے، خریدی ہوئی قیمت میں بیچنا جائز ہے، اس سے کم میں بیچنا جائز ہے، اس سے زیادہ میں بیچنا جائز ہے، تو بیع تورق میں کوئی نئی بات نہیں ہے، اس لیے اس لفظ کے ساتھ اس کا ذکر نہیں کیا ہے، اس لیے اس کے ناجائز ہونے کی کوئی وجہ نہیں ہے، جہاں تک بیع عینہ کا سوال ہے جس کو فقہاء نے ناجائز کہا ہے اور اس میں جو حضور اکرم صلی اللہ علیہ وسلم کی اس حدیث سے استدلال کیا جا رہا ہے کہ آپ نے کھجور کو نقد بیچ کر پھر نقد خریدنے کی اجازت دی تھی، تو اس میں یہ بھی دیکھنا چاہئے کہ فقہاء نے بیع کی جو شرطیں ذکر کی ہیں، ثمن پر قبضہ ہونا چاہئے، بیع پر، حضور صلی اللہ علیہ وسلم نے حکم دیا اس میں یہ تفصیلات ہیں کہ نہیں؟ کھجور پر قبضہ کیا گیا کہ نہیں، ثمن پر قبضہ کیا گیا کہ نہیں، کہ سب ادھار معاملہ کیا گیا کہ نہیں کھجور کی صرف بیع کی صورت اختیار کی گئی، کہ ایک درہم میں دو کلو روئی کھجور بیچ دی گئی نہ ثمن لیا گیا نہ کھجور دی گئی یا صرف کھجور لے لیا اور اچھی کھجور خرید لیا دو درہم ثمن دے کر، تو یہ سب تفصیلات فقہاء نے جو ذکر کی ہیں تو بیع عینہ کے ناجائز ہونے کی صرف یہ وجہ نہیں ہے کہ صاحب وہ نقد حاصل کرنے کے لیے کیا جا رہا ہے۔ اس لیے کہ نقد حاصل کرنے کے لیے بھی خرید فروخت کرنا کوئی ناجائز نہیں ہے، عام

طور سے آج کل بڑے بڑے دکانداروں سے چھوٹے چھوٹے دکاندار سامان اور صارعی خرید کر لے آتے ہیں نقد بیچ کر پھر ان کی قیمت ادا کرتے ہیں اور خود بھی اپنے پاس منافع رکھتے ہیں، تو نقد حاصل کرنے کے لیے بھی خرید فر وخت کرنا کوئی ناجائز نہیں ہے، تو بیع عینہ کے ناجائز ہونے کی فقہاء نے جو وضاحتیں کی ہیں وہ جہاں پائی جائیں گی اس کو ناجائز کہا جائے گا، تو بیع تورق کی جو تفصیلات ہیں اس میں ناجائز ہونے کی وجہ نہیں ہے اور بیع عینہ کے ناجائز ہونے کی ساری وجوہات بیان کی گئی ہیں، اس لیے دونوں میں فرق پر نظر رہنی چاہئے۔

مفتی زاہد علی:

سؤالی من سماحة الشيخ الأستاذ الدكتور علي محي الدين القره داغي، فقد قال الأستاذ حول التورق الأصلي والتورق المنضبط، ولكن سؤالي أن التورق باعتبار الحقيقة والحيلة وفي بعض الأحيان فيه المكر أيضا، ولكن الاتفاق بين العلماء، الاجماع بين العلماء أن القرض لا يباع في صورة التورق. فاعتبار الحقيقة، السؤال مني هل يقع التبادل العملي أو الصوري وما هو هل يقع فيه التبادل العملي أو التبادل الصوري فقط، وكذلك سؤال آخر عن التورق المعكوس والمرابحة المعكوسة أيضا وما قال الأستاذ حول هذا الموضوع وما سمعت يمكن أنه قال ولكن ما فهمت، وكنت مع الأستاذ في قطر في التقريب بين المناهج الإسلامية في سنة الفين وسبع (2007) نعم، فسؤال من الأستاذ الشيخ علي محي الدين القره داغي، فنرحبكم في هذه الحفلة وكذلك في بلادنا أيضا والسلام عليكم ورحمة الله وبركاته، وكذلك الأستاذ أحمد المملوح أيضا.

مفتی مقصود (راپوری):

اصل میں تورق کا جو لفظ ہے دیکھنے میں تو بہت چھوٹا ہے مگر اس کا معنی اور مفہوم بہت

وسیع ہے، اس لیے بڑی جلدی سے اور آسانی سے یہ کہہ دینا کہ صاحب بالکل حرام، نہ تو یہ درست ہے اور آسانی کے ساتھ یہ کہہ دینا کہ بالکل جائز ہے، اس میں کوئی قباحت نہیں ہے یہ بھی درست نہیں ہے، فقہاء نے جو تصریحات فرمائی ہیں اور جو صورتیں ہمارے سامنے ہیں اور یہاں اکیڈمی کی طرف سے جو سوالات اس سلسلہ میں گئے ہیں اور اس کی ایک دو شکلیں یہاں بیان کی گئی ہیں۔ ان دو شکلوں میں ایک شکل یہ ہے کہ اگر ایک شخص بینک سے لوہا خریدتا ہے اور دس ہزار روپے کی کمی کے ساتھ اس کو فروخت کرتا ہے، بظاہر تو یہ صورت اسی بینک کے ساتھ ناجائز معلوم ہوتی ہے دوسرے کے ساتھ فروخت کرے تو اس کو اختیار ہے، لیکن اس کے علاوہ اور شکلیں ہیں جو ہمارے سامنے نہیں آئی ہیں اور ہم مطلقاً اس کو کہہ رہے ہیں کہ صاحب بالکل ناجائز، یا مطلقاً کہہ رہے ہیں کہ بالکل جائز، جب تک کہ ہمارے سامنے تصریحات نہیں ہوں گی اس وقت تک ہم کوئی فیصلہ نہیں کر سکتے۔ لہذا میری گزارش یہی ہے کہ اکیڈمی اس سلسلہ میں بہت غور و فکر کے ساتھ فیصلہ کرے، چونکہ قرآن پاک اور احادیث میں سود کے سلسلہ میں بہت وعیدیں بیان کی گئی ہیں۔ تو سود کا مسئلہ کوئی آسان نہیں ہے کہ آسانی سے اس کو حرام قرار دیا اور جائز کر دیا، تاضی عبدالجلیل صاحب نے جو بات بیان فرمائی ہے اس سلسلہ میں، میں ان سے بہت اتفاق کرتا ہوں کہ اس سلسلہ میں غور و فکر کے ساتھ اکیڈمی کو فیصلہ کرنا چاہیے۔

مولانا عنایت اللہ کشمیری:

سد أبواب القرض وسد باب الربوا لازم علينا كما يلزم علينا سد باب صفقة في صفقة، ويمكن لنا أن نطلب من الكتب شيئاً متبادلاً آخر لهذه العقود المصرفية والبنوك، الضم بالأجزاء والضم بالقيم فعلينا إجراء هذه الاصطلاحات لوجوب زكوة بنصاب ورق، لا باسقاط وجوب زكوة كيلا يكون حاجة إلى طلب القرض، وفي القرض مفسدة كثيرة قرض اور سود کا دروازہ نہ کھولا جائے، اس سے بہتر یہ ہے کہ زکوٰۃ چاندی کے نصاب پر واجب کی جائے قرض لینے،

دینے کی ضرورت ہی نہیں پڑے گی تو رقبہ کا کوئی متبادل پیش کیا جائے۔
مفتی عزیز الرحمن:

میرے خیال سے خلطِ محبت ہو رہا ہے،..... اپنی حاجت کے لیے کوئی چیز خریدتا ہے زیادہ قیمت میں اور دوسرے کو بیچ دیتا ہے تو اس کے جواز میں کوئی اشکال نہیں لیکن زیر بحث مسئلہ میں بینک میں جو رائج شکل ہے کہ وہ اسی بینک سے خریدتا ہے اور اسی کو وکیل بنا کر بیچ دیتا ہے کم قیمت میں۔ اس کے جواز کی کوئی صورت نظر نہیں آتی، لو ان رجلاً يشتري شيئاً بما كثر من الثمن الحقيقي ثم يبيعه من شخص آخر فلا إشكال في جوازه ولكن لو أن هذا الرجل يشتري أولاً ثم يبيعه من نفس البائع من هذا الرجل الذي اشتري منه بأقل من الثمن، هذا حرام باطل، والمباحوث والمطلوب في هذا البحث، الذي يجري التعامل في البنوك والرجل يوكل البنك بالشراء أولاً ثم يبيع بيها وبأقل وبما كثر من الثمن۔

مفتی نذیر احمد کشمیری:

حضرات! زیر بحث مسئلہ میں مجھے کوئی رائے نہیں دینی ہے، مجھے صرف ایک پہلو کی طرف توجہ مبذول کرانا ہے، ایک پہلو وہ ہے جو مولانا مبین الحق قاسمی صاحب نے بیان کیا کہ ہم پر جو مالیاتی نظام مسلط ہے، اس مالیاتی نظام کے تقاضوں کی بنیاد پر کسی حرام چیز کو حلال کرنے کی کوشش نہ کی جائے۔ وہ پہلو انتہائی اہم ہے، لیکن دوسرا پہلو ایک اور ہے جس کی طرف ہم سب کی توجہ ہمیشہ رہنی چاہئے وہ یہ کہ بہت سطحیت کے ساتھ اگر کسی چیز کو حرام کر دیا جائے، تو اس کا ایک نقصان بکثرت سامنے آ رہا ہے وہ تمام طبقے مسلمانوں کے جو دین سے دور ہیں، چاہے وہ مروجہ تعلیمی اداروں سے نکلے ہوئے ہوں، تعلیمی اداروں سے نہ نکلے ہوں، یورپ کے کسی ملک میں بستے ہوں، ہیں وہ مسلمان لیکن وہ ذہنی الحاد و ارتداد کا شکار ہیں۔ جب ان کے سامنے کوئی صورت آتی ہے کہ صاحب یہاں جائز ہے تو وہ کہتے ہیں کہ ہم تو پہلے ہی کہتے تھے کہ اسلام آج کے دور میں

چلنے والا نہیں ہے اسلام جو ہے اس کو صرف عبادات تک محدود رکھا جائے، تو اس لیے اس پہلو کو سامنے ضرور رکھنا چاہئے اور اس پہلو کو سامنے رکھ کر کسی چیز کے حلال و حرام کا فیصلہ ہونا چاہئے۔ لہذا اولاً یہ کوشش ہو کہ جب کسی چیز کے ناجائز ہونے کا پہلو غالب آ رہا ہے، تو ناجائز ہونے کا اعلان کرنے سے پہلے اس کا متبادل جیسا کہ امت کا طرز عمل رہا ہے اور مفتی شفیع صاحب رحمہ اللہ علیہ نے لکھا ہے قرآن کریم کے حوالہ سے، کہ مفتیوں کا کام صرف اتنا نہیں ہے کہ وہ ناجائز کہیں، پہلے متبادل دکھائیں اور اس کے بعد پھر ناجائز کہیں، اگر متبادل نہیں مہیا ہو رہا ہے تو ناجائز کہنے میں بہت وقت نظر کا مظاہرہ ہونا چاہئے، دونوں پہلو بیک وقت سامنے رہنے چاہئے یہاں سے نکل کر مفتی حضرات کے سامنے جب صورت حال آتی ہے اور اس وقت سامنے والا شخص یہ کہتا ہے کہ بھائی میرے پاس قرض کے علاوہ کوئی شکل نہیں ہے اور یہ ایک شکل تھی اس کو بھی آپ ناجائز کہہ رہے ہیں، متبادل بتائیے مجھے تو اس وقت مفتی عام طور پر بے بسی کا شکار ہو جاتے ہیں اور خاموشی کے ساتھ گویا یہ تسلیم کرتے ہیں کہ آج کے زمانے میں ہمارا اسلام شاید ساتھ نہیں دے پا رہا ہے، میرے کہنے کا مقصد یہ نہیں ہے کہ توروں مطلقاً جائز ہو، میں اس پہلو کی طرف توجہ دلانا چاہتا ہوں اور ملک کے اند اور باہر کے ارباب افتا اس وقت تشریف فرما ہیں جن کو شریعت کی توضیح و تبیین کرنی ہے تو اس لیے کسی مسئلہ کی معنویت کو سمجھانے کی جب ضرورت پیش آتی ہے اس وقت یہ صورت حال ہمارے سامنے بہت پریشان کن ہوتی ہے، اس پہلو کو ضرور مد نظر رکھا جانا چاہئے۔

اس میں اگر کوئی فرط و تغریط ہو تو میں معذرت خواہ ہوں۔

مفتی جمیل احمد ندیری:

میں نے سوال یہ رکھا ہے کہ کیا کتب فقہیہ حنفیہ میں کوئی ایسی مثال یا کوئی ایسا جزئیہ موجود ہے کہ جس میں بیع کی تعریف مبادلتہ المال بالمال بالتراضی، یعنی مال متقوم کا تبادلہ متقوم سے ہو، رضا مندی کے ساتھ ہو اور کوئی شرط فاسد پائی نہیں جارہی ہو محض نیت اور مقصد کے اعتبار سے اس کو حرام کہہ دیا گیا ہو، یعنی بیع کی ساری شکلیں پائی جارہی ہیں لیکن صرف نیت اور مقصد کا

لحاظ کر کے اسے حرام کہہ دیا گیا ہو، ایسا کوئی جزئیہ ہے میں اپنی معلومات کے لیے جاننا چاہتا ہوں، بس۔

مولانا خالد سیف اللہ رحمانی:

مفتی جمیل احمد زیری صاحب نے جو سوال اٹھایا ہے تو اس سلسلہ میں یہ عرض ہے کہ عصیر عنب کی بیج ایسے شخص سے جو شراب بنانا ہو اور بیچتا ہو، اسی اعانت علی المعصیۃ کی بناء پر جو بیوع میں ممنوع ہیں، اس میں ایجاب و قبول بھی ہوتا ہے، تراخی بھی ہوتا ہے فی نفسہ مال متقوم بھی ہوتا ہے، لیکن اس کی نیت اور قصد کے لحاظ سے فقہاء نے اس کو ناجائز قرار دیا ہے۔

الشیخ علی محی الدین قرہ داغی:

سلام اللہ علیکم ورحمته اللہ وبرکاتہ، أشکرکم جميعاً علی هذه المداخلات الطيبة المباركة التي تدل حقيقة علی الوعي وتدل كذلك علی فقه عمیق وفکر دقیق و نظر عمیق إن شاء اللہ، أحاول بشتی الوسائل یعنی أن أوجز الكلام إن شاء اللہ، أولاً بعض الإخوة نحن أنا وأخي فضيلة الشيخ أحمد نشکرکم علی هذه المحبة لنا كأشخاص وللعرب بصورة عامة، ولكن إخوتي الأحياء! الإسلام لا يفرق بين قوم وآخر، إن أكرمکم عند اللہ اتقاکم، واللہ سبحانه وتعالی قال لرسوله صلی اللہ علیہ وسلم ولقومه العرب: وإن تتولوا يستبلم قوماً غیرکم ثم لا یكونوا أمثالکم، فنحن جميعاً أمة واحدة صحیح مثلما قال أخي، العرب لهم فضل السبق، حينما وهو بسبق حائز تفضيلة مستوجب ثنائی الجمیل، هذا السبق وسبق العمل وسبق الجهاد أنا اليوم أمس سعادت كثيراً لأنني حقيقة جننت وأنا أشکر إخوتي في المجمع، كنت أريد أن آتی إلى نيو دلهي لندوة الحوار فاذن أنا مررت مروراً بالطريقة التي بدأ بها إخوانکم العرب وجاءوا إلى هذه المنطقة، أحمد آباد وغوجرات هي المنطلق

الأول لنشر الإسلام ففرحت كثيراً وأنا أول زيارة لهذه المنطقة أمر على هذا الطريق وطريق أجنادنا وابائنا، جزاهم الله خيراً كان لهم فضل بسبب الدعوة، بسبب الجهاد، فلذلك أنا أتذكر أن شيخنا أبا الحسن علي الحسيني الندوي رحمة الله عليه جاءنا في جامعة الإمام الأعظم في بغداد قبل، يمكن في حدود أكثر في الستينات، حوالي قريباً من أربعين سنة خمس وأربعين سنة في رحلته، أظن قبل هذا، فقال: أيها العرب أنتم أتيتم بهذه الدعوة إلى بلاد الهند، ونحن الآن نعود إليكم، نقول قوموا بواجبكم نحن أنفسكم ونحن إخوانكم فنحن أيها الإخوة الأحياء يجب أن نسعى جاهدين للدعوة إلى الله سبحانه وتعالى، بالنسبة للموضوع الآخر يعني مسألتنا ليست سياسية بمجرد، اختصار أن الإتحاد العالمي لعلماء المسلمين الذي يرأسه فضيلة الشيخ القرضاوي والفقير إلى الله علي قره داغي رئيس يعني الجانب الخاص بقضايا الأقليات والاتحاد، قمنا بما يمكن القيام به لخدمة إخواننا في غزة، زرنا الملوك وحاولنا حتى أن نصل إلى غزة وإن شاء الله كعلماء أو كمنتسبين إلى أهل العلم، نيابة عنكم يعني لا يمكن أن نكتم الحق ونقول الحق ولو على أنفسنا، فهذه كونوا مطمئنين بأن علماء الأمة إن شاء الله لا يألون جهداً في خدمة قضاياهم في أي مكان كان نحن امتنا واحدة، وقضيتنا واحدة وإن كانت قضيتنا الأولى هي قضية فلسطين لأنها تتعلق بعبء ديني، تتعلق بالمسجد الأقصى، سبحن الذي أسرى بعبده ليلاً من المسجد الحرام إلى المسجد الأقصى، انتقل من فقه سياسي إلى فقه المعاملات، إخوتي الأحياء، بعض الإخوة الكرام أبدأ بالتسلسل، تكلم عن بيع وشرط لدى المذهب الحنفي، وأنا أقول يعني المذهب الحنفي حافظه والحمد لله ليس كل شرط مرفوض

عند الحنفية، إما الشرط إذا ورد به النص أو ورد به الإجماع أو ورد به العرف فهو معتبر، وكذلك إنما الشرط إذا كان منافياً للعقد أولم يجربها العرف فهذا هو محل الإشكال، وبالمناسبة نحن في مجمع الفقه حينما حررنا التورق المنظم لأنه تماخلت الشروط كلها، لكن في التورق العادي المنضبط مفصول، هنا بيع وهذا بيع آخر، فليس بينهما ارتباط، والشروط إنما تؤثر إذا ربط وعلق العقد عليها، فلذلك إذا فرنا الشروط فليس هناك إشكالية لافي المذهب الحنفي ولا في بقية المذاهب، بعض الإخوة شكك في الجمهور وقال إن التورق جائز عند الجمهور فمن هم، يا أخي الكريم الجمهور كما أقول، الحنفية ما عدا الإمام محمد بن حسن الشيباني وقد ثبت ذلك عنهم، والجمهور عند الحنابلة ونص عليه الانصاف أخي الكريم، إقرأ كتاب الانصاف، وتكلم فيه تقريباً غالبية علماء الحنابلة رجحوا التورق، غالبية قول، رواية مرجوحة وعنده، رجحه شيخ الإسلام ابن تيمية فقط وابن القيم حتى وبالمناسبة لما تابعنا ابن تيمية في مجموع الفتاوى حضرتكم تابعوه، ووجدنا أن هجمته على التحاول عن طريق التورق، إخوتي الكرام جميع التجار يتورقون يا إخوتي، كل تاجر يتورق، أنت كتاجر تشتري بضاعة هل تحتفظ بها، مستحيل إنما هي كما قلت مناط، أنتم حضراتكم كما تعرفون مناط العلة وتحقيق المنط، المنط في هذه المسألة أنه هو هل الشروط متوافرة أم لا، إذا متوافرة صحيح، إذا لم تتوافر ليس بصحيح، الأخ الكريم قارن بين بيع الخمر وبيع، هنا لا يجوز يا شيخ، الله سبحانه وتعالى حرم الخمر وقال وهذا لا يدخل في البيع، لأن الخمر ليست مالاً، بينما الحنفية وأنتم الأحناف يقولون إن الخمر مال إذا كانت عند الذمي، ولوهم بيعها ولا

لا، فلذلك المسألة يا شباب يعني ليست بهذه الصورة البسيطة يعني كيف الاصل وأحل الله البيع إما "أل" للجنس أى جنس البيع ويشمل كل البيوع أو أنه للاستغراق فيكون كلياً إلا ما استثنى بدليل فليس هناك دليل أما الخمر فهي محرمة، فلذلك لا يجوز بيعها، الأخ الكريم، اشترط وتكلم، أتى بقاعدة فقهية، لكنها لم ينزل القاعدة الفقهية على الواقع، أتى بقاعدة فقهية قال العبرة في العقود والتصرفات بالمقاصد والمعاني لا بالألفاظ والمباني، هذه قاعدة ذكرها السيوطي وذكرها الإمام ابن نجيم ولكن المقصود به غير هذا، المقصود بهذه القاعدة عند الحنفية بالذات أننا لا ننظر إلى الكلمة الواحدة، إنما ننظر إلى مجموع الكلمات مثلاً هنا مثالهم أنظر إلى الأشباه والنظائر يقول: لو قلت وهبت لك هذا الكتاب بعشرة دراهم فقال هذا بيع، لأن هناك من يقول هذا تناقض، الهبة تقتضي عدم المبلغ، عدم العوض، والمبلغ وجود متناقض فيبطل، الحنفية يقولون لا، نحن ننظر إلى مجموع هذه الكلمات وما يدور وما يقصد منها ثم بعد ذلك نصل إلى نتيجة وليس المقصود بهذه القاعدة، القصد المعنوي، وأنا كما قال أخي الحبيب في رسالة الدكتوراة في مبدأ الرضا في العقود، وتحدثت أن الحنفية لا يشترطون الرضا ولا الاختيار في العقود التي لا تقبل الفسخ كما هو الحال في النكاح والطلاق، النكاح عند الحنفية والطلاق عند الحنفية تصح في حالة الخطأ وفي حالة الإكراه ولا لا وليس هناك العقود المالية أى يسمون العقود التي تقبل الفسخ أى المصطلح الحنفي إيش مقصود بها يقول الرضا شرط وليس ركناً وإنما المعنى بالاختيار، وما هو الاختيار كما يقول الإمام البيهقي، الاختيار هو قصد اللفظ، إظهار اللفظ وليس قصد القلب، القصد القلبية لا قيمة لها عند الحنفية

وعند الشافعية كذلك في العقود، في المعاملات، إنما القصد بينك وبين ربك، إنما أنا أحكمم عليكم بالظاهر، أنت قلت الآن بعث أقول أنت أنك بعث لذلك يجب حينما نسند الأقوال إلى مذاهب كبار الحنفية يجب أن نكون دقيقين في هذه المسألة، وأيضاً أخي الحبيب يا ليت أنا أقول دائماً ياليت أننا نكون خدماً لأمثال أبي حنيفة رحمه الله والإمام أبي يوسف وإمام محمد بن الحسن الشيباني وإمام الشافعي وأحمد ومالك وكل الأئمة رحمهم الله، خاصة الحنفية كان عندهم فكرة عالجوا قضايا عصرهم ونظروا إلى المستقبل، لم يكتفوا بمعالجة العصر كم نحن متخلفون، نحن إلى الآن مانعالج قضايانا، الحنفية قالوا لو أن رجلاً مشرقياً تزوج امرأة مغربية في المغرب عن طريق الوكالة ومات صباحاً ثم ولدت هذه المرأة بعد ستة أشهر ولداً فإن هذا الولد يسند إليه لاحتمال أن هذا الرجل طوال هذه الساعات بالليل طار إلى المغرب وقام بالواجب ورجع صباحاً ومات في مكانه، اليوم بطائرة وفعلاً هناك شخص بل حاكم في إحدى الإمارات العربية هو له زوجة في المغرب ويخاف من زوجته في هذه الإمارة فيركب طائرته، مساءً بالمغرب ويروح ثم يرجع صباحاً ويقوم بالواجب الحنفية قالوا رحمهم الله لو أن رجلاً طار فوق العرفات هل يحسب له الوقوف، قال يحسب له الوقوف، لأن الطيران في هذا المكان بمثابة الوقوف، لأننا لا نشترط فيه هم الثبات وإن كان يجري ويستشهدون بحديث المملح أو المملح عفواً الذي جاء وقال هو يمشي ويجري، الحنفية قالوا لو أن شخصاً طاف حول الكعبة المشرفة طيراناً طار فإن طوافه مقبول، فإنهم سبقوا عصرهم، الحنفية طوروا الاستثناء، وأنا رأيت أحد المستشرقين ماذا يقولون، يقول إننا وهذا أبو يوسف بالذات رحمه

الله وأنا استشهدت بالمناسبة البحث الذي نال مناقشة مجمع الفقه الإسلامي الدولي كما يقول المين حضروا هو بحثي وإني أثبت بأن الإمام أبا يوسف رحمه الله له رواية بأنه يقول في هذه الرواية أن عقد الاستثناء ملزم من حيث هو العقد، وأخذنا بهذه الرواية في / مجمع الفقه، يقول أحد المستشرقين في الوقت الذي كان أبو يوسف رحمه الله والعلماء ينظمون الاستثناء، عقد الاستثناء كنا نحن في الغرب، نعيش في عصر الظلام ثم ينظمون عقدا لاستثناء لأنه كما لا يخفى على حضراتكم، عقد الاستثناء هو داخل في السلم، السلم صعب لا بد من تسليم الثمن في المجلس عند الحنفية والشافعية والحنابلة وعند المالكية ثلاثة أيام يجوز تأخيره هذا صعب، فالحنفية طوروا هذه الفكرة من السلم قال دخل فيه العمل، ومادام دخل فيه العمل خرج من السلم ولم يشترطوا تسليم الثمن، متأخروا الحنفية وأنا لست معهم أجازوا بيع الحاجة الناس، الإمام محمد بن الحسن الشيباني كان يجيز النجاسة بالربع أنه لا يصير الربع، لما رحل خراسان عاين المشاكل قال يا أخي حتى ولو وصل إلى النصف أدوار وحاجة الناس إخوتي الكرام! أنتم أين تعيشون؟ الآن نحن نعيش في عالم يعني يسود فيه النظام الاقتصادي، الاقتصاد معهم، لا اقتصاد بلون بنوك كانوا يقولون ولا بنوك بدون فوائد، اليوم أثبت المصارف الإسلامية أن هناك بنوكا بدون فوائد وإن كان فيها شيء من المخارج الفقهية فلذلك نحن ننطلق، هذا تدرج، ياليت الآن نحن وأنتم تسعون لإنشاء بنك إسلامي هنا في الهند، هند الحضارة وهند البركة والخير، تنشؤون بنوكاً إسلامية وإن كان الالتزام فيها تسعين بالمائة أحسن من أن يكون الكل حرام مائة بالمائة، تدرج مطلوب يا إخوتي الأحباء فلذلك أنا

أقول احتياط، علماننا أنظر إلى فقه الحنفية الاحتياط بنسبة الأفراد، أما الجماعة والأمة والدولة لا تأخذ بالاحتياط أخي تأخذ بما هو الأصلح، بما هو الأنفع، بما هو يحقق الخير، أيضا بالمناسبة ليس كل ما يؤخذ من الغرب سيئا وليس كل نظام رأسمالي سيئا نحن عندنا معيار، إذا أى شئ. الحكمة ضالة المؤمن، الحكمة تشمل كل الخير فهو أحق بها أنى وجدها والقران الكريم أكد وزين وجمل كلام هذه المرأة قبل إسلامها، عفواً ملكة سبا بلقيس: إن الملوك إذا دخلوا قرية أفسدوها وجعلوا أعزة أهلها أذلة، هذا كلام رب العالمين في القران وكذلك يفعلون يعني هذا كلام صحيح، وأضاف القران الكريم وللغيب أو للغير بأن الملوك في حالة الحرب إذا دخلوا قرية أفسدوها وجعلوا أعزة أهلها أذلة فإذا كان الكلام جيداً والخطوات العملية جيدة من أي جهة كانت إذا ما تتعارض مع أحكام شريعتنا ما تتعارض مع نص قطعي أو إجماع، فنحن نناقشه ونقبله، وهذا كل شئ، فلذلك إخواني الأحباء يجب أن ننطلق مثلما قال أصحاب الفضيلة أنا نحن الشئ إذا لم يكن فيه مخالفة شرعية ليس فيها شئ، هل يوجد بنك إسلامي يطبق التورق المنضبط، نعم، يوجد بنوك كثيرة تطبق أنا الآن في قطر وأنا مشرف علي عدد كبير من البنوك الإسلامية يسلمون البضاعة لشخص بعدئذ يتصرف فيها / أنا الآن كبنك اشترت البضاعة السيارة من شركة وسلمتها لفضيلة الشيخ وهو يتصرف إذن بالنسبة للبنك مرابحة وبالنسبة لهذا الشخص تورق، وهذه النية ليست محرمة ابن القيم نفسه، ابن القيم الذي هاجم هجوماً عنيفاً، الحيل قسم الحيل إلى قسمين، حيل مباحة وحيل محرمة، الحيل المباحة هي المخارج التي نصل من خلالها

إلى شئ مشروع، والغاية مشروعة والوسيلة مشروعة الحصول على النقد مشروع والغاية بعقدين منفصلين منضبطين مشروعان الغاية..... والوسيلة مشروعة فبالتالي مادامت المقدمة صحيحة، دائماً الغاية تتبع هذه المقدمات والنتيجة تتبع هذه المقدمات، كما لا يخفى على حضراتكم، فلذلك يعني هنا نعم. الأحكام الشرعية في المعاملات أيها الإخوة الأحياء! يعني متطورة مرنة، لها مبادئ وثوابت، وأنا أفهم حقيقة من أن الله سبحانه وتعالى في القرآن الكريم وسع في دائرة العقائد وأحكام الأسرة ولكن لم يذكر إلا المبادئ في دائرتين:

دائرة القضايا السياسية ودائرة المعاملات، لماذا حتى يترك لنا المجال وإلا، الله قادر على أن ينزل علينا نصوصاً مثل ما نزل في قضية العقيدة أو في قضية الأسرة، يعني في الأسرة وصلت المسألة إلى أن يعالج القرآن قضية امرأة خافت من بعلها نشوزاً، وإن امرأة خافت من بعدها نشوزاً أو إعراضاً فلا جناح عليهما أن يصلحا بينهما صلحاً، والصلح خير، وأحضرت الأنفس الشح، بينما لم يدخل..... حتى يترك لنا المجال، كذلك في باب السياسة، الله سبحانه قال بأن محمداً صلى الله عليه وسلم يموت، وما محمد إلا رسول قد خلت من قبله الرسل ولكنه لم ينزل مجموعة كبيرة من القضايا اختيار الحاكم وكيف؟ لماذا؟ لأن هذه المسائل متطورة مرنة..... أيها الإخوة الأحياء! لأنه هذا هو المنهج..... عندنا في الإسلام منهج مهم جداً، عندنا نصوص قطعية هذه مبادئ وثوابت مثل العمود الفقري للإنسان مثل الهيكل العظمي للإنسان، وعدة نصوص ظنية وهي الأكثرية، ظنية الدلالة، ظنية الثبوت ظنيتين: دلالة والثبوت بالعكس ثلاثة أنواع هذا حتى نجتهد فيها، حتى

نجري فيها اجتهادات جديدة نعم معاني جديدة، وعندنا منطقة كما قال سيدنا سلمان الفارسي رضى الله عنه منطقة العفو قال ما أحل الله في كتابه طبعاً والسنة معه فهو حلال وما حرمه فهو حرام وما سكت عنه إيش فهو عفو، عفو يعني مطلوب، فلماذا يترك للإجتهد حتى نحن نجتهد فيه بكل ما نستطيع، ونحن اليوم أحوج ما نكون إلى النظام الاقتصادي ولا سيما بعد انهيار النظام الرأسمالي. علينا أن نبدأ - ولعلم حضراتكم العلم ينمو لا يمكن أن يبدأ بمرة واحدة، لو أبو حنيفة رحمه الله وقفنا عنده ما استطعنا أن من الذي كمل المذهب، أبو يوسف رحمه الله، محمد بن الحسن الشيباني، زفر، ثم بقية العلماء المتأخرين وهكذا، فالمذهب ونحن الآن الحمد لله في دائرة الفقه المقارن فلا بد أننا نبدأ بهذه الأشياء. التورق المعكوس والمرابحة أنا طولت شويها - سامحوني، التورق المعكوس والمرابحة صدرلي قراراً بأن المرابحة العكسية يعني إن كانت عن طريق السلع الدولية وهي ما يسمى بالمرابحة، ما نجد مجالاً لشرحها، أما التورق المطلوب هو يكون البنك هو الذي يعمل لنفسه فإذا كانت المرابحة أو التورق المطلوب أو العكس يتم من خلال مجموعة من الأوراق دون الحقيقة فهي محرمة وقد صدر قرار بأن المرابحة العكسية بصورتها المعرفة في قرار المجمع محرمة وأن التورق المطلوب محرّم، لأن التورق المطلوب له معنيان حقيقة، قلب الدين أو المطلوب فكلاهما بصورة حالية محرّم نحن نتكلم عن التورق المنضبط وعن التورق الغير المنضبط، هذا ما أردت بيانه وبارك الله فيكم والسلام عليكم ورحمة الله وبركاته.

